



КУТТУУ БИЛИМ

Жусуп Баласагын

ББК 84 0 4
Б 20

Байыркы түрк тилинен которгон — Т. Козубеков
Сүрөтчүсү — А. Акматов


Б 20 **Куттуу билим:** Дастан /Байыркы түрк тилинен котор. Т. Козубеков;
Сүрөтчүсү А. Акматов. М., 1993.— 496 б.: сүр
ISBN 5-839-80109-7

Мындан тогуз кылым мурда жазылган «Куттуу билимдин» өзөгүн төрт негиз түзөт.
«Куттуу билимден» таалим алгандар адамзаттын асыл дүйнөсүнө жакшылыктын үрөнүн
өндүрөт.

ББК 84 (0)4
Б 20

ISBN 5-839-80109-7

© “НИК” фирмасы, 1993.



КУТ БЕЛГИСИ БИЛИК

Бирди билген — тирик,
Миңди билген — билик.

Эл макалы

1919-жылдын эрте жазы.

Топон аралашкан ылай уютуп, андан момо-томолок жасап дубал уруп жаткан кишилерге акылдуу көздөрү кыбыңдай карап, ойлуу олтурган Жыгаччы Сатай аке:

Бирди билген — тирик,

Миңди билген — билик,— дечү экен байыркылар. Эзелки боз үйүбүздүн ордуна эми минтип там үй курганыңар жаңылык дегенде, кудай акы «тирик» менен «биликтин» маанисин ал жолу мен туюна алган эмесмин. Адатымча момурай түшүп: Ии, байыркылар бизден башкача айтышчу экен го деп ойлопмун.

Көрсө бирди билген — тирик — алдындагы ашка каниет кылып, айтканды өтөгөн жөн эле киши экен. Миңди билген — билик — калк басып өткөн өмүрлөргө даана ой жүгүртүүлөр заманда албан түрдүү бай, мазмуну терең окуяларга катышып, өз тажрыйбасын, соңкуларга үлгү даанышман сөзмөрлөрдүн айткандарын, көрөгөч көсөмдөрдүн билгилигин, өтөгөн жакшы иштерин, эр жүрөк эрен колбашчылардын жортуулда, айкашта, эл-жерди коргоодогу эрдик ыкмаларын көрөгөчтүгүн, айкөлдүгүн, чебер устаттардын, зергерлердин, ажалга айла тапкан табыптардын эбин коюңуз, деги адамдагы бардык билгиликти, дурус касиеттерди таалим кылып, жаман терс иштерден сактануу менен алдынкы басаар жолго жарык берээр кутту, илим-билимдин касиеттүү шам-чырагын өзүнө жол көрсөтөр жобо туткан адам-билик. Ал куттуу илим-билимге ээ экен.

Сиңээр жерге суу төк,
Иштээр кишиге кеп айт.
Жакшынын сөзү көзүңдү ачат,
Жамандын сөзүнөн кутуң качат.

Ушул накыл сөздөрдү энемден эшиткенимде: Ии, бардык жакшылык, илим-билим куттуулукта болот тура. Кут качканы — бактысыздык экен го, деген ой эс тарткан сайын жанымдан чыкпады. Кут касиети кеп-сөздө, илим-билимде деген ишенимге биротоло ынанган

сайын сөзмөр адамдар жай олтурган маекте жандуу кеп-сөздү шурудай чубуртуп, албан-албан окуяларды көз алдыга келтире, сүрөттөгөндө сөз күчү небаккы өткөн өмүр-тарыхты кадимкидей көз алдыга элестетчү болду.

Адилет атка мингизет
Ач көздүк көргө киргизет.
Ырыс, дөөлөт — төрдө ойногон эгиз уул.
Касиет карын тойгузат.
Анан касиеттүү чапан жабат.

Биздин ата-бабалар дал ушундай куттуу, касиеттүү сөздөрдөн тарбияланып, таалим алганды, ал жагымдуу жана таасирдүү таалимдин жибек учугу урпактан урпакка уланып, биздин күнгө жеткендигине окуучум, мына бүгүн өзүң окуп жаткан акылман акын бабабыз Жусуп Баласагындын: «Куттуу билим» дастаны айкын күбө!

Мындан тогуз кылым мурда жаралган, бул дастандын автору Жусуп Баласагын өзү аныктагандай: Төрт өзөк бул китепти түзгөн негиз:

1. Адилет — Күнтууду өкүм бийликти ак өтөөгө милдеттүү, ак жолду жаза баспас адил, өкүмдар аким ысмы.
2. Айтолду — өкүмдар акимге ырыс, дөөлөт берээр башкы вазир ысмы.
3. Акдилмиш — ак караны айра билген, дили ак таза адам.
4. Өткүрмүш — байлыкка, мансапка кызыкпас, кумарга алданбас каниет ысмы.

Ар күнү агарып аткан таң менен бирге. Ааламга айныбай нурун сепкен Күн сымак адам рухундагы адилдикти, асылдыкты, тазалыкты, касиетти, дегеле адамды өзүнө да, урпагына да, жан-жаныбарга, жерге, сууга жаратылыш энчилеген шыбагасына, кубулуштарына болгон адамдык асыл мамилелер айкөлдүк, билгичтик жолунда бийик болушун буламдан улам таасын баяндай келип, илим-билимдин миң бир карымын айтымыш төрт өзөктүн тунук башаты: Кут — куттуулуктай жатканын баяндаган бул «Куттуу билик» — «Куттуу билим» китебин жараткан Жусуп Баласагын өзү: «Түрк сөзүнүн көркүнө нак тунарсың...» деп эскертүү менен эл-журтка кайрылды:

Эске тут, бул китепти жазып койгон,
Атактуу сыпаа сөзмөр адам болгон.
«Күзөрдө» анын туулуп өскөн жери,
Жатык тил, учкул сөздүү тууган эли.

Бул азиз китеп — билик тереңдик негизинде билим деңизи болуп берсе каниет деген акын тилегине, бүгүн мына тогуз кылым күбө болуп отурат.

Ошол тогуз кылым мурда эле бул асыл китепти акылдуу туюнуп баалар, Куттуу биликтен таалим алгындар өз рухуна, өзүнүн адамдык асыл дүйнөсүнө жакшылыктын үрөөнүн өндүрөр. Караңгылыктын туткунунда камалып, кут билимин туюна албагандар өз рухун, ички асыл дүйнөсүн кеңин албай, жарды бойдон калтыраар. Малга, дүнүйөгө жардылык кемтик эмес, рухий жардылык адам баласын пас, шордууга айлантып, катардан калтыраар, деген Жусуп Баласагын баамы да ошол өзүнө чейинки оозеки түрүндө адам рухуна жугум күч, жан азыгы, дилге уюн, кишини жакшылыкка чакырган сөз көркүнүн дааналыгына даанышман акындын ынангандыгы болучу.

Баса, адамдын адамдык асыл касиетин бөпөлөп көрктөп, анын сезимин ойготуп, аны улам өрдөтүп байытып, жаңы сапатты тартуулаган эң таасирдүү куралы — анын өз тили чет тилине кам көрүп, аны байытып, улам өнүктүрүп турган адам жагымдуу ширин сөздү таруудай чубуртуп өз оюн, уккан-билгендерин угумдуу жагымдуу айткан адам, мейли, деле сырт кейпи көзгө толумдуу болбосо да акылга акыл ширеп, дилди жибиткен кеп-сөзү аны төрдө олтурган

акылман; билги адам катары көтөрөөрү бышык.

Сырт келбети келишкен адамдын кеби жагымсыз, тантык, айткан ою тайкы болсо, ал — тек, жандуу дарактай көркү кызыктырса кызыктыраар Бирок, акыл-ою ачылбай туңгуюкка кептелээр. Шаксыз дарак жемишсиз болгондой — Руху өнүкпөгөн адамда чыныгы адамдык касиет, сапат болбос. Ал өзүнө да, башкага да жакшылыгын» ченемдүү экендигин «Куттуу билимдин» каармандары: бири-чынчылдык, акыйкат, айкөлдүктүн; бири — акыл, апрасат, кара кылды как жарган бийликтин; бири — кут, ырыс, дөөлөттүн; бири — сабыр, ынсап, канагаттын касиетин айкын ачкан сөз образдарынан көрүңүздөр!

Караңгыга жарык чачкан сөз касиети,
Чөлдөгөндүн суусунун кандырган да сөз кубаты.
Өлгөндү тирилткен да сөз таасири, сөз күчү!

Эмесе, Сөз курган имарат — бардык имараттардын жарыгы, таасирдүүсү, өлбөсү тура!

Акылман хан менен бектин, аларды тоюндурган ашпозчунун, баатыр жол башчы менен катардагы жоокердин, дегеле дыйкан менен малчынын, өнөрман менен соодагердин, сугатчы менен суу, багбан менен жемиш дарагына чейин эрди-катын, ата-баланын мамилелерине чейин, адеп-ахлактын ар бир тамырын, үлгүсүн, таалимин, таасирин; коомдук түзүлүштүн мыйзамын, тартип эрежесинин калк аралык мамилелерин, ал турган кайсы чөйрөдө тамакашты ичишти, адам өз боюн кандай алып жүрүштү — бакылдап сүйлөбөй какырынып-түкүрүнбөскө чейин насаат айтып, адептүүлүктүн жибек учугун ынандырганга чейин баяндаган соң Жусуп Баласагын «Куттуу билимин» бийликтин бийлигине тартуулады.

Ошентип, сөз касиети ачылды. Сөз күчү баш бийликти жибитти, ынандырды.

Даанышман акын өзү айткандай ак иш, ак-адил бааланды.

Түбөлүккө өлбөйм десең сен эгер,
Ачык сүйлөп, ак ишиңди улай бер.

Баш бийлик тарабынан Жусуп Баласагынга Хасс хижаб наамы берилди. Акын Сарайдын баш акылчысы болуп калды.

Азаматты эки нерсе багыттайт —
Адал сөзү, ак эмгеги карытпайт.

Адам өлсө — сөзү калат артында,
Жакшы атагы унутулбайт калкында.

Ошо ар заманда ачык сүйлөп, ак иш өтөгөн бабалардын таалимин улай келип, Жусуп Баласагын өз сөзүн айтты:

Акылман өкүмдарлар баары баштан,
Элине адил мыйзам тартуулаган.

Акылчы акындан ушундай акыл алып дөөлөттүк менен калк камын көргөн айкөл башкаруучу ак өтөр мүдөөсүн жүзөгө ашырып, акыйкаттыкты дайыма өнүктүрүп турганда калайык марыды. Өкүмпастыктын уругу сынды. Зордук-зомбулук тыйылды. Муң бөксөрдү. Калайыктын көңүлү көтөрүлүп, күлкүсү чыкты. Калк казаны толо кайнап, журт дасторкону кешиктүү болду. Жетим-жесирдин, кедей-кембагалдын-ырысын кескен жокчулуктун учугу кыскарды.

Чечими адил, өзү айкөл, билги бектин калк алдында жүзү жарык, иши үлгү, буйругу ак болду. Даңкы алыска жетти. Улустун абасы бийиктеп, кыйыры тынч, эли кубанды.

Кут илиминде айтылгандай: «Эрдин тилегин эли тиледи. Элдин тилегин эри тиледи». Баш бийлик жамагаттын камын жалпы көрдү. Мээрим бакты бизге да тиер. Ынтымак бар элде ырыс да бар, деп калайык ошо дөөлөт бийликке ынады.

Ак, адил иштин алдында ою арам, дили каранын тизеси бүгүлдү. Кылычы кыйрады. Жакшылыкты көрө албас арамдыгы күч бузуку кишилердин өз башына кайгынын кара казаны көмкөрүлдү.

Акдөөлөт бийликтин өстөнү кенендеди. Агыны мол мөлтүр суу тереңдеди. Өрүшү жашарды. Жайыты оттуу, малы семиз, өркөнү өстү. Бул учурду Жусуп мындайча сүрөттөдү:

Аалам көрдү, куту ташып көктөдү,
Козу, улакка бирге өрүдү көк бөрү.

Адилет, айкөл бийликке ак кызмат өтөгөн ырыс, дөөлөттүн ысмы Айтолду айныбай ак жолдо бийиктеген сайын, толгон Ай жер жүзүнө нурун сепкендей, адилеттиктин тамырын жайылтуу тилегинде Айтолду бийиктен караган нурдуу көркүнө жараша күмүш шыңгырындай угумдуу кеп-сөзү бийликке акыл кошту. Ак, адил ишке аны чакырды. Адилет Күнтууду Айтолдудай ак дил, акылманга ыраазы болуу менен адил бийликти жүргүзүш үчүн өз билгендерине чектелип калбастан, илим-билимдин миң бир учугун алымсабак улашты.

Бири күндүз нур мээримин, бири түндө ак жарыгын Ааламга серпкен Күн менен Айдын касиетине жуурулушкандай асыл жана эң таза ыйык максаттары алдыда турган замандар бою адам баласы Жерден да, Көктөн да тилеп жете албай келаткан адилдик, акыйкат, ырыс, дөөлөт, каниеттикке жеткизээр илим-билим булагын табуучу алтын учукту улагандыктан, «Миңди билген-билик» деген байыркы макалды Айтолду өзүнө сабак кыла алдыбы? Не Айтолдунун акылман сабагы калкыбызда ооздон оозго айтылып бизге жеттиби? Таң Неси болсо да көпкө үлгү бул баба сөзүн «Куттуу билик» сабагы да, адилеттиктин учугун бизге жеткирген оозеки маалымат да эриш-аркак, мазмундаш болуп бизге жеткени чоң кубаныч, кымбат мурас.

Баса, пейлин тарытаар ар кандай залалдуу, кумарлуу терс жаман иштерди, адамдагы пас сапатты, орой кыял-жорукту, жалпы жарык ишке зыян келтирип көлөкө түшүрөөр нарксыз жорук-жосунду, өтрүктү, алдамчылыкты, көз кызарткан ач көздүктү, кара таруу айланбас ичи тардыкты, эки жүздүүлүктү, жутунган озбурлукту, мансапкордукту, чектелген наадандыкты коюңуз. Деле жалпы эле жаратылыштын ченеминен чыккан салакалуу көрүнүштөрдөн адамдын ички дүйнөсү тазарганда гана ал, өзүнүн Адам атаган бийик ысмын таза сактаарын, адилеттикке, ырыс-дөөлөткө, каниетке кенен жол ачаарын, ага өзү шериктеш, насиптеш болоорун — бардык асыл иштерди жараткыч катары адамдын ээлей турган орду бийикте экендигин «Куттуу билик» мындай дейт.

Акыл кайда болсо — улуулук толоор,
Билим кимде болсо — билик болоор.

Акылы болсо, пайдасын эл көп көрөөр,
Билим билсе, азиз тирилик өткөрөөр.

Адамдагы бийиктик, касиет биликте болоорун кут китеби айткандай, элибиз оозеки сактап келаткан: «Билеги күчтүү бирди жыгат, билими күчтүү миңди жыгат» деген накылдардын өзөгү бир.

Төрдөн орун тийген болсо нааданга
Улагада калганыңа арданба.

А акылман улагада болсо эгер,

Анда улага ардактуу деп биле бер.

Көрсө, кут бийиктикте, не пастыкта эмес, ал жакшылыктын бардык тармагың камтыган даана касиет-адилдик, айкөлдүк, чындык, ырыс, дөөлөт, ынсап, каниеттин башатынан жаралгандыктан-Куттуу адам — акылман, боорукер, кечиримдүү, айкөл, ак дилдүү, бактылуу.

Куттуу үй — жарык, жылуу, ырыс-кешиктүү. Ата-эне күлүп жыргап, уул-кыз ойноп — ирегеден төрүнө чейин кут толо берекелүү.

Куттуу улус — беги адил, эли тынч, ынтымактуу. Асабасы бийиктеп, эли ишмер, бүйрө, билги, өнөрман. Кыйыры чеп.

Куттуу Жер-суу — күнү мээлүн, абасы серүүн, суусу тунук, өрүшү менен айдоосу түшүмдүү, ой-тоосу гүлзардуу. Зоосуңда улары ышкырып, тоо — түзүндө токою жыш. Кайберени малга аралаш жайылып, жан-жаныбарга ырыстуу!

Замандар бою калкыбыз куттуу — кудтуулукту ушундай даңазалап, ар дайым жакшылыкты тилеген адам баласынын көксөгөнү — ушул бардык жакшылыктын уюткусу — кут касиетин көз алдыга ушундай элестетти. Өз турагы, жер-суусу, өзү куттуу болуш үчүн жамандыктан оолактады. Жакшылыкты даңазалады. Куттуу билимди көксөдү.

Бардык жакшылыктын уюткусун асыроо кыйын экендигин Жусуп Баласагын өз дастанында мындайча эскерди:

Кары сөзүн айтылган капка сакта,
Кары сөзү алтын да сырын ачса.

Кут бир келет — бакпасаң кетип калат,
Бак — бир конот, үйлөсөң өчүп калат.

Не деген накыл, көрсө бабалар калтырган акыл-насааттын кут илими катары бизге жеткенин көрүңүздөр. Ушундан улам: «Бакты- сыздан кут качат», «Жашыңда мээнет, карыганда дөөлөт», «Куттуу үйдө шам жанат», «Кут илимге эшик ачат» деген накыл сөздөр жаралып отурат.

Күнү бүгүн эл оозунда айтылган макал-лакаптардын бул түрмөгү да дал ушул «Куттуу билик» менен сабакташтагы абзел иш. Демек, калкыбыздын баамында кут образы жандуу, касиеттүү.

Аны асырай алсаң токтойт, анте албасаң кетип калат. Албетте адамда жетилбегендик — кут качыраар кырсыгы, кемтиги кыйла болгондуктан, ал касиеттүү куттуулукпу өзүнө токтотуп калтыруу үчүн албан сабак кут сөздөрдү өзү айтты. Ага өзү ынады: «Алыбай акенин түндүгүнөн кут түшүптүр. Жылкысы миңге жетти», «Бир замандан Коро-Карагайдын төрүнө кут түшкөн экен. Не ууру албай, не бөрү чаппай, ал түрдөгү мал аман багылат», «Санчы акенин этегине кут түшкөн экен. Кайда тизгин кармаса, сапары оң. Канга, бекке, кара калкка айтканы эм болуптур».

Жусуп Баласагын соңку урпактарга түбөлүк белек катары арнаган өлбөс дастанын «Куттуу билим» деп таганы да түрк калкынын ишениминдеги бардык жакшылыктын жышаанасы ушул КУТ — Куттуулуктун сыйкыры, даарышы, касиети аны ынандырды. Неге дегенде, бул — бийик жышаана, деле калктын байыркыдан бери жалпы эле калайыктын дилине уюп калган бардык жакшылыктын сыпаты. Айрыкча өмүр-тиричилиги жаратылыш менен ар тараптан кеңири түрдө эриш-аркак өткөн көчмөн каблалардын, калктардын баамындагы жандуу сөз сыпаты.

Махмуд Кашкари түрк тилин кенен изилдеп, бул узакка жашай турган тилди ошол мезгилдеги түрк каблаларынын кимиси канчалык нак сүйлөөрүн иликтеп келип: уйгур, татар, йябаку, кай, басмыл башкур, булгар, субар ж. б. түркчө да сүйлөшөөрүн, өздөрүнчө да сөзү, диалектиси бар экендигин белгилейт.

Ал эми өзүнүн «Түрк сөздөрү жыйнагында» накта түрк тилинде сүйлөгөн: кыргыз, кыпчак, огуз, тукси, йагма, чигил, йарук каблалары экендигин жазган.

Аталган калктардын бул мезгилде кыргыздан башкалары өздүк атын жоюп коюшту. Алар не азыркы казак, өзбек, кыргыз, түркмөн, түрк сыяктуу түрк калктарына сиңди. Айрымдары тарыхый ааламат кесепетинен кыргыз табышты.

Ошентсе да, бул кездери аталбай калган калктардын кийинки муундарга калтырышкан рухий мурастары азыркы учурда жашап жатат. Неге дегенде, жадаса таштан курулган мунара кыйраса кыйрайт, насили сез жараткан мунара — ошол көркөм, касиеттүү түрүндө сакталып, жалпы, калайыкка сиңип, доор сүрө берет!

Эмесе акылман акын Жусуп Баласагын, чоң тилчи окумуштуу Махмуд Кашкари, деле Орхон-Энесай, Талас жазмалары сыятуу бабалардан калган мурастарга деле азыркы мезгилде аттары аталбай калган кабдалардын ортоктош экендигин айта кеткенибиз абзел.

Эгерде чыгаан тилчи — окумуштуу Махмуд Кашкари өзү айткандай, Урумдан чин аралыгындагы түрк кабдаларын кеңири зерикпей аралап, бардык ана калктарынын уруу-урууларына чейин үрп-адатын, нарк-салтын, ырым жөрөлгөсүн, тилин кеңири изилдеп, кылдат баамдап, өзү айткандай, ошол түрк тилинин чыгаан билгиси, ар бир сөздүн жибек учугуна чейин так билген «найзачанынан» экендигине карабастан, ар бир кеп-сөздөгү көмүскө, тунгуюк туюнмаларын ачып, соңкуларга маданий мурас болсун деген ак тилекте «Девонун сөздүгүн» жараткан болсо, даанышман акын Жусуп Баласагын «Кут билимин» окуганыңда түрк тилинин көркүнө нак тунаарсың деп ынандырды, окурманды.

Түрк тилчиси Р. Р. Аратанын (1900-1964) эсебинде «Куттуу билим», дастанын аяктаганда анын автору элүү төрт жашта экени анык болсо, Жусуп 1015-1016-жылдары дүйнөгө келген. Түрктүн экинчи бир тилчиси Дилачар, Жусуп 1018-жылы төрөлгөнүн айтат, «Неси болсо да хижра боюнча 462-жыл — биздин доор боюнча 1069-1070-жылдары өзүнүн «Куттуу билик» дастанын жараткан даанышман акын Жусуп Баласагын сары өзөн Чүй жазыгынын алкымы, Чүй дайрасынын боюна жайгашкан (байыркы Токмок калаасынын түштүк-батышыраак тарабындагы — азыркы Бурана аталган — Баласагын калаасынын перзенти.

Учурунда Бухарадан кенен жерди ээлеген көркөм имараттуу, бийик мунаралуу, мечит-медреселүү, сепилдүү, гүлдөгөн Баласагын калаасында төрөлгөн Жусуптун балалык чагы, жигиттик курагы калкы негизинен түрк жана согду тилдеринде сүйлөп, өз заманында рухий маданияты менен өнүккөн чөйрөдө өскөнү, жаратылышы кооз аймакты жердеп, сөз өнөрүн өнүктүрүп, сөз ченемдеген көчмөн уруулардын тиричилигин, кулк-мүнөзүн, тилин, дилин, өнөр-билимин кеңири изилдеп, жатка окулган улуу сөз сабактарын кулакка куя канык баамдап, жедеп бышып-жетилген кезде колго алгандыгына өзүнүн «Куттуу билимин» он сегиз айда жаратканы күбө.

Кантсе да, байыркыдан оозеки жат окулган дастандар, икаялар, накыл сөз, макал-лакаптар Жусуп акындын ихламын чакырганы байкалат. Чытырман токойдогу отун — отунчунун аяк астында белен жаткан сыяктуу, калк рухунун казнасында кылымдап сакталган сөз куту акындын дилин тынчтпастан шыгын ойготкондугу, кемеңгерлигин тереңдетип, чеберлигин жетилткендигин анын асатаны күнү бүгүнкүдөй баяндайт.

Балким жашынан китептен таалим-тарбия алган адам, мейли ал сергек окумуштуу болсун, мүмкүн биздин бул баамыбызга ынанбас, жазма адабияттан таалим алмайынча чеберчиликке жетүү, көркөм өнүгүү, жетилүү кыйын, чыгарма жазма адабияттын таасирисиз өнүкпөйт, деп айтаар.

Албетте, жазма адабияттын таалимисиз чыгарма жалаң кабат. Ал чын. Бирок талантты эргиткен жандуу сөз өзүнүн тубаса касиети аркылуу чыгармадагы ал жалаңкабаттыкты жетилтип коерун бизге ушул сөз болуп жаткан дастандан тогуз кылымдан кийин кандайдыр бир деңгээлде ошол өткөн заманга үндөш тажрыйбаны өз башыбыздан кечиргенибизден улам, баарыдан мурда кеп тубаса талантта жана ал таланттуу акындын адам жанынын дүйнөсүн бардык жагынан кеңири көрүшүндө. Тек, билип-көрүп тим калбастан, сөз казынасына ушунчалык берилип үйрөнүп, ак чабак сууда сүзгөндөй, ар бир кеп-сөздү кооз имараттын

жандуу куралы катары өз-өз ордуна кое билгенде анын чеберчилиги өзүнөн өзү өнүгөөрүн, чыгармачылык деми улам артыла бергенин күбө тартабыз.

Дегеле жазма адабияттын башаты ага дем берип, көркөмдүк касиетин жетилтип, аны түбөлүккө түптөөр куралы да ошол — кадимки жандуу сөз — элдеги куттуу билимде.

Эмесе ошол элдеги куттуу билимдин эркин калпып, таза жоруптап кырман толо дан кызылын сузган дыйкандай, оозеки айтылган, накыл сөз баяндаган кемеңгердик кызылын чебер өздөштүрүп, таланты эргип-толкуп иштегендиктен «Куттуу билик» дастанын Жусуп Баласагын тез жаратты. Элдин рухий дүйнөсүнө ширешкендиктен, акындын бул куттуу чыгармасы кылымдарды карытты, бизге жана уруктарга кут берген мурас болуп калды.

Ошондой эле акындын замандашы, аймакташ жерде төрөлгөн түрк элинин кулуну, алгачкы тилчи окумуштуу Махмуд Кашкари илими жетилген чагында жамы түрк каблаларын кезип, алардын тилин, дилин, кеп-сөзүн, көзгө илишпес учугун улай дыкан, кылдат изилдеп, соңкуларга маданий мурас болсун деп тилеп, көп жылдык өмүрүн арнап, билимин, күчүн сарптап, 1072-1083-жылдары жазып бүтүргөн «Девону лугатит түрк» — «Түрк сөздөрүнүн жыйнагы» ошол замандагы түрк тилинин угүмдүү, көрктүү сөз байлыгын күбөлөшү — бүгүн бизге айрыкча баалуу.

Бир мезгилде бир тилде жаралган бул эки асыл мурас — Махмуддаун «Лугати» менен Жусуптун «Куттуу билими» атайылап эле биринин ажарын бири ачып, эриш-аркак өнүккөндүгү — тарыхый-маданий кырдаалда пайда болгон мыйзамдуу көрүнүш. «Мына биз тарыхый чындыкты так ачышка ак дилден күбөбүз» дегендей, бирин бири тактап, толуктап, аныктап турганы абзел иш.

Эгерде биз Энесай, Орхон, Талас жазмаларына салыштыра карасак, алардан көп кийин жаралган Жусуптун дастаны менен Махмуддун «Лугатинин» рун эстеликтери менен тектештиги ачык-айкын болгондой эле, бүгүнкү кездеги калкыбыздын рухий дүйнөсү, жандуу кеп-сөзү өзөктөш, көп учурда бипбирдей.

Замандан заманга өтүп, ооздон оозго айтылып келаткан «Улуу сөз», «Улама» түрмөктөрү, көркөм сөзгө айланып, бир бүтүн, зор көп пландуу дастанга ширелишкен «Манас» үчилтиги ошол байыртан айтылып келаткан макал-лакаптарыбыз жогоруда аталган улуу маданий эстеликтер менен тектеш гана болбостон, көп учурларда мазмундаш, сабакташ.

Академик түрколог В. В. Радлов Орхон рун жазмасын иликтегенден кийин «Куттуу билик» уйгур тилинде деген өзүнүн алгачкы аныкташынан баш тартып мындай дейт: «1891-жылы мен Бамбердин көз карашы менен толук макул болуп, «Куттуу билик» байыркы уйгур тилинде жазылган деген пикирде элем. «Куттуу биликте» уйгур деген сөз бир дагы жолу кездешпейт...» деп белгилеп келип: «Менин «Куттуу билик» уйгур тилинде эмес деген пикирге келишиме да бир нерсе... өз эне тилинде биринчи китеп экенин көрсөткөн автордун сөзү негиз болуп отурат...»¹

Байыркы эстеликтерди салыштыруу менен, ал эстеликтер түрк элдерине тийиштүү экендигин айтат. Өз ишине жоопкерчилик менен мамиле жасаган бул чоң окумуштуунун илимий тажрыйбасын улап биз? бүгүн сөзгө алынып жаткан Жусуп Баласагындын «Куттуу билим» дастанын кечигип болсо да окурмандарга тартуулап жатышыбыз, албетте, кубаттаарлык иш.

Деле кубаттоо менен бирге окурмандарга эскертээрибиз:

Бул мурастарга бабаларыбыздын кошкон салымы бай жана баалуу. Деле ташка тамгаланган рун жазмалары, деле «Кут билими» менен «Түрк сөздөрүнүн жыйнагы» болсун, бабаларыбыздын бизге аманат калтырган маданий мурастары экендигин анча элес албай келгенибизден да болгонун моюнга алып, бул маселе боюнча өз байкоолорун бөлүшкөн окумуштууларга, тарыхты кенен иликтеген жазуучуларга, ал тургай чыгыш элдеринин макал-

¹ В. В. Радлов. «Куттуу биликке» акыркы сөз. «Кыргызстан маданияты» 14 1969.

лакаптарын, Жусуп Баласагындын «Кут билимин» орус тилине которгон котормочулар да биз үчүн күнөлү болушту.

Маселен, Орто Азия элдеринин элдик поэзияларын жана «Кут билимин» орус тилине которгон акын Наум Гребнев биз менен болгон бир маегинде: «Куттуу билим» силерге көбүрөөк тийиштүү. Жеке эле анын мекени силердин же болгондон эмес, анын мүнөзү да, дүйнөсү да силерге жакын», деп айткан эле.

Ал эми «Самаркан асманындагы жылдыздар» деген көп томдуу романдын автору, СССР Мамлекеттик сыйлыгынын жана Өзбек ССРинин Хамза атындагы Мамлекеттик сыйлыгынын лауреаттары, Орто кылымдагы Орто Азияны жерлеген калктардын тарыхын жакшы билген тарыхчы окумуштуу, чоң жазуучу Сергей Петрович Бородин: Силер, кыргыздар, эң эле камырабассыңар. Жадаса өзүңөргө тийиштүү маданий энчини алуудан да жалтайлайсыңар! Деги байыркы адабий мурастарда силердин энчиңер чоң экенин билесиңерби? Кыргыз түрк элдеринин ичинен байыркыларынан, «Манас» сыяктуу улуу баянды силердин бабаңар жаратканы бекер эмес! Өз мурасыңардан куру жалак калбагыла!» дегени али эсимде.

Мына ушинтип, өзүбүздөн мурда бизге таандык адабий мурастарыбызга кам көрүшкөн ак дил чыгармачыл ишмерлердин кеңешинен кийин да камырабастыктын кедергиси бөгөт болду.


Маселен, Махмуд Кашкаринин «Сөздүгүнө» топтолгон байыркы түрк сөздөрүнүн жүздөн сексени бүгүнкү күндө элибиз сүйлөгөн жандуу сөздөр экендигин ким тана алат!

Акырында тарых бардыгын өз-өз ордуна коёт деген аныктама бул жолу да өз чындыгын билдирди. Кечигип болсо да өткөндөгү маданий мурастарыбызга көңүл буруубуздун башталышы, кадырлуу окурмандар ушул колуңарга алган «Куттуу билимдин» байыркы тилибизден бүгүнкү тилге өткөндөгүсү.

Тарых мүнөзү анын көркөмдүгү кандайдыр бир деңгээлде мүчүлүш калган учурлар жок эместир. Тактап айтканда, байыркы тилибизден бүгүнкү өз тилибиздин туюнма ажырымы, ал тургай көркөм кабыл алуу, сөздүн бир мааниден экинчи бир карама-каршы мааниге өтүшү, көп сөздөрдүн бул мезгилге чейин көөнөп түшүнүксүз болуп кетиши, албетте, котормонун сапатына таасир тийгизгендиги байкалат.

Эмесе, «Карынын сөзүн капка сал» деген ошо баба сөзүн урматтап, мындан тогуз кылым мурдакы жандуу кеп-сөзүбүздү, ошол замандагы мүнөздү айкын-ачык элестете бергидей баалуу дүнүйө, улуу мурасыбыз «Куттуу билим» аркылуу улуу акын бабабыз Жусуп Баласагын менен маектеше берели!

ТҮГӨЛБАЙ СЫДЫКБЕКОВ
Академик.



КВИЕТИЗМДЕН¹ - ГУМАНИЗМГЕ

Элибиз эзелтен сөз баркын баалай билип, түнүк акыл-эстен жаралып, асыл кенчке айланган «рухий азыктарды» урпактарга улуу сабак болсун деп муундан муунга мурас кылып калтырып келген. Билгенибизден билбегенибиз көп, кылымдарды карытып, бирде куунак, бирде куурап өмүр сүрүп, бешенесине жазып, тагдыр тартуулаган ырыскысын көрүп, жашоонун кыл көпүрөсүнөн өтүп келген үркөрдөй элибиздин баштаап кечиргендеринин көбү карт тарыхка узатылып, биз өңдүү урпактар үчүн табышмак болуп келет. Ошентсе, да түптүү жүрүшүбүздүн өткөнү, азыркысы, келечеги жалпыланган эпикалык чыгармалары менен даңкталган, турмуштун татаал кубулуштарын акыл-эстин кадегинен өткөрүп, табият табышмактарынын жандырмагын иликтеп, терең ойго сиңирилгең кыска, бирок нуска улуу сөздөрдү таруулаган сөз зергерлери Жээренче-чечен, Санчы-сынчы, Асан-Кайгы, Толубай-сынчы, Жусуп, Махмуд өңдүү даанышман ойчулдар мээнеттенген Кыргыз жери тектүү жер.

Колуңуздардагы «Куттуу билим» аталган асыл мурас өз мезгилин артта калтырып, келечегин утурлаган чыгаан, ойчул акын Жусуп Баласагындын эмгеги. Бул китеп, же анын автору тууралуу кеп айтуудан мурун ал жашаган доордун айрым өзгөчөлүгүнө азыноолак токтоло кетели. Анткени кандай гана ойчул болбосун ал өз мезгилинин алкагы менен чектелип, ошол мезгилдин уулу катары кала берет. Бул, албетте, өз учурунан озуп кеткен ойчулдардын беделине шек келтиргендик эмес, тескерисинче өткөн замандын акылмандары жараткан эмгектерде кездеше турган айрым мүчүлүштөрдүн ошол мезгил, учур, доордун өзгөчөлүгү менен шартталгандыгын белгилөө болуп эсептелет.

Жусуп илим-билим кенен арым таштап, маданият гүлдөп өнүгүп турган орто кылымдагы Күнчыгыш ренессансынын өкүлү. Орто кылым чыгыш эли үчүн өзгөчө мезгил: ар башка элдин ар кыл маданиятты, рухий мурастары тогошкон ошол учурда улуу ойчулдар, философтор аль-Кинди, аль-Фараби, Бируни, Ибн-Сина, Ибн Рушдун, таланты тамшандырган алп акындар Рудаки, Фирдоси, Жусуп Баласагын, Омор Хайям, Низами, Навои, Насилинин чыгармалары жаралган мезгил. Аталган инсандардын чыгармалары дүйнө түшүнүүнүн өзгөчө системасы болгон философиялык багыт Чыгыш пери- патетизми (аристотелизм) менен тыкыс байланышта. Бул багыттын өкүлдөрү, жогоруда аталган философтор, байыркы грек философиясынын эң ири өкүлү — Аристотелдин окуусун өз мезгилинин өзгөчөлүгүнө жараша улантышкан. Бекеринен Күн чыгышта Аристотель (Стагирит) биринчи устат, ал эми аль-Фараби экинчи устат катары белгилүү эмес чыгар. Кептин ыңгайы келгенде айта кетүүчү нерсе, Күнчыгыш элдерин чыгармачылыкка жөндөмү жок эл катары мүнөздөгөн чындыкка коошпогон көз караштар (евроцентризм) да бар. Мындай калпыс пикирди эш туткандар Батышты Чыгыштан жогору коюуга умтулуп, чыгыш элинин мурастарын көңүлгө албай келишкен. Буга бир эсе араб тилин билбегендик, чыгышта жаралган эмгектердин түп нускасы менен тааныш эместик негиз болгон десек да болот. Ал эми араб тили орто кылымда илим-билимдин тили болгондугу бизге маалым. Албетте, орто кылымда илимий чыгармалар жеке эле араб тилинде эмес, фарсы, түрк тилдеринде да жазылган.

Орто кылымда Күнчыгышта табигый илимдер да өнүгүп, жалпы маданияттын деңгээлин ошол мезгилдеги Батышка караганда өтө жогору болгон. Аль-Ферганинин «Астрономиянын башталмасы» аль-Хорезминин «Астрономиялык таблицалары» аттуу чыгармалары же аль-Фараби, Бируни, Ибн-Сина табыят таануу тармагы боюнча эмгектери орто кылымдагы өнүккөн маданияттан айкын кабар берет. Ибн-Синанын «Медицина канондору» деген көп томдуу эмгеги күнү бүгүнкүгө чейин өз маанисин жогото элек.

Күнчыгыш Ренессансы араб, фарсы жана түрк элдеринин орток мурасы. Ушундан улам улуу

¹ Квиетизм — Жан-дүйнөнүн эрксиз пассивдүүлүгүнө, кудайга толук баш ийүүгө, тиричиликке кайдыгер кароого ж. б. үндөгөн мистикалык диний окуу.

ойчулдарды тигиле бул эл менен гана байланыштырып кароо калпыстык, диалектикалык логиканын негизги жобосу объективдүүлүктү тануу болуп саналат. Ыраа, тарыхый шарт кырдаалга жараша көпчүлүк эмгектер араб тилинде жазылган, бирок фарсы же түрк тилдеринде жазылган боюнча энциклопедиялык маани-маңыздагы эмгектер да жок эмес. Аль-Фараби, Бируни, Махмуд Кашкар, Жусуп Баласагындын түрк тилиндеги эмгектери, тарыхты иликтөөдө гана эмес, бүгүнкү күндүн өзгөчөлүктөрүн түшүнүү үчүн да баалуу мурасы.

Жусуп Баласагындын «Куттуу билим» эмгеги түрк тилиндеги алгачкы энциклопедиялык чыгармалардын бири. Бул эмгектин ойчулдун эне тилинде жазылышы түрк тилинин ички мүмкүнчүлүгүн, анын али белгисиз ажарын ачып берди. Деги эле эл менен тилдин тагдыры тутумдаш, тил, анын түзүлүшү элдин ой жүгүртүү өзгөчөлүгү менен тыкыс байланышта. Тил жандуу кубулуш катары өсүп-өнүгүп, акыл-эси улам жогорулаган сайын тил да татаалданып, анын мүмкүнчүлүктөрү арта берет. Демек, «Куттуу билим» түрк элдеринин тили, акыл-эси жөндөмдүүлүгүнүн өсүшүнө дем берип, түрткү болгон баалуу мурас экендиги талашсыз.

«Куттуу билимдин» бири-биринен аздыр-көптүр айырмаланган үч варианты бар: герат, каир жана Намангандан табылган ташкент кол жазмалары. Герат кол жазмасы Г. Вамбери тарабынан алгач ирет Венада жарык көрүп аны кийинчирек академик В. В. Радлов немец тилине которгон.

Жусуптун турмуш жолу, чыгармачылыгы жөнүндө үстүрт гана маалыматтар бар. Ал Токмок шаарынан анча алыс эмес жерде жайгашкан Баласагын шаарында жашаган. Биз сөз кылып жаткан эмгегин 1069-жылы Кашкарды бийлеген Табгач-Богра Кара-Хакан-Абу Али Хасанга арнап жазган. Ушундан улам ага Хас Хажиб — улуу хандын атайын кеңешчиси деген ардактуу наам ыйгарылган. Ырасын айтсак эмгектин жаралышынын негизги- себептеринин бири — эне тилге карата ойчулдун назик сезими, патриоттуулугу. Китеп исламда официалдуу идеология катары кызмат өтөп турганда, араб тилинин грамматикасын, укук таануусун жана Куранды, Хадистерди үйрөнүү илимдин эң негизги милдети катары белгиленип турганда жазылган». Мына ушундай шартта Эс-акыл, Калыс, Бакыт аллегориялары аркылуу гуманизмдин бийик жоболорун, дүйнө түзүлүштүн, жашоо-турмуш жагдайларынын айрым негиздери тууралуу эмгек жазуу таланты гана эмес эрк-эрдикти да талап кылган. Акыл-эстин азыгы болгон чыгармалардын көпчүлүгү араб-фарсы тилдеринде жазылган. Ал эми бул эмгек аркылуу Түрк эли алгачкы ирет өз тили менен таанышат деп, ойчул өз чыгармасын жогору баалагандай?

Эмгектин жаралыш таржымалың белгилөөдө анын социалдык саясий жагдайын айтпай коюуга болбойт. Өз учурунун өзгөчөлүгүн аңдай билген ойчул катары Жусуп. Баласагын санатнасыят түрүндө жазылган чыгармасы аркылуу теги көчмөн Караханиддер династий син өлкөнү башкарууга үйрөтүү максатын да көздөгөн. Мавераннахр, Чыгыш Түркия өңдүү өнүккөн чөлкөмдөрдү башкаруу үчүн билимдердин атайын системасы талап кылынган! эми мындай билим түрк төбөлдөрүнө жеткиликтүү болуш үчүн тилинде жазылган энциклопедиялык эмгек зарыл эле. Ырас «Куттуу билим» саясий трактат деп чектеп коюу мүмкүн эмес, анткени анда жашоо-турмуштун тереңинде жаткан мыйзам ченемдерди аң-анализге алган материалдар арбын. Башкасын айтпаганда, эмгекте козголгон жашоонун маани-маңызы, адам баласынын турпаты, анын коомдогу орду жөнүндөгү ой-жоруулар китепке философиялык маани берип турар. Бир сөз менен айтканда бул чыгармада философиялык мүнөздөгү же жашоо турмуштун айрым жагдайларын (этикалык, эстетикалык) чагылдырган орчун-орчун проблемалар арбын. Деги эле философиялык жалпылоолорго, энциклопедиялуулукка, универсалдуулукка умтулуу ошол мезгил үчүн мүнөздүү көрүнүш болгон. Баса, белгилей кетүүчү бир жагдай, орто кылымдагы Чыгыш философиясы христиан философиясына караганда турмушка жакыныраак болуп, жашоо койгон суроо-талаптарга негизделген жана ушундан улам схоластикадан, ыгы жок жалпылоолордон, жөнсүз абстракциядан алысыраак болгон.

Жогоруда учкай белгиленген «Куттуу билимдин» үч кол жазмасынын экөө (Каир, Наманган) араб тамгасы менен, ал эми бири (Герат) уйгур тамгасы менен жазылган. Окумуштуулар дүрус-

деп эсептеген Намангандан 1913-жылы табылган кол жазма мезгил сыноосуна туруштук берип бурмалансаң эмес десек да болот.

Чыгарма менен терең тңынышып, анын маңызына көз чаптырсак, андан көпчүлүк ойчул-философтордун пикири менен үндөш саптарды байкайбыз. Платон, Аристотель, Эвклид ошондой эле аль-Фараби, Ибн Сина, Бируни өңдүү ойчулдардын таасири даана сезилет. Жусуп Баласагын көркөм образдар аркылуу аллегориялык ыкманы пайдалануу менен терең, философиялык маселелерди козгоп, рухий дүйнөнүн негизги болумуштун маңызы тууралуу ырааттуу ой жүгүртөт. Орто кылымдарды, ислам идеологиясы өкүм сүрүп турган кырдаалда, аллегориялык жол менен диний алкактан бошонуп чыгууга далалат жасоо. Көпчүлүк ойчулдар үчүн мүнөздүү көрүнүш болгон. Өз учурунда Ибн Сина да аллегориялык чыгармаларды («Хайе Ибн Екзане», «Саламан жана Абсал» ж. б.) жаратып, аны тынчсыздандырып ойлондуруп жеген маселелерди каймана иретинде билдирип, ушундай жол менен диний төбөлдөрдүн каарына кабылбооп аракеттенгендиги белгилүү. Жусуп да Ибн Дина сымал художник жана ойчулдук — эки өнөрдү тең тизгиндеп, поэзиянын көрдөм каражаттары аркылуу татаал философиялык маселелерди туундурган. Белгилей кетүүчү нерсе, чыныгы поэзия өзүнүн табияты боюнча философияга өтө жакын. Философиялык ой жүгүртүүлөр көркөм поэзияга мүнөздүү эмоционалдык толкундануу, илхам менди тыкыс байланышта, ал эми поэзия болсо көркөм каражаттар аркылуу рационалдуулукка умтулуп дүйнө түзүлүштүн татаал сырларын туюндурат. Философия да, поэзия да турмуштук аңыздын азыктанып, турмуштук көрүнүш-кубулуштарды жалпылоолорго негизденет. Албетте, философия менен поэзия кандайдыр жалпылыктарга ээ коомдук аң-сезимдин эки башка формалары экендигин унутпашыбыз керек. Ушундан улам философиянын тарыхын иликтөөдө тигил же бул доордун философиялык аң-сезимин туюндурган поэтикалык чыгармаларды да эске тутуу абзел.

Жогоруда Жусуп ойчулдун залкар чыгармасы жаралган мезгил, анын айрым өзгөчөлүгү жөнүндө кеп козгодук. Эми сөз учугун акындын дүйнөгө көз карашына же анын чыгармасынын философиялык негизине бурсак. Анткени, автордун дүйнө түшүнүгү, философиялык көз карашы чыгарманын жалпы турпат-табиятын, маңыз-мазмунун аныктап турат. Ойчул турмуштук кубулуштарды эс-акылдын элегинен өткөрүп, анын урунттуу учурларын жалпылап, анан мындай жалпылыктардын теги, пайдубалы жөнүндө өзүнүн билимине, илимий даярдыгына, дүйнө түшүнүүсүнүн масштабына жараша ой толготуп, көйгөйлүү маселелердин тегерегинде акыл тегеретет. Арийне, орто кылымдагы Күнчыгыш акындары өз чыгармаларында көркөм образ-каражаттары аркылуу дүйнө түзүлүшү же тактап айтканда макро же микро дүйнө алардын карым-катнашын туюндурууга аракеттенишкен. Көркөм чыгарма кай бир деңгээлде философиялык каражатка айланган десек болот.

Жусуп Баласагындын чыгармасында кандайдыр ырааттуу философиялык маанидеги концептуалдуу система атайлап түзүлгөн эмес. Бул албетте, залкар чыгарманын беделине шек келтирүү эмес, тек гана көркөм чыгарма дүйнө түзүлүштүн түпкү негизи тууралуу маселелерди туюндурууда айрым чектелүүлөргө эгедер экендигин астейдил белгилөө. Албетте, акын Жусуп ойчул катары адам баласын курчап турган дүйнө, табият кубулуштары тууралуу терең ойлөнүп, алардын себептерин аңдап-билүүгө аракеттенген. Мында ал ө.ч мезгилинин уулу катары Күнчыгыш перипатетиктеринин мыкты традицияларын көркөм каражаттар аркылуу уланткан.

Жусуп Баласагын адам турмушу, жашоонун маңызы жөнүндө ой-толгоодо жалпы эле дүйнө, аалам түзүлүшүн сүрөттөп, өзүнүн космологиялык түшүнүмдөрүн көркөм ыкма менен туюндурат. Айлана-чөйрө, аалам дүйнө анын пикири боюнча бири-биринен татаалдыгы боюнча айрымаланган катмарлардан турат: үч-үчтөн бириккен Зодиактын он эки белгисинен төрт үчүлүк (триада) түзүлөт; булардын биринчисинен От, экинчисинен Суу, үчүнчүсүнөн Аба, ал эми акыркы төртүнчүсүнөн Жер жаралат. Демек дүйнө түзүлүштүн пайдубалын жогоруда белгиленген төрт башталма түзөт. Бул ой-пикирдин түбү антик философторунун окуусуна барып такалат. Айталы, Эмпедокл (кийинчирээк-орто «ылымда аль-Фараби, Ибн Сина, Бируни ж. б.)

дүйнөнүн түзүлүшүн, объективдүү кубулуштарды ушул төрт башталмалардын кошулмасы катары түшүндүргөн. Бул башталмалар өзгөрбөйт, бири-бирине айланып кетпейт, тек гана тутумдашып макро жана микро аалам-дүйнөнү жаратышат. Адам баласынын турпаты, табияты, анын коомдук турмуштагы орду жөнүндө ой толгогон ойчулдардын көбү аалам түзүлүшүн түшүндүрүүдө мына ушундай ыкма-пикирди пайдаланышкан. Төгөрөктүн түп-тегин башталма менен байланыштырып кароо кыргыз элинин рухий эстеликтеринде да кездешет. Бул түшүнүктүү, анткени кандай гана эл болбосун дүйнөлүк цивилизациядан обочолонуп жашабайт, элдик маданиятта жалпы адамзатка мүнөздүү көрүнүш-кубулуштар арбын кездешет. Ушундан улам антик коомунун улуу ойчулдары Платон, Аристотель, Эвклиддин, ошондой эле Күнчыгыш рессансынын негизги идеялары дүйнөнүн булуң-бурчтарында өтө кеңири тараган!

Төрт башталманын кошулмасы Жусуптун пикири боюнча бири-биринен кескин айырмаланат, башкача айтканда мындай кошулмалар санаты (анын түзгөн башталмалардын сандык катышы) боюнча айырмаланып айлана-чөйрөдөгү ар кыл предмет-буюмдарды жаратат. Демек, дүйнө түзүлүш, кубулуштардын негизинде жалпы мыйзам ченемдүүлүк жатат. Ойчулдун мындай пикири анын аалам гармониясы жөнүндөгү ой-жорууларында даана сезилет. Мындан тышкары Жусуптун космологиясында карама-каршы элементтер жөнүндөгү ой-пикирлер да кездешет. Мындай элементтердин кошулмаларынан аалам гармониясы түзүлөт деген божомолдор ойчулдар арасында кеңири белгилүү көз караштардан болгон. Негизинен Жусуп-ойчулдун космос түзүлүшү жөнүндөгү ойлору ошол мезгилде ойлом-тааным жаатында үстөмдүк кылып келген Птолемейдин геоцентр теориясынын алкагынан чыккан эмес. Бул системанын ток этери — Жер аалам борбору, анын тегерегинде аны айланып жүргөн жети планета борбор, андан ары болсо кыймылсыз жылдыздар жайгашкан. Антик ойчулунун мындай пикири Жусупка да таасир тийгизген, б. а. геоцентрдик теориянын жалпы картинасынын аңызы анын чыгармасынан да орун алган. Түрк ойчулунун бир өзгөчөлүгү жети планетага түрк тилинде наам берген: Сатурн-Секантир, Юпитер-Онай, Марс-Коруд, Күн-Иашик, Венера-Сэвит, Меркурий-Арзу, Ай-Иалчик.

Акыркы ай планетасы ай астындагы (подлунный), ай үстүндөгү (надлунный) деп экиге бөлүнөт. Бул өзгөчөлүктү атайлап эскерип жатканыбыздын жөнү — көпчүлүк Күнчыгыш ойчулдары ай астындагы дүйнөнүн табиятын объективдүү мыйзам ченемдердин негизинде түшүндүрүүгө аракеттенишкен.

Дүйнө түзүлүштүн модели (сөлөкөтү) жалпы-жонунан эки дүйнөнүн (макро жана микро) карым-катнашынан турат. Мындай түшүнүк түбү барып адам баласын аны курчап турган айлана-чөйрө, табиятка карата мамилесин кабарлайт. Төгөрөктүн адам аң-сезими аркылуу чагылышы, анын өзгөчөлүгү жогоруда белгиленген космологиялык түшүнүм-түшүнүктөрдөн ачык байкалат. Өткөндүн көпчүлүк ойчулдарынын рухий мурасында космос түзүлүшүн адам турмушу аркылуу же ага окшоштуруп түшүндүрүү басымдуулук кылып, төгөрөк чөйрө да адамзат сымал элестетилген. Акыл-эс үчүн белгисиз кубулуштарды белгилүү нерселер менен ченеп, түшүндүрүү ошол мезгилдин коомдук өнүгүшү менен шартталган өтө кеңири тааным ыкмасы болуп эсептелген. Белгилей кетүүчү нерсе Жусун да Күнчыгыш перипатетиктеринин Пифагордун белгилүү окуусуна негизделген традициясын улантып, космостук түзүлүштү жылдыз-планеталардын толуккандуу гармониясы катары элестеткен. Төрт башталмадан турган чөйрө кубулуштарынын чен-өлчөмү тең салмак тартып, карама-каршы элементтердин бирдей карым-катнашынан турган аалам гармониясынын тереңинде жазпы мыйзам- ченеми турат.

Жогоруда белгиленге Жусуп-ойчулдун космологиялык түшүнүшү (космос түзүлүшү жөнүндөгү концепциясы) же анын жалпы дүйнөтүшүнүгү, философиялык көз карашы анын чыгармасында көтөрүлгөн көптөгөн көйгөйлүү маселелерди аныктап турат. Коомдук түзүлүш, социалдык өнүгүш тууралуу ойчулдун ойлору да жалпы жонунан анын космологиясы менен үндөшүп, адамзат коому жалпы табияттын бир бөлүгү катары каралат. Деги эле орто кылымдагы Күнчыгыш ойчулдарынын көбү коомдук түзүлүштү анын өзгөчөлүгүн түшүндүрүү

үчүн адеп аалам (дүйнө) картинасын түзүүгө, андан соң өздөрүнүн космологиясына таянып адам турмушу, коом жөнүндөгү түшүнүмдөрүн астейдил туюнтушкан. Ушундан улам алар адам баласын жалпы эле коомдук турмушту жаратылыш, табият мыйзамдары менен карым-катышта карашкан. Кийинки мезгилге чейин кеңири таран келген, ал тургай азыр да жанданып жаткан астрология же адам турмушун космостук кубулуштар менен байланыштырын түшүндүрүүнүн түпкү теги да ушунда жатат. Анча алаксыбай, бирок белгилей кетүүчү нерсе, коом менен космостук түзүлүштүн карым-катышы жөнүндөгү татаал маселени өтө эле жөнөкөйлөштүрүп, же бирин экинчисинин көчүрмөсү, толук чагылышы катары кароо, же болбосо экөөнү тең бири-бири менен байланышпаган эки башка нерсе катары карап бир жактуулукка берилүү туура эмес чыгар. Бул эки феномен — космос менен коомдун татаал диалектикасын жөнөкөйлөштүрүп жиберүү Аалам түзүлүшүнүн толук кандуу картинасын түзүүгө кедерги болот.

Жусуп Баласагындын философиялык түшүнүмүнүн пайдулабын дүйнөтүзүлүшүнүн негизи болгон төрт башталма жөнүндөгү окуу түзөөрүн жогоруда белгиледик. Коомдук турмушта төрт башталманын-мааниси зор, тактап айтканда социалдык чөйрө да негиз-башталма катары бааланган төрт касиеттен — **Адилдик, Эс-акыл, Бакыт жана Токпейилдиктен** турат. Адамзат коомунун мындай жол менен түшүндүрүлүшү — үстүртөдөн белгилен кеткен Ай астындагы дүйнө меней Ай үстүндөгү дүйнөнү ажырагыс биримдикте кароо болуп эсептелет. Аалам, Коом, Адам үч бирдигинин карым-катнашы төрт элементтин жана төрт этикалык башталманын жалпылыгы менен түшүндүрүлөт. Ай үстүндөгү дүйнө түзүлүш, жети планета чөйрөлөрү жөнүндөгү түшүнүм жер үстүндөгү (ай астындагы) кубулуштарды, ошондой эле адам турпатынчаңдай билүү үчүн да пайдаланылат. Адам тулкусун, дене түзүлүшүн түшүндүрүүдө да «гармония», «жети» аттуу түшүнүктөр абдан кеңири пайдаланылат.

Ошентип Жусуп Баласагындын же башка ойчулдардын эмгектеринде адатта космология концепциясы белгиленип, андан кийин анын негизинде жер үстүндөгү же алардын сөзү менен айтканда «ай астындагы дүйнө» кубулуш-көрүнүштөрү түшүндүрүлөөрүн байкадык. Ушундан улам да окумуштуулар ойчулдардын концепция-түшүнүмдөрүн аныктоодо алардын космологиясына көңүл жуп келишет. Бир караганда дал ушундай сезилет, бирок алар түзгөн дүйнөтүзүлүштүн моделин (сөлөкөтүн) эс-акылдын элегинен өткөрүн, тереңирек баамдай келсек, чындыгында эки нерсенин (космос менен коом) орду алмашып калгандыгын байкоого болот. Ырасында ойчулдар коом, адам турмушун космос түзүлүшү менен эмес, тескерисинче космосту адам турпат-турмушу менен аныктап келгендиги маалым. Демек, адам, анын тулкусунун бөлүктөрүн жалпы дүйнө-түзүлүштү аңдай билүү үчүн иайдаланып, адам баласынын өзү жөнүндөгү түшүнүмү космостук түзүлүштү аныктоонун чен-өлчөмүнө айланган. Айтор бул жерден да мындай бир өтө татаал маселени — адамдаштырылган космос менен космостоштурулган адам проблемасын өтө эле жөнөкөйлөштүрүп жибергенден сак болуу керек. Кылдат мамилени, көп тараптуу терең анализди талап кылган мындай карама-каршылыктарга кошул-ташыл маселе урпактар үчүн да табышмак. Алдын-ала эскертип, аяр мамилеге чакырып жатканыбыздын жөнү бар. Табдат таануу илимдер тармагында «Адамзат — Жер — Аалам» системасы өзгөчө маселеге айланган азыркы учурда Күнчыгыш ойчулдарынын макро жана микро дүйнөнүн же космос менен коомдун (адам) биримдиги жөнүндөгү ой-толгоолору айрыкча чоң мааниге ээ болуп олтурат. Эс-акылдын кубаттуу дүрмөтү бар кылдат интуициянын натыйжасында Күнчыгыш ойчулдары азыр да толук аңдай билүүгө мүмкүн болбогон алда канча татаал маселе тууралуу ой-жүгүртүп, жаратылыш, аалам кубулуштарын, алардын тереңинде катылган сырларды сезе билгендей туюлат.

Жусуп Баласагындын дүйнө түшүнүүсү, философиялык көз карашы анын космологиясы менен социалдык идеяларынан көрүнүп тургандай, Аристотелдин мурастарынан азыктангандай. Ал эми Аристотель Байыркы Чыгыш (Кытай, Индия, Египет ж. б.) маданиятынан башат алган антик коомунун философиялык системаларын жалпылап, дүйнөтүзүлүштүн жалпы негизин иликтөөгө арналган адамзат ой-акылын жаңы баскычка, өзүнчө сапаттык

деңгээлге көтөргөнү белгилүү. Бирок мындай деп белгилөө Күйчыгыш ойчулдарынын, анын ичинде Жусуп Баласагындын оригиналдуу ой- толгоолоруна шек келтиргендик эмес. Күнчыгыш ойчулдары башка тарыхый кырдаал, дтгаңы мезгил бүктөмүнө*жараша философиялык түшүүмдөр систрийасын өнүктүрүп, байыткандыгы белгилүү. Жусуп Баласагындын космос же дүйнө түзүлүш жөнүндөгү ой-пикири анын көз карашы менен Аристотелин окуусунун орторунда жалпылыктар байкендиин айгинелейт, Бул, албетте, ойчулдун аль-фараби, Ибн Сина, Бируни өңдүү илимпоздордун эмгеги менен жакшы тааныш экендиги менен түшүндүрүлөт. Дагы бир айта кетүүчү нерсе, акын- ойчул Куран, Хадистердин талабынан четтеп, Аалам кубулуштарын дайыма өзгөрүн, өнүгүп туруучу нерсе катары карайт.

Жусуп Баласагындын адам табияты, нарк-насили тууралуу ой- жоруу түшүнүмдөрү анын Эс- акыл жөнүндөгү концепциясы менен түздөн түз байланыштуу. Акыл-эстин дүйнө таануудагы же болмушту аңдай билүүдөгү орду жөнүндө ой-жоруп, ар кыл татаал кубулуштардын сырларын аңтарып, бабалардан окуп-үйрөнгөнүн, өзүнүн учкул кыялынан жаралган асыл ойлорун ортого салып, адам акыл-эсин арттырууга өз үлүшүн кошуу акын ойчулдун бийик максаты болгон. Исламдын катаал идеологиясынын алкагынан чыгууга умтулуп, адам эркиндигин жактаган мутазилииттерден башат алган. Акыл-эсти өзгөчө баалаган гуманисттик идеялар аль-Фараби, Ибн Сина, Бируни, Ибн Рушддун эмгектери аркылуу Жусуп Баласагынга өткөн. Диний ишеним күч алып, коомдук аң-сезим анын жетегинде турган орто кылымдарда адам тагдыры «жараткан» тарабыщш алдын ала аныкталганбы же ал эркиндикке ээби деген негизги собол жаралып, дүйнөтүзүлүштүн башталма-пайдубалын иликтөөгө алган ойчулдар арасы жикке бөлүнгөн. Официалдуу диний идеология пенденин тагдыры кудай тарабынан алдын ала толук аныкталгандыгын белгилеп, буга коошпогон ой пикирлерди куугунтукка алган катаал мезгилде агымга каршы туруу, албетте өтө кыйын эле. Бирок, ушуга карабастан айрым прогрессивдүү маанайдагы ойчулдар адам тагдыры өз алдынчалуулукка ээ экендигин далилдөөгө аракеттенишкен. Мындай официалдуу идеологиядан обочолонгон ой-пикирди эш тутуп, андан бөлүнүп чыккандардын башатында мутазилииттер турат. Адам тагдырын бийик тутуп ошол мезгилдеги оор турмушка кайдигер карабаган орто кылымдагы алгачкы гуманисттердин алдынкы традициясын кийинки муундардын мыкты өкүлдөрү улантышты. Тагдырдын эркиндигин айгинелеп, адам акыл-эсинин бийиктигин белгиленген ойчулдардын арасында Жусуп Баласагындын да татыктуу орду бар экендиги талашсыз.

Жогоруда мутазилииттер (мутазилизм агымынын өкүлдөрү) башатында турган тагдырдын толук түрдө алдын ала аныкталбагандыгын жактаган көз карашты атайын белгилегенибиздин жөнү бар. Анткени Жусуп ойчул даңазалаган акыл-эс жөнүндөгү маңыздуу ойлордун тамыры ошол мезгилдеги тагдыр жөнүндөгү талашта жатат. Мутазилииттер баштаган бул талаш - философиялык ой жүгүртүүнүн масштабын кеңейтин, аналитикалык маанайдагы акыл-эстин өнүгүшүнө шарт түздү. Тагдырдын же башка кубулуштардын алдын ала аныкталбагандыгын далилдөө аркылуу ойчулдар аларды аңдай билүүгө жол ачышты. Кандай гана кубулуш болбосун, эгерде ал адын ала аныкталса, анда аны окуп-үйрөнүүнүн кажети жок, анткени чөйрөдөгү бардык нерселер кудуреттүү күч тарабынан жаралган жана аларды өзгөртүү мүмкүн эмес. Бул орто кылымдагы официалдуу тезис чыгармачылык ой жүгүртүүгө кедерги болуп, айлана-чөйрө, адам турмушун таанып билүүгө бөгөт койгон. Чыгармачылыкка, аң-сезим менен акыл-эстин эркиндигине умтулган даанышман ойчулдар куугунтукка алынып турган каардуу кырдаалда дүйнөтүзүлүштүн негиз-субстанциясын иликтөө токтоп калган жок. Ачык же каймана иретинде турмуш койгон курч маселелер козголуп, илимий түшүнүктөр же көркөм образдар аркылуу ошол мезгилдин мүмкүнчүлүгүнө жараша дүйнө картинасы түзүлгөн. Айрым-айрым кубулуш-көрүнүштөрдү жалпылоонун негизинде, алардын тереңинде жаткан жалпы мыйзам-ченемдерди табууга бир кыйла жемиштүк аракеттер болгон. Албетте коомдук өнүгүштүн ошол мезгилдеги этабында татаал турмуш кубулуштарынын чыныгы негизин толук аңдоого мүмкүн болгон эмес. Бирок ошентсе да көн маңыздуу маселелер терең каралган Күнчыгыш

ойчулдарынын эмгектери окурмандарды, окумуштууларды күнү бүгүн да суктандырып келет. Айталы, Жусуп Баласагындын акыл-насаат дидактикалык маанидеги бул чыгармасында адеп-ахлак, нарк-насил проблемалары иликтөөгө алынып, адам баласынын тулку-турпаты менен рухий жан-дүйнөсүнүн, айткан кеп-сөзү менен кылган ишинин дал келиши коомдук өнүгүштүн зарыл шарты катары көрсөтүлгөн. Жүрүш-туруш, жан- дүйнөнүн төп келип, өзүнчө гармонияга ээ болушу эстетикалык гана эмес этикалык мааниге ээ. Билим, акыл-эс адам баласынын жан-дүйнөсүн байытып, турмуш-жашоодон өз ордун табууга, табийгый, коомдук кубулуштарды туура аңдай билүүгө мүмкүндүк берет. Максат — бакыт, ал эми ага жетүүнүн сыналган ишенимдүү жолу билим экендиги жөнүндөгү ой Жусуп-ойчулдун чыгармасынын лейтмотиви, квинтессенциясы. Андагы көркөм кейипкер-каармандар — терең философиялык мааниге сугарылган этикалык көз караш- концепциялардын символикалары б: а. көркөм абстракциялар конкреттүү маңыз-мазмунга ээ. Эгерде көркөм конструкцияны (чыгар маны) реконструкциялай турган болсок, анда философиялык-этикалык мазмунга эгедер насааттардан адам турмушун туура уюштуруунун негизги жоболорун, бийик адеп-ахлак, нарк-насилге ээ болуунун жолдорун көрөбүз. Бул айрыкча китептин баш каарманы Акдилмиштин ой жүгүртүүлөрүндө ачык чагылдырылган, ал акын-ойчул үчүн Акыл-эстин символу же б. а. бул көркөм жалпылоодон жаралган каармандын маңыз-мазмуну аркылуу ал өзүнүн Акыл-эс жөнүндөгү ырааттуу концепциясын тартуулайт.

Демек, жогоруда белгиленип кеткендей, билим турмуш куту. Китептин аты да кокусунан «Куттуу билим» деп аталбаса керек. Бул кыска сөз айкаш, китептин аталышынын эки маанисине учкай токтоло кетели. Кут, бакытка, гармониялуу турмушка жетүүнүн бирден-бир жолу — билимдердин зарыл системасына ээ болуу керек. Китептин аталышынын бул мааниси тууралуу жогоруда да айтып өттүк. Экинчиден, кылымдарды карыткан көптөгөн муундардын акыл-эсинен ныкталган билимдердин системасын өзүнүн табияты, маңыз-мазмуну боюнча Кут, Бакыт болуп эсептелет. Билим кут- бакытка жетүүнүн каражаты гана эмес, ал өзү да чоң кут, чоң бакыт. Чыгарманын чордонунда турган борбордук маселе. Кут-бакыт менен билимдин өз-ара карым-катышы, диалектикасы болуп эсептелет да, ал аталган китепте жогоруда учкай белгилегендей чечилет. Эмгектин өзү да, ойчулдун мүдөөсү боюнча билимдүү адамдарга арналган, анын тереңинде катылган маңыз мазмун, ой-пикирлерге түркөй адам түшүнбөйт.

Адам баласы төрөлүп, жаңы жаралгандан эле акыл-эске ээби, же акыл-эс кандайдыр аракеттин берекетиби? Бул собол кылымдар бою ойчулдарды кызыктырып келген. Аль-Фараби акыл-эсти зарыл негиз же аалам дүйнөтүзүлүштүн башатында турган субстанция-пайдубалдын мыйзам ченемин катары, ошондой эле мүлдө адамзатка мүнөздүү жалпылык катары карайт да, аны бардык пендеге бирдей тиешеси бар деп эсептейт. Жусуп да жалпы жонунан өз устатынын оюна кошулуп, акыл эс жөндөмдүүлүк катары ар бир адамга берилген, бирок ошол шыбагасына бүткөн жөндөмдүүлүктү ар ким өзүнүн мүмкүнчүлүгүнө жараша пайдаланаарын белгилейт. Демек, бул жерден байкалгандай, акыл табийгый жөндөмдүүлүк катары бардык пендеде бар, бирок ага ээ болуу үчүн талбай билим алып, окуп үйрөнүү зарыл. Ойчулдардын оюн онго бөлүп келген үстүртөдөгү соболго Жусуп Баласагындын жообу мына ушундай. Ал аль-Фарабинин адам рухунун өлбөстүгү, түбөлүктүүлүгү жөнүндөгү окуусун улантып, Баласагын илим-билимге, эл кадырына ээ болгон жакшы адамдардын ысмы түбөлүк калат деп эсептейт.

Ошентип ойчулдар, анын ичинде Жусуп Баласагын да, адам рухунун түбөлүктүүлүгүнө өздөрүнчө маани берет. Бир караганда алардын мындай ою бардыгын, ааламды жана андагы кубулуштарды жандандырып турган бир гана рух бар, ал түбөлүк белгилүү диний догма менен үндөш, окшош сезилет. Бирок ойчулдар диний догматтардан айырмаланып, үстүртөдө айтып кеткендей, адам рухунун (жанынын) түбөлүктүүлүгүн акыл-эс менен байланыштырып карашат. Акыл-эске ширелген рух, жандүйнө түбөлүктүү, анткени адамдагы жакшы сапаттар, анын эс-акылынан эленип, турмуш сыноосунан өткөн учкул ой-пйкирлери, насааттары муундан муунга өтүп урпактар тарабынан улантылат.

Өмүр эмне, өлүм эмне? Кайдан келип, кайда барабыз? Өлүм ак болсо, жалган дүйнөнүн кереги не? Түбү барып бир өлүм болсо, кубанычтын зарылдыгы барбы? Дүйнөдө өлүмдөн аянычтуу, коркунуштуу эмне бар? Мына ушул аянычтуу соболдор кылымдар бою ойчулдардын оюн онго бөлүп, тынчын алып, акыл тегеретип жооп издеткен. Алар өткөндүн тажрыйбасына, өздөрүнүн байкоолоруна, илимий ой-жоруу, иликтөөлөрүнө таянып, тирүүлүктүн, жашоонун маңызын акыл-эстен көрүшкөн. Күнчыгыш ойчулдары аль-Фараби, Ибн Рушд ж. б. акыл-эстин эки түрүн белгилешип, анын бири, тактап айтканда ишкер (деятельный) акыл-эс, сырттан келип түбөлүктүү, бардыгына бирдей (универсалдуу) нерсе катары мүнөздөлүп, экинчиси, азаптуу (страдательный) акыл-эс, ар бир пенде менен бирге жаралып, бирге жок болоору таасындалат. Жусуптун жашоонун маңызы жөнүндөгү түшүнүмдөрү негизинен ушул концепциянын алкагында. Ойчулдар жеке адамдын шыбагасына бүткөн акыл-эс менен жалпы адамзатка тиешелүү акыл-эс жөнүндө, алардын карым-катнашы тууралуу ой жүгүртүшүп, адам баласынын жан дүйнөсү жана өлүм жөнүндөгү татаал маселени өз алдынча чечишет. Жашоо менен өлүмдүн өз ара карым-катнашынын жеке адам, пенденин өмүрү аркылуу көрүнүшүн, жалпы эле чектүүлүк менен чексиздиктин, убактылуулук менен түбөлүктүүлүктүн диалектикасын айгинелеш максатында акыл-эсти (жогоруда белгилегендей) экиге бөлүшөт. Акыл-эс, анын табиятына карата мындай мамилени негизин баамдоодо, айрыкча көңүл токтотуп айта кетүүчү нерсе, акыл-эсти эки түргө бөлүштүрүү аркылуу ойчулдар чектүү менен чексиз дин же өмүр менен өлүмдүн татаал диалектикасын туюндурууга аракеттенишкен. Жеке адамдын акыл-эси менен жалпы адамзатка тиешелүү жалпыланган акыл-эстин карым-катышын, биримдигин, карама-каршылыгын ачып берүүгө далалат кылышкан.

Жашоонун маңызын акыл-эстүүлүк менен тыкыс байланыштыра караган Жусуп-ойчул жашооттурмуштун акылга сыярлык түзүлүшүн, адилеттүүлүктү кайра-кайра баса белгилеп, өз окуусун эл-журт башкарган акимдерге арнап-багыттайт. Адамзат коомун, жашоо-турмуш деңгээлин жалпы жонунан акимдердин эс-акылга канчалык эгедер болушуна байланыштыра карап, ойчул ак-ниет, адил, эстүү аким өз эл-журту үчүн кам көрүп, аларды зордук-зомбулуктан калкалап, мекенин мыйзамга негизделген турмушту орнотууга тийиш деп эсептейт. Ал эгерде бек айылы жөнүндө кам көрсө, журту, жашайт, эгерде эл-журттун оокаты тың болсо, анда бектин мүдөөсү орундалат дер жазат. Акыл-эс менен адилдикке негизделген өлкөнүн иши алга жылып, эли-журту бактылуу турмушта жашайт, ошондуктан ийгиликти көздөгөн ар бир өлкөнүн бардык калкы, акими — нарк насил, адеп-ахлак жагынан жогорку даражада, жеткилең болуш керек. Акылы тунук, билимдүү аким карамагындагыларды өргө жетелейт, зордук-зомбулукка жол бербейт. Мындай өлкөдө жашаган элдин өз ара мамилеси жалпы адамзатка тиешелүү адеп-ахлактын, атап айтканда чынчылдык, адилеттүүлүк, берилгендик, ак ниеттүүлүк, сүйүү, достук ж. б. өңдүү жалпы жоболоруна негизделет. Ойчул ар бир адам өз ордуна туруп, өз милдетин так өтөгөн төгөрөгү төп жетекчи жөнүндө кыялданат. Ошентип Жусуп Баласагын, аль-Фараби, Бируни, Ибн Сина өңдүү Күнчыгыш ойчулдары сымал коомдук турмуштун өнүгүүсүн аны башкарган акимдин адеп-ахлагы, билим деңгээли менен байланыштырып карайт. Ал жогорку деңгээлдеги жалпы сабаттуулук коомдун наркын, адебин жогорулатат деп эсептейт. Канчалык билими тереңдеп, даражасы өскөн сайын ошончолук жөнөкөй, жупуну болуу керек, анткени адам баласы жөнөкөйлүгү, жупунулугу менен, акпейил эмгеги менен гана өзүнүн бийик адамдык милдетин өтөй алат деп эсептейт.

Байлыкка чиренүү, ичкиликке берилүү сыяктуу коомдук турмушта кездешүүчү терс көрүнүштөр, алардын себебин аныктаган саптар да бар. Илим-билимге же ал аркылуу орундала турган кут, бакытка карама-каршы коюлган терс сапаттардан арылуу акимдерге байланыштуу, ошондуктан алар өздөрү андай терс сапаттардан алыс болуш керек. Демек, жалпылап айтканда ойчул акындын коомдук турмуш концепциясынын түпкү негизин идеалисттик көз-караш түзөт, анткени социалдык өнүгүштүн пайдубалын, негизи идеалдык көрүнүштөр менен байланыштырылат деп кесе айтып, Жусуп Баласагындын чыгармасын тарыхый дөөлөт катары

карап тим болуу, албетте жетишсиз. Өз мезгилинин уулу катары Жусуп тарыхты материалисттик аңыздан түшүндүрүү деңгээлине көтөрүлө алган жок. Бирок ал акылы тунук, кылдат ойчул катары аң-сезим чөйрөсүндөгү айрым көрүнүштөр коомдук турмушка зор таасир тийгизгенин сезе билип, коомдук болмуш (бытие) менен коомдук аң-сезимдин карым-катнашындагы маанилүү маселе болуп эсентелген аң-сезимдин өз алдынчалуулугун учурдун ыңгайына жараша чече алган десек аша чапкандык болбос. Анткени, бийик аң сезим, терең акыл-эс турмуш-жайды, анын түпкү негизин туураандай билүүгө өбөлгө тузуп, коомдук турмуштун өнүгүшүнө түздөн-түз же кыйыр түрдө таасир берүүчү фактор экендиги талашсыз.

Жусуп Баласагындын сөз болуп жаткан чыгармасында таанып- билүү жагдайында да бир топ алгылыктуу идеялар бар. Ырас, жогоруда таасын белгилегендей, чыгармада илимий жактан топ келген тааным теориясы жокко эсе, бирок таанып билүүнүн маңызы, келип чыгышын мүнөздөгөн ой-пикирлер арбын. Андагы ойлорду жалпылаштырып, эмгекте айлана-чөйрөнү таанып-билүүдөгү акыл-эстин орду, илим-билимдин өнүгүшүндөгү адамдын — субъектинин активдүүлүгү айрыкча баса белгиленет десек болот.

Орто кылымдарда официалдуу идеология катары дин үстөмдүк кылып, адам жалпы эле аалам-дүйнө кудай тарабынан жаралып, жараткандын амирисиз эч нерсе болбойт деген ой-пикир коомдук аң-сезимди бийлеп турган чакта, акыл-эс жөнүндө же анын табиятты тааный билүүдөгү орду жөнүндө ой айтуу абдан кыйын эле. Мындай догмага айланган жоболордун алкагына сыйбаган пикирдеги адамдар «еретик» катары куугунтукка алынган. Албетте, ошол мезгилди мүнөздөп, диний ишенимдин терс жагдайларын белгилөө менен биз диндин рухий эстелик катары жалпы адамзат үчүн алгылыктуу жагдайларга да эгедер экендигин танбайбыз, пенденин жан-дүйнөсү, жүрүм-туруму, нарк-насили жөнүндөгү жоболору азыр да өз маанисин жоготпогон дүрмөткө ээ экендиги шексиз. Бул өзүнчө чоң сөз кылууга арзыйт. Ошондуктан биз бул кызык, нары татаал маселеге алаксыбай тек гана орто кылымдарда коомдук аң-сезимден орун-очок алган, официалдуу идеологиянын деңгээлиндеги диний догмалар залкар акыл-эске эгедер чоң таланттарды тизгиндеп бир кыйла дүмүктүрүп келгендиги тарыхый чындык экендигин астейдил айта кетели. Жусуп акындын кемеңгерлиги, башка чыгаан Күн чыгыш ойчулдарындай эле, заман-учурдун катаалдыгына карабай, диний мыйзам менен коомдук аң-сезимди чырмап турган. Идеологиянын торун жарып чыгып, анын сакчылары — төбөлдөрдөн тартынбай, өз алдынча ой айткандыгында, болгондо да өз мезгилинен озуп, өзү төрөлүп-торолгон заманын артта калтырган терең ойлорду айтып калтырганында.

Баласагындын пикири боюнча акыл-эсти өркүндөтүүнүн ишенимдүү жолу — билим алуу. Акыл-эске ээ адам — накта адам ал эми билимге эгедер адам — эл бийлейт деп, ойчул билим адам баласынын жан-дүйнөсүнүн бийиктигин, руханий маңызын аныктаган маанилүү компонент экендигин таасын белгилейт. Бирок, эгерде акыл-эс табийгын жөндөмдүүлүк катары адам менен жарык дүйнөгө кошо келсе, билим аракет-эмгекти, окуп-үйрөнүүнү талап кылаарын баяндайт. Акыл-эс билим алуунун адам табияты менен кошо жаралган зарыл шарты, ал эми билим болсо акыл-эстин өнүгүшү, толук-таасын, көрүнүшүнүн зарыл шарты. Акыл-эс, жан дүйнөнү түбөлүк калтыруунун жолу да билим алууда. Билимге эгедер акыл-эс адам баласынын айлана-чөйрөнү, өзүнүн инсандык маңызын аңдай билүүгө, табиятты таанып билүүгө мүмкүнчүлүк берет, ал эми билимдүү акыл-эс жеткен бийиктик урпактар үчүн үлгү болот, алардын турмуш жолунун улам илгерилешине түрткү болот.

Ушундай жол меней улуу ойчулдар жараткан улуу иш, учкул сөз, терең ойго сиңирилген тарыхый мурастар жалпы дүйнөлүк маданияттын бир бөлүгү катары түбөлүк жашап калат. Ойчулдун «акыл-эс», «билим», түшүнүк-түшүнүмдөрү, алардын түбөлүктүүлүгү жөнүндөгү ой-тиринин логикасы мына ушундай. Демек жан-дүйнө, адам рухунун (духунун) өлбөстүгү жөнүндөгү чыгармадагы тезис оболу муундан муунга калып келген рухий, маданий, илимий дөөлөттөрдүн өчпөстүгү менен тыкыс байланышта каралат. Акыл-эс, жан-дүйнө бийик, терең дөөлөттөрдө жаратып, таанып-билүүнүн алкагын кеңейтип нечендеген учкул замандарды

тизгиндеп келген карт тарыхтан татыктуу ордун алат да, мүлдө адамзат маданиятына шыкак-көмөк берген фактор катары да, өткөн менен келечекти жалгаштырып турган мурас катары да кала берет.

Адам баласынын шыбагасына бүткөн жашоонун маңызы эмнеде? Опасыз дүйнөдөн олжо күтүп, катаал турмуш нары-бери калчаса ага кайыл болуп, не күйүгүп-чаалыксак да жакшылыктан күдөр үзбөй жашоонун максаты эмне? Далай ойчулдар ой тегеретип, акыл салып жооп издеген бул соболдорго Жусуп Баласагын да ынтаа коюп, кыял чабытынан жаралып, терең ойго жуурулган асыл саптарын жазат. Көкүрөгүнө түйүп жүргөн көйгөйлүү маселе — адамдын «адамдыгын» аныктаган, жашоонун сыры жөнүндө ой чаргытат. Ал көңүлүнүн тереңинде пенденин шыбагасына бүткөн жашоонун максаты чыныгы турмуштан четтеп, жаратканды сезип-туюга умтулууда деген диний түшүнүмгө макул боло бербейт. Адамдын байлыгы, дөөлөтү, бактысы же жашоонун маңызы бу «жалган» дүйнөдөн безип-качууда эмес, тескерисинче дүйнөнү аңдай билүүгө, аны менен көп кырдуу карым-катыш түзүүгө, кынап гармонияга, сонундукка умтулууда. Албетте турмуш сыдыргыга салгыдай эмес, жашоодо даңгыр жол жок, анын «кыл көпүрөсүндө» не ачуу, не таттуу же куйкаланган ысыгы, чыкылдаган кара суугу, айтор оош-кыйыш оор сыноолор, чыдап-чыдабай турган бел ашуулары жатат. Бирок ошого карабастан, бардыгына — жашоонун «жакшысына», «жаманына» кайыл болуп, тулку-бой менен рухий жан-дүйнөнүн ширелген гармониясына жете билип, «кара кылды как жарган» адилдикти бекем тутуп, жан-дүйнөнүн тунуктугуна таянып гана чыныгы бакытка жетүүгө болот. Демек ойчулдун пикири боюнча жашоонун маңызы — бактылуу жашоодо, ал эми адамдын бактысы анын колунда, жан дүйнөнүн бийликтигине умтулуп, адамча жашай билүүдө. Ойчул аль-Фарабинин соңунан болмуштун маңызына сүңгүп кирмейин бактылуу жашоо мүмкүн эмес деп эсептейт. «Сонундук бизге таандык болгондо гана бакытка жете алабыз, ал эми сонундук бизге философиянын искусствосу аркылуу гана таандык, демек философиянын аркасы менен гана ага жете алабыз» (Фараби). Философиянын бийик милдети — адам баласын дүйнө менен гармонияда жашап билүүгө ынандыруу. Демек, күнчыгыш ойчулдары дүйнө түзүлүштүн жалпы негизин тааный билүүгө умтулган билимдердин өзгөчө жыйындысы философияны өтө жогору баалашып, ал адам баласына турмуш-жайды туура аңдай билүүгө багыт берет деп эсептешкен.

Ошентип чакан макалабызда Жусуп Баласагындын «Куттуу билим» чыгармасынын философиялык негиз-маанисин, анын поэтикалык табиятынын тереңинде жаткан, көркөм образ-окуялардан жалпы ой тутумун иликтөөгө умтулуп, рухий өнүгүштүн белгилүү деңгээлинен мезгил алкагына сарасеп салып, дүйнө түзүлүштүн жандуу картинасын түзүүгө ниеттенген акын-ойчулдун орошон ойлоруна токтолдук. Албетте, акындын поэтикалык чыгармасын шарттуу түрдө «теориялаштырып», болмуш-турмуш жөнүндөгү жалпыланган ойлордун тутумунан дүйнө түзүлүш, андагы адамдын орду жөнүндөгү ыраттуу концептуалдык системаны конструкторладык. Демек айрым учурда ыр саптарынын катылган сырларды ачып берүү ниетинде жалпы Күнчыгыш ойчулдарына мүнөздүү философиялык тенденцияларды, жоболорду, философиялык концепцияларды пайдаландык.

Жусуп Баласагындын «философиясы» тууралуу пикирибизди жыйынтыктап, ойчулдун акыл тегеретип, кыял чабыттанган орошон ойлорунун чордону макро жана микро космос (адам жашоосу менен аалам түзүлүшүнүн) биримдиги аркылуу пешенеге жазган жашоонун маңызын туюктурууга умтулууда экендигин белгилейбиз.

Залкар чыгармасы менен Жусуп Баласагындын ысмы карт тарыхтын барагына өчпөс болуп жазылып калды. Ойчул өзү нускалуу айткан жан-дүйнө, акыл-эстин түбөлүктүү табияты, шык-жөндөм талант — эмгектен ширелип жаралган нака тарыхый дөөлөткө айланган чыгармалар менен түшүндүрүлөт. Демек улуу чыгарма да, аны жараткан улуу ойчул да түбөлүктүү. Ырас, Жусуптун урпактарга арнаган улуу эмгеги унутулгус тарыхый, рухий дөөлөт экендиги шексиз. Анын ойлору бүгүнкү катаал мезгил койгон көйгөйлүү маселелер менен үндөш. Адамдын

пейди, ыйманы, жарык дүйнөдөгү жашоосу жөнүндөгү мазмундуу сөздөр менен шөкөттөлгөн маңыздуу ойлору азыркы, кийинки урпактар үчүн улуу сабак.

Тарыхтын улуу сабагы болгон чоң чыгарма учурдун удулу менен мураскорлорго тартууланып турат. Буга да шүгүрчүлүк, болбосо канчалаган залкар дөөлөттөр татаал турмуш толкунуна туттуруп, көлөкө-көмүскөдө жатат. Өткөндүн мурастарын кылдат баалай албай, ага кайдигер мамине кылып келдик. Кечээкибиз менен эртенкибиз тутумдаш экендигин түшүнбөй же түшүнгүбүз келбей түркөйлүк, билбестик кылган күндөр болду. Кылымдардын далдаасын жаткан мурастардын эмне себептен көмүскөдө калып келгендиги өзүнчө кеп кылууга арзый турган чоң маселе. Биз тек гана уурубүз улуу өзгөрүштөрдүн алдында турат деп белгилеп, Жусупу Баласагындын «Куттуу билим» сыяктуу өткөндүн залкар мурастары урпактар үчүн тартуулайын, коом турмушунан өз ордуна алып жаткандыгын кубаттайбыз.

Азыркы, өзгөчө динамикалуу кырдаалда бөгөттө бугуп жаткан аң-сезим кутула жадаган ыгы жок идеологиянын торунан бошонуп, өткөндүн рухий дөөлөттөрүн кызыгуу күчөдү. Бул — мезгилдин, — келечекке умтулган элдин талабы.

Улуу бабабыз Жусуп Баласагын өз чыгармасы аркылуу «макро-космос» менен «микросмос» данакери катары, «айың менен күнүңдүн ширөөсүнөн бүткөн» улуу инсан катары улуу турмуш жолунда саякатын улана берет. Анткени, ал өткөн менен келечектин шайкештигин данакерлеген даанышман ойчул.

Сөзүбүздүн соңунда ойчул-акын Жусуптун философиялык кредосун кыскача квиетизмден — гуманизмге деп туюндурсак болот, анткени ал өзүнүн окуусунда замандаштарын, кийинки урпактарын бүтүндөй адамзатты поэтикалык формадагы сыйкырдуу саптары менен орто кылымдагы официалдуу диний идеологиянын негизги жоболорунун биринин б. а. жашоо-турмуштун ачуу-таттуусуна кайыл, кайдигер карап, жараткандын гана ырайымына ишенип, анын эркине баш ийип тиричилик кылууну талап кылган квиетизмден четтеп, өмүрдү жашоону, инсанды кадырлай-барктай, сүйө билүүгө үндөгөн гуманизмге чакырат.

*АСКАР АБДЫКАДЫР БЕКБО,
философиянын илимдеринин кандидаты,
Кыргызстан Ленин комсомолунун
сыйлыгынын лауреаты*





Бисмилла рахман рахим!

Кудурети кучтуу улуу Теңирге урмат жана даңк, ал улуулардын улуусу, буткул ааламдын падышасы; жерди-көктү жараткан, кыбыр эткен жан-жаныбарларга жан салган да өзү, тилегендин тилегин берген, бардык каалаганын өтөгөн да өзү, көңүлүнө келгени ишке ашкан, каалаганы кабыл болгон, ойлогону орундалган да бир кудайымдын өзү. Бардык жан-жаныбарлардын улугу, теңиримдин тиреги Мухаммед пайгамбарга миң мертебе алкыш, анын жолун жолдоочуларды бир кудайым өзү колдосун.

Бул китептин атагы артык. Чин¹ акылмандарынын санат сөздөрү менен Мачин² даанышмандарынын ырларына сугарылып жаратылган бул китепти окуган жана урматтаган адамдын өзү урмат-сыйга ээ болуп, зоболосу көтөрүлсүн. Мачиндин акылман жана окумуштуу билермандары Чыгыш тараптагы Туркстандын элдеринде, бограхан тилинде жана турк сөзү менен мындан жакшыраак ыр жыйнагын эч ким тузбөгөндугун ырастап жатышат.

Бул китеп кайсы падышага же кай тарапка жетпесин өзүнүн өзгөчө жатыктыгы жана чексиз көркөмдүгү аркылуу, андагы акылмандар менен окумуштуулардын купулдарына толуп, алардын ар кимисинин ар түрдүүчө наам берүүгө татыктуу болду. Чиндин төрөлөрү бул китепти «Такывалык жыйнак» деп аташты, Мачиндин өкүмдарларынын мурасчылары «Мамлекет туркугу» дешти, Чыгыш өлкөлөрүнүн акимдери «Өкүмдарлар зыйнаты» деген ат беришти, ирандыктар — түрктөрдүн «Шах китеби» деп коюшту, айрымдар болсо — «Өкүмдарларга осуят китеп» дешип; турандыктар муну «Куттуу билим» деп аташты.

Бул китепти жазган Баласагындык такыва сыпаа киши. Ал китебин Кашкарда бутуруп, чыгыштын өкүмдары Тавгач-хандын ордосуна тартуу кылды, өкүмдар ага зор урмат-сый көрсөтүп, хас-хажиб наамын берип, анын зоболосун көтөрдү, ошондон анын Улуу хас-хажиб Жусуп аты ооздон тушпөй даңкталып келет.

Бул китептин өлөгү - айрым өзгөрбөс, түбүлүктүү түшүнүктөрдөн турат: биринчиси – адилет, экинчиси - дөөлөт, учунчусу - акыл, төртүнчүсү - каниет делип, алардын ар бирине түркчө аттары берилген; Адилетти - Күн тууду Элик атаган, бул өкүмдар; Дөөлөттүн аты - Айтолду, ал - увазир, Акылга - Акдилмиш деген ат берилген, ал увазирдин уулу, а Каниет болсо - Өткүрмүш аталып, анын иниси делген. Мына ушулардын ортосунда өз ара сүйлөшүүлөр, суроо-жооптор аркылуу санжыра чечмеленет.

Бул китепти окугандын көңүлү көкөлөп, кудай жол берсе, китепти жазган адамдын ысмына дуба окуп койсун.

¹ Чин-Түндүк Кытай.

² М а ч и н — Түштүк Кытай



¹ Тирүүлөрдүн баарынан кудай улуу,
Бир өзүнө татыктуу урмат кылуу.

Ал улук да, күчтүү дагы ченемсиз,
Агаруу да, көгөрүү да жок ансыз.

Жерде, көктө күн көргөндүн эгеси,
Сага жашоо, өмүр берген дагы өзү!

Бардык жанга ичерине аш берди,
Баары тойлойт, өзү билбейт ичкенди.

⁵ Тирүүлөргө ач койбостон кам көрөт,
Жээрине аш, ичерине суу берет.

Тилегендин ой-тилегин болтурат,
Мээри түшсө — зоболосун зор кылат.

Кудайымдын элчисине ырахмат,¹
Жолун жолдоп жүргөндөргө урмат-даңк!!

Калктын башы ал Мухаммед пайгамбар,
Көптүн жүзү көрө турган көзү ал.

Ушул китеп улуу күндөр жемиши,
Билимдүүгө — терең билим деңизи.

¹⁰ Чексиз баалуу билимдердин ширеси,
Аны окуп каниет табар ким өзү?²

Жалаң акыл-насаат сөздөн түзүлгөн,
Шуру сымал жибек жипке тизилген.

¹ Сөз курандагы Мухаммед пайгамбар туурасында бара жатат.

Чыгыштын да, Мачиндин да бектери,
Жана толгон акылмандар бүт эми,

Бул китепти менчик мүлк деп эсептеп,
Казнасында бек сакташты шөкөттөп.

Мурас кылып бир-бирине беришти,
Наадандарга карматпады өз мүлктү.

¹⁵ Эң пайдалуу, эң керектүү, а бирок,
Көп түрктөргө түшүнүгү жогураак.

Уккан жанга жетет мунун мааниси,
А жазуусун — окуй албайт көп киши.

Ким китепти окуй билсе күтүнө,
Эки дүйнө жарык берер ишине.

Акимдери Мачин менен Чиндин да,
Бир ооздон жактырышты чынында.

Чыгыш жакта, жамы түрктүн элинде,
Буга тете китеп жок дейт эч кимде.

²⁰ Бул китептин баркын билет окуган,
Билимсиздин эмне келет колунан!

Билимсиздер баркын билбес, андайга,—
Кыйбас тууган болсо дагы карматпа!

Билимсиздер кантип окуп, түшүнөт?
А билимдүү окуйт, барктайт, күтүнөт.

Китеп сөзү — Бохрахан¹ заң-зили,
Маңызы да, өзөгү да хан тили.

Мындан артык мурун китеп бар беле?
Жаралабы кийин буга тең, тете?

²⁵ Эгер чыкса андай белдүү азамат,
Даңктаганга мен даярмын кубаттап.

Бардык жерде, бардык жеткен ордодо,
Бул китенке түрдүү наам жолдоду.

Ар бир элдин улуктары чыгарып,
Ат беришти өз заңына ылайык.

¹ Тавгач Кара Бограхан — Жусуптун заманында Караханиддердин мамлекетинин ханы, ордосу Кашкарда болгон. Кыргыздар аны Кара Буура хан деп да аташкан.

«Такывалык жыйнак» дешти бүт Чинде,
«Мамлекет түркүгү» дейт Мачинде.

А Чыгыштын улуктары атактуу,
«Өкүмдарлар зыйнаты» деп аташты.

³⁰ «Шах китеби»—деп коюшту ирандар,
«Куттуу билим» деп аташты турандар.

Ар тилде китеп аты башка-башка,
Бирок да түшүнүктүү бардык жакта.

Улуктур, бул китепке ат бергендер,
Жараткан ал пендеңдин тилегин бер.

Китепти окуй турган окурманым,
Көркүнө түрк сөзүнүн нак тунарсың.

Билерсиң пайдасы көп, көпкө мунун,
Бийликтүү өкүмдарга керек мунум.

³⁵Китепте акылмандар насааты бар,
Башкаруу ыкмалары эсте тутар.

Падыша өз өлкөсүн сактоо жөнү,
Кандай шарт, кандай тартип керектиги,

Өлкөнү не ойрондоп, неден топтойт,
Бийликти эмне сактап, эмне жоктойт.

Черүүнү кантип топтоп, кандай жолго,
Жүрүштө баштоо керек жол болгондо.

Баарына бул китепте түшүнүк бар,
Такталып орду-ордуна келген алар.

⁴⁰ Өлкөнүн камын керчү мыкты улук,
Иш берет иштерманга тандап туруп.

Ал болсо терең ойлуу, акылга бай,
Анда ал — түнкү чырак, көктөгү Ай.

Укук бар өкүмдарда: ал — журт ээси,
Журтта да милдет — укук бар го дечи.

Ардактоо падышасын элдин наркы,
А элин сактоо, коргоо — анын парзы.

Башкарса ким өлкөнү — ал согушчан,
Кол курап, уруш жолун жолдоп ыкчам.

⁴⁵ Канткенде душман колун жеңип алар,
Китепте кеп-сөз болот айла-амал.

Канткенде бек каарман болуу керек,
Канткенде элге бейпил жашоо берет.

Эл баалайт, колдойт андай өкүмдарды,
Көксөшөт көңүлүнөн баш урганды.

Беделдүү белин чечип кызмат кылсын,
Беделсиз урмат-сыйдан алыс турсун.

Мында бар жакшыларды баалай билүү,
Жана да жамандардан алыс жүрүү.

⁵⁰ Бири ушу — бузуктардын башыр алуу,
Экинчи — жакындарды коргоп калуу.

Билимдүү, жөндүү жана баатыр жүрөк,
Казнаны бөксөртпөстөн кармоо керек.

Бар болсо бардык элдин ынтымагы,
Ишиңдин артып турар ырахаты.

Бул акыл-насаатарым айткан сага,
Дуба кыл унутпастан өзүң мага.

Эске тут, бул китепти жазган адам,
Атактуу, сыпаа, сөзмөр болгон абдан.

⁵⁶ Акылдуу, түркүн-түркүн билим билип,
Жүрүптүр эл ичинде ойноп-күлүп,

Ал жетип журт ичинде урмат-баркка,
Бай экен калыс сөзгө, акыл-наркка,

Күз-Ордо¹ — анын туулуп өскөн жери,
Жатык тил, учкул сөздүү тууган эли!

Шык айдап тууган жерден чыгып кетти,
Бүткөрдү бөтөн жерде бул китепти.

Багыштап бардык дитин жазын накта,

¹ Балким байыркы Бурананын (Баласагындын) бир аты Күз Ордо же Күз Өрдөө болсо керек. Кыргыздар күз айында жайлоодон түшүп, кайра кыштоого көчкөнчө турук алчу жайы болгон окшобойбу. Ошон үчүн Күз Ордо же Күз Өрдөө деп атаганго деп ойлойбуз.

Эмгегин аяктады Кашкар жакта.

⁶⁵ Алдында падышанын окуйт муну,
Ал — Тавгач Кара Буура хандар ханы.

Белекке эсеп жеткис берди дүйнө,
Калам акы, ак пейли көңүлүнө.

Анан да Хас-Хажибдик наамын берип,
Өзүнө кызматка алды жакын көрүп.

Кадырлап ага берген ушул наамын,
Хас Хажиб Жусуп дешчү — унутпагын!

Баянын кабар этти, түшүнөбүз:
Төрт өзөк — бул китепти түзгөн негиз.

⁶⁵ Адилет — анын бири, чындык жолу,
Дөлөт — дейт экинчиси, бакыт ою.

Негизи үчүнчүнүн — акыл, ойлук.
Төртүнчү — каниет делет, кылуу топук.

Орундуу ар бирине ат берилет,
Айтууга анын баарын кезек келет.

Күнтууду элик деди — адилетти,
Өкүмдарлык милдети адилеттүү.

Айтолду — деп атады дөөлөт ысмын,
Увазир, өкүмдарга, даана уккун.

⁷⁰ Акдилмиш — акыл аты, ою терең,
Уулу увазирдин болгон экен.

Өткүрмүш — ден атады каниетти,
Ини экен увазирге билген көнтү.

Билим ал: ушул төрттө маани — ой бар,
Китеп бүттү, — тизилди керек ырлар.


Китеп көп арап, тажик тилдеринде,
Бул китеп эң биринчи биздин тилде.

Билимдүү бул китептин баркын билет.
Окугам акыл-оюн эске түйөт.

⁷⁵ Сен үчүн түркчө ырлар тартуу кылдым,
Окуурда мага арнап дуба кылгын.

Өтөрмүн бул дүйнөдөн, уккун өзүң,
Акыл тут айткандарды ачып көзүң.

О, кудай, ак пейлинди арттыра көр,
Жамы журт, момундарга кеңчилик бер!





МАЗМУНУ

КУТ БИЛИМИ

Бисмилла рахман рахим

КУТ БЕЛГИСИ БИЛИК	3
КВИЕТИЗМДЕН - ГУМАНИЗМГЕ	11
1. ЖАРАТКАН КУДАЙДЫН УРМАТЫНА, АНЫН УЛУУЛУГУ ДА, ДАҢКЫ ДА АРТА БЕРСИН!.....	33
2. ПАЙГАМБАРДЫН ЖАКШЫ САПАТТАРЫ ТУУРАСЫНДА, АНЫН ЫРАЙЫМЫ АРТА БЕРСИН	36
3. ПАЙГАМБАРДЫН ТӨРТ ШАКИРТИНИН САПАТТАРЫ ТУУРАСЫНДА, КУДАЙЫМ АЛАРГА ЫРАЙЫМЫН ТҮШҮРСҮН!.....	37
4. АРСТАН ХАНДЫН НЕБЕРЕСИ АЛИ-ХАСАНДЫН УУЛУ, АКЫЙКАТ МЕНЕН ДИНДИН ТАЯНЫЧЫ, УЛУУ ЖЕҢГЕР, АШКАН АЙКӨЛ, АРДАКТУУ УЛУУ ӨКҮМДАР	38
5. АСМАН КУРУНУН ОН ЭКИ БЕЛГИСИ МЕНЕН ЖЕТИ ПЛАНЕТАСЫ ТУУРАСЫНДА	42
6. АДАМ БАЛАСЫНЫН ЭҢ ЖАКШЫ САПАТТАРЫ - БИЛИМИ МЕНЕН АКЫЛЫНДА ЭКИНДИГИ БАЯНДАЛАТ	43
7. ТИЛДИН АСЫЛ САПАТТАРЫ ЖАНА ПАЙДА-ЗЫЯНЫ ТУУРАСЫНДА БАЯНДАЛАТ	44
8. КИТЕП ЭЭСИ КЕЧИРИМ СУРАЙТ	46
9. ЖАКШЫ ИШТЕРДИН СОНУН САПАТТАРЫ ЖАНА ПАЙДАСЫ ТУУРАСЫНДА АЙТЫЛАТ	49
10. ОКУУ МЕНЕН БИЛИМДИН ПАЙДАСЫ ЖАНА ӨЗГӨЧӨЛҮКТӨРҮ БАЯНДАЛАТ	

11. БУЛ КИТЕПТИН АТЫНЫН БЕРИЛИШИ ЖАНА КАРЫЛЫК ТУУРАСЫНДА БАЯНДАЛАТ	57
12. БАЯНДЫН БАШКЫ КААРМАНЫ, ЖЕТКЕН АДилЕТ КҮНТУУДУ ЭЛИК ТУУРАСЫНДА АЙТЫЛАТ	60
13. АЙТОЛДУНУН КҮНТУУДУГА КЫЗМАТКА ӨТКӨНҮ ТУУРАСЫНДА АЙТЫЛАТ	64
14. АЙТОЛДУНУН КҮНТУУДУ ЭЛИКТИН АЛДЫНА КЕЛИШИ ТУУРАСЫНДА АЙТЫЛАТ	72
15. АЙТОЛДУНУН ӨЗҮ ДӨӨЛӨТ ЭКЕНДИГИ ТУУРАСЫНДА АЙТЫЛАТ	75
16. АЙТОЛДУ ЭЛИККЕ ДӨӨЛӨТТҮН САПАТТАРЫ ТУУРАСЫНДА АЙТАТ	77
17. КҮНТУУДУ ЭЛИК АЙТОЛДУГА АДилЕТТИН САПАТТАРЫ ТУУРАСЫНДА АЙТАТ	85
18. КҮНТУУДУ ЭЛИК АЙТОЛДУГА АДилЕТТИН САПАТЫНЫН МААНИСИ ТУУРАСЫНДА АЙТАТ	87
19. АЙТОЛДУ ЭЛИККЕ ТИЛДИН ЖАКШЫ САПАТТАРЫ ЖАНА СӨЗДҮН ПАЙДАСЫ ТУУРАСЫНДА АЙТАТ	98
20. КУТТУН КУБУЛМАЛЫГЫ МЕНЕН ДӨӨЛӨТТҮН ТУРУКСУЗДУГУ ТУУРАСЫНДА АЙТЫЛАТ	104
21. АЙТОЛДУ УУЛУ АҚДИЛМИШКЕ АКЫЛ-НАСААТЫН АЙТАТ	111
22. АЙТОЛДУНУН ӨЗҮНҮН УУЛУ АҚДИЛМИШКЕ АЙТКАН НАСААТТАРЫ ТУУРАСЫНДА БАЯНДАЛАТ	119
23. АЙТОЛДУНУН КҮНТУУДУ ЭЛИККЕ ЖАЗЫП КАЛТЫРГАН КЕРЭЭЗИ ТУУРАСЫНДА АЙТЫЛАТ	123
24. КҮНТУУДУ ЭЛИК АҚДИЛМИШТИ ӨЗҮНӨ ЧАКЫРТКАНЫ ТУУРАЛУУ АЙТЫЛАТ	136
25. АҚДИЛМИШТИН ЭЛИККЕ КИРГЕНИ ТУУРАСЫНДА АЙТЫЛАТ	138
26. АҚДИЛМИШТИН КҮНТУУДУ ЭЛИККЕ КЫЗМАТКА КИРГЕНДИГИ ТУУРАСЫНДА АЙТЫЛАТ	138
27. АҚДИЛМИШ ЭЛИККЕ АКЫЛДЫН МААНИСИН АЙТАТ	155
28. БЕКТИККЕ ЫЛАЙЫКТУУ БЕКТИН КАНДАЙ БОЛУШУ КЕРЕКТИГИ ТУУРАСЫНДА АЙТЫЛАТ	161
29. АҚДИЛМИШ ЭЛИККЕ УВАЗИРЛИККЕ ЖАРАКТУУ АДАМДЫН КАНДАЙ БОЛУШУ КЕРЕКТИГИН АЙТАТ.....	177
30. АҚДИЛМИШ ЭЛИККЕ АСКЕРБАШЫ КАНДАЙ БОЛУШУ КЕРЕКТИГИН АЙТАТ	182
31. АҚДИЛМИШ ЭЛИККЕ УЛУУ ХАЖИБДИК КЫЗМАТКА КИМДЕР ТАТЫКТУУ ЭКЕНИН АЙТАТ	193
32. АҚДИЛМИШ ЭЛИККЕ КАНДАЙ КИШИ ОРДО БАШЫ БОЛО АЛА ТУРГАНДЫГЫН АЙТАТ	198
33. АҚДИЛМИШ ЭЛИККЕ ЭЛЧИЛИККЕ БАРЧУ АДАМ КАНДАЙ БОЛОРЛУГУН АЙТАТ	203
34. АҚДИЛМИШ ЭЛИККЕ КАТЧЫ КИШИ КАНДАЙ БОЛУШУ КЕРЕКТИГИН АЙТАТ	209

35. АҚДИЛМИШ ЭЛИККЕ КАЗНАЧЫ МИЛДЕТИН АТКАРЧУ АДАМ КАНДАЙ БОЛУШУ КЕРЕКТИГИН АЙТАТ.....	213
36. АҚДИЛМИШ ЭЛИККЕ БАШКЫ АШПОЗЧУ КАНДАЙ АДАМ БОЛУШУ КЕРЕКТИГИН АЙТАТ	218
37. АҚДИЛМИШ ЭЛИККЕ СУУСУН БАШЫ АДАМ КАНДАЙ БОЛУШУ КЕРЕКТИГИН АЙТАТ	222
38. АҚДИЛМИШ ЭЛИККЕ БЕКТЕР КЫЗМАТЧЫЛАРЫНА КАНДАЙ БОЛУШУ КЕРЕКТИГИН АЙТАТ	227
39. КҮНТУУДУ ЭЛИК ӨТКҮРМҮШКӨ КАТ ЖАЗЫП, АНЫ КАНТИП ЖӨНӨТКӨНҮ ТУУРАСЫНДА АЙТЫЛАТ	242
40. АҚДИЛМИШТИН ӨТКҮРМҮШКӨ АТТАНГАНЫ ТУУРАСЫНДА АЙТЫЛАТ	249
41. ӨТКҮРМҮШ МЕНЕН АҚДИЛМИШТИН МАЕГИ ТУУРАСЫНДА БАЯНДАЛАТ	251
42. ӨТКҮРМҮШ АҚДИЛМИШКЕ БУЛ ДҮЙНӨНҮН КӨЙҮН АЙТАТ	264
43. АҚДИЛМИШ ӨТКҮРМҮШКӨ - БҮГҮН КЫЗМАТ ӨТӨӨ МЕНЕН, ЭРТЕҢКИГЕ ЭЭ БОЛУУ ЖОЛУН АЙТАТ.....	273
44. ӨТКҮРМҮШ ЖООП ЖАЗЫП ЖӨНӨТКӨНДҮГҮ ТУУРАСЫНДА АЙТЫЛАТ ...	277
45 .КҮНТУУДУ ЭЛИК ӨТКҮРМҮШКӨ ЭКИНЧИ КАТТЫ ЖӨНӨТКӨНДҮГҮ ТУУРАСЫНДА АЙТЫЛАТ	289
46. АҚДИЛМИШ МЕНЕН ӨТКҮРМҮШТҮН ЭКИНЧИ МАЕГИ ТУУРАСЫНДА АЙТЫЛАТ	295
47. АҚДИЛМИШ ӨТКҮРМҮШКӨ БЕКТЕРГЕ КЫЗМАТ КЫЛУУНУН ЖОЛ-ЖОБОСУН АЙТАТ	299
48. АҚДИЛМИШ ОРДО КЫЗМАТЧЫЛАРЫНА КАНДАЙ МАМИЛЕ КЫЛУУ КЕРЕКТИГИН АЙТАТ	307
49. АҚДИЛМИШ ӨТКҮРМҮШКӨ КАРАЛАМАН ЭЛГЕ КЫЛЧУ МАМИЛЕНИ АЙТАТ	317
50. ТЕГИ МЫКТЫ АДАМДАРГА КАНДАЙ МАМИЛЕ КЫЛУУ КЕРЕКТИГИ АЙТЫЛАТ	318
51. ДААНЫШМАН, ИЛИМДҮҮ АДАМДАРГА КАНДАЙ МАМИЛЕ КЕРЕКТИГИН АЙТАТ	318
52. ДАРЫГЕРЛЕРГЕ КАНДАЙ МАМИЛЕ КЕРЕКТИГИН АЙТАТ	319
53. ЭМЧИЛЕРГЕ КАНДАЙ МАМИЛЕ КЕРЕКТИГИН АЙТАТ.....	319
54 .ТҮШ ЖОРУУЧУЛАРГА КАНДАЙ МАМИЛЕ КЕРЕКТИГИН АЙТАТ	320
55. ЖЫЛДЫЗ САНООЧУЛАРГА КАНДАЙ МАМИЛЕ КЕРЕКТИГИН АЙТАТ	321
56. АКЫНДАРГА КАНДАЙ МАМИЛЕ КЕРЕКТИГИН АЙТАТ	322
57. ДЫЙКАНДАРГА КАНДАЙ МАМИЛЕ КЕРЕКТИГИН АЙТАТ	322
58. СООДАГЕРЛЕРГЕ КАНДАЙ МАМИЛЕ КЕРЕКТИГИН АЙТАТ	323
59. МАЛЧЫЛАРГА КАНДАЙ МАМИЛЕ КЕРЕКТИГИН АЙТАТ	325
60. УСТАЛАРГА КАНДАЙ МАМИЛЕ КЕРЕКТИГИН АЙТАТ.....	326
61. КЕДЕЙ-КЕМБАГАЛДАРГА КАНДАЙ МАМИЛЕ КЕРЕКТИГИН АЙТАТ	327
62. ӨЗҮНӨ АЯЛДЫ КАНТИП ТАНДОО КЕРЕКТИГИ ТУУРАСЫНДА АЙТЫЛАТ .	327

63.	УУЛ МЕНЕН КЫЗДАРДЫ КАНДАЙ ТАРБИЯЛОО КЕРЕКТИГИ АЙТЫЛАТ	329
64.	КОЛ АСТЫНДАГЫЛАРДЫ КАНДАЙЧА ТАТЫКТУУ КАРМОО КЕРЕКТИГИН	
АЙТАТ	330	
65.	АҚДИЛМИШ ӨТКҮРМҮШКӨ КОНОККО БАРУУНУН ЖОЛ-ЖОБОСУН АЙТАТ	
	334	
66.	АҚДИЛМИШ ӨТКҮРМҮШКӨ КОНОККО ЧАКЫРУУНУН ЖОЛ-ЖОБОСУН	
АЙТАТ	339	
67.	ӨТКҮРМҮШ АҚДИЛМИШКЕ БУЛ ДҮЙНӨНҮН КӨЙҮН УНУТУП, БОЛГОНГО	
КАНИЕТ КЫЛУУНУ АЙТАТ.....	341	
68.	КҮНТУУДУ ЭЛИК ӨТКҮРМҮШТҮ ҮЧҮНЧҮ ЖОЛУ ЧАКЫРТКАНЫ ТУУРАСЫНДА	
АЙТЫЛАТ	357	
69.	ӨТКҮРМҮШТҮН АҚДИЛМИШКЕ КЕЛИШИ ТУУРАСЫНДА АЙТЫЛАТ	363
70.	КҮНТУУДУ ЭЛИКТИН ӨТКҮРМҮШ МЕНЕН ЖОЛУККАНЫ ТУУРАСЫНДА	
АЙТЫЛАТ	364	
71.	ӨТКӨРМҮШТҮН КҮНТУУДУ ЭЛИККЕ АЙТКАН АКЫЛ-КЕҢЕШИ ТУУРАСЫНДА	
АЙТЫЛАТ	370	
72.	АҚДИЛМИШ ЭЛИККЕ ЭЛ БАШКАРУУНУН ЖОЛ-ЖОБОСУН АЙТАТ	391
73.	АҚДИЛМИШТИН ӨТКӨН ӨМҮРГӨ КЕЙИП, ТОБО КЫЛЫШЫ ТУУРАСЫНДА	
АЙТЫЛАТ	402	
74.	ӨТКҮРМҮШТҮН АҚДИЛМИШКЕ БЕРГЕН КЕҢЕШИ ТУУРАСЫНДА АЙТЫЛАТ	
	408	
75.	АДИЛЕТКЕ – АДИЛЕТТИК АДАМГЕРЧИЛИККЕ - АДАМГЕРЧИЛИК КЫЛУУ	
ТУУРАСЫНДА АЙТЫЛАТ	410	
76.	ӨТКҮРМҮШ ООРУП КАЛЫП АҚДИЛМИШТИ ЧАКЫРТКАНЫ ТУУРАСЫНДА	
АЙТЫЛАТ	422	
77.	АҚДИЛМИШ ӨТКҮРМҮШКӨ ТҮШ ЖОРУУ ТУУРАСЫНДА АЙТАТ	426
78.	ӨТКҮРМҮШ АҚДИЛМИШКЕ КАНДАЙ ТҮШ КӨРГӨНҮН АЙТЫП БЕРЕТ	428
79.	АҚДИЛМИШ ӨТКҮРМҮШТҮН ТҮШҮН КАНДАЙЧА ЖОРУУ КЕРЕКТИГИН	
АЙТАТ	428	
80.	ӨТКҮРМҮШ ОШОЛ ЭЛЕ ТҮШТҮН БАШКАЧА ЖОРУЛУШУН АЙТАТ.....	429
81.	ӨТКҮРМҮШТҮН АҚДИЛМИШКЕ КАЛТЫРГАН КЕРЭЭЗИ ТУУРАСЫНДА	
АЙТЫЛАТ	432	
82.	ӨТКҮРМҮШТҮН ШАКИРТИ АҚДИЛМИШКЕ ӨТКҮРМҮШТҮН ӨЛҮМҮН УГУЗАТ	
	444	
83.	ӨТКҮРМҮШТҮН ШАКИРТИ АҚДИЛМИШКЕ КАНТИП КӨҢҮЛ АЙТКАНЫ	
ТУУРАСЫНДА АЙТЫЛАТ	445	
84.	АҚДИЛМИШ ӨТКҮРМҮШТҮН ӨЛҮМҮНӨ КАЙГЫРЫШЫ ТУУРАСЫНДА	
АЙТЫЛАТ	445	
85.	ЭЛИКТИН АҚДИЛМИШКЕ КӨҢҮЛ АЙТКАНЫ ТУУРАСЫНДА АЙТЫЛАТ	446
I.	ӨТКӨН ЖАШТЫККА КАЙГЫРЫП КАРЫЛЫК ТУУРАСЫНДА АЙТАТ	460
II.	МЕЗГИЛДИН КАТААЛДЫГЫ ЖАНА ДОСТОРДУН МЕРЕЗДИГИ ТУУРАСЫНДА	
АЙТЫЛАТ	463	
III.	БУЛ КИТЕПТИ ЖАРАТУУЧУ ЖУСУП, УЛУУ ХАЖИБ ӨЗҮНӨ НАСААТ АЙТАТ	465

Бисмиллахи-рахмани-рахим

1. ЖАРАТКАН КУДАЙДЫН УРМАТЫНА, АНЫН УЛУУЛУГУ ДА, ДАҢКЫ ДА АРТА БЕРСИН!

¹ Мен сөзүмдү баштадым кудайым деп,
Жараткандын жалгаса амири көп.

Даңкына, урматына санак жетпес,
Кудайым түбөлүктүү, өлбөс — өчпөс.

Жаратты жерди, көктү, Күн, Ай, түндү,
Жашоону жан-жаныбар жасап түрдүү.

Каалады тирчиликти жаратканды,
Болтурду, «бол» дегени болуп калды.

⁵ Жаралгандын бардыгы муңдуу дечи,
Муң билбес жаратканым жалгыз өзү.

Бир болсо түбөлүктүү кудай муңсуз,
Башкага мындай ысым ылайыксыз.

Улуулук — сенин гана улуу белгиң,
Теңдеш жок, бир өзүңө, болбойт эч ким.

Сага эч ким кошула албайт, сен — бүтүнсүң,
Аягы, башы да сен — бардык иштин!

Бул сенин бүтүндүгүң ченем болбойт,
Дүйнөдө баарын сенин эркиң колдойт.

¹⁰ Чынында түбөлүктүү бир өзүңсүң —
Бирөөсүң, кошулбайсың өзүңө-өзүң!

Сен өзүң ичте-тышта дайым барсың,
Көрбөйбүз, көңүлдөсүң дайым — ал чын.

Сен барсың бардык жерде Күн, Ай сымал,
Мааниңди жашыргансың көрүп турар.

Бул сенин бүтүндүгүң — тирилик эмес,
Тирликти өзүң бердиң жалган дебес.

Бардыгын сен жараттың, жанды, денди,
Баары өлөт, сенсиң жалгыз түбөлүктүү!

¹⁵ Жараткан — бардыгына өзүң дабаа,
Экинин¹ ар биринде белгиң даана.

Жок сага окшош дагы, теңдеш дагы,
Акылга сыйбас анын маңыздары.

Ал — жолдо, үйдө эмес, уктабайт да,
Бирок да баарын көрөт жандан башка.

Оңдон да, солдон дагы, азыр, анан —
Астынан, үстүнөн да жай жок аган.

Баарына орун берип, өзү жайсыз,
Билип ал: эч бир нерсе болбойт ансыз!

²⁰ Жүрөк сыры, сырдашы көңүлдөрдүн,
Чексиз дүйнө баарыңда сенин белгиң,

Сен жараттың сандаган тирүүлөрдү,
Түздү, тоону, деңизди, өрөөндөрдү.

Сен асманга жылдыз чачтың көп эле,
Түндү кууп, Күн чыгардың төбөгө.

Учкан, баскан макулуктар сансыз көп,
Бир өзүңдөн ырыс табат ичип-жеп.

Кыйналганда бардык жандар топурап,
Сенин гана таманыңа баш урат.

¹ Эки дүйнө жөнүндө деген мааниде айтылат.



²⁵ Аалам ээси бир кудай деп таанып бил,
Тобоо кылгын, ак дилиңден билип жүр!

Ойлобо анын сырын түшүнөм деп,
Ишенип ойго топук кылганың эп.

Ал кандай, кайда экен деп сурай көрбө,
Сөздү тый, кудай деген бардык жерде.

Кулуңмун — кайгысы көп, — муңсуз Теңир,
Кулуңдун күнөөлөрүн өзүң кечир!

Сыйындым бир өзүңө, мен үмүткөр,
Жыгылсам муңга батып, колуңду бер.

³⁰ Пайгамбардын үмөтүн жолдой көргүн,
Кыяматта ыйман берип, колдой көргүн.

Төрт шакиртин көтөрүп даңктай бергин,
А мени, пайгамбарым, сактай көргүн!

Кыяматта жүзүн көрсөт, кудайым,
Дубаларын жанга топук кылайын!

Сага теңдеш мактоо сөздү таппадым,
Сөзүм бүттү. Өзүңдү өзүң даңктагын.

2. ПАЙГАМБАРДЫН ЖАКШЫ САПАТТАРЫ ТУУРАСЫНДА, АНЫН ЫРАЙЫМЫ АРТА БЕРСИН

Кудай колдоп жиберген пайгамбарым,
Эл асылы, адамда жакшы жаным.

³⁸ Ошондо караңгы түн жарык болуп,
Ал жарык сага түштү куттай конуп.

Ал эле кудайымдын кабарчысы,
Ошондон ыйык жолго кирдиң ушу!

Унутуп атасын да, энесин да,
Улантты ак кызматын мусулманга.

Күндүз ичпей, түндө жатпай ак урду,
Бир сен үчүн жаратканга жалынды.

Азап чекти ал сен үчүн сыйынып,
Сенде милдет,— өтө ишти тик туруп.

⁴⁰ Ал дайым үммөтүм деп азапты жеп,
Тиледи тозок отун кечпесе деп.

Ал элге кудай берген ырайымы,
Иши да, өзү дагы ыйык чыны.

Жөнөкөй, сыпаа, бирок иши улуу:
Боорукер, пейили ак, жоомарт ушу.

Ал ыйык — жерде, көктө тегиз бирдей,
Кудайым баарын берген чачпай-төкпөй.

⁴⁵ Абалтан башчыларга башчы болуп,
Пайгамбар мөөрүн алды бакыт конуп.

Көңүл бурдум өзүм анын жолуна,

Кабыл туттум айткандарын оюма.

Пейил — оюм бузулгандан оңдой көр,
Сурагыңда пайгамбарым жолдой көр!

Кыяматта бура көрбө жүзүңдү,
Жол көрсөтүп сакта мендей кишинди!

3. ПАЙГАМБАРДЫН ТӨРТ ШАКИРТИНИН САПАТТАРЫ ТУУРАСЫНДА, КУДАЙЫМ АЛАРГА ЫРАЙЫМЫН ТҮШҮРСҮН!

Төрт шакирти өзүнүн ишенимдүү,
Кеңешип бардык иште бирге жүрдү,

⁵⁰ Экиси — кайнатасы, экөө — күйөө,
Баары тең мыкты адамдар асыл бүлө.

Баарынан эң мыктысы, биринчи — Атык¹.
Киши эле кудай деген акылы артык.

Мал-жанын, өа жыргалын көздөбөдү,
Кудайымдын ак жолу беттегени.

Да бири теңдеши жок Фарук² болду,
Сөзгө бек, ишке тыкан, асыл ойлуу.

Арттырып ак дин үчүн сунган колун,
Кеңейтти шариаттын ыйык жолун.

Андан соң — Осмон эле. Акылы мол,
Жоомарттык, кеңдик жактан бербеген жол.

Баарына колу жетти иши менен,
Пайгамбар эки кызды ага берген.

Мураскордун баарынан Аалы³ күчтүү.
Акылы, баатырдыгы ашып түштү.

Колу ачык, пейили да болгон жакшы,
Акылдан, айкөлдүктөн атак тапты.

Дин, шариат түркүгү мына ушулар,
Динсиздерди жазалап, жайлап турар.

¹ Атык— куткаруучу деген сөз. Абу-Бакир пайгамбардын бир ысмы.

² Омор— пайгамбардын арабча аты, акты караны ачык тааныган адам дегенди билдирет.

³ Азирет-алы пайгамбар жөнүндө сөз болуп жатат, ал Мухаммет пайгамбардын кызы Айшага үйлөнгөн.

⁶⁰ Мага — төрт түркүк сымал төртөө жолу,
Түркүк турса тирлик бар өмүр бою.

Аларга миң мертебе менден салам,
Жеткизгин, колдоп-сүйөп өзүң анан.

Сүйүнсүн арбактары дуба кылсам,
Колдосун кыяматта күнөө кылсам.

4. АРСТАН ХАНДЫН НЕБЕРЕСИ АЛИ-ХАСАНДЫН УУЛУ, АКЫЙКАТ МЕНЕН ДИНДИН ТАЯНЫЧЫ, УЛУУ ЖЕҢГЕР, АШКАН АЙКӨЛ, АРДАКТУУ УЛУУ ӨКҮМДАР

ТАВГАЧ-БОГРА-КАРА ХАНДЫН ЖАРКЫН ЖАЗДАЙ МААНАЙЫН УРМАТТОО МЕНЕН, АНЫН
БДШЫНАН КУДАЙЫМДЫН ЫРАЙЫМЫ КБТНЕСИН

Чыгыштан жаздын атыр жыты келди,
Бейиштин жыргалындай мээрим берди.

Жер бети кары эрип жыпар чачты,
Бүт дүйнө сулуулукта көркүн ачты.

⁶⁵ Жашыл жаз кыш өмүрүн сүрүп салды,
Бакыттын түркүн гүлүн үйүп салды.

Күн кайтты өз жолунан кайрып улам,
Кой жылдызга Балыктын куйругунан.

Бактар кийди окшошуп жашыл көйнөк,
Кызыл, күрөң, кара, көк саймасы көп.

Жапканда жер бетине жашыл торко,
Өкүмдар кербен салды Кытай жолго.

Тоолор да боенгонсуп осмо, басма,
Алоолоп кочкул жашыл ушул чакта.

⁷⁰ Түркүн гүлдөр турду миңдеп ачылып,
Айланага ажайып жыт чачылып.

Жакшы жыт коштоп кетти керимселди,
Чулгады аңкыган жыт көктү, жерди.

Каз өрдөк, канаттуулар чууга толуп,
Каркылдап, чурулдашат учуп-конуп.

Талаада уч-кыйры жок самсып учат,
Тоо аралап, чаңкаса көлдөн жутат,

Кыйкуулап көктө турна тизилишкен,
Баратат кербендердей жолго түшкөн.

⁷⁵ Улар куш обон созот арзып-арзып,
Сулуу кыз көңүлдөшүн чакыргансып.

Кекилик жанын сабайт, какылыктап,
Кара каш, кызыл тамак, жашыл алкак.

Кара кузгун салаңдатып тумшугун,
Чыгаргансыйт чырлуу кыздай өз муңун.

Булбул сайрайт кубулжутуп гүлзарда,
Күнү-түнү издегенсип бир арга.

Элик ойнойт гүлдүн терип баригин,
Марал ойнойт сая кууп шеригин.

⁸⁰ Күн бүркөлсө, булут ыйлап басылаар,
Гүлдөр күлүп, күн тийгенде чачыраар.

Мындай кезде дүйнө өзүнө суктанып,
Турат сүйүү, кубанычка мактанып.

Мага ошондо Аалам өзү үн салды:
«Көрдүңөрбү хақан жүзүн ажардуу?»¹

Ач көзүңдү силкип ташта уйкуну, Укпадыңбы?
Тыңша менде сөз куну.

Жетим элем, жесил элем миң жылдап,
Тарпты таштап, кийим кийдим жаңылап.

⁸⁵ Мен жасандым, мага хақан өкүмдар,
Башымды ийип кызмат кылар оюм бар!»

Анан көктөн тарс-тарс этип чагылган,
Хақан кылыч сууругансыйт кынынан.

Албарс кылыч кындан чыгып дүңгүрөп,
Аалам онтойт, элдер чочуйт күңгүрөп.

Аалам ээси, улуу жеңгер Буура-хан,

¹ Богра хан туурасында айтып жатат.

Эки дүйнө куттуу болсун кыйладан.

Динге таянч, сен — өлкөгө тирексиң,
Элге — таажы, динге — устундай керексиң!

⁹⁰ Не тилесең, кабыл болду кудайдан,
Калканч болду, көмөк болду ал саган.

Аалам көркү, сен дасыккан өкүмчүл,
Өлкөгө — Ай, душманына — айбат, сүр!

Тагдыр сага өлкө менен так берди,
Теңир сага бийлик менен бак берди.

Бул дүйнөгө бейпил заман орноду,
Бийик алып хакан хакан болгону.

Келгин куштар учуп келди жабылып¹,
Рум менен Ындыстандан агылып.

⁹⁵ Хакан ысмын ырга салып ырдашат,
Айлананы кубанч коштоп жыргатат.

Гүлдөр жайнап дүйнө көркүн ашырды,
Асман, жер, тоо жамынышты жашылды.

Өкүмдарга бардык чөп-чар бүгүлүп,
Атыр жытын чачып турду жүгүнүп.

Жынар жыттуу чылым сунат миң колдор,
Атыр жытка аңкып турат оң-солдор.

Чыгыш жактан белек келет сан жетпей,
Батыш жактан келип иштейт, жок дешпей.

¹⁰⁰ Бакыт өзү босогодон баш багат,
Баш баккандар бакыт жолдоор иш табат.

Бүтүн дүйнө кызматына дапдаяр,
Хан даңкталып, душман тарпы таш жаяр!

Хакандын добулбасы аалам жарып,
Сокур да көзүн ачты тура калып.

Дүйнө тынч, жакшы заңга башын ийип,
Өкүмдар заңдан, тапты даңкты бийик.

Кимде ким акыйкатты келсе самап,

¹ Ар тараптан алдына эл агылып келип жатканы туурасында айтып жатат.

Мынакей өкүмдарды көрсүн карап.

¹⁰⁵ Эгерде бакыт жүзүн көргүң келсе,
Карап ал өкүмдарды миң бир эсе.

Эгер сен ага таалай каалайм десең,
Ак дилден кызмат өтө көңүл менен.

Сен кээде ак жүрөктү аңдаарыңда,
Карап ал акыл чачкан маңдайына!

О, даңктуу, адам туну асыл иштүү,
Эч өлбө — эл билбесин жетимдикти!

Кудай сага бийлик, даңкты ыйгарды,
Тобо кылып, тилөө керек ыйманды.

¹¹⁰ Эл ичинде бир макал бардыгы ырас:
«Уулуна — ата абийири, ысмы мурас!».

А уулу мураска адып жакшы атын,
Арттырат миң бир эсе кубанч затын.

Тартуунун алгандырсың жүзүн, миңин,
Тартуум сага берер «Куттуу билим».

Белектин баары бүтөт, жок да арга,
Мен берген түтөт, турат кылымдарга!

Чогулткан байлык кетер суудай агып,
Жазуунун өмүрү узун күндөй жарык!

¹¹⁵ Бул китепке хакан аты жазылды,
Өчпөйт атың «Түрк куту» дейт атыңды.

О, кудай, аткара көр кылса — тилек,
Боло көр иштериңде арка, жөлөк!

Досторун алкулум деп, кастарын сой,
Кубанч бер, керектерин таптыра кой!

Баарыга өмүр берер жамгыр төксүн,
Куураган дарак бүрдөп, токой өссүн.

Мейли аалам тыным албай тегеренип,
Хакан жыргап, душманы болсун өлүк!

¹²⁰ Ушул жер астын-үстүн кыйраганча,
Жашыл гүл чөпкө айланып куураганча.

Түрк кутунун көкөлөп даңкы өссүн,
Көралбастын көздөрүн октор тешсин!

Анан да өкүмдардын максат, тилек —
Баарында кудай болсун арка, жөлөк.

Жыргалын күлкү, күбанч эли көрсүн,
Өзүнө Улукмандын жашын берсин!

5. АСМАН КУРУНУН ОН ЭКИ БЕЛГИСИ МЕНЕН ЖЕТИ ПЛАНЕТАСЫ ТУУРАСЫНДА

Сөз баштадым Кудайдын аты менен,
Жараткан бар күнөөмдү кечирсе экен.

¹²⁵ Жаратты эрки менен аалам, жерди,
Ааламга жарыктыкка Күн, Ай берди.

Тегеренме асманды жасап койду,
Түбөлүк тынымы жок, айлампалуу.

Көк асманга чачып койду жылдызды,
Кара түнгө каршы койду күндүздү.

Айрым жылдыз түнкү көктүн саймасы,
Да бирлери — көктү коргоп айланчу.

Кээ бири — адамдарга сабак турмуш,
Кээ бирин — жасап койду жолчу жылдыз.

¹³⁰ Жылдыз оту — бири бийик, бири пас,
Сан жылдыздын бири жарык, бири аз.

Баарынын эң үстүндө Сатурн — ал,
Эки жыл сегиз айлык мөөнөтү бар.

Юпитер — экинчиси. Жерди карап,
Асман курун он эки ай айланат.

Үчүнчүсү — опурталдуу Марс болот,
Ал караса жашоо, өмүр токтолот.

Төртүнчү — Күн болуптур эсебинде,
Жылуулук, жарык чачат бүт дүйнөгө.

¹³⁵ Бешинчи — көркү артык Чолпон жылдыз,
Көргөндө кайгы-муңду унутарсыз.

Койчуман жылдыз турат андан ары,
Ой-тилек аткарылат көрсөң аны.

Баарынан эң жапысы-Айдын өзү,
Күнгө каршы турганда толор кези!

Он эки топ жылдыз бар түнкү чакта,
Баарынын оруну бир жана башка.

Кой жылдыз Үркөр менен катар келет,
Эгиздер Чаян менен жакын жүрөт.

¹⁴⁰ Артында Арстан, Буудай, Тараза бар,
Жаа менен Чаян жылдыз кошуналар.

Андан соң Теке, Көнөк, Балык келет,
Чыкканда түнкү асманга жарык берет.

Үч белги жазга төбөл, үчү — жайга,
Үчү — күз, үчү — келет кышкы айга.

Жер, сууга, отко, желге — үчтөн тийди,
Баарына энчи болду үчтөн белги.

Бир-бирине булар каршы теңдешсиз,
Бир-бирине булар — душман элдешкис.

¹⁴⁵ Жолукпайт, айлампада тегеренет,
Көрүшпөйт, бирин бири ээрчип жүрөт.

Кудайым аны ошентип жасап койгон,
Алмашып жүрүп келет ошол бойдон.

Мен мында көп нерсени айтып бүттүм,
Билим, акыл негизи — бардык иштин.

6. АДАМ БАЛАСЫНЫН ЭҢ ЖАКШЫ САПАТТАРЫ - БИЛИМИ МЕНЕН АКЫЛЫНДА ЭКИНДИГИ БАЯНДАЛАТ

Адамзатты жаратты жандан артык,
Акыл, билим, өнөрдү берди калпып.

Ак пейил тилди, ойду кошо берди,
Жаркын жүз, жакшынакай келбет, өңдү.

¹⁵⁰ Билим берди — адамзат улуу болду,

Окуу менен көп ачты сырдуу жолду.

Кудайым акыл, билим кимге берсе,
Ак жолун ачып тураар миң-сан эсе.

Билим бийик түгөнбөс окуу — улук,
Адамда ушул эки артыкчылык.

Бул сөздүн тактыгына өтөм күбө,
Акылдан каалашыңча алгын, үрө.

Окугандар акылдуу, улук болоор,
Билимдүүгө түгөнбөс байлык коноор.

¹⁵⁵ Окуу — билим, акылдуу — акыл курап,
Билимдүү ойдогусун кабыл кылат.

Билимдин маанисин бил, айтканын ук,
Акыл ал, ар балээден кутулуп чык.

Түркөйгө оору, кырсык жакын болот,
Дарылан — ансыз өлүм алат тороп.

Түркөйүм, тилге кирип дарылангын,
Ойгонгун, колго тийер бактыңды алгын.

Билим тизгин — сүрөгөн алга карай,
Адымда максат-тилек ойду самай.

¹⁶⁰ Окуган жан өзү көрөөр жемишин,
Тоскоолдук жок акыл-эстүү эр үчүн!

Билим менен эмгек ишти бүткөрөт,
Билим бекти муратына жеткирет.

7. ТИЛДИН АСЫЛ САПАТТАРЫ ЖАНА ПАЙДА-ЗЫЯНЫ ТУУРАСЫНДА БАЯНДАЛАТ

Илим менен билимге көпүрө — тил,
Көкөлөткөн адамды тили деп бил.

Тил адамды бакытка бөлөп салат,
Тил адамды шорлотот, башын алат.

Тил арыстан босогоңдо комдонгон,
Бошоп кетсе — өзүңдү да жеп койгон.

¹⁶⁵ Эсиңе түй — тили заардын айтканын,

Болсун сенин сабырдуулук адатың;

«Заар тилим салды далай азапка!
Тилди кесем, башты сактоо максатта.

Сөздү карма, башың кесип салбасын,
Тилди карма, тишиң сынып калбасын!»

Кудай сага сүйлөөрүңө берди тил —
Башың коргоп, сөздөрүңдү тескей бил!

Тагдыр катаал болбойт десең өзүңө.
Тилиң тиштеп, сак болгунуң сөзүңө.

¹⁷⁰ Орундуу сөз акыл-эстен от алат,
Орунсуз сөз ийиниңден баш алат.

Маңыз сөздүн көрө албадым пайдасын,
Көп сүйлөсөң чалынасың сен бачым.

Көп сүйлөбө, а көрөкчө так сүйлө,
Түмөн сөздүн — оң мааниси бир сөздө.

Бийлик, атак адамдарга тил берет,
А ашык сөз — уят кылат, өлтүрөт.

Көп сүйлөсөң «Кур бабырак»-деп коет,
Унчукпасаң «дудук» деген ат конот.

¹⁷⁵ Сен анда так ортосун бекем туткун,
Түбү бир — каармандык, токтоолуктун.

Тил такта башың аман болору чын,
Сөздөрүң накыл болсо — өмүр узун,

Чыгаша, киреше да тилден делет,
Андыктан тилди мактап, тилди сөгөт.

Дайыма сөздү ойлоп айтуу керек,
Жакшы сөз сокур үчүн көздөй делет.

¹⁸⁰ Билбегенди сокур дешет, ал ырас,
Түркөйлөрүм билим алып, көзүңдү ач!

Өмүр кыска, туулган соң өлмөк бар,
Жакшы сөздөр түбөлүктүү, өлбөйт ал.

Азаматты эки сапат багыттайт:
Чындык сөзү, ак эмгеги карытпайт.

Адам өлсө, сөзү калат артында,
Жакшы атагы жашай берет калкында.

¹⁸⁶ Түбөлүккө өлбөйм десең сен эгер,
Ачык сүйлөп, ак ишинди улай бер.

Сөздүн баарын кармап калуу эң кыйын,
Керектүүсүн эске тутуп, так урун.

Эр уулума акыл айттым эң кымбат,
Маанисине жетсе болду ал тыңдап.

Сөздөрүмдү созуп айттым, о уулум,
Кеңешимди кабыл алгын, кулунум!

Билим ал менден калар — алтын, күмүш,
Аларды сөзгө болбойт теңештириш.

¹⁹⁰ Күмүштү ишке салсаң бүтүп калат,
Сөзүмдү ишке салсаң күмүш табат.

Адамга сөз калтыруу болгон адат,
Ал андан миң мертебе пайда алат.

Бүркөбө кабагыңды билерманым,
Кечиргин, таппай айтсам сөздүн дайнын!

8. КИТЕП ЭЭСИ КЕЧИРИМ СУРАЙТ

О акылман, сөз асылы кармаганым,
Анымды урпактарга арнагамын.

Байкагын, сөз айтарда ойлоп сүйлө,
Кордукту орой сөздөн тартып жүрбө.

Ашык сөзүң — атак-даңкты пас кылат,
Көрө албастык өз башыңды жеп тынат.

¹⁹⁵ Байкап көрсөм, менин жүгүм жеңилдей,
Менде — милдет — сөзүм чууруп төгүлмөй.

Неге десең, сага айтаарым мына бул,
Айтам сөздү, чындык кепке топук кыл.

Күнөкөр деп айтышат «адам-затты»,
Күнөөлүү «адам» өзү жана «заты».

Жаңылбас адам барбы, айтчы мага,
Жаңылган миң-сан жанды айтам сага.

²⁰⁰ Билимдүү — аз, эң арбын — билимсиздер,
Акмактар көп, эң эле аз илимдүүлөр.

Акмактар акылдууга душман келет,
Акмактар акылдууну бузуп жүрөт.

Адамдарда айрыма көп билинген,
Эң башкысы — илим менен билимден.

Сөзүмдү айтып билимдүүгө кайрылам,
Сөздү билбес акмактарды не кылам.

Акылсызга айтар сөздү таппаймын,
О, акылман, кызматыңа мен дайын.

²⁰⁵ Сага гана арнап сөздүн үзүрүн,
Ыйбаа кылып, сурап турам кечирим.

Жок эмес кээде сөздөн ката кетет,
Түшүнгөн — алат аны оңдоп-түзөп!

Сөз деген — төөгө окшош буйлаланган,
Жетелесең моюнун толгоп турган.

Адам көп сөздү тактап сүйлөй билген,
Мыктысын көкүрөккө таасын илген.

Баарысын бул жашоодо билим табар,
«Илим-көккө чыгарат» -деген сөз бар.

²¹⁰ Сөзүңдү акыл менен ченеп билгин,
Илимдүү адамдарды сыйлап жүргүн.

Сөз бизге кудай буйруп көктөн түшкөн,
Адамдын артыктыгы ушул сөздөн.

Киши көөнү түпсүз деңиз ашынган,
Билим — бермет эң түбүнө катылган.

Колу жетип ала албастар берметти,
Бермет, таштын айрымасын билмекпи?!

Алтын гана жер түбүнөн алынган,
Өкүмдардын тажысына тагылган.

²¹⁵ Акылдуу эр айтар сөзүн билбесе,

Андай акыл болот жайсыз таш десе!

Укмуштардын эң укмушу — билим, ой,
Аны ээрчисең көккө учасың токтобой:

Эске түй өкүмдардын айткан кебин,
Билимдүү, илимдүү да билсең жөнүн:

«Өкүмдарлык акылдуунун энчиси,
Элин — баатыр, ойчул кылат ал киши.

Башкаргандар билимдүү да акылман,
Жалпы журттту жолго салат жакшы заң!»

²²⁰ Мына ошондон биздин ата-бабалар,
Жакшы заңды жандооч кылып келди алар.

Ал мыйзам мурун дагы, кийин дагы,
Даража илимдүүнүн энчи, багы.

Илим менен кырсык, кемтик түзөлөт,
Билим менен — эл кыйыры бүтөлөт.

Бул экөөнөн эч бир майнап чыкпаса,
Кылыч карма, жол жок андан башкача.

Мыкты өкүмдар акыл менен башкарат,
Тартипсизге — кылыч мизи жол салат.

²²⁵ Эгер болсо өкүмдарың кемеңгер,
Акыл менен эл башкарат андай эр.

Ага ушул эки сапат баш ийсе,
Ал өкүмдар — бардык жерге, бүт элге.

Эки дүйнө калам деген азамат,
Ак иш менен өзүнө жол ача алат.

Сен өзүңө курам десең жыргал күн,
Сөздү коюп, эмгектенгин күнү-түн.

Баары өтөт, түбөлүктүү — жакшы атак,
Жакшы адамдын ишин айтып макташат.

²³⁰ Сен да өтөсүң, калтыр жакшы атыңды,
Атың калса, сактаганың даңкыңды.

9. ЖАКШЫ ИШТЕРДИН СОНУН САПАТТАРЫ ЖАНА ПАЙДАСЫ ТУУРАСЫНДА АЙТЫЛАТ

²³⁰ Эл үстүнөн бийлик кылчу кишинин,
Тагы жакшы сөзү менен ишинин.

Жаштык өтөт, өмүр бүтөт элирген,
Бу дүйнө — түш, сен да өтөсүң өмүрдөн.

Өмүрүңдү Ата-журтка арнасаң,
Жыргап-куунап кор болбойсуң эч качан.

Эстүүлөрдүн айткандарын билгин сен,
«Эч ким качып кутула албайт өлүмдөн».

²³⁵ Бул дүйнөгө далай эрлер келишкен,
Жашап, өнүп, кез келгенде өлүшкөн.

Бек болсоң да, кул болсоң да, — бүт баары,
Өлөт бир күн, артта калат аттары,

Эми келди сенин дагы кезегиң,
Моюн сунуп, жакшы ишинди өтөгүн.

Тирүү өлөт кара жерди төшөнүп,
Аты жашайт, калса дагы өзү өлүп.

Өлгөнүңдө эки собол сураган,
«Жакшы беле», «Жаман беле» — бул адам?

²⁴⁰ Жакшыны алкап, жамандарды каргашат,
Кайсынысы сага ылайык — өзүң айт?

Жакшы болсоң — мактап, ыйлап узатат,
Жаман болсоң — энчиң каргыш, жаман ат.

Байка, Заххак¹, алды неге каргышты,
А Фаридун² кантип алды алкышты?

Бири эле ардактуу жан — алкыш алды,
Бирөөсү жаман эле — каргыш алды.

Карам көр: асыл менен жаман атты,
Тандап ал: алкышпы, же каргыш жакшы?

²⁴⁵ Таңдагын бул экөөнүн жаккан бирин,

¹ Заххак — Ирандагы легендарлуу өкүмдар, ал өтө каардуу, жеткен мерез болгон.

² Фаридун — Заххакты тактан кулатып, элге жеңилдик берген.

Артынан аттиң ай деп өкүнбөгүн.

Угуп алгын сынчы адам айткан макал,
Сынчынын айта турган акысы бар:

«Жакшы адам тирүүсүндө алкыш алат,
Жамандар — өлсө дагы каргыш табат!»

Зулумдуктун залалын жакшы билем,
Өлгөндөн соң — күчү өлөт өзү менен!

Айрымдар качанкы осол иши менен,
Өмүр бою азап жейт, көрүп жүрөм!

²⁵⁰ Жамандык — өрт сыяктуу тутанган соң,
Туш келгенин калтырбай мойсоп койгон.

Байкачы, бизден мурун өткөндөрдү,
Жөн адам же болбосо баатыр, эрби? —

Кимиси кызмат кылса акыл менен,
Өлкөсүнө, элине барктуу экен.

Акылман өкүмдарлар — баары баштан,
Элине жакшы мыйзам тартуулашкан.

Азыр деле элдин камын жегендер,
Жакшы ат алып — эл башкарчу эрендер.

²⁵⁵ Элин сүйүп, жакын болсо билимге,
Жакшыларды жакын кылар түбүндө.

Бардык ишин шашпай иштеп ойлонуп,
Эл башкарат илим, билим колдонуп.

Баарын колдоп, кедейлерге көз салат,
Оңго жолдоп, заңдан чыкпоо анда адат.

Жакшы адамдар иши менен даңк алат,
Даңктуу өлсө — артында ызат, сый калат.

Өлөм го деп, бирок иштен качнаган,
Урпактарга аты калар жакшы адам.

²⁶⁰ Окугандар унутушпайт жазганды,
Сурагандар жакшы жолго — баштанды.

Артык жок го бу дүйнөдө илимден,
Түркөй адам — чыкпайт жеме, сөгүүдөн.

Укчу сөзүн көзү ачык адамдын,
Көптү көргөн, көп жашаган абаңдын:

Төрдөн орун тийген болсо нааданга,
Улагада калганыңа арданба.

А акылман улагада калса эгер,
Анда ал жер — ардактуу деп биле бер.

²⁶⁵Акылына жараша да сый-урмат,
Ага төр да, улага да жарашат!»

Эки түрлүү адам баалуу башынан:
Бири — бек да, бири — акылман деп угам,

Башкасы көптүн бири, жылкы саны,
Карап көр же мунусун, же бир аны.

Айтчы, сен — кимисисиң бул экинин:
Бири бол, тандабагын үчүнчүсүн.

Кылыч менен элди жөнгө саласың,
Калем менен жарык жолду табасың.

²⁷⁰Бабалардан калган бизге жакшы адат,
Ал мурастан эл-журт өсүп, куралат.

Өлгөндөрдөн тирүүлөргө сөз калат,
Аны уккан чексиз пайда, сый табат.

Наадан көрбөйт, сокур анда көкүрөк,
Ач көзүңдү, билимге умтул тезирээк.

Киши көркү сөз дешет, сөздү баала,
Адам сөзүн даңктаймын тилим барда.

Түрктөрдө бир макал бар ушул өңдүү,
Айтууга мына ошону кезек келди:

²⁷⁵«Кеп көркү — тил, ойдун көркү — сөз болот,
Кишиде — жүз, жүздүн көркү — көз болот!»

Адам ою айтылат го сөз менен,
Сөзү жакшы — сүймөнчүктүү жүзгө тең.

Түрк бектерде даңктуулары көп болгон,
Кадыр, баркы артык болгон көптөрдөн.

Арасында Алп Тонгадай баатыр бар¹,
Бардык жерге анын даңкы таанымал.

Улуу болчу, баатыр болчу-даңкы ашкан,
Акылга бай, ак жол, айкөл, даанышман.

²⁸⁰ Канча күчтүү, өкүм, айкөл баатырды,
Жалган дүйнө үнсүз моло таш кылды!

Аны тажик Афрасиаб² аташат,
Ал өз элин алга баштап, жол салат.

Акыл менен баатырдыгы айкашып,
Баш ийдирди нечен өлкө, эл басып.

Тажиктерде ал китепке жазылган,
А болбосо билет элек биз кайдан?

Баатыр эрден калган экен жакшы кеп:
«Чийме түйүн — чечкиндүүлөр чечет»-деп.

²⁸⁵ Өкүмдарга дайым керек миң айла,
Куланды алат күчтүү арстан кумайда.

Өкүмдарга миң сан эрдик, күч керек,
Анда өкүмдар элге бейпил, кут берет.

Душманына өткүр болсун кылычы,
Тууган элин сактап турар эр ушу.

10. ОКУУ МЕНЕН БИЛИМДИН ПАЙДАСЫ ЖАНА ӨЗГӨЧӨЛҮКТӨРҮ БАЯНДАЛАТ

Айткым келди, о акылман, сөз жайын,-
Окуу, билим пайдасынан баштайын.

Окуу — түндө, алдыңдагы шам чырак,
Билим алсаң маңдай ачык жаркырап.

²⁹⁰ Окуу, билим көп нерсеге жеткирет,
Бул экөөнөн урмат-сыйды көп көрөт.

Сокур дешет билимсизди — жөн дебе,
Окуу гана жарык чачат дүйнөгө.

Заң бар жерде, элде бейпил жашоо бар,

¹ Байыркы түрк элинин эпикалык баатыры.

² Афрасиаб— Фирдоусинин Шах Намесинде бардык түрк элдеринин өкүмдары делинет.

Анын аты кылымдарга даңкталар.

«Билим менен-деп айтыптыр акылман,—
Күнөкөр да тозокто оттон кутулган!»

Мыйзам жүрүп, эл байыды абыдан,
Жакшы ат алыи, доорон сүрдү ал улам.

²⁹⁵ Ана бөбөк жашы толук жете элек,
Окуш үчүн кантип калам көтөрөт.

Болсо эгер, ал билимдүү — кары чал,
Унут болоор алган билим, дени шал.

Кеңкелести ким эсепке алуучу,
Өлүм болот аңдайлардын дарысы.

Сен сурасаң түркөй кандай жандар деп,
Айтаар элем: оозго алып не керек?

Билимдүүнүн иши дагы салмактуу,
А түркөйлөр — майда, жеңил, камгак бу.

³⁰⁰ Бул тууралуу эл ичинде деп коет:
«Ойсуз наадан — намыздан да кур болот».

Байкап көрсөң калети жок бул сөз ак,
Илим-билим алган адам акыйкат.

Кимде ким окуй билсе, олжо табар,
Кимде ким билим алса — бек аталаар.

Акылы бар адамдар асыл делет,
Билим күчү бектерге өтө керек.

Адамдар ар нерсеге жетиш үчүн,
Жумшаган колдун күчүн, илим күчүн.

³⁰⁵ Акылдуу, илимдүүлөр асыл жандар,
Билим менен бек күчү ишке ашар.

Жеткирди миң-миңдеген ачылышка,
Сага даңк илим күчү — урмат сага!

Өнөргө ээ болосуң окуу менен,
Аз болсо да, билимде пайда кенен.

Төрт нерсе бар көлөмү аз, күчү көп,
Даанышмандар алданба дейт,— азго деп.

Алардын бири — жалын, бири — душман,
Үчүнчүсү — көр тирлик сени туткан.

³¹⁰ Мындан башка дагы бири, ал — билим,
Алалаба бул төртөөнүн эч бирин.

Буларда эки жактуу натыйжа бар:
Белгисиз — жакшылык же кайгыбы алар.

Даңк, байлыкка жеткирет илим деген,
А билим байлык каткан казнага тең,

Билимдин жыпар менен мааниси окшош,
Экөөнү өзгөлөрдөн катып болбос.

Жыпарды канча катсаң жыты чыгат,
Билимди айткан сөзүң дайын кылат.

³¹⁵ Билим — байлык, четин эмес кыпынын,
Эң айлакер ууру алалбайт, мунум чын,

Акыл, билим окшош болот кишенге,
Түшсөң эгер чыгамын деп ишенбе.

Жанга жакын күлүк атты минерде,
Жатка бербей кармап турат чидерде.

Түшоолуу ат алыс кетпейт жаныңда,
Ээсин күтөт, эркин өтөйт маалыңда.

Билим болсо — жан кыйышпас дос саган,
Илим болсо — кесиптешиң, кошунаң.

³¹⁵ Илим, билим — түркөй жанга алыс, жат,
Соо жүрсө да эки кырсык жабышат!

Бул тууралуу түрк элинде макал бар,
Аны угуп, көкүрөккө түйүп ал:

«Илимдүүгө окуу жолдош, бир тууган,
Түркөй айдайт кулагынын сыртынан.

Билимдүүгө окуу — кийим, аш болот,
Билимсиздер — ушак менен дос болот!».

О, билимдүү! Ачууңа сен жеңдирбе!
О, акылдуу! Сыймыгыңды бүлдүрбө!

³²⁰ Каар менен, ачуу менен иш кылба,
Майнабы жок, өкүнүч ал — миң жылга.

Ачуулуу жан кийин кейийт, кыйналат,
Кызуу кандуу — дайым калат кур жалак.

Бекке керек ашып-ташкан күч кайрат,
Туруу керек Күндөй, Айдай нур жайнап.

Ага керек боорукердик, токтоолук,
Жана билим, илим керек төп болуп.

Окуу болсо — билим үчүн жол салат,
Билим болсо — иштин көзүн ал табат.

³²⁵ Жакшыны алып, жараксызды көрө алаар,
Керектүүнү керексизден бөлө алаар.

Бардык ишке зирек болгун барыктап,
Ала билгин керегинди аныктап.

Мына ошондо иш оңолот карагын,
Билимдүүлөр чийки жебейт тамагын,

Андай адам каалаганын аткарат,
Эки дүйнө өзүнө кең жол салат.


Кек менен өч — эркек үчүн кемчилик,
Экөө жеңсе — качат сенден теңчилик.

³³⁰ Акылмандын айтканына акыл кош,
Аткар аны абийирдүү жан кур болбос:

Ачуу жеңсе, акыл качат өзүңдөн,
Ачуулуу жан акылы кем көргө тең,

Ачуу — душман, акыл — дос да адамга,
Ачуулансаң орой, осол сен анда!»

Сөздөрүн билермандыи унутпагын,
Жакшы сөз — жанжыргалы болот дайым:



«Адамдын адаштырар көп душманы,
Аларга жакындаса бузат аны.

Бир душман — тили болот, айтаар ушак,
Да бири — кур убада тарткан тузак.

Үчүнчү — ичимдикке берилгендик,
Белгилүү анын арты: тирүү өлүк.

³⁴⁰ Өжөрдүк — ушул дагы жаман адат,
Өжөрдөн сыймык менен урмат качат.

Дагы бир жаман сапат — оройдугуң,
Бүтүндөй жүргөн жери — чатак мунун.

Да бири — заар сөзүң — көңүл калат,
Жаныңдан адамдарды кууп салат.

Болсо эгер пендесинде мунун баары:
Анда анын өмүр бою куураганы!

Андайга тагдыр берер жаза катаал,
Бузуктан адам четтеп, алыс качаар!»

³⁴⁸ Ук муну, оң жолго сал эстүү киши,
Адамды сыйга бөлөйт жакшы иши.

Угуп ал жакшы адамдын айткандарын,
Ал билет адам көйүн, адам жанын:

«Жакшы адам жылдар өтсө карып койбойт,
Мактоо менен жаманды түзөп болбойт.

Жамандар — өкүнүчтө калат карып,
Жакшынын өмүрү узун: ою жарык!

Жакшынын ой-тилегин кудай берет,
Кайгы-муң жамандарды коштоп жүрөт!»

11.БУЛ КИТЕПТИН АТЫНЫН БЕРИЛИШИ ЖАНА КАРЫЛЫК ТУУРАСЫНДА БАЯНДАЛАТ

³⁵⁰ Китеп атын «Куттуу билим» деп койдум,
Кутун алсын окуган — терең ойдун.

Китепке өз оюмду жазуу менен,
Эки дүйнө кыябын айтсам дегем.

Эки дүйнө күр болбосун бакыттан,
Бул сөздөрдүн сырын чечип окушкан.

Эң алгач Күнтуудуну мактап жаздым,
Сөздөрүм адилеттин жолун ачсын.

Андан соң Айтолдуну даңктап жаздым,
Ырлардан Дөөлөт жарык нүрүн чачсын.

³⁵⁶ Күнтууду — Адилеттин улуу заңы,
Айтолду — Дөөлөт атап койдум аны.

Артынан Акдилмишти баян кылдым,
Барынан акыл-ою артык анын.

Акыры Өткүрмүшкө кезек жетти,
Ал өзү Каниет делет, албас көптү.

Төрт касиет туурасында баяным,
Оку, түшүн маанисине сен анын.

Эй жигит, көкүрөгүн үмүт тепкен,
Ук мени көңүл менен, ак дил менен!

³⁶⁰ Терс кетпей адилеттин жолун жолдо,
Жаштыкты кор тутпагын турса колдо.

Жаштык өтөт көз ирмемде — баалай бил,
Кармасаң да өмүр бүтөт — билип жүр.

Жаштыгыңды болбос ишке коротпо,
Тобоо кылып, жаман ойду жолотпо.

Кайда жаштык! Кээде катуу өкүнөм,
Пайдасы эмне, сөздү бүттүм эми мен.

Кимдин жашы кырктан өтсө болжолу,
Жаштык менен кош айтышып койгону.

³⁶⁵ Карып калдым, элүүдө менин жашым,
Кап-кара кузгун эле, аккуу башым...

Алтымыш «кел бери*» деп үндөп турат,
Барармын жыгылбасам жолдон сулап!

А кийин, алтымыштан ашкан адам,
Жай өтүп, суук кышка кирет анан.

Отузда чогултканың — элүүдө жок,
Алтымышта не калып, эмне болот!

Элүү жташым — сага барбы жазганым?
Кай күнөөмө кырсык айдап баштадың?

³⁷⁰ Жаш кезимде баары кубанч, күлкү эле,
Эми ичкеним — уудай ачуу бир неме!

Ийилбес жебе элем, жаадай болдум,
Жүрөгүм учкан жебе, толбойт ордум.

Жаш кетти карылыкка берип кезек,
Бул үлүш менден өтүп, сага жетет.

Жардам бер акыйкатчым, көңүл ʌушман —
Карыдым, жылдар мага болду душман!

Чидерсиз түз басалбай чалыштаймын,
Байкушмун, көз начарлап көрбөй калдым.

³⁷⁵ Күлкү жок, көкүрөктөн жалын өчтү,
Чакырба, күтпө эми — жаштык өттү.

Көзүңдү ач, эй кексе чал, өлүмүң ак,
Жоктогун өткөнүңдү ыйлап, муңдап...

Көп күнүн өмүрүңдүн өзүң жедиң,
Өлгөнчө көп жалынып, кечир дегин.

Жараткан түбөлүктүү, муң билбеген,
Тирүүгө — өлүм буйруп койгон белең!

Сага айтып, жалгыз гана тилейм сенден,
Көрөр күн, өмүрдү узун кылсаң экен.

³⁸⁰ Тобоо кылып, баянымды баштайын,
Жол бере көр, толук бүтүп таштайын!

Тилим макта, жараткандын кубатын,
Себеп болуп — ак ишимди уласын.

Мени жасап, көп ичинен башкача,
Өмүр жолум ачык жана таптаза,

Караңгы эле, жарык чачты алдыма,
Түнт зынданга шамды койду жандыра.

Жолго салды адашканды кайрадан,
Тозок отун кечмек элем кайнаган!

³⁸⁵ Мени бөлүп мыктылардан бөпөлөп,
Бүзүк жолдон алып чыкты жетелеп.

Жүрөгүмө атак отун жандырды,
Сөздөрүмө акыл отун шам кылды.
Мага берди жанды, көздү, акылды.
Баарын айтаар сөздү ичиме батырды.

Бардык жерде пайгамбарым жол салып,
Колдоп келет, ак жолуна алпарып.

Мунун баары — кудурети кудайдын,
Бир кулуна берген көмөк, ырайым |

³⁹⁰ Даңкташ үчүн кандай сөздү таба алам,
Эгер дагы өмүр берсең сен маган!г

О, жараткан, мен алсызмын — билесиң,
Жашым төгүп, кайгымды айтам мен өзүм.

Келбейт колдон сени даңктоо, колдой көр,
Андай сөздү табышыма жардам бер!

Түз басайын, ак жолду кесе көрбө,
Топук тонум үстүмөн чече көрбө!

Чыккан кезде менин жаным денемден,
Ыйман, оюм сени менен болсо экен!

³⁹⁵ Жаткан кезде, чым жамынып кара жер,
Ырайым кыл, рахымың бере көр,

Күнөөсү арбын сенин шордуу кулунуң,
Кечип көйгун, о боорукер, улугум!

Момундардын кече көргүн күнөөсүн,
Ак жолунан адаштырбас бир өзүң.

12.БАЯНДЫН БАШКЫ КААРМАНЫ, ЖЕТКЕН АДИЛЕТ КҮНТУУДУ ЭЛИК ТУУРАСЫНДА АЙТЫЛАТ

Илим сенин — акылыңды арттырат,
Жарык дүйнө түркүн сырын жат кылат.

Бул дүйнө сулуу сымал карып калган,
Кыялы кыз бойдон да — жашы картаң.

⁴⁰⁰ Кээде ал — кудум кыздай кыял күтөт,
Кылт берип, бир көрүнүп качып кетет.

Өзүнө жармашканга — жапайы элик,
А качса, бутка оролот өзү келип.

Азгырып кээде карап, кээде качат,
Кээде ал көрбөгөнсүп ойлуу басат.

Кээде ал бир карайт да, жүзүн буруп,
Көз кысып, кызыктырат орн куруп.

Картайбай, карытты го далай бекти,
Чүбуртуп, төгүп турду түркүн кепти.

⁴⁰⁵ Бир бек болду дүйнөдө өзү баатыр,
Сөз — ишинен тамырдай тарады акыл.

Ал Күнтууду — дүйнөгө атагы ашкан,
Бактылуу, бардык жакта даңкы дастан.

Адилет, түз сүйлөгөн, сүрай билип,
Калпы жок, сөзү, ою көктөй бийик.

Ал болчу акыл-ойлуу, ишке чапчаң,
Бузукка — күйгөн жалын, каска — капкан.

Тартынбай, ишти адилет чече билди,
Күн санап анын даңкы арта берди.

Эң жакшы сапаты эле ошол бектин,
Өз оюн багындыруу эркине иштин.

Бийликти саясатка байлап жүрдү,
Саясатты бийликке кынай билди.

Ага бар төп келгендей акын сөзү,
Окугандын ачылып — жеткен көзү:

«Эр адамга аракет, кайрат керек,
Кек, кастыкты алыска айдаш керек.

Керек болсо кайрат, ынтаа экөө тең,
Ал экөөнүн тең болгону эрде жөн»

⁴¹⁵ Күнтууду үлгү эле ушул жактан,
Күн менен Айдай болуп нурун чачкан.

Илимдүүнүн бардыгын колуна алды,
Билимдүүнү чакырып ишке салды.

Келишти көп жерлердин акылманы,
Акылы артык жандар анын баары.

Коңшулаш өлкөлөргө кеңдик берди,
Жан тартып жакшыларын ишке бөлдү.

Өз ишине көмөккө чегип салды,
Колу узарып, көңүлү тынып калды.

⁴²⁰ Бир жолу кейип калды ойлоп өзү:

«Бийликтин иши татаал, ачуу сөзү.

Түйшүктүн көптүгүнөн баш адашат,
Акылдуу адам керек — жөндөөчү бат.

Мен үчүн иш башкаруу барат оорлоп,
Акылдуу адам болсо, көмөк болмок.

Акылы терең болсо ал адамдын,
Башкарып кетчү болсо элдин баарын.

Адилет, ак көңүл да — керек ушул,
Өзүмө — көөнү, сөзү болсо чынчыл.

⁴²⁵ Так кылып буйругумду орун кылса,
Айттырбай ичти, тышты билип турса».

Укчу эми көптү көргөн сынчы сөзүн,
Көп жашап, көп өткөргөн баштан ишин:

«Акылдуу жардамчылар керек ишке,
Иш үчүн жанын таштаар талап этсе.

Таба алчу адам болсо иштин көзүн,
Акыл менен максатка тез жетесиң.

Көп болсо берер көмөк, кубаттуу бек,
Мыйзам так, өлкө бейпил ишиң да төп.

⁴³⁰ Ар бир ишке жардамчы керек делет,
Айрыкча бек ишинде — өтө керек.

Болбосо жардамчысы өкүмдардын,
Өзү аткарат аргасыз, иштин баарын.

Андайда артат түйшүк, күндө толгон,
Кырсыктарга батасың жалгыз болсоң!»

Бул тууралуу айтылган чындык сөз бар,
Акылмандын айтканын түшүнүп ал:

«Жыргалыңдын артынан кырсык кирет,
Кубанычты кубалап кайгы жүрөт.

⁴³⁵ Даңкың канча чоңойсо, ошончо жүк,
Баш чоң болсо — а кийген бөркүң түйшүк!

Өкүмдарга белгисиз болбойт нерсе,
Көзү да, кулагы да болсо элде».

Жарамсызды өз колунаң жазалап,
Эси жокту — элден койду тазалап.

Бийлик кылды, элин камкор башкарып,
Бактысы артты күндөн күнгө даңкталын.

Кыраакылык — ар бир ишке дем берет,
А бийликте — көрөгөчтүк эң керек.

⁴⁴⁰ Сен болсоң көрөгөч да, сак да, калыс,
Бейпилсиң, кырсык сенден болот алыс.

Бир акын айткан сөз бар бул тууралуу,
Ал сөздөр ушуга төп, мааниси үлүү:

«Сыймыкка, даңкка тете — кыраакылык,
Куруткан далайларды — шалакылык!»

Ишинде болсун тактык, кыраакы эсеп,
Көңдөйлүк эки дүйнө зыян дешет.

Дардаңдык адамдагы жаман адат,
Капыстан душманынан өлүм табат.

⁴⁴⁵ Билин ал жеңишчил эр айткан кепти,
Так эсеп, амал менен жеңген көптү:

«Өкүмдар — ойчул, сак бол миң бир эсе,
Сак бол дейт шариат да колдон келсе.

Шалакы — жалкоолукка чөккөн туткун,
Кубаттуум, жалкоо болбо, сак бол, мыктым!»

Өкүмдар жакшы болсо өлкө гүлдөйт,
Жыргалда баары жашап, кырсык билбейт.

Күнтууду башкарганда эли байып,
Калыптыр кой, бөрүнү жошо жайып.

⁴⁵⁰ Жашады мактоо менен ойноп-күлүп,
Душманы келип турду башын ийип.

Айрымдар ага келчү маанек издеп,
Айрымын үмүт кууп келчү күчтөп.

Кубанат акылмандын сөзүн уккан,
Ал сөздөр — жердин гүлү жазда чыккан:

«Бийлик менен улуулук урматталат,
Чындык менен укукту жүрсө кармап.

Бийлиги жакшы бектин — мактоого тең,
Андан да — заңы артык элге берген.

⁴⁵⁵ Адилеттүү болуп турса бек иши,
Ошончолук жыргал болот эл ичи.

Эл бактысы — болсо эрдин кесиби,
Өмүр бою куттуу болот эшиги.

Бактылуу, элге ардактуу өкүмдарлар,
Эгерде кишиликтүү болсо алар».

Ал элин адилетке баштап койду,
Дүйнөгө атагы ашкан улуу болду.

Даңкы артып, өмүр тилеп дүйнө мүлдө,
Бактысы арта берди күндөн — күнгө.

⁴⁶⁰ Дүйнө эли келип түрдү колун сунуп,
Жоомарттык, байлыгына улам тунуп.

Бакыттын куру менен курчанды эл,
Козу менен жайылды көк бөрүлөр.

13.АЙТОЛДУНУН КҮНТУУДУГА КЫЗМАТКА ӨТКӨНҮ ТУУРАСЫНДА АЙТЫЛАТ

Акылман Айтолду угуп ошол кепти,
Эмгегин элге арноону макул чечти.

Жаш болчу, басмырт жана сыпаа эле,
Акылдуу, көптү билген, ойчул неме.

Адам эле жүзү жарык, жылдыздуу,
Сөзү балдай, таамай айткан чындыкты.

⁴⁶⁵ Үйрөнбөгөн өнөрлөрү калган жок,
Ал өнөрүн ишке ашырып талган жок,

Ал өзүнчө күңгүрөндү, айтып чын:
«Өнөрүм көп, бирок элден алысмын!

Неге минтип бул жерде ишсиз жүрөм,
Өзүм барып Эликке ишке кирем!

Иш кылам өкүмдарга, пайда аган,
Бекерпостун чепкенин силкип салам.

Айтышат акыл-эстүү өкүмдар деп,
Өз түйшүгүн оорлоп жүрсө керек!

⁴⁷⁰ Илимдүү илимдүүнү тааный билет,
Акылдуу акыл баркын баалап жүрөт».

Мындайды акын айткан ырга салын,
Ал ырда асыл чындык бардыгы анык:

«Түшүнөт билим баркын акылмандар,
Билимди сыйлай билет окугандар.

Билчүбү акылсыздар билим баркын,
Билимди тааный билет эстүү жандар!»

Айтолду аты-тонун даярдатты —
Кызмат издеп, сапарга жолун бакты.

⁴⁷⁵ Өзүнө керектүүнү камдап алып,
Жөнөдү Элик беттеп, жолго салып.

«Даярмын, — деди өзүнчө — жакка бөтөн,
Өкүмдар Элигиме кызмат этем».

Бөтөн жер оор келет көнгөнүңчө,
Акылман да мындайдан болбойт четте.

Алтынды, күмүштү да жыйна арбын,
Пайдасын көрөм десең сен алардын.

⁴⁸⁰ Улуу акылман, деңиздей терең билим,
Адамдын айтканын ук, о өспүрүм:

«Кызматка өтөм деген адам үчүн,
Эки нерсе эң керек, ага бул чын:

Эң алгач куландан соо, өргө чапсын,
Анан ал ак эмгектен баар тапсын.

Жана да алтын керек кармай барар,
Ак иште алтындын да кереги бар.

Ошондо иште болот тартип, тактык,
Билгенге бардык жерде эшик ачык!»

⁴⁸⁵ Анан ал алтын-күмүш салды жанга,
Болоор деп кыйындыкта жанга пайда.

Андан соң узак жолго кетти жөнөп,
Жол катар далай конуп, далай түнөп.

Акыры жетти Эликтин ордосуна,
Көңүл көксөп, арзыган жайың мына.

Кыйналып, арып-азып кирди шаарга,
Жатарга орун чыкпайт, кенен шаарда!

Түнөдү мусапырлар жатчу жайга,
Муңайды, капа болду, барбы арга.

⁴⁹⁰ Акылдуу адам айткан сөздү тыңда,
Акылдын уюкткусу жатат мында:

«Жашоосу кыйын болот таанышы жок,
Жапжалгыз, досу жоктун — жолдошу жок.

Бөтөн элге келгенде эң көп азап,
Жалгызды жабыркатып кайгы басат.

Жалгыз жан — сокур сымал билбейт жолду,
Адашса — жемелебей сунгун колду!

Жолоочу чоочун элде унутулуп,
Унчукпас келин болор — тилсиз дүдүк.

⁴⁹⁵ Акылдуум, жолоочуга боорукер бол,
Эс алдыр, ичип-жегиз, көрсөткүн жол.

Конок тосоң кабагың жарык болот,
Конок түшсө — үйүңө бакыт конот.

Адамга керек дайым борукердик,
Көмөк барда — тоскоолдун баарын жеңдик!»

Айтолдунун бөтөн жерди басканы,
Кыйналуудан өңү тартты керсары.

Элдер менен тил табышып достошту,
Түндүк тапты жашоосу элге окшошту.

⁵⁰⁰ Дос, таанышты жакындатып көбөйттү,
Кары, жашка бирдей болду, сөзү өттү.

Ошол жерден бир белгилүү дос тапты,

Аны менен баарлашып, кеп бакты.

Айтолдунун ал досу — акыл-эстүү,
Көпкө сүйкүм — Күсөмүш аты дешчү.

Ага ачылып Айтолду айтты кебин,
Максатын жана өзүнүн ким экенин.

Аттанып тууган жерден келгендигин, —
Сүйлөдү төкпөй-чачпай билгендерин.

⁵⁰⁵ Эликтин хас — хажиби болор эле,
Эрсиг аттуу ханына жакын неме.

Күсөмүш бир күндөрү ага келди,
Укканын, көргөндөрүн айтып берди.

Хас — хажиб анын сөзүн кайра сурап,
Толуктап бүт максатын тактап угат.

Күсөмүш кайра баштан айтып баарын,
Туюнтту ким экенин, максаттарын.

*Хас-Хажибдин Күсөмушкө
айткан жообу*

«Ал киши, — деди хажиб, — мага келсин,
Бетме-бет баарлашып жүзүм көрсүн.

⁵¹⁰ Өкүмдарга билдирем баарын тактап,
Кабыл алчу күндү ал өзү айтат».

*Күсөмуштун Айтолдуга
айткан сөзү*

Күсөмүш андан чыгып келди жаркып:
«Айтолду, сенин күнүң тууду чалкып!

Баргының, хас — хажибке өзүң киргин,
Оюңду, максатыңды айтып бергин.

Ал даяр сени көрүп, угуш үчүн,
Баарын айт, ачык, тактап — ал түшүнсүн.

Мен ага айтып бердим айткан сөзүң,
Айтаарсың менден жакшы аны өзүң».

⁵¹⁵ Акыйкатчыл бир адам айткан экен,
Түз кеңешти түшүнүп алгын терең:

«Бирөөнүн сөзүн айтып сүйлөгөн бар,
Өз ишин ар ким сүйүп болот кумар.

Адам бар ой-тилеги сага жакын,
А бирок, бир өзүңдөй боло албайсың.

Эгер сен өзүңө ак болом десең,
Үндөбө — өздөн өткөн болот бекен?»

Айтолду тонун кийип, эшикти аттап,
Күсөмүш алып чыкты жолду баштап.

⁵²⁰ Жакындап дарбазаны ачып салды,
Хажибдин кызматкери тосуп алды.

Күсөмүш кирип кетип, чыкты кайра,
Мейманды чакырышты кирчү жайга.

Отургузуп төрүнө, Хажиб аны
Сый көрсөтүп, кебине кулак салды.

*Хажибдин айтолдуга
берген суроосу*

Аман-эсен жеттиңби?— деп сурады,
Жаткан жериң жайлуубу?— деп сурады.

Барбы дейт — биздин жерде дос-тууганың
Көз болчу жакындарың, ичер ашың.

⁵²⁵ Сурады ой-максатын, кылар ицшн,
Өзүнөн кандай жардам керектигин.

*Айтолдунун хажибке
берген жообу*

«Урматтуу хажиб, — деди кепке келе, —
Күнтууду деген хан бар дешкен эле.

Алыстан уккам даңкын дүңгүрөгөн,
Акылы, билим, сөзү бийик деген.

Максатым эшигине эптеп жетүү,
Алымча ак дилимден кызмат этүү.

Хажибке сөзүм өөн болбос бекен,
Элик даңкын чыгаруу оюм десем».

⁵³⁰ Хажиб дароо Айтолдуну жактады,
Тил жеткенче касиетин мактады.

Жүзү жарык адамдардан түңүлбө,
Акниеттик — деди Хажиб,— түрүңдө.

Жактырды жүрөгүнөн, дити менен:
Эликке кызмат өтөөр адам экен.

Эстеп ал: сүйүү жолун кылган сабак,
Сүйүүнүн көзү сокур дешип калат.

«Сүйгөнүң кылган күнөө аз көрүиет,
Кас кылса кылдай күнөө — тоо деп билет».

⁵³⁵ Буга бир далил сөз бар эл ичинде,
Угуп ал, адептүү жан, болгун күбө:

«Сүйгөн соң баары сонун болуп чыгат,
Заматта бүт күнөөсү унутулат.

Сүйгөндө баары ордунда, сонун сапат,
Көздөрүң кемчилигин көрбөй калат».

*Хажибдин Айтолдуга
айткан жообу*

Хажиб айтты Айтолдуга: «Күт эми,
Ишен мага ийгилик көп келери.

Эликке айтып барам сөздөрүңдү,
Өзү айтат кабыл алчу саат, күндү.

⁵⁴⁰ Алгач угуп ал билсин, өзү — анан,
Чакырат, атак-даңкты берет саган.

Керегим тийсе, дагы мен даярмын,
А түгүл, жан дилимден аткарамын!»

Анан да көпкө сүйлөп жакшы кептен,
Көмөккө, белин буун туруп кеткен.

Элде бар кандай укмуш азаматтар,
Эл тиреги, эл үчүн тайманбастар!

Тыңшачы, эч калетсиз айтканы чын,
Эл башкарып, сөз билген азаматтын:

⁵⁴⁵ «Бак конуп, эгер бирөө так алган соң,
Жакшы мыйзам, тартипте башкаруу оң.

Бирөөгө тийген болсо бийлик күчү,
Боорукердик дайыма болсун иши!

Ал болсо эл талабын жазбай тапчу,
Сөзү токтоо, иши оң болгон жакшы.

Айныма бакыт өзү: бир көрсөң жок,
Бир көтөрүп, бир кайра таштама шок.

Айкөл бол, бакыт деген айныма азап,
Бүгүн турса жаныңда, эртең качат!

⁵⁵⁰ Ишенбе өз бактыңа! Болбо ынак,
Эшиктен өзү кирген, өзү чыгат!

Бактылуум! Дайым жолдуу жашайм десең,
Жакшы иштерди жаратып жүргөнүң жөн!

Эгерде бийлигиң күч, болсоң да үлүк,
Кулаш бат, көз ирмемде колдон чыгып!»

*Хажибдин айтолдуга
айткан жообу*

«Жөнө эми,— деди хажиб айтын жообун
Бак даарып, бакыт куруң куттуу болсун!

Шашпагын, бардыгына келет кезек,
Кулпусу каалганын кулап түшот!

⁵⁵⁵ Буга бар орду менен айтылган кен,
Акыл сөз — шайыдагы саймадай көрк:

«Шашкан иш чала болот — ушул чындык,
Шашылыш бүткөн иштен чыгар кырсык.

Шашылбай мөөнөтүн күт, болбо чабал:
Баарынын кези келсе, жайын табар!»

*Айтолдунун хажибке
айткан жообу*

Аны угуп, Айтолду мындай деди:
«Чыдамкайлык терс жолдон сактайт мени.

Хажиб мени кабыл алып сүйлөштү,

Өзү коер келе турган мөөнөттү.

⁵⁶⁰ Хас — хажиб иши чыгып чакырганда,
Даярмын, ошол замат келем анда!».

Айтолду кетти андан, келип үйгө,
Чечинди, жатып калды бейпил түндө.

Хажиб көрдү, Айтолду асыл экен,
Эч кимге окшобогон, билинбеген,

Көрбөгөм, — деди, — мындай акылдууну,
Акылман, ою терең жана сырлуу.

Мындай жан кыздай сүйкүм, билгин баркын,
Кыз эмес, бирок сүйкүм жүзү жаркын.

⁵⁶⁵ Колдо жокту көксөйсүң көзүң арты
Таппасаң — кыйналасың түйшүк тартып!

Мындай жан Элик үчүн керек, демек,
Эликке жаккан болсо — элге керек.

Мындай эр бардык иште керек болот,
Бардыгын, эмне ойлосо бүтүп коет!

Кезек келип Эликке айтты бүтүн,
Айтолдунун асылын, так, түздүгүн.

Акылын да, кыялын да, билимдүү,
Атак — даңкын, эр-кайратын билдирди.

*Эликтин хажибке
берген жообу*

«Чакыр, — деп Элик айтты, — Кана келтир,
Ал кайда? Аны мага көргөзгүн бир!

Издегем, мен кишини акыл кошчу,
Элиме адилеттүү Волоор башчы.

Баарына колум жетти, айтам чынын:
Бирок да аңдай адам таппагамын.

Бар эми чакырып кел, айттым сага,
Андай эр ак кызматын кылсын мага!»

Хажиб чыгып жакындап, дарбазага,
Кызматчысын чуркатты жет деп ага.

⁵⁷⁵ Кызматчы Айтолдуга учуп жетти,
А анын кубанычы көктү серпти.

Аттанып дарбазага дароо жетти,
Алдын тосуп кездешти Хажиб өзү.

Урматтап хажиб берди төрдөн орун,
Айтолду көчүк басты сактап боюн.

Хажиб кирип өкүмдарга өзүнүн,
Урмат менен айтты иштин жөн — жөнүн,

Кирсин,— деп Элик буйрук сөзүн айтты,—
Жүздөшүп, көңүл отун билген жакшы».

⁵⁸⁰ «Кир, Айтолду,— деди хажиб,— Эликке,
Белиңдеги бакыт күрүн түшүрбө!»

14. АЙТОЛДУНУН КҮНТУУДУ ЭЛИКТИН АЛДЫНА КЕЛИШИ ТУУРАСЫНДА АЙТЫЛАТ

Кирди Айтолду таасим кылып ийилди,
А өкүмдар жүзүн көрүп сүйүндү.

Урмат менен конок сөзүн баштады,
Акыл сөздү, асыл сөздү таштады.

Аты-жөнүн жана өкүмдар сурады,
Келген иши, ой-максаты тууралуу.

Айтты Айтолду ашык сөз жок жайма-жай,
Аныи сөзү жатык чыкты айныбай.

⁵⁸⁵ Сөз тазасы, акылдуулук белгиси,
Акылсыз жан айбан менен тең киши.

Бул тууралуу ыр жазып мыкты акын,
Айтыптыр: «Токтоо болуп шашылбагын.

Шашпай иште, иштей турган ишинди,
Шашмалыктын арты кырсык, өкүнүү.

Чыдамкай бол, ак иш менен аракет,
Күлду дагы даражага жеткирет!»

Айтолдунун Эликке айткан жообу

Айтолду айтты: «Элигим, көрдүм сени,
Кулуңмун, кубандырды көркүң мени.

⁸⁹⁰ Кулуңмун эшигинде кызматчыңмын,
Буйрусаң ак кызматың кылмакчымын.

Өзүңө узак жолду басып келдим,
Тилегим кабыл болду, толду көөнүм.

Тилегим: мени куубай көңүл бөлүп,
Жаныңа жакын карма, ишке чегип!».

Кубанып бүтүм кылды ошол замат,
«Дал өзү, ушул адам мага жагат!».

*Эликтин Айтолдуга
айткан жообу*

«Көңүлүмө төп болду, — деди Элик, —
Айтолду ачык жүзүң, мага дээрлик.

⁵⁹⁵ Берилип өз ишиңе, ак да болгун,
Жакын бол эшигимде, так да болгун.

Ак Кызматтан артат сенин кешигиң,
Аракетчил ачат бакыт эшигин!

Кызмат кыл ачык пейил, дитиң менен,
Чынчылга бектин дайым колу кенен!»

*Айтолдунун Эликке
айткан жообу*

Айтолду анан тооп кылды жүгүнүп,
Элик түрдү дөөлөт, сыны билинип.

Үйдү таштап кызматыңа сабындым,
Жол арытып, медегер тутуп табындым.

⁶⁰⁰ Кубат берип, кудайым колдоп турсун,
Кызматыңды өтөөгө аман кылсын!»

Айтолду тура калып көңүлү ачык,
Жөнөдү жарык чачып, бакыт чачып.

Эстегин жолу шыдыр бактуу жандын,
Чыгарып көңүлүнөн айткандарын:

«Кайрымдуу болсо беги кызматкерге,
Кыймыл так, көңүд ачык кызматкерде.

Жаркырап күлүп турса күндө беги,
Көзү ачык, сөздөрү так кызматкери.

⁶⁰⁵ Кимди бектер жакын тутса жанына,
Жыргайт, алар жашай берет табына.

Бек деген — кут, жакын болсоң сен кутка,
Ийгиликти кармаганың, унутпа!».

Андан ары Айтолду кылат кызмат,
Таңдан кеч, чарчабастан иштеп турат.

Күндүз иштеп, түндө аткарып күзөттү,
Эч кынтыксыз, ак кызматта күн өттү.

Ал эликке кирген сайын иш менен,
Элик ага ишенимдүү тиктеген.

⁶¹⁰ Күндөн күнгө ак кызматын сиңирди,
Кадыры артып, бек көзүнө илинди.

Ак иштесе бек да кулдай кулуна,
Кичи адамды иши теңейт улууга.

Кызмат кылса, кул иш менен бек болор,-
А жамандар шылдың болуп, кеп болор.

Билип ал акылмандын айткан оюн,
Сөзүнө ал кыстарган маани сонун:

«Тексиз да иши менен төргө өтөт,
Жарамсыз ак иш менен жагып кетет.

⁶¹⁵ Кызматкер эч кынтыксыз ишин кылса,
Ошондо оңой жетет максатына!»

Айтолду эмгектенди баш көтөрбөй,
Өкүмдар мээрим төктү ченем билбей.

Үйрөндү иштин көзүн улам билип,
Жүзүнөн кайгы кетип, кубанч кирип.

Айтолду ак кызматтан тапты байлык,
Колунан Элигинин көп сый алып.

Көп иштен сынап көрдү элик аны,

Жактырды, ушул деди оюмдагы.

15.АЙТОЛДУНУН ӨЗҮ ДӨӨЛӨТ ЭКЕНДИГИ ТУУРАСЫНДА АЙТЫЛАТ

⁶²⁰ Бир күнү Элик өзү жалгыз калып,
Айтолдуну чакыртты, келди шашып.

Айтолду күлө кирип туруп калды,
Отургузуп жанына кабыл алды.

Айтолду бүтүн жыйып, мандаш үрүп,
Отуруп тыңшап калды кулак түрүп.

Элик сурайт имерип түркүн жактан,
Айтолду жооп берди сылык, чапчаң.

Эликтин кабагы ачык, жайдары эле,
Айтолду кабак чытты өзүнчө Эле.

⁶²⁵ Таң калып Элик сөзүн кесип салды,
Айтолду кабак чытты кайра дагы.

Элик кайра баштады үзгөн сөзүн,
Айтолду жооп берди кармап өзүн.

Таңданып Элик аны карап калды,
Акылдуу, эстүү жан го, бир сыр барбы?

Элик ага караса жүзү жиби,
Айтолду терс бурулду жүзүн үйрүп.

Элик айтты кабак чытып анда суз:
«Адамдардын чийки иши жагымсыз.

Шашкан экем, билбей туруп сырыңды,
Кызматка алдым байкап көрбөй сыныңды.

⁶³⁵ Кандай бек болсо дагы кулун колдоп,
Иш менен сынагандан артыгы жок.

Текшергин, иш жүзүндө сынап көргүн,
Андан соң туура баалап, сыйлай бергин!

*Айтолдунун Эликке
берген суроосу*

Айтолду айтты: «О, урматтуу Эдигим,—
Жакпадым эминемден түшүнбөдүм?

Жазыгым не — түшүнбөйм, айтчы мага,
Андан соң жообун айтам өзүм сага.

Жазала күнөөм болсо, катуу кыйна,
Ак болсом көңүлүңдү кара кылба!»

⁶⁴⁰ Сөзүн үк акылмандын буга мисал,
Сөзү анын — көпкө үлгү, ойго тутар:

Кызматчың жаңылышса, айтып оңдо,
Билгиниң, эмне түрттү мындай жолго.

Жазала аябастан — кылса кылмыш,
Ак болсо — анда тете урматка ошо!»

*Эликтин Айтолдуга
айткан жообу*

Кайрадан Элик сөзү катуу чыкты:
«Түркөйлөрдүн түркөйү сенсиң ушу!

⁶³⁰ Өтө ишенип, иш кылгам го жакпаган,
Эл алдында эми кантип актанам?»

Акылга бай бир адам минтип коет:
«Шашкандыктын аягы — кейиш болот».

Шашып бүткөн иш дагы саз болобу?
Чала бышкан аш жесе аш болобу?

Шашмалык — иш билбестин бир белгиси,
Токтоолук — эстүү жандын зор мүнөзү.

Ойлочу сага ызат-сый кимден тийген,
Атактуу бул даражаң кайдан келген!

⁶⁴⁵ Ак иштеп, актадыңбы?— Кичине да!
Ишке көмөк бердиңби?— Кичине да!

Мен өзүм көтөрдүм го даражаңды,
Орун бердим, угаарым ушуларбы?!

Бутту сунуп, чиренесиң эмнеге,
Айтчы, бул жер сен отурар жер беле?

Сөз сүйлөдүм, анан сени тыңдадым,
Шылдыңыңбы: мага көздү жумганың.?

Кечирдим аныңды да, сөз баштадым,
Чыртыйдың сен кайрадан, неге аның?

⁶⁵⁰ Сага эмне — сөз мааниси жеткен жокпу?
Сыйга — сый, ызат кылып жүргөн жакшы!

Айтпаганбы эскертип ата-энең,
Бекке өзүңдү бир коюп теңебегин

Сени барктап сыйлаган мен эмеспи?
Байкагын, текебердик бербейт көптү?

Бек деген — от, отко жакын барбагын,
Күйүп бекер, күлгө айланып калбагын.

Осолдук — жакшы эмес, бектер жалын.
Бир тийсең — өрттөнөсүң, кабылбигын!

⁶⁵⁵ Бектер — өрт, каарлары турат кайнап,
Баш алат, кан чачырап калат жайнап.

Көп карасаң, ошончо сүрү жаман,
Коркпос да кайратынан ажыраган.»

16.АЙТОЛДУ ЭЛИККЕ ДӨӨЛӨТТҮН САПАТТАРЫ ТУУРАСЫНДА АЙТАТ

Күлдү Айтолду:— Уктум айткан сөзүңдү,
Сурап калдың эми тыңша сөзүмдү.

Иштин жайын уктум баарын талдадым,
Пайда болот сөзүмдү үгүп алганың.

Алдыңа келип турам, кечир мени,
Топтолук мүнөзүмдү көрдүң эми.

⁶⁶⁰ Орун бердиң,— анда мен отурбадым,
«Мага орун жок»— дегеним болчу аным.

Бутумду суна отурдум, аны менен,
Мына мен кимге окшошмун — көрчү дегем.

Эки бут шилтенбейт го экөө бирдей,
Мен — Дөөлөт, келем токтоор жайды билбей.

Сен карасаң, көзүмдү жумдум бекем,
Дагы да ким экеним билсин дегем.

Мен өзүм дөөлөт болом, сокур келем,

Ким тартса ошону ээрчип кете берем.

⁶⁶⁵ Сөз баштадың, мен дагы сүйлөп саган,
Ак жүзүңдөн жүзүмдү буруп алгам.

Түшүнтүп мунум менен сага айткам;
Өзгөрмө менде мүнөз, кыял чапчаң.

Түрк тили эң акылман макалга бай,
Түшүнгүн кары сөзүн айткан мындай:

«Бактылуум, дөөлөтүңө чиренбегин,
Балаадан алыс болуп жүрсөм дегин.

Аккан суу, жүргөн желдей — бакыт турбайт.
Эч качан айлам.пасы анын тынбайт.

⁶⁷⁰ Бакыт — кут, өзгөрүлмө, бапа болбойт,
Жылмышып жерге түшүп, учса — конбойт!»

*Эликтин Айтолдуга
берген суроосу*

Түшүндүм, — деди Элик, айткандарың,
Ак сүйлөп, сыймыгыңды сактап калдың.

Айтчы эми, өзүң кимсиң, тегиң кандай,
Өктөм тилиң көп сүйлөйт жөн туралбай.

*Айтолдунун Эликке
айткан жообу*

«Менде көп, — деди Айтолду, — баалуу белек,
Мээримин жанга байлык, кубаныч берет.

Жаш болсом да эң бийик ишти өтөп,
Байлык менен бийликке болом өзөк.

⁶⁷⁵ Дил таза, түз карарга жүзүм жарык,
Келатам тилегендин баарын алып.

Кайда болсом, бир жүрөт максат — тилек,
Каалаганым дайыма кабыл келет.

Ырахат, жыргал — баары мени менен,
Түйшүктөр өтөт башка жолу менен.

Мага пейли бузуктар — өлүп тынат,
Мага ынанган кишилер — баарын табат.

Урам деген өзү көргө урулат,
Басам деген өзү жерге басылат.

⁶⁸⁰ Жакшы сөздүн келди эми кезеги,
Уккан жанга толгон акыл өзөгүг

«Кут менен табыштыңбы — бекем карма,
Бакытты бага албасаң — кырсык аңда.

Башыңа бакыт консо, баары болот,
Каалаганың төп болуп, келет сага».

*Эликтин Айтолдуга
берген суроосу*

Элик айтты: Бийиксиң, эми билдим,
Барбы сенин кыпындай кемчилигиң?

*Айтолдунун Эликке
айткан жообу*

Айтолду айтты:— Ар кандай адамдар бар,
Менде жок жамандыкты жармаштырар.

⁶⁸⁵ Айтышат — өзгөрүлмө, түруксуз — деп,
Алардын айткандары ушундай кеп.

Касиет өзгөрүлөт — аңда жок өөн,
О, бегим, түрдү гана мен өзгөртөм.

Эскилер — жадап калган көндүм нерсе,
Андайдын зыяны көп миң бир эсе.

Тапсаң жаңы — эскини жогот айдап,
Жаманды — ыргыт, жакшыны бекем кармап!

Жаныңда даам жаңы, эскиде жок,
Айбала: даамдуулар — уулуу болот!

⁶⁹⁰ Сөгүшөт бат өзгөрмө мүнөзүмдү,
Калпыс дейт, жалган доомат ушул өңдүү.

Бул тууралуу алп адам айткан эле,
Мааниси төп келген соң тартам күбө:

«Төрөлгөндүн баарында — өлүм да бар,
Жараткан жазгандан соң жолун табар.

Шамалдай токтолбостон өмүр өтөт,
Кандай күч токтотууга алы жетет!

Бактым бар деп кубанба: келет — кетет,
Дөөлөт бар деп ынанба: толот — бүтөт.

⁶⁹⁵ Бакыттын болсо көрөр бой-келбети,
Канчалык көз кумары канмак дечи!

Кетпес болуп калса келген Дөөлөтүң,
Түнөрбөй жарык болуп турмак Күнүң!

*Эликтин Айтолдуга
берген суроосу*

«Ооба сен,— деди Элик,— Өзгөрүлмө,
Туруктуу болосуңбу көз ирмемге?»

*Айтолдунун Эликке
айткан жообу*

Айтолду айтты: «Тездикте менин сырым,
Кийик сымал ылдаммын ушул чыным!

Эң кыйын мени кармоо: мен күлүкмүн,
Кармаса — токтото албай мени эч ким.

⁷⁰⁰ Кармоочу шамдагай да, ылдам болсо,
Чыгарбайт анда мени — кармайт колдо!»

*Эликтин Айтолдуга
берген суроосу*

Элик сурайт: «Канчалык сенин күчүң,
Кандай чалма ылайык кармаш үчүн?»

*Айтолдунун Эликке
айткан жообу*

Айтолду айтат: «Бар андай толгон кишен,
Айтайын белгилерин өзүң түшүн.

Мени издеген ынсаптуу болсун адам,
Бой көтөрбөс жылуу сөз жаркылдаган.

Андайдан текебердик алыс болсо,
Жамандык, көөдөндүктү таштап койсо.

⁷⁰⁵ Өзүнө тең адамды чогуу тутса,

Мүнөзү, иши менен бийик чыкса.

Улууну ак дилинен урматтаса,
Кичүүнү орду менен сыйлап турса.

Кишини кордобосо төмөн көрүп,
Басынтпаса кичүүнү бой көтөрүп.

Ичимдикке өмүрдө жолошпосо,
Өз байлыгын максатсыз коротпосо!

Кол, бутун оюн-шооктон алыс кылса,
Бар күчүн жакшылыкка жумшап турса.

⁷¹⁰ Дөөлөттү кармай турган ушул чалма,
Ошондо качышына калбайт арга.

Ушул ой акын айткан сөздө да бар,
Сөзгө — сөз кураштырып ырды табар:

«Ооба дөөлөт, күлүк кийик жапайы,
Кармаган соң бекем байла сен аны.

Бек кармасаң — ал качалбайт эч жакка,
Бир бошонсо — кайра илинбейт тузакка!»

*Эликтин Айтолдуга
айткан жообу*

«Түшүндүм, — деди Элик, — сен бакытсың,
Ынакмын, бирок башың ала качтың.

⁷¹⁵ Болбосо эки жүздүү өзгөрмөлүк,
Турмакмын анда дайым жүзүң көрүн.

Аттиң ай, түрүктүүлүк жокко сенде,
Бу сенин сыртың — жоомарт, ичиң — балээ.

Атадан, энеден да ашып түшүп,
Балаңдай терметесиң, мээрим түзүп.

А кайра мурдуң чүйрүп кетип калган,
Көрүнөт: ишиң, сөзүң бүтүн жалган.

Чогултканды турасың чачып салып,
Чакырып барып калсам эшик жабык!»

*Айтолдунун Эликке
айткан жообу*

⁷²⁰ Айтолду айтты: «О, Элик, атагы ашкан,*
Жаман, жакшы жагымды айттым баштан.

Мени алдап кармоо жолун айтып бердим
Чалмасын даярлашып кармап көрсүн.

Жүгөндү ката албаса тосчу немең,
Кийиктей так секирип качып кетем!»

Кары сөзүн айтылган капка сакта,
Кары сөзү алтын го, сырын ачса:

«Кут бир келет — бакпасаң кетип калат,
Бак бир конот — үйлөсөң өчүп калат.

⁷²⁵ Бакытка колуң жетсе карма бекем,
Бошотсоң, сага экинчи келбейт, ишен!»

Бактылуу — өз бактысын баалай билсин,
Ар кандай жаман иштен алыс жүрсүн!

Бакыт шарты: дайыма таза жүрүү,
Чалынбастан күнөөгө өмүр сүрүү».

*Эликтин Айтолдуга
берген суроосу*

«Сапатың бийик да пас,— билдим эми,
«Айтолду» деген аттын кандай жөнү?

Айтчы анын,— деди Элик,— өзөк жерин,
Андан соң сага толук ишенейин!»

Айтолдунун Эликке айткан жообу

⁷³⁰ Айтолду айтты: «Бул атты жалган дебе,
Акылман Айга окшошсуң деген эле.

Ай дагы жаңырганда ичке болот,
Аз-аздан улам өсүп, улам толот.

Толгондо бүт Ааламды жарык кылат,
Ал нурун адам үчүн чачып турат.

Төбөдөн нурун төгүп турат анда,
Көркөмү өчө баштайт батар чакта.

Азайып, анан барып өчүп тынат,

Кайрадан түндү жарып шоола чыгат.

⁷³⁵ Мага да дал ушундай өзгөрүү ак,
Көрүнүп же жоголуп турамын бат.

Карыпты карап койсом — анын өзүн,
Бакыт берип бай кылам — бүттү сөзүм.

Даңкы артып, көтөрүлүп сыйга батат,
Мен кетсем — мурунку түр кайра басат.

Чачылат жыйган-терген мүлкү күлдөй,
Мурунку таз кейпине түшөт мүлдө.

Акын айткан бир сөз бар бул тууралуу,
Жаманга жакшы кеңеш, кошо угалы:

⁷⁴⁰ «Бактылуу даңкы менен өсүп толот,
Даңк нуру — ай нуруна окшош болот.

Бакытка сен ишенбе, ал алмашат,
Көрүнөт, бирок дароо бат жоголот».

Бул жөнүндө маани айтайын дагы бир,
Таасын угуп, таң калбастан туна бил.

Айдын да ар башкача оруну бар,
Бир жайы дайым ошо көктө турар.

Топ жылдызын Чаяндын араласа,
Бир болот — ал топ жылдыз кайда жылса.

⁷⁴⁵ Жаңыдан орун алса, кайра өтөт,
Жаңы эле чыгар замат батып кетет.

Менде да касиеттер дал ушундай,
Бир түшүп, кайра көккө чыгып турмай.

Келем-кетем, жер жүзүн айланамын,
Дүйнө кезем, таппаймын токтоор жайым.

Ошон үчүн ат койгон! «Айтолду» деп,
Бул сөздүн акыл жортсо мааниси көп.
Дөөлөтмүн — мына ушунда толук-кемим,
Бир менде оорууң да, дарың сенин.

⁷⁵⁰ Ишенгин, болгон чындык ушул менде,
«Кармап же кууйсуңбу — эрк өзүңдө!»

*Эликтин Айтолдуга
айткан жообу*

Элик деди: «Толук үктүм сөзүңдү,
Кулак канды дилиң жакын сезилди.

Керек ишке бир жардамчы өзүмө,
Кудай буйруп — туш болупмун өзүңө.

Берген кезде тилегиңди жараткан,
Каниет кылуу сенин жообуң ага айткан.

Ушул күндөн өлгөнүмчө чарчабай,
Тобо кылып, жаратканды алкамай!

⁷⁵⁵ Түшүнгүн, бир кемеңгер алтын сөзүн,
Китеп кылыи калтырган биздер үнүн:

«Тобо кыл жаратканга, момун адам,
Жүз эсе пайда аласың өзүң андан.

Барк албайт түшкөн мээрди көбүнесө,
Тооп кылган, бактылуу миң бир эсе.

Азга да миц кайталап алкыш айткын,
Чоң алкыш — Чоңго, демек билгин баркын!

Шүкүр кылсаң, анда бириң ои болот,
Он болгон соң, үйдө байлык мол болот!»

⁷⁶⁰ Элик айтат Айтолдуну жактыра:
«Күнү-түнү сен болосуң кашымда».

Сырын ачып, сыйлык берип тең көрдү,
Алтын, күмүш, дүйнө мүлктү мол берди.

Чечилип аны менен — кеңешкени,
Ишине көмөк болду, жардам берди.

Айтолду эң көп алды баалуу алкыш,
Кызматын ак өтөдү чынчыл, калыс.

Элик аны сынады иште, тескеп,
Түшүндү: ушул адам теңдешсиз деп.

17. КҮНТУУДУ ЭЛИК АЙТОЛДУГА АДИЛЕТТИН САПАТТАРЫ ТУУРАСЫНДА АЙТАТ

⁷⁶⁵ Олтурду бир күнү Элик жалгыз өзү,
Мемиреп түйшүк, иш жок бейпил кези.

Чакырды Айтолдуну «Келсин!» деди,
Кол куушуруп келип ал, салам берди.

Ал турду чакырган соң үн катпастан,
Элик да тура берди сөз айтпастан.

А Элик сүйлөбөстөн көз ирмеди,
Жаңсады отургун деп, сүйлөшөлү.

Айтолду этияттап көчүк басты,
Жер тиктеп сабыр кылып көңүл тартты.

⁷⁷⁰ Астыртан Элик жакты карап койду,
Бүркөө кабак, отурат терең ойлуу.

Отурган Элик жайы — күмүш такты,—
Үч бутка бекитилген абдан жакшы.

Колдо бычак, көргөндүн жүрөгү шуу,
Эки идиш, оңунда — бал, солунда — уу.

Айтолду көз жиберип аң-таң калды,
Корккондон деми чыкпай антаңдады.

*Эликтин Айтолдуга
берген суроосу*

Тынчтыкты Элик бузун, өйдө карап,
Бурулду Айтолдуга: «Тилди сайрат!

⁷⁷⁵ Дудуктай үн катнайсың,— деди өкүмдар —
Эмне үчүн? Жок го бизден бөтөн жандар!»

*Айтолдунун Эликке
айткан жообу*

Айтолду мындай деди:— Өкүмдарым,
Сүйлөөгө келбей жатат дарман-алым.

Сен азыр байкашымча бөлөкчөсүң,
Ийменип, тилден калып турам өзүм.

Акылман үйрөтүнтүр түркөй жанга:

«Ачуулуу бек алдына жакын барба!»

Андан да жакшы айтыптыр бир акылман:
«Бектин каары от менен уудан жаман.

⁷⁸⁰ Момунум! Ачуулубу сенин бегиң,
Бөөдө каарга каласың, эч кирбегин!»

Бегиңдин каары келсе — айтаар акыл,
Алыс бол — кутуласың чырдан азыр!

Макал бар мааниси так жана таасын,
Түшүнсөң — ар балээден кутуласың:

«Алыс кач алууланып турган бектен,
Кемсинтин кууп салат кокус келсең,

Бек деген арыстан да — жакындаба,
Жакындасаң баш кетет, аны бил сен!»

*Эликтин Айтолдуга
берген суроосу*

⁷⁸⁵ Элик айтты: «Муну кандай түшүнөм,
Неге иймендиң, суруң качып жүзүңдөн?!

*Айтолдунун Эликке
айткан жообу*

«Таң калганым себеби, — Айтолду айтты:
Эмне үчүн отурганың күмүш такты?

Эмне үчүн күмүш такка отурдуң сен,
Мунуңдун максаты эмне? — уксам экен!

Экинчи, бычагыңчы? — кандай сыр бар?
Муну да түшүнсөм дейм, о өкүмдар.

Үчүнчү ууң менен таттуу шире,
Кеседе — оңдо, солдо, турат неге?

⁷⁹⁰ Карасам ачуулусуң, каардуусуң,
Түшүнбөйм, мындай түрүң эмне үчүн?

Ушундан жүрөкзаада болуп турам,
Батынбай сыр маанисин сурагандан!»

18. КҮНТУУДУ ЭЛИК АЙТОЛДУГА АДилЕТТИН САПАТЫНЫН МААНИСИ ТУУРАСЫНДА АЙТАТ

«Түшүндүм, — деди Элик — баары дайын,
Түшүнгүн, баарын сага туюнтайын.

Чакырдым, сени түйшүк, ишке тарттым,
Ардактап сени өзүмө жакындаттым.

Жакшы иштедиң аракетин ашырып,
Ачууланттың бирок сырың жашырып.

⁷⁹⁵ Ачуулансам — кайрадан жемеледиң,
Каардансам — кабак бүркөп кенебедиң.

Дөөлөтмүн, — дедиң мага, — маңызын бил,
Айтып бердим баарысын, түшүнүп жүр!»

Өзүңдүн ким экениң ачып айттың,
Сөзмө — сөз бүт түшүнүп алдым баарын.

Ынанып айтканыңа кечип салдым,
Сандаган урмат сыйды менден алдың.

Айтам азыр, жүргөн турган салтымды,
Билип жүргүн менин кайрат даңкымды.

Мына мен — Адилеттин өзү болом,
Адил заңдын аярлар көзү болом.

Мына так — мен олтурган бийлик кылып,
Үч буту бек кармаган турат тутуп.

Үч буттуу буюм бекем болот экен,
Туруктуу болсо үч буту — орун бекем.

Кокустан үчтөн бири кыйшайганда,
Экөөсү кошо кетет, кулайт анда.

Таянчы үчөө болсо, буюм бекем,
Төрт болсо, бири кыйшык болот экен.

⁸⁰⁵ Бири түзбү, түзөлөт калгандары,
Адилетби, оңолот элдин баары.

Кыйшайган — түшүп кетет ийри жолго,
Бузук бар, кайсы жерде кыйшык болсо.

Түз нерсе кыйшайган соң кулап калат,

Пейли түз — былк этпестен ордун табат.

Бери мени карачы: Адилет — мен,
Чындык, калптын жолдору ичке экен.

Чындык менен иш кылам, көндүм ага,
Бексиңби же кулсуңбу — бирдей мага.

⁸¹⁰ А бычак өзүң көргөн колумдагы,
Ушундай күрчтүк керек, билгин аны.

Бычактай иштеримди шарт-шарт кесем,
Нааданды жазалаймын тездик менен!

Таттуу шире эмнеге?— азап чегип,
Жүргөндөр чындык табат менден келип.

Анан ал — шире татып сый-урматтан,
Күн болуп күлүп турат, жайнап чыккан.

А ууну — бузуктугун өзү туюп,
Чындыктан качкандарга берем куюп.

⁸¹⁵ Аларга менин заңым катуу — ачык,
Уу даамын таттырамын, кетпейт качып.

А менин кабак ачпай түнөргөнүм,
Алсызды кулдай туткан көөдөк үчүн.

Уулумбу, бөтөн жанбы, тууган же дос,
Жолоочубу жолдогу, күтпөс жолдош,—

Заң алдында бардыгын бирдей баалайм,
Жөнү жок, каралабайм, же актабайм.

Бийликтин эң негизи — адилеттик,
Чындык барда козголбой турат бийлик.

⁸²⁰ Бул тууралуу акылдуу адам айткан,
Акылдуу сөз — ийгилик жолун ачкан:

«Бектик күчтүү, адилет жолу менен,
Бектин жолу — чындыкта жүрүү кенен.

Заң менен адилеттүү башкарган бек,
Каалаган максатына жетет деген!»

*Айтолдунун Эликке
берген суроосу*

Урматтуум,— деди Айтолду айтчы эми,
Кандайча «Күнтууду» аттуу ысым жөнү?»

*Эликтин Айтолдуга
айткан жообу*

Элик айтты: «Эстүүлөр мага айтты,
Менин мааним, ишимди билип тапты.

⁸²⁵ Күндү көр эч кемибей толуп турат,
Жарык оту түгөнбөй күйүп турат.

Менин да сапаттарым күнгө окшош,
Адилет иш бөксөрбөйт, кемип койбос.

Экинчи — Күн ааламга жарык чачат,
Адамга нурун төгүп, турат жайнап!

Ошондой менин заңым жана өзүм,
Элге тартуу — ак ишим, адил сөзүм.

Үчүнчү — Күн асмандан ысык айдайт,
Жер бетине миң түркүн гүлдөр жайнайт.

⁸³⁰ Бийлигим жеткен жерге өмүр берет,
Жакшы заңдан эл жыргап, чөл көгөрөт!

Күн нурун бардыгына бирдей төгөт,
Жакшыга, жаманга да бирдей бөлөт.

Иштеримде менин да күндөй сапат,
Баары бирдей өзүмдөн чындык табат.

Өзгөрбөйт күндүн орду көк асманда,
Түруктуу алган жайы ааламда да.

Тобунда Арстан жылдыз, андан кетпейт:
Топ жылдыз эч козголбойт, Күн да өчпөйт.

⁸³⁵ Күн сыяктуу кебелбес менде негиз: —
Өзгөрбөйм, көпкө бирдей мендеги иш!»

*Айтолдунун Эликке
берген суроосу*

Айтолду айтты: «Ал туура, кутман Элик,
Башкардың бүт дүйнөнү, даңкың жетип.

Мен өзүм арып-азып узак жолдо,
Алдыңа тооп кылдым бак конгондо.

Таш жарган даңкың айдап, өзүң беттеп,
Көксөдүм кызматыңа жарасам деп.

Айтчы өзүң, кандай ишим сага пайда?
Аткарам бардык ишти күчүм барда!

⁸⁴⁰ Өкүмдарга кылган ишиң жакпаса,
Кир болосуң, жүрсөң дагы тап-таза.

Ылалык¹ бир кишинин айтканын ук
Баар тапкан ишинен аты чыгып:

«Эгер сен өз бегиңе кызмат кылсаң,
Айттырбай ойлогонун тапкын ылдам.

Тартибин бек ишинин билгин ачып,
Жакса ишиң — сага эшиктин баары ачык.

Иштин көзүн тапкандар — төргө отурат,
Иш билбес — улагадан кайра чыгат.

⁸⁴⁵ Ким бекти кубандырса иши менен,
Андайга кадыр-барктын жолу кенен!»

*Эликтин Айтолдуга
айткан жообу*

Элик айтты: «Түшүндүм сөздөрүңдү,
Түз жүрүп, ак кызматты көздөдүңбү.

Баяндайм мен жараксыз сапаттардан,
Жолобо, алыс болгун андайлардан,

Жактырбайм, жанталашкан жалгандарды,
Зордуктап, кара күчкө салгандарды.

Ач көздүк, уятсыздык жана дагы,
Чорт кыял токтоно албас адамдарды.

⁸⁵⁰ Өктөмдүк, жаалдуулук жаман мазак,
Тажаалдар, ичкиктер да болот азап.

Ушулар мага жакпас кемчиликтер,
Санадым, өзүң эми салмактап көр.

¹ Ыла — ошол доордогу уруунун же жердин аты. Балким, Иле болушу да мүмкүн.

Эгер сен ак кызматкер болом десең,
Алыс болуп булардан, жолобо сен.

Ошондо кучак жайып тосуп алам,
Байлык, даңк болот дайым энчи саган!»

*Айтолдунун Эликке
берген суроосу*

Айтолду айтты: «Мен уктум айткан кепти,
Дагы бир соболум бар жооп берчи.

⁸⁵⁵ Жакшы киши ким болот, кандай өзү,
Өзгөчөбү адамдан кулк-мүнөзү?»

*Эликтин Айтолдуга
айткан жообу*

Элик айтат: «Ал адам жакшы анда,
Ишинен жалпы элге болсо пайда,

Эл ишин баштап турса жакшы жолго,
Ал кызматын кылбаса элге колко.

Жакшылык жасап, кайра тилебесе,
Пайдасы болот ага миң бир эсе».

*Айтолдунун Эликке
берген суроосу*

«Түшүндүм, — деди Айтолду, — сөздөрүңө,
Суроо бар бере турган дагы өзүңө.

⁸⁶⁰ Мага айтчы: адилеттик — кандай өзү?
Адамзат аны менен мыкты дечи!

Кайда экен ага барчу түз, даңгыр жол?
Кайда экен адилеттин куру ошол?»

*Эликтин Айтолдуга
айткан жообу*

«Адилет — деди Элик, — ак дил киши,
Төп келген сөзү дагы, дили — иши.

Дайыма бирдей болсо сырты, ичи,
Анда ал адилеттүү ошол киши.

Ал даяр жүрөгүн да сууруганга,
Жүзүм жарык болсун деп эл алдында.

⁸⁶⁵ Адилеттик, урмат-сый, даңкты берет,
Адамдык да чынында буга кирет.

Пенде көп, бирок азыр адамдар аз,
Адилет адам азыр көп табылбас.

Бул тууралуу акын да сөзүн айткан,
Маанисин ошол сөздүн өзүңө айтам:

«Кишилер чыйрак, эпчил четтен чыгат,
А мага адилет, ак адам жагат.

Адам эмес, кымбат да кишилигиң,
Пейли ак кишилердин көөнү кымбат!»

*Айтолдунун Эликке
берген суроосу*

⁸⁷⁰ Айтолду сурап калды: Кутман Элик,
Түшүндүр мага ачык жооп берип:

Жакшы адамда болор бекен кемчилик,
Жамандар оңолобу өзү жүрүп?*

*Эликтин Айтолдуга
айткан жообу*

Элик айтты: «Жакшы адам эки түрлүү,
Адилет жолду тандайт анын бири.

Да бири төрөлгөндөн адилет жан,
Чындыкты эмчек менен кошо оозанган.

Ээрчиме жан келишет үчүнчүлөр,
Жаманга жолдош болсо — зыян тийер.

⁸⁷⁵ Болушат жамандын да эки түрү,
Жарабайт экөөн тең бирдей көрүү.

Биринде жаман адат такыр калбайт,
Жармашкан, жөлмөйүнчө кутула албайт.

Анчалык бузук эмес айрымдары,
Кээде алар ээрчип кетет жакшыларды.

Жакшылык кыла келген жакшы адамдар,

Алардын адамзатка мээри тамар.

Жаманга дабаа жок — дейт байыркылар,
Коомго — жат, элге — жут жан ушулар.

⁸⁸⁰ Илгертен түрк ичинде бир макал бар,
Акыл бар анда терең — түшүнүп ал:

«Адилет, чындык менен оозангандар,
Өлгөнчө жакшылыкты жандоочулар.

Адамга мүнөз дагы кошо бүтөт,
Ал өлсө, өзү менен кошо кетет.

Карында кошо бүткөн кебетең да,
Катылат кара жердин карынына!»

Жамандар жакшы менен дос болгондо,
Жаманга теңелгени жакшы ошондо.

⁸⁸⁵ А жакшы жаман менен катарлашса,
Жакшы атынан айрылат — жол жок башка!

Бул жаман, тигил жаман деген болбос,
Алардын басканы окшош, жүргөнү окшош.

Башкарса беги жакшы, эли жайлуу,
Жашоосу адилеттүү, казан майлуу.

Бектери жакшыларды турса баалап,
Жаман да жакшыларды ээрчип калат.

А эгер жамандарды кылсаң жакын,
Жамандын таягынан кутулбассың.

⁸⁹⁰ Жамандар ардакталса, жакшы кор де,
Бузук жок — жакшы бийлик кылган жерде.

Дөөлөттүү болсо беги, бакыт басып,
Эли ток, жери гүлдөйт ырыс чачып.

Элинин беги болсо — адилет, түз,
Бузукка андай жерде табылбайт иш.

Эгерде бектер берсе жакшы заңды,
Дей бергин бузуктар бүт абакталды.

Адамдарга жакшы киши баш болсо,
Кызматчы да андай жерде оң жолдо.

⁸⁹⁵ Жакшы адамга бийлик тийсе оңолот,
Эли жыргап, жери гүлгө оронот.

*Айтолдунун Эликке
берген суроосу*

«Түшүндүм, — деди Айтолду ага кайра, —
Айтылган Элик сөзү жанга пайда.

Боорукердик, жакшы иштин жөрөлгөсү,
Эл үчүн жакшылыгы пайда дечи.

Баары эле байлыгым көн болсо дешет,
Байлыкка эмне алпарат, кантип жетет?»

*Эликтин Айтолдуга
айткан жообу*

«Боорукердик, — деди Элик — жакшы сапат,
Асылды жакшы адамдар жараталат.

⁹⁰⁰ Жакшылык — өзү жакшы, баасы кымбат,
Андан да аны жасоо кымбатыраак.

Бузук — жаман, Жаман да ага барган,
Эң жаман — жамандыкты кылган адам.

Арзан буюм чачылып жерде жатат,
Парча, шайы кымбат да — төрдө жатат.

Жакшылык кылган жанды көкөлөтөт,
Жамандык — кылган адам көргө түшөт.

Бул тууралуу бир сөз бар жакшы айтылган,
Жакшы сөзгө муюган жакшы адам:

⁹⁰⁵ «Жакшы иштин жолу татаал, тайгалак,
Дилгир жетет, а жалкоолор кур калат.

Жакшы иш жасоо өтө кымбат абыдан,
А наадандар жакшы иштен кур жалак».

*Айтолдунун Эликке
берген суроосу*

Айтолду дагы сурайт: «Элик кутман,
Жакшылык кылган адам атак тапкан.

Жакшы иште болор бекен майда кынтык,
Андайды болгон болсо, кантип таптык?»

*Эликтин Айтолдуга
айткан жообу*

«Жакшылыкты, — деди Элик — алкоо керек,
Жакшылыкты жактырбайт жаман көөдөк.

⁹¹⁰ Абийирдүүлөр дос күтөт жакшылардан,
Тапсам дейт акылы бар чынчыл адам.

Жамандап болбос ишке кегин сактайт,
Жакшынын атын булгап ушак таштайт.

Жакшылык жасап көнгөн жасай берет,
Таарынчты унутуп, мээрим төгөт.

Жасаса бир жаман иш кокусунан,
Өмүр бою өкүнүп жүрөт анан.

Жакшы адамдын уккунуң бир айтканын:
«Жакшылык кылчу жолдон түк кайтпагын!

⁹¹⁵ Жакшылык оор эмес иштөө сага,
А эртең кайрымжысы жүз эсе да.

Түркөйдү бүгүн кырсык четтеп өтөр,
А эртең очорултуп тепсеп кетер.

Жашоонун оң — солу бар, жакшы жаман,
Оңдо бейиш, а солдо тозок саган.

Жамандар көтөрүлсө кыял бүтүп,
Өкүнүч аны дайым жүрөт күтүп.

Жакшылар басынтса да кээде душман,
Өкүнүү азабынан күтулушкан!»

Бул акыйкат — эй Айтолду билгин сен,
Өкүнбөйсүң жакшы иш жасап үлгүрсөң,

Чындык сөздү кулак салып угалык.
Чындык сөздүн түп атасы тууралык:

«Жамандык көрсө дагы — ою жакшы,
Адамды, достошоюн мага тапчы.

Жакшы адам, жакшы ишиңе тойгон барбы?

Кел мага, мени ачкалык кыйнап салды!

⁹²⁵Жакшы адам — болсо дагы жамандалган,
Мен ага ынак досмун, эч танбаган!»

Бектиктин мага такыр кереги жок,
Башкалар ала берсин жыйнап-топтоп.

Адамдын көрүп турам, алкы жаман,
Жакшылык аз, жамандык миң-сандаган.

Акындын сөзүн укчу айтып өтөт,
Түшүнүп көп сырларга көзүң жетет:

«Жакшылык кылган жандан кейиш качты,
Жамандык кылгандарды өкүнүч басты.

Жамандыктын аягы өкүнч болот,
Жамандыкка — жакшылык кылган жакшы!»

⁹³⁰Жамандыкты мактоого эч жөнүм жок,
Зыяндуу жаман ишке өткөнүм жок!

Калп айтуу, өжөрлүгүң жана оройлук,
Жамандарга тийиштүү сапат толук.

Ар дайым күйүт, көз жаш, кекээр, уят,
Алдыда жамандарды күтүп турат.

Мактабай коё аламбы жакшыларды,
Жактырбай жакшы ишин коё аламбы?

Белгилүү: ак иш, абийир, жана акыл,
Акылдуу адамдардын сапаты ушул.

Жакшы адамдын дайыма жакшы иши,
Жакшы ишке алкоо айтуу парыз дечи.

Жакшы менен көкөлөйсүң учасың,
Көңүлүн тап жакшы достун сен бачым.

Байлык, даңк, түркүн белек жана атак,
Жакшыны кубандырып күтүп алат.

Айтолду,— деди Элик,— түшүнүп ал,
Жообум соболуңа мына ушулар!»

*Айтолдуңун Эликке
айткан жообу*

Айтолду этегине тооп кылып:
«Адилет, кылган ишиң баары улук,

⁹⁴⁰ Эл бийлээр, узун болсун өмүр-жашың,
Эл үчүн эсен болсун асыл башың!

Бектердин улуулугу өөрчүп мыкты,
Жакшылыгы ээрчитсин — жакшылыкты!

Алардын бийлик, күчү арта берсин.
Кубаты аскар тоодой өсүп-өнсүн!

Бүтпөсүн жоомарттыгы артып турсун!
Дөөлөтү босогосун түнөк кылсын!

Бакытың соолбостон ашып-ташсын,
Душманың соолуп, куурап өлүм тапсын.

⁹⁴⁵ Жакшыларга кызмат бер жакындатып,
Эл бактысын табышсын эшик ачып».

Ойлочу, айткан сөзүн билермандын,
Кызматтын көзүн таап биле алгандын: —

«Баш уруп кызмат кылгын татыктууга,
Татыктуу сый аябайт кызматыңа!

Кызмат кыл жоомарттарга — үйү анын,
Жайнаган алтын-күмүш болот дайым.

Сараңга өмүрүндө кызмат кылба,
Уятка чөмүлөсүң, таппай арга.

⁹⁵⁰ Өзүнөн өзү аяйт сараң адам,
Бирөөгө бир күкүм нан арттырбаган»

Айтолду бүттү сүйлөп, туруп кетти,
Ыраазы сүйлөшкөнгө, үйгө жетти.

Ак кызмат кыла берди күндөн күнгө,
Күндүзү кызмат кылып, түндө үйдө.

Аткалды өз милдетин абдан жакшы, —
Эликтен түбөлүктүү достук тапты.

Арадан мезгил өтүп, иш аткарып,
Ак иштен Айтолдунун жүзү жарык.

19.АЙТОЛДУ ЭЛИККЕ ТИЛДИН ЖАКШЫ САПАТТАРЫ ЖАНА СӨЗДҮН ПАЙДАСЫ ТУУРАСЫНДА АЙТАТ

⁹⁵⁶Бир жолу Элик кайра көңүл бөлдү,
Чакыртты Айтолдуну, орун берди.

Айтолду жерди карап үн катпады,
Кысылып, тынч отурду, унчукпады.

Эликтин Айтолдуга берген суроосу

Элик ага кайрадан суроо койду,
«Сен неге унчукпайсың, эмне болду?»

Айтолдунун Эликке айткан жообу

Айтолду айтты: «О, кутман, бектин беги,
Бегин көргөн кулуна сөз келеби?»

Мен сөздү уруксат жок баштайм кантип,
Мен биринчи сөзүмдү таштайм кантип?

⁹⁶⁰Бир акылман айтыптыр, эске сакта:
«Бербесе сага суроо, — оозуңду ачпа».

Чакырса — керектирмин, кезек келет,
Ким чакырса, сөздү ошо баштоо керек.

Сурабаса жулкунба, болот жаман,
Адеби жок мал тура дешет анан!

Бегине орунсуз сөз айткандарды,
Акылсыз дөдөй дешет элдин баары.

Кызыл тил — өмүрүңдү кыска кылат,
Жашайм десең жакшылап оозуңду жап.

⁹⁶⁵Оозу бек бир адамдын айткан сөзү,
Бектиктен көп нерсеге жеткен өзү:

«Кара баштын кас душманы кызыл тил,
Канча башты жутту, дагы жутат — бил.

Болсун десең баш аман, тилди карма,
Болбосо — башың кетет, түшүнүп жүр!»

Эликтин Айтолдуга айткан жообу

Элик айтты: «Айткан сөзүң түшүндүм,

«Тилсиз — өлүк» — дегенди эске түшүргүн.

Тилсиз киши эки — түрлүү — билерсиз,
Бири дудук, бири — наадан, жигерсиз.

⁹⁷⁰ Дудук байкуш үн чыгарбас моло таш,
Билимсиздин сөзү адамды жарытпас.

Билимсиздин тилин тыйган ылайык,
Акылмандын айткан сөзүн угалык.

Билимдүүнүн сөздөрү суудай аккан,
Жер ичип, шалбаа көктөп гүлүн ачкан.

Билимдүүнүн жакшы сөзү арыбайт,
Булак суусу эч тартылбайт, карыбайт.

Билимдүү — сазда сууга окшоп турат,
Басканда — изиң сууга толуп чыгат.

⁹⁷⁵ Билимсиздин көңүлү — чөлдүн куму,
Каптаса да ным калбайт көлдүн суусу!

Айтолдунун Эликке айткан жообу

Айтолду айтты:— «Элигим акыл, көзсүз,
Өмүрдү заардуу тил кыят сөзсүз

Тирүү адам сүйлөбөй коё алабы?
Ичтеги ою жайына койбойт аны.

Суроо берсе жашырбай баарын айткын,
Сурабайбы — оозуңду бекем жапкын.

Суроо — эркек, ойлоп көрсөм Элигим,
Жооп — катын танат экен аны ким.

⁹⁸⁰ Аялдын бир күйөөсү эркек келет,
Жемиши ал экөөнүн эгиз делет!

Эликтин Айтолдуга берген суроосу

«Түшүндүм, баары чындык, — деди Элик,
Бир суроо оозума турат келип.

Сен айттың азыр эле тил зыянын, —
Айтчы эми, а пайдасы барбы анын?

Зыянынан чочулап унчукпасаң,

Жакшы сөздөр жарыкка чыгат качан!»

Айтолдунун Эликке айткан жообу

Айтолду айтты: «Сөздөрдүн пайдасы чоң,
Орду менен жигердүү айтылган соң.

⁹⁸⁵ Жаман сөз билими жок тилден чыгат,
Билимдүү журт нааданды — мал деп турат.

Негизсиз сөз — акылсыздын айгагы,
Ойсуз башка түшөт каңгып кайдагы.

Көп сүйлөсөң ойлонбой — кырсык келет,
Акылдуу сөз ар дайым пайда берет.

Түркөйлөр тоюп алса — жаткан өгүз,
Себепсиз мөөрөй берет, кыш-пыш, семиз.

Тоюп алса оонап жаткан мал, демек,
Ошондуктан малдын баары мал делет.

⁹⁹⁰ Акылмандар — карын эмес, ой багар,
Билим менен акыл табар, ой табар...

Ден семиртер тамак ооздон сиңет да,
Жан семиртер — сөз кулактан кирет да.

Билимдүүнүн болот эки белгиси —
Жүзү жарык, аны билген эр киши.

Бири напси, бири тили — тыйса аны,
Бакыт ага дайра болуп куйганы.

Билимдүү жан тыят дайым кулкунун,
Тыя алган кадырманы журтунун».

Эликтин Айтолдуга берген суроосу

⁹⁹⁵ Түшүндүм мунун баарын, — деди Элик,
Сөз асылын, пайдасын калдым билип.

Сөз жолу кайдан чыгып, кайда кетет,
Жооп айтуу ушуга келди кезек.

Канча сүйлөп, качан токтоо жөн экен,
Бул тууралуу акылмандар не деген?

Айтолдунун Эликке айткан жообу

«Сөз маанисин,— деди Айтолду,— билбейбиз:
Онун ойлоп, бирин гана сүйлөйбүз.

Бирин айтып, тогузун тый — керексиз,
Кажетсиз сөз — капта калсын демекпиз!»

Эликтин Айтолдуга берген суроосу

¹⁰⁰⁰ «Сөздүн пайда, зыяндарын — мыктылап,
Түшүндүрчү мага, Айтолду, жакшыраак?»

Айтолдунун Эликке айткан жообу

Айтолду айтты: «Жүйөлүү сөз — зор атак,
Орундуу сөз кулду көккө чыгарат.

Сөзү орундуу адамдар кандай сонун,
Урматталып берилет төрдөн орун.

А эгер сөзүң болсо орой, түркөк,
Асмандан алып түшүп, көргө түртөт!»

Эликтин Айтолдуга берген суроосу

Дагы сурайт: «Айтчы сөздүн өлчөмүн,
Азы кайсы, көбү кайсы? Айт чегин?»

Айтолдунун Эликке айткан жообу

¹⁰⁰⁵ Айтты Айтолду: Көп сөздүү — маңыз делет,
Мааниси жок, жадатып сүйлөй берет.

А сөзүң берген суроонун жообу болсо,
Так болсо — барктуу болот ал ошончо.

Бул тууралуу бир акын ачык айткан,
Ал сөзү өтө баалуу тактык жактан:

«Ойлоп сүйлө сөзүңдү, айта турган,
Сураса жообуң болсун таамай, ылдам.

Көп тыңшап, аз сүйлөгүн — орду менен —
Кемибейт акыл-ойду арка кылган».

Эликтин Айтолдуга берген суроосу

¹⁰¹⁰ Дагы бар,— деди Элик,— суроо сага,

Түшүндүр, жооп берчи ачык мага.

Кимди тыңшайм? Айт мага — кимде сөз ак?
Кимге айтамын сөзүмдү кайра тактап?!

Айтолдунун Эликке айткан жообу

«Сөзүн ук — деди Айтолду, — акылдуунун,
А анан түркөйлөргө айтып чыккан.

Улуунун сөзүн уксаң, оюн анын,
Кичүүгө жеткирүүнү унутпагын!

Көп тыңшап, аз сүйлөгүн — акылдуулар,
Ушинтип мага айткан баалуу сөз бар.

¹⁰¹⁵Көп сүйлөгөн маңыз да, акылы аз,
Көп тыңшаган акылдуу, сөзүнө баш.

Тилин кармай билгендер билим алар,
Маңыз жандар билимди кайдан табар!»

Эликтин Айтолдуга берген суроосу

Түшүндүм, — деди Элик, — баарын билдим,
Дагы бир суроом бар, жооп бергин.

Ичте сырды чыгарбай жашырсакпы,
Же айтсакпы калтырбай, кайсы жакшы?

«Сөзүмдү ук, — деди Айтолду, — кутман
Элик, Сөз чыкпаган жерлерде — билим өлүк.

Сөздү сөгөөр, тилди сөгүү жарабас,
Сөздө жакшы, жамандары аралаш.

Адамдарды курчайт сансыз макулук,
Өз тилинде кудайлашат ак уруп.

Миң-сан калкты теңир өзү жаратты,
Тилдүү — сүйлөп, тилсиз — үнсүз карашты.

Тирүү жанга эки нерсе керектир,
Бири — тили, бири — дили ак көңүл.

Сөздү, дилди жаратты адилет деп,
Жалганчылар — жалынга күйгөнү эп.

¹⁰²⁵Туура сөздөн чексиз пайда табарсың,

Жалган сөздөн каргыш-сөгүш аларсың.

Туура сөздү — сүйлөй билгин тартынбай,
Кыйшык, калптан — качкын, өчүк касыңдай.

Үндөбөсөң — «дүдүк го» — деп айтышат,
Көп сүйлөсөң — «маңыз» наамы жабышат,

Адамдардын эң начары — былжырлар,
А жакшылар — көңүлү түз, сыйлуулар».

* * *

Бул сөздөргө Элик чексиз кубанды,
Көктү карап бата кылды, кол жайды.

¹⁰³⁰ Алкыш айтып жаратканга жалынды:
«О, кудайым, боорукерим, кайрымдуу!

Ырайымын көрдүм төккөн нуруңдун,
Кайрымы жок, мен күнөкөр кулуңмун.

Тилегимди бердиң түгөл калтырбай,
Дүр дүнүйө, дөөлөт, байлык, шайма-шай.

Сенин бул марттыгыңды кантип актайм?
Кудайым — өзүң кубат, дайым мактайм!»

Деди да казынасын ачып салды,
Бей-бечара, кедейге чачып салды.

¹⁰³⁵ Айтолдунун кадыр-баркын ашырды,
Жылуу сөзү, сан байлыгы чачылды.

Ал ага увазирлик наам берди,
Мөөр, түпөк, идиш, соот кошо келди.

Баарынан күчтүү кылып берди бийлик,
Душмандар жүгүндү ага башын ийип.

Айтолду кызмат кылды күлүк аттай,
Бактылуу сезип өзүн, үмүт актай.

Калкы байып, элинин бактысы артты,
Эли болсо Элигин даңктап жатты.

¹⁰⁴⁰ Кут даарыды, өстү калктын өрүшү,
Бир жайылды козу менен бөрүсү.
Заң түзүлүп акыйкат, бекемделип,

Жыргал күндө жашады куттуу Элик.

Мына ошентип айлар — жылдар жаңырды,
Жыргап эли, издегени табылды.

Жаңы калаа, жаңы жайлар салынды.
Алтын-күмүш казынага агылды.

Кубанды Элик, алыс айдап санааны,
Бүт дүйнөгө атак-даңкы тарады.

20. КУТТУН КУБУЛМАЛЫГЫ МЕНЕН ДӨӨЛӨТТҮН ТУРУКСУЗДУГУ ТУУРАСЫНДА АЙТЫЛАТ

¹⁰⁴⁵Түгөл болду Айтолдунун тилеги,
Арзан бактың бирок көпкө жүрөбү.

Акылдуулар ачык айткан сөз чынын:
“Мал табылар, аны багыш эң кыйын”

Угуп ал, эске алуучу кемеңгер сөз:
“Табарсың байлык, дөөлөт – өмүр күтпөс”.

Төп айтылган билимдүүнүн кеп-сөзү,
Түркөйлөргө көрө турган көз дечи:

«Жаткан — турар, турган кайра — жыгылар,
Жанган — өчөр, чарчагандар — тыныгар.

¹⁰⁵⁰Не иштесең: баарын толук бүтүргүн,
Жакшы бүткөн ар ишинде үзүр бар!»

Айтолдунун баарына колу жетти,
Баары бар, бирок учуп өмүр өттү.

Толук Ай, мына кемип батып барат,
Жай өтүп, суук кышка калды карап.

Дененин төрт кубаты тил табышпайт,
Бири — соо, калган үчөө бир кырсыктайт.

Карын да жайында эмес, тамак сиңбейт,
Кырсык басып, кошулуп көңүл кирдейт.

¹⁰⁵⁵Күчтөн тайып, баш көтөрбөй үңүлдү,
Айла барбы шыңга бою бүгүлдү.

Келген кесел чалып жерге кулатты,
Муңга батып, төшөгүндө ал жатты.

Эмчи-домчу тамыр кармап келишти,
Кеселдүүнүн жайын айтып беришти.

Бири айтты: кан чыңалган жайы бар,
Кан алдырса, куландан соо айыгар.

Бири айтат: заң катыптыр ичине,
Жакшы болот ич өткөрүү кичине.

¹⁰⁶⁰ Ар кандай таттуу шире, муздак сууну,
Дары-дармек, эритме көп ичирди.

Баарын жасап, кылбаганы калбады,
Эм болоор деп көптүн башын кармады.

Тамак ичпей, күндө күчөп кесели,
Алдан тайып жөөлүйт, сууп төшөгү.

Билип ал акыл-эстүү бир адамдын,
Ак жолго алпарат деп айткандарын:

«Дары да, чөптөр дагы, ачуу уулар,
Уу дары жана кошмо таттуу суулар,

¹⁰⁶⁵ Эмчи да, бүбү дагы — байыртадан,
Ажалга эч бир дабаа боло албаган.

Эй тирүүлөр, туталанып бүүлүкпа,
Тирүү жүрүп, өлүм барын унутпа!»

Айтолдунун кеселин Элик укту,
Алчу ажал тооруптур ал байкушту.

Көрөйүн деп абалын Айтолдунун,
Келди Элик, жатат ал, алы кыйын.

Эликтин Айтолдуга берген суроосу

Элик сурайт: «Табитиң, алың кандай?
Эмнең ооруйт, көңүлүң, жайың кандай?»

Айтолдунун Эликке айткан жообу

¹⁰⁷⁰ Айтолду айтты: «Элик, кыйын кеселим,
Кутултпайт го, таба албадым эч эмин.

Толгон Айым бара жатат кетилип,
Күнүм батар, жакшы үмүттөр кесилип.

Толуп турган Айдай эле сүрүлдүм,
Күнүм батты, мен жашоодон түңүлдүм.

Кубанчым, өмүрүм да качып барат,
Жарык дүйнө жүз буруп шашып барат.

Жыргал, бакыт бүт артымда калабы,
Кайгы-мээнет мага сугун кадады.

¹⁰⁷⁵ Айрылып бара жатам мен өзүңдөн,
Ажал, өкүнч алдыдагы энчим экен.

Угуп ал бир жакшы адам айткан кептен,
Эл ичине кадыры, даңкы өткөн:

«Кандай жыргал, бактың айнып кетпесе,
Жүрсө бирге, чык деп сыртка теппесе.

Бек бийлиги дайым өргө өрдөсө,
Жакшы болмок ажал бөөдө келбесе.

Кандай сонун, жаш адам картайбаса,
Чачы агарбай, чарчабай, түп-түз басса!»

Эликтин Айтолдуга айткан жообу

¹⁰⁸⁰ Элик айтты: «Айтолду андай дебе,
Мындай сөздү сүйлөбө, болот күнөө.

Эми болот ар бир дарттын тооруган,
Жалгыз эле сен эмессиң ооруган.

Жаман сөздү неге оозго аласың,
Айтчы андан кандай пайда табасың?

Мен өзүңдү жүрүүчү элем дем кылып,
Жаман сөздү айттың неге кем кылып?

Жардамынан кур койбос жаратканым,
Көңүлүмдү сыздатып оорутпагың!*

Айтолдунун Эликке айткан жообу

¹⁰⁸⁵ «Кутман Элик, — дейт Айтолду, — сөзүн козгоп,
Бул ооруга билемин, эч дабаа жок.

Белгилүү да, төрөлгөнгө — өлүм бар,
Тике турган — акыр бир күн куланар.

Асмандагы күндө дайым батуу бар,
Сүйүү — күйүт, таттуусуна — ачуу бар.

Мен өзүңө айткан элем акыл кеп,
Бул дүйнөнүн жалгандыгын билгин деп.

Аяп мен алдын-ала камың жегем,
Мен өлгөндө кайгырбай жүрсүн дегем.

¹⁰⁹⁰ Кайгырба, кейибегин — мен кетемин,
«Төрөлгөн — өлбөйт» — десе ишенбегин!

Ынанбайт деп айыптап сөкпө мени,
Жалган дүйнө жазгырып алдайт сени.

Уяткарба таш боор деп, бул сөзүм ак,
Сени кыйнаар шум дүйнө катуураак.

Көзүңдү ач, менден кийин сенде кезек,
Шум дүйнөнүн алдоосу, жалганы көп!

Сен мага ченеми жок жоомарт элең,
Өтөй албай баратам кеселимден.

¹⁰⁹⁵ Аргасыз өлүмгө мен моюн сунам,
Буйрукту өзгөртө албайм, кандай кылам.

Өлүмгө арга жок да, чыдайм эми,
Кутулууга чара жок, аттиң деги...

Жок нерседен жаралып, өсүп келдим,
Бала элем, мына улгайдым өзүң көрдүң.

Айдай жүздү саксайтып сакал басты,
Күзгүндөй кара элем, болдум ак куу.

Жебедей түптүз элем, бүктөп белди,
Өмүрүм бүттү менин, өлүм келди.

¹¹⁰⁰ Айтыптыр бир акылман — окумуштуу,
Жылдыздуум, ал айрынын сөзүн укчу:

«Аккуудай карасы жок болсо чачың,
Анда эле жарык нурдай жан тазарсын.

Мурдагы түптүз бели ийилсе анын,

Түзөткөнү калганы эми жанын!

Кара чачты агартып басса кыроо,
Буктурмада өлүмүң турганы ошо!»

Бул тууралуу акын да жакшы айтыптыр,
Эстүү киши, аны угуп тобокел кыл:

¹¹⁰⁵ «Агарса кара чачың — өлүм жакын,
Ансайын ардактагын жашоо баркын.—

Түгөтөөр ашка кошо өмүрүңдү,
Өлүм алаар сени да, болгон дайын».

Эликтин, Айтолдуга айткан жообу

Элик айтты: «Чыда Айтолду сабыр эт,
Оору — күнөөң, алыс сага акырет.

Ооруган ар бир адам өлө берсе,
Жер үстүндө жан адам калбайт эле.

Баарына жардам берер, кудай өзү,
Тынч жаткын, көңүлүңдү чөгөрбөчү!»

¹¹¹⁰ «Сактай көр» — деп элик дуба табынды,
Колун жайып, жаратканга жалынды.

Ордунан, анан туруп көңүл чөгүп,
Кайра келди ордого кайгы жеңип.

Кем-кедейге мал таратты, сүйөр деп,
Үмүт кылып, сообу акыры тийер деп.

Күмүш жанды сактай алса ажалдан,
Колдо барын чачып салмак далай жан!

Дүйнө берип өлбөс болсо адамдар,
Өлбөс болуп калмак анда жакшылар.

¹¹¹⁵ Айтолдунун күндө кыйын абалы,
Өчүп барат ак жүзүнүн жамалы.

Деди өкүнүп: «Ашып-ташты зар-муңум,
Капарга албай өткөзүпмүн бардыгын.

Жанталашып иштедим, осол болуп,
Жаштык кетти камгактай тоголонуп.
Өтөм десем секирип жолтоолордон,

Ажал мени алыптыр бекем колдон!

Чогулттум мал-мүлкүмдү суктук кылып,
Баары калат — мен өзүм кетем жылып!

¹⁰²⁰Көз караш, сөзүм менен барктуу элем,
Ажал мени алыптыр кекиртектен!»

Өкүнүп тагдырына ал ыйлады,
Өлүмүм — өкүнч ыйын барк кылбады.

Канчалык шорго буткөн адам колу,
Каалаганга жеткирбейт турмуш жолу!

Тилек арбын, а жетээр — өмүр кыска,
Көксөгөндүн баарына жетүү жок да.

Текебердик кесепет, азга топук,
Кыласың жаратканга колуң созуп.

¹¹²⁵Даңкың артса корсоюп текеберсиң,
Ажал келсе, калтырап өкүнөрсүң.

Карды токтор буурадай бурк-бурк этет,
Ачса карды ылгабай баарын жешет.

Токтукту көтөрбөйбүз, ага таңбыз.
Жашоо баркын билбеген байкуш жанбыз.

Күрсүнүп Айтолду анан сөзүн коштойт:
«Аттиң ай, ак жолумдан тайдым окшойт.

Пайдасы не, жыйган күмүш, алтындын,
Таратпадым, сообун алып жардынын.

¹⁰³⁰Унутупмун элден соопту алганды,
Неге сөктүм жазыгы жок жандарды?

Жакшылыкты жасасам улам кайра,
Болмок экен жүз эсе жанга пайда!

А эми кейигенден пайда барбы?
Ажал кысып сүйлөтпөйт сууруп жанды!

Акыйкатчыл бир адам айтканын ук,
Чындык десе күйчү экен сызгырылып:

«Ажал — бул тирүүлөргө ачык эшик,
Тирүүлөр кутулган жок качып өтүп!»

¹¹³⁵ Өмүр эмне, өлүм эмне — ойлочу —
Кайдан келдим, кайда барам — болжочу?

Неге туулдум — акыры өлөр болгон соң?
Неге күлдүм? — Кайгы күтүп турган соң?

Коркунучтуу эч нерсе жок ажалдан,
Төрөлгөн соң — өлөт экен ар адам.

Бул тууралуу бар экен акын сөзү,
Уккандардын ачылсын эми көзү: —

«Өлүмдөн ашып түшкөн каргыш барбы,
Ойлосоң өлүмүңдү жашоо кайгы!

¹¹⁴⁰ Өлүм деген уч-кыйры жок көк деңиз,
Түбү терең чыгарбас түшкөн жанды!»

Бул жашоодо, өлбөйм дебеш түшүнгүн,
Ажал келсе таш — талканы — ишиндин.

Байлыгыңа чиренбегин алданып,
Ажал келсе, күнүң бүттү, сен карып.

Ач көздүккө азгырылган пенделер,
Ажал келсе, эч ким чыкпайт дем берер.

О, силер, күр кыялга алдангандар,
Денеңер чирип жерде жатып калар.

¹¹⁴⁵ Дөгүрсүп көтөрбөгүн сен башыңды,
Өлгөндө көлдөтөрсүң көз жашыңды.

Билимдүү жан айткан сөзгө сал кулак,
Эсиңе түй, калган сөздөр — сандырак:

«Келечекте болом десең таптаза,
Эки дүйнө күнөө кылбай ак жаша.

Жамандыкка баспагын эстүү адам,
Дайым түз бол — сөзүңдө да, иште да!»

Айтолду көп өкүндү, жашын төктү,
Өкүнчү өтүп кеткен кимге жетти?

¹¹⁵⁰ Кедейлерге алтын-күмүш таратты,
Тууган, доско белек берип каратты.
«Жараткан! — деп көз кадады асманга, —

Эгем сенсиң! Адилет да, адал да!

Сен мени жараткансың, өстүргөнсүң,
Ырайымың арттырып көп бергенсиң!

Өзүңдөн ак кызматым аябадым,
Ажал келди, калбады дарман-алым.

Кутулуш жок ажалдан, мейли өлсөм,
Дитим сенде — өзүңдөн мээрим көрсөм!

1155Суранам, күнөөм да көп, болсо эгер,
О кудай, райым, кыл кечире көр!

Убактым, өмүрүм да бошко кетти,
Бийликтен жаман сөзүм көпкө өттү!»

Токтотту алдан тайып айтар сөздү,
Уулун карап, көлдөтүп жашын төктү.

21.АЙТОЛДУ УУЛУ АКДИЛМИШКЕ АКЫЛ-НАСААТЫН АЙТАТ

Бар эле Айтолдунун бир балам,
Балтыр эти ката элек, жаш чамам.

Атам — Акдилмиш, сүттөн ак дили таза,
Жүзү жарык, мүнөзү андан аша.

¹¹⁶⁰Чакырды уулун, өзүнө алып жакын,
Кучактап, мончоктотту көздөн жашын.

«О уулум, — деди Айтолду, — мен да өтөм,
Сага калды — орунум, жыйган дүйнөм.

Мен үчүн сен көзүмдүн кареги элең,
Мен өлөм — сен өмүр сүр аман-эсен.

Бир түрктүн урпактарга насаатым ушул:
«Көрөр көздүн жарган — кыз да уул.

Уул-кыздын түйшүгү түптүз деңиз,
Кызыл жүздү саргайтар дагы эсепсиз!

¹¹⁶⁵Болсо анын үйдө аялы, уул-кызы,
Ал байкуштун келе койбос уйкусу.

Уул-кыз деп ата тынчып жаталбас,
Ата затын уул — кызы барк албас!»

О, уулум, — деди Айтолду, — кулак салгын,
Сөзүмдү көңүлүңө түйүп алгын.

Мен атаңмын — Айтолду атым менин,
Эске түй, али алдыда — насаат кебим.

Айтолду арманы жок жашап келди,
Шум ажалдан кутулбайт ашып белди.

¹¹⁷⁰Өмүр — таттуу, ачуусу — шумпай ажал,
Чалыңдым жайган торго таппай амал.

Бул жашоого дитим берип табыңдым,
Жалт бурулуп, ала качты, жаңылдым.

Ээликтирип жалган дүйнө арбады,
Көңүл бурсам, сыртын салып алдады.

Капа кылып, дүйнө алды кутумду,
Байкагын сен, аксатпасын бутуңду.

Керектүү жигитин баарын актабадым,
Керексизин четтетип таштабадым.

¹¹⁷⁵Бороон болуп токтобой өмүр өттү,
Отурам пайдасы жок өкүнүчтүү.

Пара берип, оңолуучу ишим жок,
Колдон кармап сүйөп коёр кишим жок.

Угуп ал бир адамдын — эстүү, билгир,
Өлүмдүн маңыз-жайын айтканын бир:

«Ажал келсе — эстүү жан да жаңылар,
Билимдүү да айла таппай тарыгар!

Кандай катуу шум ажалдын чеңгели,
Бир чеңгелдеп ким болсо да жеңгени!

¹¹⁸⁰Ак сарайды ажал бузуп сапырат,
Бар байлыктын кутун алып качырат!»

Бул тууралуу жакшы айтылган бир ырда,
Маанисин бил, билимдүүлөр сөз тыңда:

«Нерсе барбы бул дүйнөдө дабаасыз?

Ар нерсенин өз дабаасын табабыз.

Ар нерсенин тапса болот амалын,
Бир өлүмгө жетпейт биздин чамабыз!»

Акдилмиштин Айтолдуга берген суроосу

Угуп уулу айткан ата сөздөрүн,
Жооп берди, буруп нурлуу көздөрүн.

¹¹⁸⁵ «Атаке, бир сөзүм бар айтар сага,
Аны угуп, өз оюңду айтсаң мага.

Атаке, жашадыңыз жаман эмес,
Билим, кайрат — бардыгы болду теңдеш.

Тыңшап, сурап, көп нерсени болжодуң,
Баарын баамдап, тереңдеди ойлоруң.

Ажалга да табылаар дейм ылаажы,
Пайдаланып көрсөк кантет биз аны.

Эгерде башка арга таппай койсоң,
Чачалык казынаны колдо болгон.

¹¹⁹⁰ Казына ачып, жараса — тарат үлүш,
Эсен болсоң табылаар алтын-күмүш.

Уксаңыз жоомарт адам айткан сөзүн,
Тараткан койбой чачып дүнүйөсүн:

«Жеп, ичир — адамдарга ырахат бер,
Чач байлыкты — а байлык өзү келер!

Алтын башың соо болсо казна качпайт,
Кушка салган даныңдан байлык азбайт,

Тирүү болсоң — тилек-ой сени менен,
Башың барда — максат жок жеңилбеген!»

Айтолдунун Акдилмишке айткан жообу

¹¹⁹⁵ Айтолду айтат: — «Асыл уулум түшүнгүн,
Сөзүмдү угуп, үмүт үзүп түңүлгүн.

Өлүмгө дабаа болбойт алтын-күмүш,
Өлүмдү токтото албайт билим же күч.

Өлүмдү байлык чачып токтото алса,

Өлбөс болуп алышмак бектер анда.

Акылдууга акылы жардам бербейт,
Эстүүлөр эс-оюнан пайда көрбөйт.

Өлүмгө дабаа болсо дары-дармек,
Эмчилер өлүм билбей жүрө бермек!

¹²⁰⁰ А ажал мансаптууну албайт десе,
Пайгамбарлар алиге жүрбөйт беле!

Төрөлгөн соң — тирүүлөргө бар өлүм,
А ажалга баш ийбеген барбы, ким?

Бул дүйнө — аялдама, келип — кетер,
Ажыдаарды сорбойт деп айткан бекер!»

Акдилмиштин Айтолдуга айткан жообу

Айтты Акдилмиш: «Уктум, ата, бардыгын
Өлүм барда бул дүйнөнүн тардыгын.

Ак жашап, кара иштерден алыс качтың
Эмнеге азап чегип, кыйналасың?

¹²⁰⁵ Артта калар, эмне үчүн дүйнө жыйдың,
Бербейсиңби таратып анын баарын?

Эгерде оюн-зоокто өтсө күнүң,
Күнөөсүнө ылайык — өч демекмин.

Кой ата, кейигенден чыкпайт пайда —
Канчалык кыйналсаң да болбойт арга!»

Айтолдунун Акдилмишке айткан жообу

Айтолду айтты: «Э, уулум, тыңда, мени
Түйшүгү келечектин күтөт сени.

Мен акылсыз, түркөй экем, куладым,
Кайталаба осол болуп чырагым!

¹⁰²⁵ Төрөлгөн соң, адамга өлмөк да бар:
Качсаң да, кууп жетип ажал алар!

Туткунбуз биз — ажалга, күнүң бүтсө,
Чалмасынан чыгарбайт бутуң түшсө,

Бул тууралу акындын бар айтканы,

Дал келет мына ушуга анын баары.

«Дүйнөдө ар нерсенин чеги болот,
Тирүү жан бул дүйнөгө келген конок.

Өткөндөй күн, ай, жылдар — өмүр өтөт,
Өткөн күндөр өмүргө эсеп коёт*.

¹²¹⁵ Абайла уулум,- деди, көргүн мени,
Мен көргөн кырсыгымды сен көрбө эми

Өкүнөмүн, сенсиң кайгы-арманым,
Кичинеңден жетим болуп калганың.

Менсиз уулум, көргөн күнүң не болот,
Аны ойлосоң эки көзгө жаш толот.

Ата жолун көрсө бала тегинде,
Көнүп кетет оорго да жеңилге.

Бала өссө ар тараптуу таалим алып,
Ата-эненин андайда жүзү жарык.

¹²²⁰ А уулуң өскөн болсо эрке-талтаң,
Үмүт да — адам чыкпайт андайлардан.

Уулум толсун десең акыл-эске,
Билим бер, жаштайынан көндүр ишке.

Билип ал, жолун айткан тарбиянын,
Көп жашап, көп балалуу бир атанын:

«Эрке өстүбү балдарың — жаман адат,
Өмүр бою кайгыда — жашың агат.

Эрке өстүрсөң балаңды корсуң анда,
Күнөө атада, бирөөгө доомат кылба,

¹²²⁵ Балдары орой болсо сөз укпаган,
Күнөөнү издөө керек эне-атадан.

Таалим берип өстүрсөң уул-кызды,
Арылтасың кырсыктан асыл башты,

Балдарды жакшы карма таалим менен,
Анда ата ар кырсыктан алыс экен.

Уул-кызың билимди алса — терең,
Кор болушпай, көңүлдүү жашайт деген!»

Ақдилмиштин Айтолдуга айткан жообу

Жооп кылып Ақдилмиш айтты:
«Ата, Кайгың тартып, мен күйдүм болуп капа.

¹²³⁰Сенсиз мен тирүү калып жашай албайм,
Азабың көрүп туруп кантип чыдайм!

Жараткан азабыңды мага берсин,
Башка түшкөн кырсыкты ала көрсүн!

Ажал келсе дабаа жок, алаар жанды,
Пешенеге жазылса, айла барбы.

Кайгы менен ыйыңдан чыкпайт пайда,
Жараткандын буйругу — жок да айла!

Бул жашоону, дүнүйөсүн кыя албай,
Көптөр өткөн, ачуу жашын тыя албай.

¹²³⁵Кыйналба сен, өмүр — өлүм арбашсын,
Тирүүлүктү күчтөп кармай албассың.

Миң-сан адам кабыргасы сөгүлүп,
Сага чейин өткөн жашы төгүлүп.

Бул дүйнөнүн опосузун түшүндүң,
Ал — алдамчы, аны эске түшүргүн.

Канча байлык жыйган менен көз толор,
Алар энчиң эки кулач бөз болор.

Эскерип тирүүлүктү кайгырасың —
Кайгыр, ыйла — көз жашың кургабасын.

¹²⁴⁰Өткөн күндөр кайра келбейт кашыңа,
Өткөн — өттү, түнүң түштү башыңа.

Бир мен болсом бар кайгыңдын себеби,
Коюңузчу, анын эмне кереги!

Төрөлгөнбүз — тирүүгө өлүм ак да,
Түбөлүктүү — бир кудай, жок да башка.

Ата болуп, кам көрдүң, кылбадың кор,
Бир кудайдын ырайымы андан да зор.

Ал жаратып берди ырыс, кут өзүңө,

Мени андан кур калтырсын несине?

¹²⁴⁵ Байкушту барктуу кылуу — кудай эрки,
Кичүүгө, улууга да берет энчи.

Акылмандын айткан сөзү, сал кулак,
Сокур үчүн түндө күйгөн шам чырак:

«Бир кудай өзү даңктуу, атак берет,
Кааласа урмат-сыйга салат бөлөп.

Ал кубат алсыздарга, азга — айбат,
Жакшыга урмат-сый да, жөнгө — жөлөк!»

Айтолду даана туйду уул сөзүн,
Бата кылды көтөрүп көккө көзүн.

¹²⁵⁰ Жалынды бир кудайга алкыш айтып,
Акыл берген уулуна жандан артык.

Айтолдунун Акдилмишке айткан жообу

«Бар тура уулумда да мендеги акыл,
Бакыт берсин кудайым, өлсөм макул.

Акыл сөздү көн окуп эсиңе түй,
Көзүңдү ачат, маанисин жаныңдай сүй!

Кудай кимге берсе акыл, билимди,
Колдоп жүрөт бардык жерде ишиңди.

А кимдин кулк-мүнөзү болсо жарык,
Күн менен Ай нур төгүп, жолу ачык.

¹²⁵⁵ Жакшыга — жакшы иштери байлык берет,
Боорукерге сан байлык өзү келет!»

Айтолду кайра көккө созду колун,
Жаадырды жаратканга алкоолорун:

«0 кудай, — деди Айтолду, — бүт жараттың,
Өмүр бердиң, жээр ашын тараттың.

Жараткан мага бакыт, атак бердиң,
Күнөөкөр кулуң элем кечиргиниң!

Акыл берип, мени дайым колдодуң,
Бакыт бердиң, ишке ашты ойлорум.

¹²⁶⁰ Баарын бердиң, ыраазымын тагдырга,
О жараткан, карыздармын алдыңда.

Келди өкүмүң, мен аттанып барамын,
Калды артымда жалгыз уулум, карагым!

Ата элем ажал мени алып барат,
Кут берип өмүрүнө, бакыт жарат.

Кырсыктан алыс кылып кутка бөлө,
Эки дүйнө эш болуп өзүң жөлө.

Эстүү кылгын, бурба жаман адатка,
Муктаж кылба кийер кийим, тамакка!»

* * *

¹²⁶⁵ Дили менен берилип дуба кылды,—
Ал дубадан ар кырсык алыс турду!

Акылдуу бир адамдын сөзүн үкчү,
Ал экен элге башчы, чынчыл, мыкты:

«Кудайым алкулум деп мээрим төккөн,
Эки дүйнө ырахат сүрөт экен.

Кайсы кулга тийсе кудай жөлөгү,
Эки дүйнө болуп турар тилеги.

Кудай пейлин төксө ишиң оң болор,
Итиң чөп жеп, бардык ишиң оңдолор!»

¹²⁷⁰ Айтыптыр да бир адам акылы артык,
Акылдуу сөздү туткан — табар бакыт:

«Колдосо кудай кимди — жолу болот,
Тилеги кабыл болсо — колу толот.

Күл пейли жаратканга болсо аппак,
Андайга кайгы-кырсык койбойт жолоп!»

Айтолду уулуна айтат: — «Сөз тыңшачы,
Акыры баары өлөрүн унутпачы.

Ишенбе тирүүлүккө — өтөт-кетет,
Бу дүйнө үнүт калат, желдей көчөт!

¹²⁷⁵ Тапшырдым бир кудайга уулум сени,
Өзүңө жөлөк, көмөк болсун эми.

Мына эми мен өзүңдөн айрыламын,
Өкүнүч ыйга эзилип кайгырамын.

Менсиз өтөр өмүрүңдүн сыры арбын,
Айтайын, баарын түгөл угуп алгын».

22.АЙТОЛДУНУН ӨЗҮНҮН УУЛУ АКДИЛМИШКЕ АЙТКАН НАСААТТАРЫ ТУУРАСЫНДА БАЯНДАЛАТ

Тил, көңүлдү кудайга туура тутуп,
Эртеңди ойлоп иш кыл, болбой бузук.

Бардык ишти кудайдын буйругу де,
Ага ишенип, ак кызмат ишин өтө.

¹²⁸⁰ Керегиңди теңирден сурап алгын,
Жардамы сага тийет бир гана анын.

Кабыл тутуп, аткар теңир буйругун,
Сага берээр бүгүн же эртең сыйлыгын.

Жалган эмес, чындыктын жолун жолдо,
Чынчыл, түз бол — сен асты кежир болбо.

Мен өлөм, өмүрүмдү жашап бүттүм,
Не берди мага турмуш, ой жүгүрткүн!

Өзүңдү отко салба байлык үчүн,
Бирөөнүн жибин алба, салба күчүң.

¹²⁸⁵ Дүйнө жыйдым, жанталашып тердедим,
Күнүм бүттү, эч пайдасын көрбөдүм.

Байлыктар сеники эми, ала кетпейм,
Пайдалан, бактылуу бол, артыңды эстейм!

Мен жыйган дүнүйөнү кармай билсең,
Эки дүйнө кемибес болосуң сен.

Кармабасаң чачаарсың, түтпөйт байлык,
Саргаясың, узарат жолуң айнып.

Ишинде адилет бол, түз жүргүнүң,
Бактылуу чынчыл киши сен билгиниң!

¹²⁹⁰ Адилет бир адамдын ук айтканын,

Эки дүйнө ак жолду тапкан жандын:

«Өмүр сүрөм дегендер бейпил, момун,
Калыстыктан издесин анын жолун!

Эгер сен бек болууну калсаң самап,
Адилеттик — байлыкты өзү табат.

Эгерде уулум, элди бийлейм десең,
Адилет бол, эл камын дайым жегин.

Адам пейли калыс, түз, таза болсо,
Эки дүйнө жыргалда жашайт ошо!»

¹²⁹⁵Айтолду дагы айтты:— уулум, уккун,
Жакшылыкты туу кылгын атың чыксын.

Жакшылык кыл — алыс бол жамандыктан,
Анда олтурган орунуң болот кутман.

Ачуу — душман, алдырба ага деги,
Жаман иш — уулуу жылан чагар сени.

Жойпуларга ишенбе, келсе кезек,
Жойпулар кылчаңдабай сатып кетет.

Ушакчыны жолотпо жан-чөйрөңө,
Сырыңды жайып салат бардык элге.

¹³⁰⁰Жолдош бол, жакшы менен, адил менен,
Байлыгың ашып-ташып болот кенен.

Баарын ук, бирок шашпа тыянакка,
Сырыңды өз ичинде бекем сакта.

Бирөөгө көз артпагын, шарап ичпе,
Бул экөө — алып барат жаман ишке.

Чыгарба аялыңды үйдөн алыс,
Төкпөсүн кокусунан абийир-намыс

Бөтөнгө эшик ачпа, арың кетет,
Акылдуу досту тандап, сынап күтөт,

¹³⁰⁵Топук кыл күнүмдүккө алдырбагын,
Адилдик сан байлыктын табат баарын.
Буга окшош бир макал бар, аны билгин,
Эсиңе эрежедей тутуп жүргүн:

«Жакшыларга ылайык асыл сапат,
Керектүүсүн калтырбай дароо табат

Жаманга — байлык, малдын пайдасы жок,
Колдо барын коротуп, чачып салат!»

Уятсызга жолобой алыс болгун,
Уяттууга миң алкыш — менден болсун.

¹³¹⁰Сабырлуу бол, бар ишти ойлоп иште,
Сабырдуулар аткарат ишин мүлдө.

Баарында, бардык иште — токтоо, түз бол,
Токтоолук — бакыт тапчу ырыстуу жол.

Тилди тыйып, жөнү жок жаман айтпа,
Аз ичкин, арам ашка көзүң артпа. «

Бузулган адамдарга жолобогун,
Азгырма адамдардан алыс болгун.

Уга бербе сөздөрүн жалаң бектин,—
Жакшы сөздү туу тутуп көкөлөткүн.

¹³¹⁵Ойлобо зыян ишти, кылба залал,
Напсиңди тый дайыма жүргүн адал.

Кирчү болсоң, байкагын чыкчу жерин,
Кор болорсуң чыга албай калсаң өзүң.

Ачуу келсе, токтоткун акыл менен,
Чыдамкайлык — бакыттын жолу деген.

Айтканын ук, чыдамкай баатыр эрдин:
«Сабыр кылсаң — ийри ишти түзөтөөрсүң.

Чыдамдуу бак-дөөлөттөн куру калбайт,
Чыдамкайлар көктөгү күүнү кармайт!»

¹³²⁰Энчиңе туура келип азап тартсаң,
Чыдагын, кубанч сага келет арттан.

Алдыңдан бакыт жапса дарбазасын,
Чыда, күт: аны акыры сен ачасың.

Сабыр кыл, сабырдуулук жакшы сапат,
Сабырдуулар асманга шаты салат.

Алдыда өлүм барын эсте дайым,

Унутпа абалыңды болсун дайын.

Эл ичинде токтоо болгун, эсирбе,
Ач көздөнүп, абийириңди кетирбе.

¹³²⁵ Кирериңде чыкчу жерди билип ал,
Ойлоп сүйлө, шашмалыктын чыры бар.

Жалган сөздү жашоодо айта көрбө,
Жалганчы шылдың болот калың элге.

Дос-тууганды ала жүр жакын кылып,
Кичүүгө, улууга да болгун сылык.

Туз, даамың кенен болсун адамдарга,
Күнөөсүн кечирип кой, уяткарба.

Кудай деп кызматыңды аткар калыс,
Түз болуп, күнөө иштен качкын алыс.

¹³³⁰ Бак ачылса буркан-шаркан ташыба,
Жакшылык кыл, жыйылсын эл кашыңа.

Кубанба байлыгыңа оомал-төкмөл,
Ишенбе дөөлөтүңө, а да бекер.

Өмүрүң — көргөн түштөй заматта өтөт,
Кур бакыт — жапайы куш, учуп кетет.

Жасагын жакшылыкты, кымбаттагын,
Энчиңди, тек кетирбей, алын калгын.

Шарапка берилбегин, күнөөдөн кач,
Бузуктук, жаман иштен табарың аз.

¹³³⁵ Кырсыктан ушул эки — бакыт качат,
Кедейлик, жокчулуктун жолун ачат.

Айтыптыр бир акылман, сынчы киши,
Сынчынын дайым келет айткан иши:

«Бузулба, арак ичпе: бузук, арак —
Бул экөө жакырдыкка алып барат.

Арак сени жүз эсе кылса уят,
Бузуктук бакытыңды айдап чыгат!»
Уулум,— деди Айтолду,— акырында,
Унутпай сакта сөздү акылыңа.

¹³⁴⁰ Түгөл айттым өзүңө чындык сөздү,
Тута алсаң кубанч болот сага энчи!

Аталык насаатымдын баарын айттым,
Бек түйгүн жүрөгүңө унутпагын!

23.АЙТОЛДУНУН КҮНТУУДУ ЭЛИККЕ ЖАЗЫП КАЛТЫРГАН КЕРЭЭЗИ ТУУРАСЫНДА АЙТЫЛАТ

Алдырды өзү сурап кагаз, калам,
Кудай атын кут атап баштады анан.

Кудай деп баштап кирди: «О жараткан,
Козголбос, кудурети күчтүү абдан!

Калың эл, миң-сан жандык жасап салдың,
Ырыс берип баарына, бооруңа алдың!

¹³⁴⁵ Бардыгын кабыл кылган кылса тилек,
Бул иште керек эмес ага көмөк.

Ойлогонун орундап, ишке ашырган,
Жасаган бардык кубат кудайымдан.

Өмүр кыска, а өлүм ак — жок амал,
Баары өлөт, бир кудайга жок ажал.

Пайгамбарга миң-сан урмат кыламын,
Үммөтүмүн дайым кулдук урамын.

Шакирттери кудай жолун жолдогон.
Тилегимди кабыл алсын ойлогон.

¹³⁵⁰ Кутман Элик, өмүрүң узун болсун,
Эл тизгинин кармаган бекем колсуң.

Айтолдумун, толгон Айдай бүтүн элем,
Кемидим, жолугуштум ажал менен.

Кармады капканына- ажал мени,
Кутулбайм, дарманым жок бүттүм эми.

Мени сыйлап, мээримин аябадың,
Кызматыңды өтөөгө жарабадым.

Карызым көп, эстен тайып кайгырдым,
Ак кагазга арман-дартым калтырдым.

¹³⁵⁵ Байлык кууп, кызыгына түшпөдүм,
Бүт ишинди тактык менен иштедим.

Мына эми, урмат менен өзүңө арнап,
Керээзимди калтырдым, оку кармап.

Мээрман бир адамдын айтканын ук,
Сапаттын эң кымбаты — мээромандык:

«Мээримдүүнүн сөзү майдай жагымдуу,
Кут даарытын, сылап-сыйпайт жаныңды.

Мээромандын ак оюндай ой барбы,
Адил сөзү асмандатат адамды!»

¹³⁶⁰ Мээрим төгүп дитимден берилгенмин,
Кутман Элик, кеңешимди уккун менин!—

Өлөрүмдө өкүндүм тобо кылып,
Өкүнгөнүм — пайдасыз алдамчылык!

Көңүлдү алаксытуу мага керек —
Өтүндүм өткөн күнөө кече көр деп.

Баласыз өзүм тапкан алтын-күмүш,
Жоготуунун салмагы — тийген үлүш.

Өкүнүп өлүп барам, кайсы пайдам?
Үзүлдү бар үмүтүм, кечтим жандан!

¹³⁶⁵ Бүгүн мен кош айтышам дүйнө менен,
Артымдан эртең эле келерсиң сен.

Келгенче өлүм сага, кутман Элик,
Ишинди акыл менен аткар билип.

Адилет бол, катаалдыкка кабылба,
Элди кубант, эмгектенип. жаңылба.

Эсендикте элиңе жакшылык кыл,
Колдогүңдү кедейге таратып тур.

Адилет бир адамдын айткандары,
Жөнөкөйлүк жеткирген көпкө аны:

¹³⁷⁰ Тирүү кезде — өлүмдү ойлой жүргүн,
Тобо кылып, момүндүк жолун билгин.

Өлүм келсе — өкүнүү пайда бербейт,
Көр ичинен онтосоң келбейт эч ким».

Мен өлгөн соң, эй Элик, тетик болгун,
Бош өткөрүп мезгилди кордобогун.

Көр дүйнөнүн артынан түшүп кетпе,
Адилдикти ар кылган иштен изде.

Элиңе эркин, кенен мыйзам жарат,
Анда күнүң жыргалда, ырыс табат,

¹³⁷⁵ Көр дүйнө үчүн өзүңдү отко салба,
Шорго батпай, напсиңди бекем карма.

Сен — бексиң, дүнүйөнүн кулу болбо,
Сен анын каарын күтпөй, түшкүн жолго.

Текебердик сезимге алданбагын,
Ишенбе бул дүйнөгө — жалган аның,

Жүрөгү акты эш туткун, жакын консун,
Эси жоктор өзүңдөн алыс болсун.

Ач көздөргө алданып иш бербегин,
Эки жүздүү адамга аш бербегин.

¹³⁸⁰ Күнөө кылба, кудайга сыйына жүр,
Андан ашкан пайда жок, ушуну бил.

Өлүмүңдү үнүтпа, ойло дайым,
Буктурмадан чыккандай чыгат аның.

Ажал табар, куткарбай качсаң дагы,
Өлүм алаар, дайрадай ташсаң дагы.

Жаша, бирок эсте дайым өлүм чын,
Көп жыл жаша — жастанарың кара чым!

Ажалдан качып кеткен адам барбы?
Жашоодо өлбөй тирүү кимдер калды?

¹³⁸⁵ Бир сөз бар сыр мааниси өтө терең,
Жакшы сөз — жарым ырыс болот деген:

«Адам өзү кербен сымал жолдогу,
Токтоп турбайт, тынымы жок болжолу.

Бала атадан көз ирмемде байланат,

Эне ичинде бир канча ай айланат.

Көз жарып, ат койгон соң балага адат,
Жолго чыккан мусапыр болуп калат.

Күнү-түнү ал жүрүштү эч ким бүзбайт,
Ажал гана такымдап, жүрөк сыздайт.

¹³⁹⁰Жаткан жер, жашоо — эки аялдама,
Келдиңби — жолго чыккан эми кайра.

Бул жашоо эки жолду бас деп ачты.
Бирине тизгин буруп түшкөн жакшы.

Оң баштанса — ишиң дагы оңолор,
Сол баштанса — алтын башың жоголор!»

Кутман Элик! Бул жашоо — айдоо талаа, Т
үшүмүн жыйнап алат сепкен гана.

Эмне эксең — жериңе ошол өнөт,
Эмне берсең — ошону төлөп берет.

Өзгөнүн кылын алба, канын төкпө —
Чоң күнөө адам үчүн ушул экөө!

Өмүрүң көргөн түштөй, өтөт кургап,
Кулсуңбу же бексиңби — койбойт ылгап.

Эмине өткөн күнүң? — Кыял түшү!
Алдыда келеричи? — Өкүнүчтүү!

Насааттан бизге айтыптыр эстүү адам,
Өкүнүч, кайгы сезим тааныш аган:

«Өмүрүң көргөн түштөй кайра качты
уулдап өтүп кетти, пайдаң кайсы?»

¹⁴⁰⁰Кесир менен өткөздүң өмүрүңдү,
Алдыда эмне күтөт? — Жалаң кайгы!»

Эсиңе ал өмүрүңдүн тез өтөрүн,
Төрөлүү, өлүү жолу кыска экенин.

Кутман Элик, өмүрүң болсун өрнөк,
Жакшы атың түбөлүккө кала бермек!

Ишенбе аскерге да, алтынга да,
Экөө тең өтөт-кетет, келбейт кайра.

Өзгө үчүн курман болбо, көңүл бургун,
Өрттөбөй өзүңдү өзүң, сабыр кылгын.

¹⁴⁰⁵Ойлочу: мурун далай бектер өткөн,
Жок алар баары көргө кирип кеткен!

Артыңдан ажал жүрөт такыр калбай,
Акмалап дайым тооруйт көзүң албай!

Бул дүйнөнүн күнөөсүн тарткан адам,
Айтыптыр, кайталайын аны саган:

«Байлык деген — туздуу суу тазарбаган,
Тил катып суусаганда кандырбаган!

Азгырык — көлөкөдөй ойной берет,
Жакындасаң — ал качат, кетсең — келет.

¹⁴¹⁰Жердеги иш — ал кадимки чөлдө закым,
Кармайм десең — карматпайт туруп жакын!»

Бекем бол, кутман Элик, катуу карма —
Жакшы бекте, жарамдуу адамдар да.

Адамдар жайылган кой, бек — чабаны,
Малчыга сапат керек багуу аны.

Дарбазаңдын алдында — ач бөрү көп,
Сак болуп, койду түгөл багуу керек.

Каарданба, кызуулук бекке уят,
Ачуулуу бек бектигин бузуп тынат.

¹⁴¹⁵Эл менен сүйлөшө бил токтоо, аяр,
Оройлук — казылган ор, отко салар!

Ак көңүл, жумшак болуп, салтанаттуу,
Алга тарт ар ишиңди бүтөп жакшы.

Алдыда басаар жолуң узун сапар,
Акылдуу мындай жолду камдуу басаар!

Кутман Элик курбагын сарай, тамды,
Жатар жайың кара жер, чымдын алды.

Сарайлар тура берет, өзүң жоксуң,
Ача албайсың, көмүлгөн көрдүн оозун.

¹⁴²⁰Сен неге алтын-күмүш жыйып-тердиң,
Эки кез бөз кепиниң — алар энчиң!

Бул тууралуу бир акын айткан сөзүн,
Ал сөздө — ачык айткан ой негизин:

«Жаман адам — байлыкты жыя берет,
Кереги эмне? Ойлобойт издеп себеп.

Чогултат, байый берет — максаты ошол,
Келсе ажал баары калып, өзү өлөт!»

Күнүмдүккө кубанба кутман бегим,
Баары кетет сен бөөдө өкүнбөгүн.

¹⁴²⁵Жашоонун жыргалына коротпо өмүр,
Тез өтөт андай жыргал, чөгөт көңүл.

Шайы менен баркытты кийсе денең,
Кара жерде жатасың өлөөр менен.

Жүрөсүң шаттык менен өмүр сүрүп,
Барар жериң — жер асты, жатчу кирип

Жакында сен түшөсүң мезгил-аттан,
Минер атың — табытың өзүн жаткан.

Унутпа өлүмүңдү, ойлой жүргүн,—
Өз көрүңө өкүнбөс болуп киргин!

¹⁴³⁰Ишиңде бир кудайым болот жөлөк,
Күч берсе сага кудай — берет көмөк.

Көтөр келсе — кубаныч да, кайгы да,
Моюн сунгун, чындык иштен айныба.

Эки дуйнө жыргалда жүрөм десең
Беш кемчилик жолотпо, болуп бекем.

Зордук менен арам иш жасай көрбө,
Кек сактап күнөөсүздүн канын төкпө.

Шарап ичип, жаманга созбогун кол —
Мунун баары бектикке болот тоскоол.

¹⁴³⁵Жыл сайын бийлигим бек болсун десең,
Элди башкар, күч эмес, мыйзам менен

Кутман Элик, сен өзүң элге башчы —
Элди сакта, коргогун ойлоп жакшы.

Кутман Элик, көтөргөн жүгүң улук —
Көрө бил, жакшыларды тандап туруп.

Кесирликке берилип чалдырбагын,
Эсиңе кел, кырсыкка алдырбагын!

Шамал болуп өмүрүң учуп өтөөр,
Калгандардан опаа жок — а да кетээр.

¹⁴⁴⁰Күнөө менен кемчилик алыс кетсин,
Күндөрүңдү акыркы тактап өткүн,

Бул дүйнө туруксуз да пайдасы жок,
Байкагын, өкүнбөгүн мага окшоп!

Айтыптыр сопу киши, анын сөзү,
Сопулар — бул дүйнөгө калыс дечи:

Бул өмүр — аялдама, сен — кербенчи,
Убакыт канча болот тыным берчү?

Бул дүйнө — убактылуу токтоочу жай,
Эмне тапсаң ала кет ары карай.

¹⁴⁴⁵Көчөсүң, мурун жөнөт, кетсин көчүң,
Керегин ал, калтыргын керексизин!»

Мен өлөм, сен турбассың ушул бойдон,
Жакшы атыңды калтыруу жагын ойлон.

Өлөрүндө бирөөнүн айтканын ук,
Ажал кыстап турганда насаат кылып,

Тирүүлөрдү үйрөтөт өлүп жатып,
Калтырган кеңешин ук көңүлдү ачып.

Айтыптыр: Кутула албас кырсыкты эсте,
Кыйналып өтүп барам, өкүнүчтө!»

¹⁴⁵⁰Кутман Элик, чыңалсын бийлик, ишин,
Болор ишти — болтуруп, мурда күтүн.

Адилет бол, зулумдук кыла көрбө,
Топук кылып, кудай деп, ишиң жөндө.

Экинчи: осол болбо, сак боло жүр,

Жаман иштен алыстап кутула бил:

Ишиңди көпкө созбой — бүтүргүн сен,
Ачууңу токтото бил — чыдам менен.

Кеңештерим аткарсаң — болдуң түптүү,
Баары болот, бийлигиң болот күчтүү.

¹⁴⁵⁵Жакшыларды сыйлагын жайып кучак,
Жамандардан жүргүнүң дайым ыраак.

Мыйзамды бекемдегин — кырсык качаар,
Күнүң жаркып, бакытың ашып-ташаар.

Сөзүн ук бир белгилүү акылмандын,
Пайдалан сөзгө каткан акылдарын:

«Өкүмдар! Адилеттүү болсун жазаң,
Саясатың жаманбы — ишиң жаман!

Ким жүргүзсө өз ишин ак жол менен,
Ал өз атын түбөлүк сактайт экен!

¹⁴⁶⁰Ким эгер салып кетсе тескери жол,
Жаман атак өлгөндө алат ошол.

Ким берсе жакшы тартип, туура заңды,
Түбөлүк кала берет атак-даңкы!»

Алданба сен өзүңө, кутман Элик,
Ойлоно жүр өзүңө көңүл бөлүп.

Жамандыкка жанашсаң айдан анык,
Эки дүйнө каласың каргыш алып.

Эл үстүнөн бийикке колду создуң,
Кетпесин өмүр текке, байка достум!

¹⁴⁶⁵Бул өмүр өтүп кетет, ишен дагы,
Ажалың алыс эмес,— ойлон аны!

Мени көрүп, өмүрүмдөн алгын сабак,
Өкүнбөс бол, тирүүлүктү жакшы улап.

Өлгөндөн тирүүлөргө — нуска калган,
Ал нускам — осуятым ушул жазган.
Кутман Элик, таянар тоом сенсиң,
Тилегим — осуятым пайда берсин!

Осуятты уккандар акыл алат,
Жакшы сөздөн жайнаган пайда табат.

¹⁴⁷⁰Жалаң чындык жазылган ушул катта,
Мени унутпа, кеңешти четке какпа.

Канча жыл жашабагын дагы, бирок,
Куткарбайт өлүм деген — атылган ок.

Баарыга бир күн келет өлчү учур,
Тирүүлөргө катаал күн мына ушул.

Шум ажалдан кайыр жок, укпайт сени,
Даяр тургун кетүүчү жолуңа эми.

Айла жок, шум ажалдан кимдер качат,
Камың көр, күйүккөнүң ошол басат,

¹⁴⁷⁵Түшүнгүн көптү билген адам сөзүн,
Өлөрүндө ошонун эмне дешин:

«Кезек келсе курчалар өлүм куру,
Өлүмгө парыз болот моюн сунуу.

Жалаң алтын болсо да белде куруң,
Ажал кысса, — үзүлөт, ушул чыны!»

Кызмат кылдым дилимден Элик сага,
Мээриминди актадым күйүп-жана.

Жакшылыгың үчүн кудай колдосун,
Кутун төгүп, бакыт болсун жолдошуң.

¹⁴⁸⁰Миң жыл жаша, төрт тарабың шай болуп,
Бектик кылгын башыңа ай, күн конуп!

Артымда менин сыйлуу сөзүм калат,
Боло көр, кутман Элик, сак-саламат!

Кутман Элик! Дүйнөдөн өтүп барам,
Бир кайгым — артта калган жалгыз балам.

Тапшырдым бир кудайга жалбарынып,
От-суудан сактай жүрсүн колун сунуп.

Сала жүр көз кырыңды суранарым.
Караан кылып жаныңа алгын дайым.

¹⁴⁸⁵Теңирим — бардыгына түркөк, негиз,

Жакшылык, жамандыкка эрки тегиз.

Ата-эне — балдарына болот үлгү,
Жашоодо,— жаманбы же жакшы жүрүү.

Мен да атамын, ажалым турат арбап,
А уулум, энеси жок — жетим калмак.

Эгерде мени сыйлап, көңүл бөлсөң,
Уулумду тарбиялап, камын көрсөң.

Колго алып, жакшылыктын жолуна сал,
Үйрөнсө, элге таянч болуп калаар.

¹⁴⁹⁰Ак дил болсун, үйрөнбөсүн куулукту,
Кызмат өтөп, адам болсун туруктуу.

Катуу бол, бекем карма бийлик менен,
Бек кармоо — жолго салат бакыт деген.

Айтыптыр бир абышка, чачы куудай,
Айтканы акыл-насаат анын мындай:

«Балаңды жаштайынан билимге үйрөт,
Билимдүүнүн колунан баары келет.

Чыбык менен сабап түр кээде аны,
Акылга тез келтирет таяк даамы.

¹⁴⁹⁵Жаш кезинде өнөрдү алса күрөп,
Унутпай өмүр бою алып жүрөт!»

Жазып бүтүп, жибек тасма алды да,
Катты байлап, бек карматты уулуна.

«Балам,— деди — тийгиз Элик колуна,
Бул аманат, бердим бата жолуңа.

Окуп чыкса, ой артынан ой чыгар,
Ажалды эстеп, сөзүм болор бой тумар!»

Үшкүрүнүп уулуна дагы айтат:
«Билип ал, чынчыл, кайрат — жакшы сапат!»

¹⁵⁰⁰Кучактады, уулум бери кел деди,
Өпкүлөдү, көздөн жашы селдеди.

Атакең кантип өлөт көрүп калгын,
Агызганын арманда көздөн жашын.

Башыңа келет сенин ушундай күн,
Осол болбой өлүмгө азыр күтүн.

Бир сөз айтам керектүү мен өзүңө,
Үйрөнсөң — дуба окуурсуң кээде өзүмө.

Эгер Элик эмгегинди кааласа,
Ак дилиңден аткарып бер жараса.

¹⁵⁰⁵Жалкоолонбо, ишиңди таштап койбо,
Сөз, ишиң бирдей болсун жарык жолдо.

Эрте туруп, кеч жаткын, илең болбо,
Эрте турган — бакытты алат колго!

Кудай эркин талыкпай аткара бер,
Эликтин айткандарын бүткөрө көр.

Жамандарга жолобо, болор күнөө,
Жакшылык кыл дайыма, — жолуң түзө.

Бекем бол өз сөзүңө, ден соолук күт,
Так жүргүн — колуң жетет оюңа бүт!»

¹⁵¹⁰Атасы, кучактады уулун ыйлап,
Кайрадан боздоп кирди өзүн кыйнап.

«О, шумпай, — деди да ал, — катаал дүйнө,
Мынчалык азабыңды бердиң неге?

Ушунчалык боору таш болосуңбу,
Муздай болгон койнуңа соросуңбу!?

Энеден төрөлгөндөй жылаңачмын, —
Баарын берип, — өкүнүч, кайгы таптым!

Айтканын угуп алчы өлөр адам,
Ажалга моюн сунуп ыйлап турган:

¹⁵¹⁵«Бир карындан чыгып, кирем карынга, —
Куттуу элем, жем боломун жыланга.

Талкаланды таштай кулап, талабым,
Күйүтүм көп, көргө кирип барамда!»

Жашын тыйды Айтолду, эс келгенде,

Чачтырды дүнүйөсүн кедейлерге.

Коштошту тууган менен, алдан тайып,
Кудайым кетсин деди жанымды алып.

Келме айтып, анан көктү тиктеп калды,
Тилден калды, колдору шалактады.

¹⁵²⁰ Жарык өчүп, курчады караңгылык,
Кудай деп жатып калды ал суналып.

Денеден жан көкөлөн учуп кетти,
Кыймылсыз дене калды сезбей көптү.

Кандай адам болсо да бекем жандуу.
Жер үстүндө өзү жок, аты калды.

Билимдүү бир адамдын сөзүн тыңша,
Көз ачып эс келгенде айткан тура:

« Денеңдин токтоор жери салган тамың,
Жаныңдын жашаар үйү — денең дайым.

¹⁵²⁵ Денеңден чыгып кетсе сенин жаның,
Кайда экенин бир билет чоң кудайым!»

Тагдыры анын жакшы тирүү кезде,
Эң катаал анын энчи — көргө түшсө.

Албетте, болор жазмыш эки түрлүү,
Баары бир жан өлбөйт да, түбөлүктүү.

Тирүү адам тагдыры өтө катаал:
Жаны өлсө, сөзү дагы кошо жатаар!

Кайдан келди? Эми кайда барат ал?
Кайда жашайт? Кайдан жайды табат ал?

¹⁵³⁰ Акылман эмне билет? Эмне айтат?
Эстүүлөр түшүнүшөр, жообун уксак?

Буларды жалгыз гана кудай билет,
Жараткан өзү жөлөк — өзү тирек!

Көрүнбөйт жан көзүнө, — бүт жерде бар,
Көз алдында турса да — көрүнбөйт ал.

Болсо да өмүр кыска жана керең,
Ою бийик адамдын, сөзү терең.

Эрки жок жамандыкка өзү барат,
Акыры текебердик тепсеп салат!

¹⁵³⁵Эки күндүк бул өмүрүң каш кагым,
Көөдөн керип, жарабастыр басканың.

Ойлонуп айтылган бир сөздү уксаң,
Өлөөрүн баамдаган адам айткан:

«О, ажал, сени катаал тагдыр айдайт,
Миңдеген арга сени токтото албайт!

Куткарбайсың жердин жүзү өрүшүң,
Жаман-жакшы тандабаган бөрүсүң,

Узак өмүр берсе акылман адамга,
Кыска өмүрдү берип койсо нааданга!

¹⁵⁴⁰Бирок ажал ылгабайт — жакшы, жаман,
Улуусу, кичүүсү да бирдей аган.

Тирүүлөр! Баарыңарга ажал келет,
Көп жашаган адам да акыры өлөт".

Туура айткан колунда бар эстүү адам,
Жакшылыкты адамга көп жасаган:

«Жашоодо өлүм келбес болсо гана!
Жашоодо адам өлбөс болсо гана!

Бирок өлүм колдорун сунуп турат;
Баарын бузуп, ың-жыңсыз тынчтык кылат.

Төрөлдүңбү — өлөсүң, ошол адат,
Жерден чыккан жаралып — жерге барат.

Адам эмес, аяймын кишиликти,
Аларды эмес, аяймын адилетти.

Мейли сен тентек болгун, жоош болгун,
Буза албайсың байыркы өмүр жолун!»

24. КҮНТУУДУ ЭЛИК АКДИЛМИШТИ ӨЗҮНӨ ЧАКЫРТКАНЫ ТУУРАЛУУ АЙТЫЛАТ

Келди Элик, бата кылып акырын,
Айтолдунун уулуна айтты акылын.

«Кой эми, — деди Элик, — көп ыйлаба,
Кайгың тарап, шаттык күн келет сага.

¹⁵⁵⁰ Кайгырып жалгыз гана жаткан жоксуң,
Мен дагы ый-кайгыңа ортоктошмун.

Ыйлаба, өзүңдү көп кыйнай бербе,
Мага кел, — жанымда жүр, бардык жерде.

Атаң өлсө, мени атаңдай санагын,
Уул болгун, өз уулумдай, карагым!»

Акдилмиштин Эликке айткан жообу

Акдилмиш чөгөлөдү, жерди өптү,
«Кутман Элик өмүрдөн сүргүн көптү,

Мен кулуңмун кызмат кылган жолуңда,
Мына эми бүт өмүрүм колуңда.

¹⁵⁵⁵ Сизге атам кызмат кылды өмүр бою,
Буюрсун уулуна да ата жолу!»

Атасы жазган катты сууруп чыгып,
Эликке сунуп калды таазим кылып.

Элик катты окуп алып кейиди,
«Аттиң өмүр! Деңиз эле пейили!

Эмне кылам, андай адам табамбы?
Эми ал жок, үйдө төрүм караңгы.

Тирүү кезде кызматыңды сиңирдиң,
Өлүп жатып камым көрүн бүлүндүң.

¹⁵⁶⁰ Өтөлбөдү ак эмгегин мен жактан,
Кайрып берер миң эселеп Жараткан!

Аны өтөбөй жаным кантип жай табат,
Эмгегинди бир кудайым кайтарат!»

Ый менен айтар сөзүн токтотту Элик
Чыгып кетти, кайгыга катуу чөгүп.

Түнөрүп кирди үйүнө, бир сөз айтпай
Кайгырды кечке чейин эшик ачпай.

Аза күтүү күндөрүн өтөп уулу,
Кедейлерге көп күмүш чачып турду.

¹⁵⁶⁵Өткөрүп ата азасын тынчып калды,
Жакын кылды өзүнө жакшыларды.

Ак жашап, ата сөзүн тутуп келди,
Бактысы күндөй жайнап арта берди.

Сөзүн ук акыл-эстүү бир адамдын,
Адам пейлин артыкча билген жандын:

«Ата сөзүн ардакта, ыйык карма,
Кут тууп, бактың артат күндө анда.

Ата-энеңди кубантсаң угуп сөзүн,
Жүз эселеп аласың өзүң кайра!»

¹⁵⁷⁰Элик күчү, бийлиги дагы бекип,
Күн санап бекемделди заңы өөрчүп.

Эл байып, өлкө гүлдөп жайнап турду,
Бардык жерде Эликке урмат кылды.

Бир күнү үйдө олтурду Элик жалгыз,
Китепти четке коюп, карады алсыз.

Кабак бүркөп, жүзүн кайгы каптады,
Сырдын четин айтчу адам таппады.

Оюна Айтолдуну алып анан,
Айтыптыр: «Адам эле бак даарыган!

¹⁵⁷⁵Ордонун көркү эле, кайран киши,
Жакшылык дайым болчу кылган иши.

Өзү жок, орду турат, бош аңгырап,
Ким анын ордун басат, ишин кылат?»

Анан алды эсине Акдилмишти:
«Унутканым досумду жакшы ишпи!

Өлөрүндө Айтолду уулун мага,
Тапшырган, тарс чыкканын эстен кара.

Ата өлсө — мураскери бала болот,

Бири өлсө, бири менен орду толот!»

¹⁵⁸⁰ Жөнөттү адамдарын, аны тапты,
Киргизип Акдилмишти, эшик жапты.

25. АҚДИЛМИШТИН ЭЛИККЕ КИРГЕНИ ТУУРАСЫНДА АЙТЫЛАТ

Акдилмиш кирип келди, урмат кылып,
Кубанчы жүзүн чайып, көөнү тынып.

Эликтин Акдилмишке берген суроосу

Көрүшүп болгондон соң Элик сурайт:
«Тартынбай тагдырыңдын болгонун айт?»

Эңсегенге жеттиби, сунган колун,
Түз бекен же ийриби баскан жолуң?

Атаң өлүп, не берди сага тагдыр,
Көңүл жайбы, же толгон түйшүк бардыр?»

Акдилмиштин Эликке айткан жообу

¹⁵⁸⁵ Акдилмиш «Ооба — деди, — Элик кутман,
Атагыңа эл ыраазы, эчак уккан.

Алыс болуп элик ишин этпедим,
Тагдыр айдап, кабак түйүп четтедим.

Көптөн бери көрбөдүм Элик жүзүн —
Кайгырдым, күлкү качты, солгун ишим.

Чакырдың бүгүн мени эсиңе алып,
Шашылдым Дөөлөт курун курчай салып.

Чакырган соң октой учуп шашылдым,
Күнүм күлүп, маанай жазып ачылдым!»

¹⁵⁹⁰ Элик ага түркүн, түркүн суроо койду,
Акдилмиш жооп берди ачык, ойлуу.

26. АҚДИЛМИШТИН КҮНТУУДУ ЭЛИККЕ КЫЗМАТКА КИРГЕНДИГИ ТУУРАСЫНДА АЙТЫЛАТ

Элик айтты: «Кызмат кылгын жан бала,
Капа болбо, пейилиңди бер мага.

Атаң артык эмгек кылган билемин,
Ал эмгегин актай албай жүрөмүн.

Ата акысын эми сага төлөйүн,
Ушак укпай кулагым тынч жүрөйүн».

Үч ордонун бегинин айтканы экен,
Акылман ошол сөздү айтып берем:

¹⁵⁹⁵ «Бирөө сага ак кызматын сиңирсе,
Өтөөсүн тап, өлүк адам дедирбе.

Адамсыңбы, калгының адам бойдон,
Чыкпасын кишиликтүү болуу ойдон.

Бирөө сага кастык кылса эгер ким,
Катыгын бер дал ошого жүрбө тим.

Адамдыгың асмандатат атыңды,
Адамдыгың Жаркыратат затыңды.

Адам болгун, асты айбан атанба,
Абийир болбойт кыпындай да нааданда.

¹⁶⁰⁰ Улуу күч кишиликтүү боло билүү,
Урмат, даңк кишиликтен табат киши!»

Акдилмиштин Эликке айткан жообу

Баш уруп этегине Акдилмиш дейт: —
«О, Элик! Оң карашың — бакыт берет.

Сен — менин өкүмдарым, болом кулуң,
Кул кызматын кадырлоо — бектик жолуң.

Мейли — айда, мейли — сыйла, — өзүң болжо,
Өмүр бою кулуңмун босогоңдо!»

Анан туруп ордунан, секин чыгып,
Үйүнө багыт алды, кетти тынып.

¹⁶⁰⁵ Мына ошондон Акдилмиш белди байлап,
Кыйыктанбай иштеди жылдап-айлап.

Чарчабай кызмат кылды таңдан-кечке,
Түн күзөттө, тамагын ичип иште.

Ак кызматын баалады Элик анын,

Бак-дөөлөттүн эшигин ачты дайым.

Сөзүн ук, бир адамдын иштей билип,
Оор ишти үйрөнгөн өздөштүрүп:

«Эгер бек көңүлү жай болсун десең,
Аткаргын айткан ишин дароо, бекем.

¹⁶¹⁰ Жакпай калса кылганың териң төгүп,
Кор болосуң, бир өзүң көңүл чөгүп.

Кылган иши ордуна төп келбесе,
Өмүр бою кылганың кетет текке!»

Элик анда чакырып Акдилмишти,
Тапшырды аткаруучу бардык ишти.

Да бир күнү Элик, айтты чыдабай:
«Андай эрди табалбайм го кудай-ай.

Ордомдо кызматкерлер толуп жүрү,
Бычак сапка жарарлык барбы — бири?

¹⁶¹⁵ Иш билги жок, бардык иш барат чөгүп,
Канакей иш бүтүрчү, тартип берип?

Тыңдачы, сынчы киши сөзүн айткан,
Жамандык, жакшылыктын көзүн ачкан:

«Каалаганың — табаарсың издей берсең,
Таба албайсың жакшы адам издөө менен.

Ача буттуу, кара чачтуу кишилер көп
Ишенип ишти берер бир адам жок».

Ал эле эң керектүү, эң жакшы адам,
Оор ишти оң иштеп моюбаган.

¹⁶²⁰ Дагы бир акын жазган жакшы ой бар,
Кынаган ойдо сөзү — орун табаар:

«Келгендердин ичинде, барктуусу жок
Курч бычакка сап болоор нарктуусу жок.

Карабашыл калың эл, ийет башын,
Арасынан аңтарсаң кармаары жок!»

Дагы бир макал сөз бар ордун табат:
«Тектүү өлөт — артында туяк калат.

Ким эмне эксе жерине ошону орот,
Жакшы уул атасынын өзү болот!»

¹⁶²⁵Айтолду — уулу атанын тукуму да,
Ордун басар мезгили келди буга.

Ата орду бош турат — ишенем мен,
Бош орунду толтурчу уулсуң сен.

Тарбиялайм — адамдан тарбия алган,
Адам болсо пайдасы тийет абдан.

Көрүп турам, кызматты өтөп кетет,
Бир айыбы — жаштыгы, жаш жетилет!

Жакшы айтыптыр кайсы бир даңктуу адам,
Тагдырдан тийчү энчинин баарын алган:

¹⁶³⁰«Бектер кимди тартса колдоп кашына,—
Бектен кийин, ал турар иш башына.

Бек кимди көтөрмөлөп кылса жакын,
Бак-дөөлөттү барынча табат аның.

Бек кимди ылымсырап койсо карап,
Калың эл карап калаар бүт жадырап!»

Эмне экен,— деди Элик,— бир көрөйүн,
Мен буга билим берип, өстүрөйүн.

Атасынын акысын мен берейин.
Бүт сүйүүмдү буга арнап бапестейин.

¹⁶³⁵Айтолду ак кызматын актап кеткен.
Акыбетин кайтарам, таштап кеткен.

Адамдык — өтөлөбү орду толбой,
Өстүрөйүн, чоңойсун кем-карч билбей.

Боорукердик жасашат чыныгы адам,
Жакшылык унутулбайт элде калган.

Угуп ал айткан сөзүн абышканын,
Баба сөзү эсиңде бек сакталсын:

«Боорукер бол дайыма эстүү адам,
Жакшы сапат түбөлүк карыбаган!

¹⁶⁴⁰ Жакшылык картайбастан жап-жаш калат,
Өмүрү узун болуп, даңкы чыгат!»

Баалады Акдилмишти Элик анан,
Тапшырып ар кыл жумуш берип аган.

Эликтин камкордугу артып дилгир,
Иш башкаруу жагынан болду билгир.

Бийлик, заңды бекемдеп иши менен
Билимдин бүт эшигин ачты кенен.

Жон билбес түркөй эле, билгир болду,
Таалим алып Эликтен бакыт конду.

¹⁶⁴⁵ Түшүндү Элик: «Жайында бардык иштер,
Ички да, сырткы дагы түзүлүштөр.

Ийгиликтин бул жакшы негизи бир —
Өстүрдүң, таалим бердиң — мына үзүр.

Ойдогудай кишини таптым эми,
Акыл толсо, мындан да артат жөнү.

Бала кезден кайраттуу болот улук,
Бул сапат бала чактан турчу чыгып.

Бул тууралуу ыр да бар окуп көргүн,
Айтылган ар бир сөзгө маани бергин;

¹⁶⁵⁰ «Ар нерсенин өзүнчө белгиси бар,
Өзгөрбөйт ал белгилер чоңойсо алар.

Жемиштин даамын баала гүлүн көрүп,
Ички маани, маңызы өңүн табаар

Акдилмиш кызмат кылат, күндө калбайт,
Эртеден кечке чейин тыным албайт.

Жаман ишти жактырбай басып турду,
Жакшы ишке көмөк берип пайда кылды.

Элик да жеңилденип, боюн керип,
Эл дагы эркин жашайт, күнүн көрүп.

Эликтин Акдилмишке берген суроосу

¹⁶⁵⁵ Чакырып Акдилмишти бир күнү Элик,
Таанышты бүт иш менен сурап, көрүп.

«О, уулум, — деди Элик, — ойлонуп көр,
Жүрөктөн чыккан таза жообунду бер.

Иш кайсы элдер андан пайда көрчү,
Ал пайданын үзүрүн айтып берчи?»

Акдилмиштин Эликке айткан жообу

«Кутман бегим! — деп Акдилмиш жүгүндү, —
Эл журтуңдун тирегисиң, билимдүү.

Эки дүйнө элге тийет керегиң,
Элге пайда өтө баалуу иштериң.

¹⁶⁶⁰Экинчи — абийир, үчүнчү — чындык болот.
Бул үч сапат бар жанга бакыт конот.

Кимдин иши так болсо эли сүйөт,
Адилетке атак, даңк толук тиет.

Уят, намыс, аброюн бек сактайт,
Уятсыздар өрткө күйөт жөн жатпайт.

Ким иште айкөл жана чынчыл болсо,
Эки дүйнө жыргалда жүрөт ошо.

Адилет, абийир жана жакшы иштериң,
Бириксе — эң жогорку бакыт энчиң!»

Эликтин Акдилмишке берген суроосу

¹⁶⁶⁵«Түшүндүм, деди Элик, — айтканыңды,
Түркөй, наадан, жамандан зыян барбы?»

Акдилмиштин Эликке айткан жообу

«Кулак сал, — деди Акдилмиш, — кутман Элик,
Түшүнтөйүн тереңдеп айтып берип.

Адамда сапаттар бар кара мүртөз,
Санайын мен үчөөн, күнөө бүтпөс.

Биринчиден — мактанчаактык, жаман иш,
Экинчиден — алдамчылык арам иш.

Үчүнчүсү — алып — сатар, сараңдык,
Акмактарга ушул үчөө бүт таандык!

¹⁶⁷⁰ Адамда болсо ушундай жаман адат,
Асандан баары менен чыры уланат.

Калпычы же болбосо алдамчылар,
Өмүр бою каргышка калат булар.

Ач көздүктөн ашкан да арам барбы?
Жыйнады — пайда көрбөй, баары калды!

Арналган акылман сөз сараңдарга:
«Өзүн-өзү уурдаган алдамчы да!

Алтынды жыя берди, үзүр көрбөй,
Жашады башкаларга тыйын бербей!

¹⁶⁷⁵ Бүт байлыкты жыйсам дешет сараңдар,
Дагы болсо дешип, алар жалаңдар.

Үч жакшы сапаты бар бакыт табат,
Үч жаман сапаттуулар алат наалат!»

Эликтин, Акдилмишке берген суроосу

«Түшүндүм», деди Элик, — айтканыңды,
Жооп бер менде дагы суроо калды:

Энеден эстүү болуп төрөлөбү,
Болбосо жаш жетилип үйрөнөбү?»

Акдилмиштин Эликке айткан жообу

Акдилмиш жообун берет: «Кутман Элик,
Угуп ал, акыл, билим айтам бөлүп.

¹⁶⁸⁰ Билимсиз төрөлгөн жан, окуп — демек,
Акыл менен үйрөнүп көпкө жетет.

Энеден көзүн жарган наристе жан.
Бир гана окуу менен баарын алган.

Акылды карызга эч ким бербейт колго,
Акыл – бул, жараткан алган олжо.

Адамзат бир акылдан башкаларды,
Үйрөнүп окуу менен билип алды!»

* * *

Элик курсант мындай сөз укканына,
«Бул адам акыл-ойго бышкан тура.

¹⁶⁸⁵Атанын орду толду уулу менен,
Жакшы жолго бет буруп калган экен.

Кудайга шүгүр дешим мага абзел,
Жакшы заң алат экен эңсеген эл.

Сыйга татыйт ак киши — Акдилмиштин
Көзүн табат тапшырган бардык иштин.

Жакшылыкка — жакшылык кылуу милдет,
Жакшы иштин сыйы да арбын келет!

Ук сөзүн, бир адамдын кадыры бар,
Кадырлуу — эл баалаган адам алар:

¹⁶⁹⁰«Адам болсо ал сага — сен да адам бол,
Татыктуунун көрүүчү сыйы ошол.

Жакшылыкка — жакшылык жасай жүргүн,
Ак жүргөндөр атак-даңк табышат мол!».

Элик аны кадырлап, барктап жүрдү,
Атак-даңкын бүтүндөй эли билди.

Эл оозунда, жакты жакшы мүнөзү,
Бүт ааламды жалт каратты бир өзү.

Курбулары урматташып табынды,
Бек ишинде акыл менен таанылды.

¹⁶⁹⁵Көңүл тили жөнөкөй баары менен,
Тил табышып, сый-сыпат иштей билген.

Көңүлчөөк, тили таттуу сүйлөгөндө,
Тартип түздү ичке, тышка — бардык жерге.

Арттырды чөйрөсүнө дос-тууганын,
Пайдаланды өз ишинде анын баарын.

Көп болсо кимдин тууган-дос, жөлөгү,
Ал күчтүү — бекем тоодой бар тиреги.

Белгиси кубат-күчтүн — тирек-жөлөк,
Күчтүүгө — көп байлыктар өзү келет.

¹⁷⁰⁰Бактылууга момундук — чоң табылга,
Акылдууга — жөнөкөйлүк алтын сырга!

Акылдуу адам алтын сөз айтыптыр,

Акылдуу кеңеш берсе — ачылат сыр: —

«Күттүрбөй дөөлөт сени калса басып,
Жөнөкөй жана адилет болгун жатык.

Эгер сага дөөлөтүң келсе күлүп,
Момун болуп, унчукпай карма билип.

Бакыттын тамыры көп, тарам-тарам,
Тамыры бекем болот момун адам.

¹⁷⁰⁵ Жөнөкөй, момундарга — алкыш, урмат,
Жөнөкөйдө жакшы иштер бүчүр алат!»

Керкейгендин түбүндө жөнү жаман,
Кесир тилейт өзүнө андай адам.

Жакшылыктан табышкан бакыт, байлык,
Андайлар акылдуулар билип калдык.

Бул тууралуу ыр жазылган, оку адам,
Эске тутуп, өмүрүңө пайдалан:

«Акылдууга жүз эсе керек бакты,
Дөөлөт консо башына — наадан жакшы.

¹⁷¹⁰ Нааданга дөөлөт консо — зыян болот,
Эстүүгө дөөлөт консо — өсөт, толот,

Дөөлөт консо — акылсыз наадан барктуу,
Эстүүгө — жүз эсе да дөөлөт наркы.

Эссизге — дөөлөт консо кокус аган,
Кармай албайт көпкө аны наадан адам!»

Бул сөзгө дагы бир сөз кошумча бар,
Түшүнгүн маанисине, жакшы адамдар:

«Эстүүгө бакыт менен атак келет,
Өмүрү урмат-сыйда өтө берет.

¹⁷¹⁵ Болумсузга күт консо кармай албайт,
Бир күн турбайт! Таптырбай учуп кетет».

Сыңдады Акдилмишти, билди Элик,
Адилет иш бүткөрөт, калган көнүп.

Көкөлөтүп көккө да сынап көрдү,
Карабады көңүлүнө: жемеледи.

Анда ал, макталса да ишин тактайт,
А кийин жеме укса да ишсиз жатпайт.

Элик баалап, күнөөсүн өзү сезип,
Казна башчы койдурду болсун дешип.

¹⁷²⁰ Аманат иш тапшырды аткара алчу,
Аманат иш кылганга жаным тартуу!

Акдилмиш — дили да ак, иши жакшы,
Аны Элик күндө өзүнө жакындатты.

Түшүнүп өз ишине, так аткарды,
Тизмелеп бөлөк-бөлөк жазып салды.

Өтө сак, кыраакы да, этияттап,
Иштеп жүрдү милдетин өтө тактап.

Сөзүн ук, бир адамдын карып калган,
Өз милдетин так өтөп алкыш алган:

¹⁷²⁵ «Киши үчүн алтын-күмүш кымбат буюм,
А адам өзүн тыйган андан кыйын.

Адам болсо байлык деп жулкунбаган,
Андайга бүт ааламды тартуу кылам!»

Акылдуу бизди үйрөткөн акыл менен:
«Сөзүн ук сен — адамдын дили кенен!»

Мындан да артыгыраак бир макал бар;
«Ишеним, сыймык үчүн жаным даяр!»

Адилет деп кимди айтат чыны менен?
Адамды ак чындыктан ийилбеген!

¹⁷³⁰ Кайраттуу эр киши деп кимди айтабыз?
Адилеттүү адамды кайра жангыз!

Кимдерди оозго алып алкайбыз биз?
Мартты — мактап, сараңды — жемелейбиз!

Ойлосоң — адамдарга катаал тагдыр:
Мүлк жыят — бирок көрбөйт пайда такыр!

Байыым деп бирөө жүрөт — дүйнө кесип,
Башкалар ажал издейт — деңиз кечин.

Айрымдар — казат тоонун аска бетин,
Кыдырып чарчабастан жердин жүзүн.

¹⁷³⁵Бири чыгат бийикке, кечүү табат,
Бири казып кудукту — сууну алат.

Бири — шилтеп кылычын жоодо жүрөт,
Бири — чыкпай үйүндө карып өлөт.

Бирөөлөр калпты айтат, кылат куулук,
Да бири — талан-тонойт, жасайт шумдук.

Бардык азап — тамагың, кийим үчүн,
Чогултсаң — пайдасы жок, бүтсө күнүң!

Акылсыз — жан түйшүгү — мунун баары,
Акылсыздар — болушат мал катары!

¹⁷⁴⁰Адамга акылы бар, кудай деген,
Кичине наны жетет өзү жеген.

Угуп ал бир акылман айткан сөзүн,
Өткөргөн бейкут жашап бүт өмүрүн:

«Мейли жат, мейли жүгүр — баары бекер,
Тагдырдын сага жазган өкүмү өтөөр!»

Көңүл менен сөзүңдү туура карма,
Ырыскың түк кемибейт дайым анда.

Ким өмүрдөн издесе байлык, бакыт,
Кишиликтен чыкпасын туура басып.

¹⁷⁴⁵Эгерде бүт дүйнөнү алам десең,
Адилет, ак жашагын дайыма сен.

Жакшы айткан эс-акылдуу, чынчыл адам,
Чындык менен дүйнөнү колуна алган:

«Жетем десе байлыкка ченебеген,
Иши, сөзү адилет болгону эм.

А эгер бүт дүйнөнү алам десең,
Чынчыл бол дилиң менен ишиң менен.

Өкүмдар, өз элиңе акыйкат бол,
Акыйкатта жыргалдуу турмуш ошол.

¹⁷⁵⁰Адилет, туура чечкин бардык ишти,

Жан жолдош кыл дайыма, кишиликти.

Акдилмиштин артты кадыр-бедели,
Элден чыкпай, мен кыйынмын дебеди.

Сынады Элик аны иште түрлүү,
Жактырып ар сапатын, ийди көөнү.

Акдилмиштин эмгегин баалап Элик,
Жактырды чынчылдыгын ал тең берип.

Бул сөздү бир акылман адам айткан,
Нааданым, чөк түшүп ук муну абдан.

¹⁷⁵⁵ «Кулдарын бектер сынап көргөн жакшы,
Сыноо бүтпөй кызматка албоо — парзы!

Карап көрүп, кызматы жакса анан,
Жакшы болот кызматка дайындаган.

Бек кызматка, оюна толсо алчу,
Кулга — байлык, бектин го артат даңкы!»

Жакшы айтыптыр бир беги Ягмалардын¹,
Сөз мааниси — бүтүндөй акыл анын:

«О, бегим, ишти аткарат жөндөмдүүлөр,
Ишенип иштин көзүн билгенге бер!

¹⁷⁶⁰ Ишиңди жараксызга берсең эгер,
Күнөөнү жалгыз гана өзүңдөн көр.

Кудай берсе кутуң жанып жадырар,
Кызматчылар эстүү жандан табылар.

А эгер кырсык сага болсо энчи,
Кызматчың ишке чоркок болот дечи.

Жамандар иштин баарын булгап, бузат,
Өрт каптап өрүшүңдү, түтүн учат!»

Көтөрдү Акдилмишти Элик сыйлап,
Увазирлик иш берди, ага арнап ².

¹⁷⁶⁵ Бардык элди бийледи колу узарып,
Айтканы айткан болду, тилин алып.

¹Ошол доордо Кыргызстандын аймагында жашаган түрк уруусу.

²Кол жазманын 1733-бетинде Акдилмишке увазирлик мансап айтылат. Орусча котормодо мындай учур көрсөтүлбөгөн.

Элик ага тапшырды чепкен, мөөрүн,
Ат берди, аяк берди — ачты көөнүн.

Багыттап иши менен, сөзү менен,
Элик ага бийликти берди кенен.

Ордонун улуу, кичүү адамдары,
Жүгүнүп, урмат кылат эми баары!

Сандаган кызматкерлер таазим кылып,
Алдына жүгүнүшөт башын уруп.

¹⁷⁷⁰Акдилмиш адилеттик иш жүргүздү,
Көңүлүн көптүн алып, сый бергизди.

Кайгы, кырсык арылтты эл башынан,
Жамандыкты башынан кууп салган.—

Заң бекип, өлкө гүлдөп эл байыды.
Өлкө бек, эми Эликтин көөнү жайлуу.

Дос көбөйүп, азайды улам душман,
Кол узарып душмандын туусун жыккан.

Тынчтыкта, молчулукта жашайт Элик,
Жыргалды эли менен кошо көрүп!

¹⁷⁷⁵Мындай жакшы үзүрдү билим берет,
Билимдүү — ишмер, адил киши делет.

Акылдуунун дайыма иши өрдө,
Акылсыздын ар дайым иши көрдө.

Акылдууга бакыт да төп келишет,
Адамга алган билим — бакытка эсеп.

Ыланын бир бегинин айтканын ук,
Анын сөзү нааданга көз да толук:

¹⁷⁸⁰«Акылсызга кокустан тийсе бийлик,
Өлкө онтоп, элге-журтка бөөдө түйшүк.

А эгер өкүмдарың болсо акылдуу,
Өлкө гүлдөйт — башына конуп куту!»

Эликтин жашоосу тынч, күнү жарык,
Жалынат кудайына алкыш айтып.

Сыйынат көккө сунуп эки колун:
«О, кудай, сен бересиң билим жолун!

Сен мага билим бердиң, кубат бердиң,
Көзүмдү эми менин ача көргүн!

¹⁷⁸⁵Сен гана ак жолдогу жөлөгүмсүң,
Кубат бер, оор жүктү тартуу үчүн!»

Кедейлерге таратты дүйнө, малын,
Кудайына түздөдү пейли, арын.

Ушинтип күндөр өттү бакыт чачкан,
Кедей эл тегиз жыргап, байлыгы арткан.

Мындай бакыт жакшыга энчи болот,
Кейиштүүсү аны да ажал сорот!

Беги болсо адилет — эл бактылуу,
Эл бактысы — бек үчүн кубаныч бу.

¹⁷⁹⁰Жаман, жакшы — бараары көр, топурак,
Айланат топуракка — аты калат.

Эликтин Акдилмишке берген суроосу

Акдилмишти чакыртты бир күнү Элик,
Сөзгө алды керектүү суроо берип.

«Укчу, Акдилмиш - деди ал, — азыр токсуң,
Ата көрдүң, таалимин алган жоксуң.

Атадан жаштайыңда жетим калып,
Жаштарга жолу үлгү улуулардын.

Атаң сага окуу, билим бере албады,
Мен дагы үйрөтпөдүм билем аны.

¹⁷⁹⁵Мынчалык даражага жеттиң кайдан,
Түшүндүрүп, жооп бер өзүң маган?»

Акдилмиштин Эликке айткан жообу

«О, өкүмдар, — деди Акдилмиш, —
Элиң да, Узак жашап, даңкың чыксын сенин да!

Кудай буйруп, кулуна берем десе,
Ал көздөгөн жеткирет тилегине.

Бул тууралуу укканмын түркчө макал,
Айтыптыр көптү көргөн бир аксакал:

«Адам болуу кудайдын эрки менен,
Кудай берсе энчиңди табасың сен.

¹⁸⁰⁰Кудай кылса — адамзат кантип оңдойт,
Мындайда асман, жерден жардам болбойт.

Кудайым бардык жанга мээрим төксүн,
Ошондо тилегиңе сен жетесиң!»

Анан да ата алкышы болот жөлөк,
Уулуна дайым колдоп, мээрим төгөт.

Ата арбагы ар дайым таяп, жөлөп,
Даражага азыркы жетсем керек.

Жараткан жалгыз өзү кубат болду,
Байлыкты, акылды да берип койду!

¹⁸⁰⁵Элик колдоп, кырсыктан коргоп турду,
Көтөрдү, жакшы жолго мени бурду.

Бек кимге көңүл бөлүп, кылса ишеним,
Андайды — бактысы артык, жолдуу дегин.

Киши көөнү бак тура — суу да жаны,
Бектин сөзү гүлдөтөт суудай аны!

Мол болсо сууга — бактар, гүлдөр өсөт,
Жыпар жытын аңкытып арбын төгөт.

Өкүмдар сөзү менен кул көңүлүн
Көтөрсө, кул аябайт бүт өмүрүн.

¹⁸¹⁰Өкүмдар кур жемеге алса сөгүп,
Ачылган гүлдөй куурайт жашын төгүп.

Кулдарга кудай мээрин күтүү керек,
Кудайым — аччу эшикти ачып берет.

Бул тууралуу акындын айтканы бар,
Маанисин ошол сөздүн түшүнүп ал:

«Кулдарга кудай мээрим, сыйын төксө,
Адилетти аркалап жол көрсөтсө.

Бактылуу күндөр билим үйүн тиксе,
Кичине да чыга алат бийиктикке!»

Эликтин Акдилмишке берген суроосу

¹⁸¹⁵Кайрадан Акдилмиштен сурады Элик:
«Билимдүү өз билимин алды кантип?

Окуу менен акылын өстүрдүбү,
Болбосо төрөлгөнбү ал билимдүү?»

Акдилмиштин Эликке айткан жообу

Айтты Акдилмиш ойлонуп жообун тактап,
«Айтууга умтулайын баарын баштап.

Кудайым төрөлгөндө берсе сезим,
Окугандан ал ачаар билим көзүн.

Окуганда, жакшы ойлор болсо жөлөк:
Зээни болсо — үйрөнөт, окуйт — билет.

¹⁸²⁰Окуу — бул көп билимге кепил келет,
Жакшы кызмат элдерге — илим берет.

Тагдыр акыл бербесе төрөлгөндө —
Тилегине жете албайт андай пенде.

Да бир сөз: уулум зирек болсун десең,
Жаштайынан окуткун тажабай сен.

Ким жашынан көп окуп билим алат,
Бойго жетсе тилеги орундалат.

Окууда тырышчаактык берет жемиш,
Илим, билим — дөөлөткө кенен өрүш.

¹⁸²⁵Илим, эрдик — күчтүү да окуу менен,
Акыл оюң — бир болот төрөлгөндөн.

Бул тууралуу бар экен түркчө макал,
Пайда тиер, ошону эсиңе ал:

«Окуу сага билимди берет экен,
Акыл-эсти кошо албайт анткен менен.

А акыл, кудай өзү сага берген,
Күч алат, тазаланат окуу менен!»

Акыл — сөзсүз энчиси кудайымдын,
Билим көптү адамга берери чын!

¹⁸³⁰Акылдуу бардыгынан бийик турат,
Көп сапаттын үстүнө акыл чыгат.

Наадандарды адам деп айтып болбойт,
Айткандары көңүлгө такыр толбойт!»

Эликтин Акдилмишке берген суроосу

«Түшүндүм, — деди Элик, — айтканыңды,
Жооп бер, дагы менде суроо калды.

Акылды сен окуудан айрып бердиң,
Айтчы, акылдын милдети кайсы экенин?

Акыл кайдан башталып, кайдан чыгат?
Акыл качан жетилет? Кайда тынат?

Акдилмиштин Эликке айткан жообу

¹⁸³⁵«Акыл — чоң баа, — деди ал, — кудай колдойт,
Мындан артык энчини эңсеп болбойт.

Адамдын бар акылы мээде болот,
Асыл нерсе ар дайым башка конот.

Акылы адамзаттын бекем кишен,
Чындык менен адепти кармап жүргөн.

Кудайым кулдарына тандап алган,
Билимден — тил, оюна кишен салган.

Билимдүү — тирүү, өлүк — билимсиздер,
Билимсиз — билимдүүгө теңелип көр.

¹⁸⁴⁰Түшүнгүн: караңгы үй — адам деген,
Жарык күн ага келет билим менен.

Жакшылыкты бир гана акыл берет,
Билимден — урмат, атак кошо келет.

Ушул эки сапатта — улуу маани,
Жакшылыкка алпарчу багыт дагы.

Акылы адамзатты малдан бөлөт,
Дүйнөдө — акылга эмне туура келет?

Бул сөзүмө бир макал келгенсийт эп,
Акылдуу макалдардын пайдасы көп:

¹⁸⁴⁵ «Адамды айбандардан айрыйт акыл,
Билими артык болсо — ошол асыл.

Акылдуу бол, теңелбе айбандарга,
Акыл-эске — сөз болсун кошул-ташыл!»

Эликтин Акдилмишке берген суроосу

Элик угуп бул жоопту, айтты дагы:
«Жооп берчи бир сөзгө эми жаңы.

Акылдын сапаттарын толук айтчы,
Бул сөздө негиз кайсы, маани кайсы?

Маңызы мунун эмне, баркы кандай,
Жашы канча, жана да, наркы кандай?»

27. АҚДИЛМИШ ЭЛИККЕ АКЫЛДЫН МААНИСИН АЙТАТ

¹⁸⁵⁰ Айтты Акдилмиш: «Акыл-сезим негизи,
Акылдуу — адилет да байлык ээси.

Жаш болсо да, жакшы иши андайдын,
Иши менен жакшы атанат ал дайым.

Жоомарттын дили да ак, токтоо дагы
Эл менен мамилеси орундалуу.

Кайрылса, кайда болсо — иши бүтөт,
Сүйлөсө сөзү орундуу — ойго жетет.

Маңдайы жарыктардын — иши жарык,
Сүйлөшкөндөр калышат курсант алып.

¹⁸⁵⁵ Акылдуу жакшы жолду таба билет,
Керегине тартынбай таамай кирет.

Түшүнбөстү тез эле түшүндүрөт,
Кандай түйүн болсо да чече билет.

Оңду, солду, алды, артын — таамай көрөт,
Баарын билип, баарына мөөнөт берет.

Учканды — илип, куткарбайт — качкандарды,

Кыйшыкты оңдоп, тез жалгайт сыныктарды.

Акмак жандар акылды эңсеп айтат кеп:
«Акмак башка акыл качан токтойт?» деп.

¹⁸⁶⁰ Койбопсуң кешигиңден чымчым берип,
Акыл жокто, чынында жүрөк өлүк!

Акыл — чырак түндөсү сокурга — көз.
Денеге — жан, үндөбөс дудукка — сөз!»

Акылдуу ага арнаптыр мактоо сөзүн:
«Досумдун, бардыгына — негиз өзүң.

Чынчыл акыл ийилбей, дайым түптүз,
Түз болот да ошондой адилет иш!»

Акылдуунун эң таанымал мөөрү бар:
Илим, билим токтотпой илет алар.

¹⁸⁶⁵ Акылда жакшылыктын башталышы,
Өзүндө баары түгөл, баары жакшы.

Шашылбайт, салмак менен ишин баштайт,
Эң алгач баарын ойдо бүтөйт, тактайт!

Жаштар да, ишин билсе, баалап аны,
Айтышат бүт арманын элдин баары.

Сен дагы бул сөздөрдү ойлонуп көр,
Түшүнсөң — жакшы ойлору көмөк берер:

¹⁸⁷⁰ «Жигиттен да терең акыл-ой чыгат,
Акыл-билим кайда болсо — издеп тап!

Жашта — сүйүү, карысында — мархабат,
Жүргөн жакшы акыл жүгүн аркалап!»

Эликтин Акдилмишке айткан жообу

Кубанды бул сөздөрдү Элик угуп:
«Акылдуу, билимдүүсүң, дилиң улук.

Кудайым сага мээрин аябаптыр,
Өзүңдү бир кудайым мага арнаптыр;

Түйшүк оор, эл жүгү ырыс туум,
Ден соолугу чың болсун жардамчымын.

¹⁸⁷⁵ Жакшылык деп жүргөндүн, — жүгү кыйын

Көтөргөндүн колунда — жакшы жыйым.

Жүгүмдү алсаң мендеги — дөөлөт келет,
Ишиң менен көмөктөш, байлык берет.

Кудай берсе өзүмө кубат-күчтү,
Кайрырмын үч эселеп кылган ишти.

Мен билем кызматыңда ак дил, таксың,
Аракетиң жасаган — мага урматың.

Адал иштин бар болушу иш менен
Өзү эмес, бек пайдасын көздөгөн.

¹⁸⁸⁰Кызматкер айткан сөзүн баамдачы,
«Кызматкер жакшы болсо — беги барктуу!

Бек кубанаар жүзү жарык, шаттанып,
Кызматкери ишин турса аткарып.

Эстүү кулу бектин оюн так билет,
Бек ошондо жыргал доорун шат сүрөт.

Кызматкери салмагын жүктүн алат,
Бегине жакшылыктын жолун чабат.

Мындай кулду бек өзү тапкан болсо,
Кудай ага ак жолун бергени ошо.

¹⁸⁸⁵Бектери бүт дүйнөнүн мурда өткөн,
Андай кулду эңсешип өтүп кеткен!»

* * *

Аалам калкы бактылуу жашап бүтүн,
Эликке дуба кылат арнап кутун.

Алыскы, башка жактын элдери да,
Көрсөк дешип самашып келди буга.

Жылдар жылга, күндөр күнгө алмашты,
Элик бийлеп адилет, бак жалгашты.

Эликтин Акдилмишке берген суроосу

Бир жолу Акдилмишке Элик айтты:
«Ойлонуп, берээр жоопту билип айтчы:

¹⁸⁹⁰Белгилүү денеде бар жети мүчө,
Ар биринде милдет бар өз-өзүнчө.

Эмне экен көңүл-кубанч, көз-кубанчы,
Экөөнөн мага керек үлгү кайсы!

Акдилмиштин Эликке айткан жообу

Айтты Акдилмиш: «Жүрөктүн кубанычы,—
Кол жетпеген дүйнөгө болот арзуу.

Арзыганын бир көрсө — көз кубанат,
Көксөгөнүн колго алса — кумар канат!»

Эликтин Акдилмишке берген суроосу

Элик деди: «Акдилмиш, айтчы мага,
Сүйүүнүн белгилерин бирден сана.

¹⁸⁹⁵ Сүйөмүн деп далайлар төшүн урат,
Мындай иштин артында эмне турат?»

Акдилмиштин Эликке айткан жообу

Айтты Акдилмиш: «Урматтуу, кутман Элик!
Сүйгөндөр дароо тааныйт жүзүн көрүп.

Бардык нерсе көзгө жакшы көрүнөт,
Сүйүнгөнүңдү жүрөк сезет, билинет.

Билгиң келсе сүйөөрүн же сүйбөсүн,
Сурап көргүн жүрөгүңдөн сен өзүңүн.

Сүйүшкөндүн жүзүндө белги болот,
Көздөр көзгө чагылса билип коет.

¹⁹⁰⁰ Бул тууралуу бир акын сөзүн айткан,
Окуп билгин маанисин, акылдуу жан:

«Сүйүшкөндөр кимдигин — жүздөрү айтат,
Сүйлөшсө, жашыра албайт — сөздөрү айтат!

Сүйөрүн же сүйбөсүн келсе билгиң,
Билесиң, бир тигилип жүздөн байкап!»

Эликтин Акдилмишке берген суроосу

«Түшүндүм,— деди Элик,— эми баарын,
Жооп бер, башка собол мен таштаймын.

Керектүү сөз сурайын дагы сенден,

Айтып бер, акылдуусуң сөзгө кенен.

Акдилмиштин Эликке берген жообу

¹⁹⁰⁵Деди Акдилмиш: «Ардактуу, кутман Элик,
Бектерди билимдери даңктайт бийик.

Бектин өзү акыл, билим кени да,
Кулдун сөзү — кургак сөздүн жели да.

Суроо оңой, жооп табуу кыйын да,
Куду Эликтей билим керек чынында.

Эликке оңой болду, мага — татаал,
Ырайым кыл, Элигим, болбо катаал!»

Эликтин Акдилмишке айткан жообу

«Сураганга, — деди Элик оор болот,
Билбегенин сурашат боолголоп.

¹⁹¹⁰Демек, мен сурап жатам, — айын көрбөң,
Мен сурайм, бере турган жооп сенден!»

Акдилмиштин Эликке айткан жообу


Айтты Акдилмиш: «О, Элигим, тирегим!
Сүйлөгөндөн тыңшоо жеңил билемин.

Сүйлөгөн — өзүн кыйнап отко салат,
Уккандар — жаны жыргап сергип калат.

Баалачы, айткан сөзүн сынчы адамдын;
«Сөздү азайтып, көп болсун тыңдаганың!»

Тыңшагандар — жакшы ойдон акыл табат,
Сүйлөгөндөр — сөз издеп куру калат.

Жакшы сөздөн бир сүйүнөөр кулагың,
Куру сөздөн билбейм пайда чыгаарын.



Көңүлдө сөз катылган алтын болот,
Көп сүйлөсө жез сымал баркы оңот.

Эликтин Акдилмишке айткан жообу

Элик айтты: «Эң туура айткан жообуң,
Бакыт аттуу байланган курдуу болдуң!»

Акдилмиштин Эликке айткан жообу

Айтты Акдилмиш: «Урматтуу Элик кутман,
Мага жагат кулдук ат өзүм туткан.

Бегине кызмат кылуу кулдун иши,
Жеткенче аркети, кубат-күчү.

¹⁹²⁰ Билгенимди айтайын — эгер уксаң,
Билбегеним — кечиргин, Элик утман!»

28. БЕКТИККЕ ЫЛАЙЫКТУУ БЕКТИН КАНДАЙ БОЛУШУ КЕРЕКТИГИ ТУУРАСЫНДА АЙТЫЛАТ

Элик айтты:— Көңүлүңдү бурайын,
Сенден азыр бул суроону сурайын:

Кудайым жаратыптыр элдин баарын,
Улуу, кичүү, жакшы да жамандарын.

Акылдуу, акмактары, бай, кедей бар,
Илимдүү, билимсиз, момун, күүлөр.

Баарысын башкарчу бек кандай болот,
Даңкы артып — хан ордосу кантип толот?

¹⁹²⁵ Өлкө гүлдөп, эли жыргап байыса,
Даңкы чыгып, өссө адам саны да.

Казынасы күмүшкө толуп турса,
Күчүнө душмандары кулдук урса.

Чындык менен заңы төп келсе дайым,
Чериги күчтүү болуп турса дайын.

Бүт ааламга тараса, бектин даңкы
Күндөн күнгө мөмөлөп артса баркы.

Өлгөнүнчө жашаса жыргап күлүп,
Бийлик кылса бир гана өзү билип?»

Акдилмиштин Эликке айткан жообу

¹⁹³⁰ «Түшүнчү, кутман Элик,— деди Акдилмиш,
Кыйын суроо, оор го айтып бериш.

Бектин ишин дайыма бектер билет,
Заң жакшысын жаратып, алар берет.

Энеден бектик үчүн төрөлүшкөн,
Бул ишти алар окуп үйрөнүшкөн,

Кудай кимге башында берсе бектик,
Жүрөгүнө жаратат адилеттик.

Бек кылып жараткан соң кудай аны,
Акыл, билим андайга кошот дагы.

¹⁹³⁵Бектин жолун — дайыма бектер билет,
Бек болуучу адамдар тез үйрөнөт.

Мен эмес мындай ишти Элик билет,
Атасы бек болучу, өзү да бек!»

Эликтин Акдилмишке айткан жообу

Деди Элик: Баары чындык саналуу,
Туура сөздөн жыпардай ой тарады.

Иш кылган, дайым иште сүңгүп жүрөт,
Жаман, жакшы экенин — көргөн билет.

Мен иштедим — өзүң көрдүң натыйжасын,
Билишет башкалардан иш пайдасын.

¹⁹⁴⁰Кудай сага акыл-эсти берди арбын,
Билимди да үйрөнүп жакшы алдың.

Кызматыма киргенде кичине элең,
Ак, караны тааныдың иш үстүнөн.

Бардык ишти аткарып жетти колуң,
Берилген жалгыз мага ишиң, оюң.

Ишенгенге жан сырын айтат адам,
Ишенгендер баш уруп иштейт анан.

Дил-оюң ак, ишенемин сырдаштым,
Сен да ишенип, үнсүз карап түрбассың.

¹⁹⁴⁵Ишенимдүү киши айткан сөздү унутпа,
Ишеним — адамдарда эң ыйык да:

«Акылдуулар макташып иштегенин,
Ачык туткан андайга ойдо кебин.

Жакшы достон айрылба, карма бекем,
Мени ушинтип үйрөткөн, ушул-жөнүм!»

Акдилмиштин Эликке айткан жообу

Акдилмиш дейт: — Элге өкүмдар, дабасың,
Узак жаша, даңкың ташып тарасын!

Бек болушка татыктуу адам керек,
Күчтүү, өткүр, сабырдуу, баатыр жүрөк.

¹⁹⁵⁰ Атасы бек болгондун — уулу да бек,
Теги бектер — бек болот өзү демек.

Андайга акыл менен билим керек,
Жакшы мүнөз, жылдыздай жанып кетет.

Эл башкарган бек болсо билими мол,
Ишин иштейт ой менен — орундуу, зор.

Бектердин өзү да бек, билими бек!
Бектердин көп нерсени билгени эп!

Акылдуу, эстүү болуу — эң чоң көмөк,
Билимдүү, эстүүнүн да душманы көп.

Айтканын акылмандын тыңшап укчу,
Көптү көргөн адамдын ою мыкты:

«Бек болсун акылдуу да, кыраакы да,
Бөөдө кырсык кокустан баспайт анда.

Сандаган жакшы сапат ага лаазым,
Ошондо атак-урмат келет ага!»

Улуу адамдын баарысы дүйнөдөгү,
Акыл менен даңк алган, билгин эми!

Түкуму жакшы болсо уулу жакшы,
Жакшылар дайым төрдөн орун алчу.

¹⁹⁶⁰ Бек, даража ыйык да — абийир менен
Бектин наамын жакшылап тутканы жөн.

Баатыр — башчы дайыма элге керек,
Ыйык иште — иши да улуу делет.

Өтүкендин¹ бегинин айтканын ук,
Көптөр анын баалаган сөзүн угуп:

«Эл үчүн адилеттүү башчы керек,
Калкына көңүл, сөзү болсун жөлөк.

¹ Монголиядагы жердин аты.

Элге жак, акыл-эстүү, жоомарт болгун,
Ардактуу айкөл деген атка конгун.

¹⁹⁶⁵ Ар ишиң жакшылыкты жетелесин,
Ак мыйзам, абийир, чындык көкөлөсүн!»

Мындай бектер — элине болот башчы,
Уругу анын тектүү — жолу жакшы.

Ар иштин көзүн билип баштоо керек,
Андай иш натыйжалуу, оңой бүтөт.

Элди да билим менен башкаруу жөн,
Билимсизди эл тыңшап угат бекен?

Бек жаңылса, анда анын куту качат,
Бийлиги кулай баштайт,— дарыла бат.

¹⁹⁷⁰ Ал кеселди дарылайт илим, билим,
Акыл табат айыкпас кесел жигин.

Бек болсо — акылдуу да, билимдүү да,
Кесел кетип, жайына келет анда.

Эгер бек билимдүү да, эстүү болсо,
Эки дүйнө даңкы ашат дал ошончо!

Эки дүйнө даңк алган эстүү адам,
Даңкы да, бакыты да татыйт аган.

Бул тууралу акындын таамай сөзү,
Айтылган, түркөйлөрдүн — кулак, көзү:

¹⁹⁷⁵ «Бакыт издеп тайгак жол жүрбөгөн ким,
Кутка, тунуп кырсыкты билбеген ким?

Ким март болсо, аябай колдогусун,
О дүйнөдө бейиштин ээлер төрүн!»

Бек болсо пейли түз да, чынчыл дагы,
Өмүр бою бейпилдик коштойт аны.

Бирөөгө кудай берсе асыл мүнөз,
Жакшы сапат жана да чоң акыл-эс.

Андайга байлык келет көтөргүс жер —
Өзүң алгын, кааласаң бөлүшө бер!

¹⁹⁸⁰ Кудай берсе кулуна — байлык, бакыт,

Бардык иши жарашат ашып-ташып.

Миң-миңдеген сапаттар керек бүтүн,
Бүт дүйнөнүн элдерин бийлеш үчүн.

Жакшы иш жасап адамга болгун ийги,
Ал анын — ичер ашы, кийер кийми.

Кудай берсе кулуна мүнөз осол,
Жебе менен тешилип өлгөнү ошол!

Эгер бекте бар болсо жаман адат,
Андайдын иши чала, арам — тамак!

¹⁹⁸⁵Бек болсун такыбаа да, сарамжал да,
Камкор да, — келечекки урпактарга.

Сак кишилер дайыма коркок келет.
Жүрөк корксо — иштеген иш адилет.

А эгер боло албаса бек адилет,
Калайыкка пайдасы жок да демек.

Сак болсо башкарган бек, сонун экен,
Ал тизгинин бийликтин кармайт бекем.

Кыйындыктан чыгарган акыл иши,
Өкүмдарга эң керек билим күчү.

¹⁹⁹⁰Ишти аткаруу — энчиси акылдуунун,
Наадандарды жумуштан алыс куугун.

Билип ал: ташбоор адам сокурга тең,
Ташбоорлукта — акыл-ой болот бекен?!

Сөзүн үк эл башкарган өкүмдардын,
Көп көргөн, токтоо, сылык ою алтын:

«Кимде эгер акыл болсо, таасын билим,
Ошону адам дегин, мактап жүргүн.

Кимдерде болсо акыл илим-билим,
Кичисин — зор, жаманын — жакшы дегин!»

¹⁹⁹⁵Акылдан элге жыргал — бакыт келет,
Акылдууну даанышман атоо керек.

Шашмалык, акылсыздык, текебердик —
Буларды акмак, наадан жандан көрдүк.

Шашмалык — бышпаган иш, чийки талап,
Бышпаган аш адамды оору кылат!

Ар ишти акыл-ойдо тактап жүргүн,
Тактап алсаң иштөөгө шаша билгин.

²⁰⁰⁰Ач көз болбо, абийирди бийик карма,
Сөздө, иште адилет болгун жанга.

Тойбос болот өмүрдө ач көз киши,
Ач көзгө аздык кылат дүйнө жүзү.

Ач көздүк — кесел болот айыкпаган,
Дүйнөдө эмчи күчү жетпейт аган.

Ач калганга аш берсең — карды тоет,
Ач көздөрдү тойгузар өлүм болот!

Ач көздөрдүн ичинде байы болбойт,
Дүйнөнү бүт жесе да карды толбойт!

²⁰⁰⁵А бектер абийир менен болот бийик,
Абийирдүү иш — ар дайым турат жүрүп!

Абийири бар адамдар таза сүттөй,
Уятсыздын иши да калат бүтпөй.

Жараткан кимге абийир, берсе уят,
Андайга сансыз байлык сыйлык кылат.

Жаман иштен сактаса — абийир сактайт,
Жакшы ишке баштаса — абийир баштайт.

Адамды абийир-ою сүрөп турат,
Жасоого жакшы иштерди көмөк кылат.

²⁰¹⁰Ак болсун жүрөгүң да, сөзүң дагы,
Эл байлыгы, түркүгү мүнүн баары!

Эгер болсо өкүмдар кыянат жан,
Эл тагдыры анда эле оор абдан.

Бегинин иши, сөзү болсо кургак,
Ал элдин куту качат, болбойт куунак.

Сөзгө турбас бегинден үмүт этпе,
Өмүрүң коркунучта, кырсык — бетте.

Бек сак болсун — жана да токтоо, кайрат,

Шалаакылык — кырсыкка такап салат.

²⁰¹⁵ Бектерде эки нерсе болсун дагы:
Бири — заң, бири — сактык — өлкө камы.

Бек сак болсо, бийлиги анын күчтүү,
Душманы башын ийип, тизгинделүү.

Эгер бек жакшы тартип түзсө колдоп,
Ал жерде өлкө гүлдөп бейиш болмок.

Эки нерсе мына ушул бийликке тең,
Эки нерсе тең болсо бектик бекем.

Сактык менен жоонун мизин кайтарган,
Угуп көрчү баатыр кандай айта алган:

²⁰²⁰ «О, бектер! Эгер жакса Элик камы,
Кошулуп күчөткүлө силер да аны.

Бектердин иши менен бийлик турат,
Бек жалкообу — бийлиги калат кулап!»

Сак болгун, — баш көтөртпө душманыңды,
Тартиптүү, бейпил кылгын турагыңды.

Бек күчүнө эки нерсе зыяндүү,
Ийри жолго түз жолуңдан бурат бу.

Эки нерсе — шалаакылык жана эзүү,
Экөө менен бек элин бузат дечү.

²⁰²⁵ Душманыңды бек кармап турам десең,
Көз, кулакты дайыма сак карма сен.

Камкор бектер душманын жексен кылат,
Шалакылар — өлкөсүн жоюп тынат.

Шалакы бек бир дагы жакшы иш кылбайт,
Шалакы бек — бек болуп көпкө турбайт.

Шалакыга — сак болуу жайылган тор,
Бейгам болсоң — тосулат жеңишке жол!

Душманы кол көтөрбөйт, сак болсо бек,
Кол көтөрсө — акыл-билим болот жөлөк.

²⁰³⁰ Бийликти, зомбу, эзүү кармай албайт,
Күчтүүнүн зордугуна эл чыдабайт.

Угуп ал акылмандын айткан сөзүн:
«Башкара албайт узакка элин залим!»

Зомбулук — өрттөп кетчү кызыл жалын,
Заң болсо — жер көгөртчү суусу анын!

Эгерде көпкө бийлик кылам десең,—
Тартип чыңоо — биринчи милдет де сен.

Заң болсо — өлкө гүлдөйт, дүйнө гүлдөйт,
Зордукта — өлкө, эркиндик жашоо билбейт.

²⁰³⁵Залим күчү далай ордо, шаар бузду,
Антсе да ачкалыкта өмүрү учту.

А бектер — тартип билген, көңүлү ак,
Байыртан бийлик менен келе жатат.

Кутман Элик! Баарынан да уят ушу,
Бектердин эң жаманы — жалганчысы.

Бек болсун иште дагы, сөздө да түз,
Андайга эл ишенет, оңолот иш.

Калпычынын иштеген иши калпыс,
Жалганчылар — алдамчы, жүрбөйт ансыз.

²⁰⁴⁰Угуп ал, айкөл жандын айтканы ушу,
Айкөлдүк — ар сапаттын туу чокусу:

«Жалганчынын ниети кара болот,
Кара ниет жандарды мал деп коет.

Алдамчыдан ишеним күтпөй жүргүн,
Андайдарды жаныңдан алыс жогот!»

Адам болсо — тайманбас, баатыр болсун,
Кайрат менен кыйратып жеңсин жоосун.

Баатыр болсун тартынбас аскер башы,
Суу жүрөктө кайдагы кайрат, айтчы.

²⁰⁴⁵Коркокторго тайманбас болсо башчы,
Коркок дагы тайманбас кайрат тапчу.

Буга бир төмөнкүдөй далил сөз бар,
Бул сөздүн түп маанисин түшүнүп ал:

«Иттерге башчы болсо баатыр арстан,

Иттер да арстан болот андан ашкан.

Арстандарга ит башчы болор замат,
Арстандар итке айланат арсылдашкан!»

Бек дайыма ак көңүл болгон жакшы,
Пейли актын иши да салабаттуу.

²⁰⁵⁰Бек март болсо, анда даңкы зор болот,
Даңкы зорбу — өлкө бекип, кут конот.

Анда анын улам толуп аскери ашат,
Аскери күчтүү болсо баарын басат.

Эсиңе тут жеңгердин не дегенин:
«Олжо тапсаң — сыйлыкты арбын бергин!

Жегиз, ичир мансабын талдабастан,
Олжо бүтсө — чапкының кайра баштан.

Март баатырдын олжо-мүлкү жолунда,
Ылаачындын алар жеми колунда.

²⁰⁵⁵Колдо курал турганда адам баатыр,
Олжосуз каламын деп коркпойт такыр!»

Жеңишчил акылман бек байлык табат,
Аскер болсо — олжону өзү алат!

Эл коргоого жер майышкан кол керек,
Кол кармоого — дүйнө, курал мол керек.

Элиң байбы, эл кошкон киреше көп,
Эл баюуга жакшы заң, тартип керек!

Таянычтын бири кетсе, баары кетет,
Төрт таяныч тең куласа, бийлик бүтөт.

Бектерге алыс болор беш нерсе бар.
Аларсыз бектин даңкы кайдан жанар.

Бири — шашма, экинчиси — сараңдык,
Үчүнчүсү — залымдик да, наадандык.

Төртүнчүсү — бузуктук, кежир болуу,
Бешинчиси — калп айтуу, чоң уят бу!

Бектерге бузуктуктан качуу керек,
Атак-даңкы ошондо өсүп-өнөт.

Эң жаманы баарынан — өжөр делет,
Өжөрлүктүн аягы абийир төгөт.

²⁰⁶⁵Акын айткан буларды бир аз бөлөк,
Түшүнгүн — акын сөзү таамай келет:

«Өжөрлүк — оор жүктөй артка тарткан
Өжөрдү ит деп коет үрүп жаткан.

Душман кылбас ишти да өжөр кылат,
Айрымасы барбы анда өжөр — душман!»

Эгер Элик көп жерди ээлейм десең,
Үч нерсени так аткар дайыма сен:

Оң кол менен душманды алсаң талап,
Сол кол менен олжону кенен тарат.

²⁰⁷⁰Бардыгын ширин сөзгө алгын анан,
Улуу, кичүү — муюшат баары саган.

Мунун баары бектикте керек, Элик,
Ардактайт эли төрдөн орун берип!

Анан да жумшак болсун, ырайымдуу,
Бардык жерде кармасын так ушуну!

Дили ак, болсун дайым колу ачык,
Сый берсең ченебестен салгын чачып.

Эгерде бекте болсо бул сапаттар,
Жолобой арамдыктар алыс качаар.

²⁰⁷⁵Мындайга эли берет даражаны,
Эл тандаган адамда кемтик барбы.

Анда ага аалам эли башын ийет,
Андай бек баарын бийлеп доорон сүрөт,

Кууп чыгат текебер, зулумдарды,
Экинчи келбет кылып мындан ары!

Акылсыз, уятсыздык, шашмалыктар,
Жакшы адамда түк болбойт бул сапаттар.

Жаман менен бек адам дос болбосун,
Жакындатсаң — кырсыктан оңолбойсуң,

Бекти — ак, кул-кутанды — кара дешет,
Ак-кара жакындашпайт, алыс өтөт.

Эгерде жакшы өкүмдар болом десең —
Бек карма жол-жобоңду дайыма сен!

А эгер бектин иши кара болсо,
Жамандардын ичинен жаманы ошо.

Бек болсун өзү сылык, турсун күлүп,
Орто бойлуу — анан да ою күлүк.

Жылдыздуу адамдарды баары сүйөт,
Баары карап, көз тоет, бүт жүгүнөт.

²⁰⁸⁵ Душманын тартынбастан катуу согот,
Көзү менен от чачкан алып коет!

Зуңкуяп узун болсо ал да болбос,
Корто болсо, анда да көзгө толбос.

Бойлордун эң жакшысы — орто бойлуу,
Андайлар көзгө толум, терең ойлуу.

Көптү көргөн адамдын айтканын ук,
Башынан көп өткөргөн ошончолук:

«Кортолор, сымбаты жок, тутангыч,
Туталануу — кырсыктын жолу жалгыз.

²⁰⁹⁰ Орто болсун бардыгы — дене, боюң,
Ишинди орто карма, болбойт ансыз!»

Бек качсын шарап менен бузуктуктан,
Бул экөө — бакытыңды кууп чыккан.

Ичимдикке — өкүмдар жакын болсо,
Анда элине эң кыйын — азап ошо.

Өкүмдар кумар ойноп кетсе дайым,
Элин бузуп, тилемчи болгону анын.

Өткөрсөң бектик ишти — кайрып болбойт,
Учун кеткен чымчык да кайра конбойт.

²⁰⁹⁵ Акылдуунун сөзүн ук нааданга айткан,
Жемелеген кайткын деп ичкич аттан:

«Аракеч — кулкунуңдун кулу болдуң,

Мойнуңа тилемчилик минет, койгун!»

Кедей ичсе түгөтөт өз тапканын,
Бектер ичсе — ач кылат элдин баарын.

Байлыкты шарап жутат — кайтпас душман,
Ичкенди чырдаштырып, мушташтырган.

Ичип алган ажырайт акылынан,
Акылсыздар — акылман болот кайдан?

²¹⁰⁰Жакшы адамдын айтканын угуп алгын,
Пайдасы көп, ичкичтер, сага анын:

«Ичип алсаң — адамдык унутулат,
Айбандыгың ачылып тышка чыгат!»

Ичимдик канча жаман ишти баштайт,
Канчалык жакшылыкты кууп таштайт!

Эгерде бек баштаса кумар, шарап,
Өлкө иши өөрчүбөй артта калат!

Бузуктуктун чуусуңан — бакыт качат,
Бек бузулса — өзүнө өлүм, уят!

²¹⁰⁵Бакытты түзүп турган негиз ушу;
Жакшы иштер — жакшылыктын таянычы.

Бек болсо — бузук жана ичкич, куйту,
Эли анын бүт шалаакы, ыйкы-тыйкы.

Кемчиликти четтетип бек күрөшөт,
Бекте болсо кемчилик — ким кой демек?!

Таза суу — кир кетирет жууса, бул чын,
Чыла менен эмнени тазалайсың?

Эмчи сага оорусаң дары берет,
Эмчи ооруса, анда аны кимдер көрөт?

Бекте болсун, татыктуу эң көп сапат,
Анда эли — бек артынан сапар тартат.

Эгер бектер заң, тартипти турса тутуп,
Анда элинде сакталат салмактуулук.

Бул сөздү төмөнкү ыр коштоп турат,
Түшүнгүн, түп маанисин ойлоп, сурап:

«Өкүмдар тандап алса кандай жолду,
Элдин да ошол болот баскан жолу.

Өкүмдар жакшы жолго түшкөн болсо,
Элдин жетет бакытка сунган колу!»

²¹¹⁵Дагы айтаарым, эң жаман текебердик,
Текеберлер — ак жолдон алыс дедик.

Аты чыгып даңкталган бектин баары,
Бой көтөрбөй башкарган, элин жакшы.

Сөзүн ук, көптү билген бир адамдын,
Түшүнгөн көптү көрүп, билген баарын:

«Бектин баары, текебер, бой көтөргөн,
Акыр түбү элине жек көрүнгөн!»

Жөнөкөйдүн энчиси дайым колдо,
Текебердик калтырар ара жолдо.

²¹²⁰Текебер, бой көтөрмө — жүрөгү муз,
Жөнөкөйлүк көңүлдү көтөрөт жүз.

Бек болсун жөнөкөй да, жүрөгү ак,
Ташта оюңду болбосо — мындай сапат!

Бек болсун эң жөнөкөй, ачык мүнөз,
Кечиримдүү, сактабас ичке кек эч.

Ишенимдүү — ишке да эң жөндөмдүү,
Боорукерлер дайыма ишенимдүү.

Башчы бек элге болсун дайым камкор,
Боорукер өз элине болсун ошол.

²¹²⁵Камкордук, адилеттен атак алат,
Каалаган максатына түп-түз барат.

Камкордукту билбеген өлүккө тең,
Эки дүйнө алкоосуз өтөт экен.

Элине камкор болуу, бийлик камы,
Чечкиндүүлүк — чынында бийлик жаны.

Бийлик менен тартипти түзөт бектер,
Бийликтин күчү менен корголот эл.

Бул сөзүмө бир далил мына бул ыр,

Далил деген бүт иштин өзөгүдүр:

²¹³⁰«Келишкен ордо-сарай — бийлик көркү,
Күчтүү бийлик — ал улуу элдин эрки.

Бийликтин күчү менен кемтик толот,
Баш-аламан, козголоң болбойт дечи!»

Түркүгү өлкөнүн да, сөздү уккун,
Эки нерсе, эки тамыр, эки устун:

Ак саясат — бул анын биринчиси,
Экинчиси — тартиптүү аскер иши.

Анда эл саясатка башын урат,
Аскер да камкордукка дайым тунат.

²¹³⁵Ушул экөө катар болсо бегинде,
Эркин жашоо бейпил турмуш элинде.

Өлкөдө заң болбосо адилеттүү,
Эл чүнчүп, а душманың болот күчтүү.

Жакырланса өз элиң кайыр сурап,
Бийлигиңдин тиреги кулайт урап.

Бек аскерин турбаса таптап, сынап,
Дат басып, кылычтары иштен чыгат.

Күчтүү болсо куралы — өкүмдар бек,
Курал кетсе бийлигиң колдон кетет.

²¹⁴⁰Кылыч менен айбалта өлкө чеби,
Бийлик күчтүү — куралдуу болсо беги.

Укчу айтканын дүйнөдө жээңгердин,
Курч кылычы душманын жеңген эрдин:

«О, өкүмдар, эл бийлеп, эл сактаган,
Ашка ууккан адепсиз соргок жаман.

Айбалта, кылычтарды бек кармагын,
Кылыч колдо турганда — бейпил жаның.

²¹⁴⁰Кылыч чыкса, касың сезип — жазганаар,
Кынга кирсе, сени карай аттанаар.

²¹⁴⁵О, бегим, кылычыңды жакын карма,
Кайгы жок, баары ордунда — болот анда!»

Анан айтты Акдилмиш: «Кутман Элик,
Бийлик жүгү өтө оор жана улук.

Эл башкаруу — оңойбу, кыйын жумуш,
Тентектерин тартипке салып туруш.

Кубанчы аз, кууратып өтөөрү көп,
Алкышы аз, ар дайым кекээри көп.

Кай тарапка караба — коркунуч бар,
Күтсөң да чанда болот — кубанычтар!

²¹⁵⁰Душманың — көп, тилектеш, тууганың — аз,
Коогасы көп, кол сунуп турганың аз.

Алдамчы, абийирсиздер — жүрөт шимшип,
Абийирсиз адам сага — катуу түйшүк.

Карасаң кай тарапты — кооп күчөйт,
Коркунуч кайда болсо — ишиң бүтпөйт!

Акылдуунун сөздөрү ак берметтей,
Угуп алгын жакшылап аны беттей:

«Ээ Элигим, мойнуң кылдай башың чара,
Бул турпат, көрктү бербейт такыр сага.

²¹⁵⁵Өкүмдарда түйшүк деген толуп жатат,
Миңдеген арамза-айла — катар басат!

Бийлик кылат өкүмдар камкор болуп,
Жаңылдыңбы баш кетээр тоголонуп.

Камтыйм десең бүгүндү, эртеңди да,
Буларды дайым туткун көңүлгө анда:

Кудай де, сөздө, ойдо болсун чындык,
Ар иште кудайыңа ургун кулдук.

Буйругуна кудайдын моюн сунгун,
Кызмат кылуу — милдети ар бир кулдун.

²¹⁶⁰Эл менен жумшак болгун, көңүл ачык,
Себебин өзүң тапкын, калбай шашып.

Жакшылык кыл адамга, зулум болбо,
Боорукер бол, ташбоорлукка жолобо.

Ошондо, сенде байлык бут биригип,

Жашай бер, каалаганча ойноп-күлүп!

Ажал келсе — болгунуң үмүткө бай,
Жакшылыкка — жакшылык берет кудай!

Сөздү бүттүм. Элик өзүң тыңдадың,
Мына ушул, бек жөнүндө сырларым.

²¹⁶⁵Адамды — бул иштерди так аткарган,
Эл башкартып, бүт жерде бек аташкан.

Андай адам жалпы элге жакшы башчы,
Жалпы эли — жакшылык, мээрим тапчу.

Көңүл бур акылмандын айтканына,
Көпкө таалим, көрөгөч айтканы да:

«Бек билимдүү, адилеттүү, ак болсун,
Даңкы чыгат, ар бир ишке так болсун!

А дагы болсо — жоомарт, акыл-эстүү,
Бийлиги жакшы болот, сүймөнчүктүү.

²¹⁷⁰Бек болсун эң жөнөкөй токтоо кыял,
Жакынга кечиримдүү муюп турар!»

Эгер ал бул иштерди көңүлгө алса
Адилет заң жаратат адамдарга.

Кайсы жерде өкүмдар болсо акылман,
Кырсык качып, өлкөсү гүлдөйт абдан.

Ал жерде бакыт күшү уялайт ээ!
Өкүнөрү — өлүмдөн кутулбайт, ээ!

Билгендерим ушулар, кутман Элик,
Ой жеткенди кутулдум айтып берип!»

Эликтин Акдилмишке берген суроосу

²¹⁷⁵«Ооба,— дейт Элик анда,— жообуң чындык,
Баарын айттың, калтырбай угуп турдук.

Бирок менде туулду дагы бир ой,
Жооп берип, ошону мага айтып кой.

Мага айтчы; мындай улуу болсо беги,
Кандай болот ал бектин увазири?

Ал казнага мол жыйнаса алтын, күмүш,
Элге, жерге, шаарга керек бул иш

Тартип сактап, баарына баш-көз болот,
Жоокерлери шамдагай күчкө толот.

²¹⁸⁰Элдин самап кырсыксыз күн көрүшүн,
Бектин көздөйт байлыгы, даңкы өсүшүн?»

29.АКДИЛМИШ ЭЛИККЕ УВАЗИРЛИККЕ ЖАРАКТУУ АДАМДЫН КАНДАЙ БОЛУШУ КЕРЕКТИГИН АЙТАТ

Акдилмиш жооп берди так да зирек:
«Увазир өкүмдарга таянч-тирек.

Бекке керек увазир, ишке башчы,
Увазир — жакшы, бекте — уйку жакшы.

Увазир — бектин жүгүн бүт көтөрөт,
Увазир — өлкөгө заң, тартип берет.

Ал киши эң жигерлүү болуп анда,
Ишке арнасын пейилин, жүрөгүн да.

²¹⁸⁵ Болсун акыл, билими терең деңиз,
Аткарган мөөнөтүндө ишти тегиз.

Абийир менен адилет анда болсун,
Ар бир күнү күрдөөлдүү ишке толсун.

Чоң ишке акылдуулар гана жетээр,
Абийири анын болсо — андан бетер.

Андайга акыл-эс да, билим керек,
Тетиктик, токтоо-сылык жүрүм керек.

Акылдуунун уругу — жакшы урук,
Кайда болсо кур болбой өнөт чыгып.

²¹⁹⁰ Ыймандуу, дин жолуна такыбаа да,
Эл ишенчин бүт ээлейт ошол анда.

Такыбалар — адамдын жакшылары,
Бечараны сакайтып болот дары.

Такыбалар ишке да сак келишет,
Жараксыз ишке барбай тек жүрүшөт.

Бектен кийин — экинчи элге башчы,
Увазир — Элик көзү, сөзү айтчу.

Теги жок, уругу жок киши жаман,
Жаман кантип увазир болот анан.

²¹⁹⁵Теги жакшы кишилер ишенимдүү,
Теги жоктор болушат эки жүздүү.

Сөзүн ук бир адамдын акыйкатчыл,
Акыйкатчыл, элге — баш болчу уул:

«Тектүү жандар белгилүү теги менен,
Ишеними — элине түркүк бекем.

Тексиздерге берсең да шекер, жилик,
Мерездиги билинип турат экен!»

Абийир, актык эң керек увазирге,
Уятсыздык — баарынан эң чоң күнөө.

²²⁰⁰Болгонго топук кылып, токтоо болгун,
Ач көз, сараң билишпейт тойгондугун.

Эл ичинде барктуусу уяттуулар,
Уяты бар кишилер — эл башкарар.

Андайга бардык ишти тапшыра бер,
Калпыс ишке жол бербейт — абийирдүүлөр.

Уятсыздар — адамдын жеткен касы,
Тилинен чындык сөзү чыкпайт асты.

Эске түй, уяттуу жан айткан өзү,
Чын жүрөктөн каалаган кеңеш сөзү:

«Уятсызга жолобой, болгун ыраак,
Андайдын көз карашы айтып турат.

²²⁰⁵Уятсыздар — чучуксуз көңдөй жилик,
Ичине — көрө албастык алат кирип!»

Уяттуунун өзүнө — урмат, атак,
Абийирдүүнү — урмат-сый, даңк да басат.

Адам болсун жылдыздуу, жүзү жарык,
Элге керек чындыкты жүрсүн алып.

Ал адам адилет да, сылык болсо,
Эмгеги элге керек дал ошончо.

²²¹⁰ Ишиңди алын барчу болсо арамза,
Бектин иши кыйшаят, кырсык анда.

Кызматкер көңүлү ак, чынчыл болсун,
Ошондойду бек тандап ишке койсун.

Өңдүү-түстүү адамдар ишке жакшы,
Мүнөзү жумшак адам элге жакшы.

Өңү да, иши дагы жакшы адамдын,
Ошондой иш мааниси жакшы анын.

Көптү көргөн адамдын ою акыл,
Жакшы менен жамандык билген асыл:

²²¹⁵ «Адамдын жүзү, ичи бирдей делет,
Чырайлууга эң жакшы мүнөз берет.

Адамдын кейпин карап, өзүн баала,
Кейпи — өзүнө, өзү — кейпке туура келет!»

Сымбаттуу, көрктүү болсун увазириң,
Ишиң жөндүү — анда эле дайым сенин.

Ал болсун терең ойлуу жана да сак,
Илим менен жазууну билсин эң так.

Этиятсыз увазир жакшы болбойт,
Эсеп-чоту болбосо — иш оңолбойт.

²²²⁰ Эсеп менен адамдар иш алпарат,
Эсептелет күнү, айы, жылы тап-так.

«Эсеп» деген өзү эле «тактык» дегин,
Эсеп-чотун так болсо, болбойт кемиң!

Ишке тыкан болбосоң иш оңолбойт,
Тыкан болсоң ийгилик болбой койбойт.

Билгенин адам толук жазып коет,
Жазган соң — не кылганың дайын болот.

Жаза билген акылдын бир белгиси,
Жаза билген акылдуу билгир киши.

²²²⁵ Жазганды биле албаган адам уулу —

Өтүп жаткан жыл, айын билбейт ушу.

Акылмандар жазбаса жакшы китеп,
Өмүр чотун биз кантип билмек элек?

Кудайым бул ааламды жаратканда,
Адамга такта, калам берген тура.

Периштеге буйруптур кудай анан,
Бардык ишин жазгын деп адам кылган.

Ал болсун жоош мүңөз, жумшак көңүл,
Анда эле адамдардын жолу жеңил.

²²³⁰Момун болсо, достору жакшы көрөт,
Сүйлөшкөндүн баарына көңүл бөлөт.

Айтканын ук ойлонуп момун жандын,
Момундук — чоң сапаты адамдардын:

«Момунду — элдин баары жакшы көрөт,
Зулумдан — эл жолобой качып берет.

Такыба, токтоо жандар атак табат,
Тоң моюн, кежир адам четте калат!»

Увазир боло алат көптү билген,
Илим, билим эң жакшы өздөштүргөн.

²²³⁵Ал болсун такыба да, адилеттүү,
Ак көңүл, акыйкатчыл, кереметтүү.

Бардык ишти ойлонуп жасай билсин,
Жамандык, жакшылыкты айрын жүрсүн.

Кыңк этпей кызмат кылуу жагын билсин,
Ак болсун, так аткарсын өз милдетин.

Бул сапаттар бар болсо кимде түгөл,
Увазирге жарайт ал, чакыра бер.

Болсо ушундай бектердин увазири,
Анда беги, эли да бейпил жүрү.

²²⁴⁰Анда Эликтин иштери оңго тартат,
Өлкөнүн, элдин дагы байлыгы артат.

Увазири начарбы — эл бузулат,
Байлар зордоп, кедейлери ыйлап турат.

Жакшы увазир жакшылык элге берет,
Элде болсо жакшылык — Элик көрөт.

Сөзүнө билимдүүнүн маани бергин,
Билиминен эң бийик үзүр көргүн:

«Бектин дили, сөзү да, болсо чындык,
Нөөкөрлөрү ак жүрөт кызмат кылып.

²²⁴⁵ А эгер беги болсо зулум, катаал,
Кызматкери ак иштен тетир басаар».

Жакшы бектин малайы болсо калыс,
Жамандыкты жолотпой, айдайт алыс.

Болбосо зулум, катаал бектин өзү,
Жамандарды жанына жыйбайт дечи.

Жаманды кайдан болсо жаман табат,
Өзгө ылайык жакшыны тапкын карап.

Жаман менен жакшы адам дос болушпайт,
Түптүз менен кыйшыктар — жуп болушпайт.

²²⁵⁰ Кара түн — жарык күнгө жолоп койбойт,
Көп-көк суу кызыл отко конок болбойт.

Кимдин жаман, жакшысын билем десең,
Жакшынын таап — сурасаң, билесиң сен.

Ар ким барат табити тарткан жакка,
Сен түз бол — кыйшак жакка асты баспа!

Буга далил эң сонун төмөнкү ыр:
Аны окуп табитиңди ыраазы кыл:

«Баскан, учкан жандардын көргүн жолун,
Бардыгы бузбай жүрөт өз-өз тобун.

²²⁵⁵ Жакшыны кошо албайсың, жаман менен,
Ар кимдин өз теңи бар — сунаар колун!»

Увазир, бектин болот кеңешчиси,
Кеңешсе, демек ага катар киши.

Жакшы кедей жамандан алыс качат,
Жамандык — оор жүк да, кантип тартат?
Эгер бек жакшыларды кылса жакын,

Өлкө байып, бек алат — атак-даңкын.

Эгер бек жамандарды кылса жакын,
Сөзү өтпөй, булгап алат жакшы атын.

²²⁶⁰ О, Элик, эгер тапсаң жакшы увазир,
Бек жыргап, элден кетет коогалуу чыр.

Ал бектин ой-тилеги түгөл болот,
Ар иши орундалып орду толот.

Эл байып, өлкө гүлдөп жайнап турат,
Казынаң ашып-ташып көңүл тынат.

Өкүмдардын даңкы артат, болуп жаңы,
Бийлигин козгой албайт жылдар дагы.

Анда бек эки дүйнө жайын табат,
Бактылуу узак жашап жатып калат!»

Эликтин Акдилмишке берген суроосу

²²⁶⁵ «Түшүндүм, — деди Элик, — өзүм байкап,
Сөздөрүң танбай турган чындыкты айтат.

Эми айтчы; аскер башчы кандай болот,
Аскер ишин кандайча жолго коет?

Аскерди кантип баштап жүрүштөрдө,
Катасыз жеткире алат жеңиштерге?

Мага айтчы, мындай ишке кимдер керек,
Кимдер жоону талкалап, жеңип берет?»

30.АКДИЛМИШ ЭЛИККЕ АСКЕРБАШЫ КАНДАЙ БОЛУШУ КЕРЕКТИГИН АЙТАТ

Жооп берди Акдилмиш: «Кутман Элик,
Катуу бол душманыңа күчүң өнүп:

²²⁷⁰ Бекке керек кол башчы жолборс жүрөк,
Тургандай тынчы кетип жоо титиреп.

Бул ишке адам керек күчтүү, алдуу,
Башынан көп өткөргөн чабыштарды.

Кол башкаруу — эң кыйын, улуу жумуш,
Чабуулга баштап кирип, жоону жыгыш.

Ал болсун өтө сак да, көрөгөч да,
Аскерлери кор болбойт баратканда.

Ал болсун өзү баатыр жана мерген,
Дасторкону кең болсун — ак көңүлдөн.

²²⁷⁵Ооба, ал жоомарт болсун аскер башы,
Ошондо анын иши болот жакшы,

Колдогусун калтырбай чачып турса,
Көп болот, шакирт, жолдош, достору анда.

Өзүндө болсун курал, тону, бир ат,
Даңк жолуна ушулар алып барат.

Байлыкты уул-кызга жыйнабасын,
Үй-жайым, бак-шагым деп буйдалбасын.

Иши менен укугун жеңип алса,
Алганын бүт таратып, — даңкы калса,

²²⁸⁰Март болсун кийиндирип, ичиндирип,
Аттарды, алган кулду бүтүн берип.

Ошондо ал чогултат көп эрлерди,
Ал үчүн башын саят жоокерлери!

Ал болсун баатыр жана көптү билген,
Туруктуу, чабыштарда жеңип жүргөн.

Чабышта коркоктордун кереги жок,
Андай жоокер үй күчүк катынга окшоп.

Коркоктор корко берип, колду бузат,
Баатырлар да басынып, сыймыгы учат!

²²⁸⁵Чабышта тартынбас да, токтоо болсун,
Жоо ат койсо, — бек туруп чапсын жоосун.

Ар кимге суусу бүтсө ажал келет,
Ажалсыз баатыр өлбөйт, чаба берет!

Сөзүн ук бир адамдын жоосун жеңген,
Өлүмдү оюна албай, жоону сүргөн:

«Ажалы жок кишиден өлүм кетээр,
Жоону көрсөң коркпогун куру бекер!

Тартынба, жалын болуп жоону капта,
Ажал жетпей өлүм жок кайсап өтөөр».

²²⁹⁰Ал болсун ар-намыстуу, намыс үчүн,
Жоону жеңип кетирбейт каска өчсүн!

Намыстуу баатыр жигит жоону басат,
Бир гана уятсыздар жоодон качат.

Намыстанса коркок да баатыр болот,
Жан аяса шериң да өлүк болот.

Ар-намысы күчтүүлөр баатыр келет,
Өлүп жатып, душманын урун өтөт.

Адилет, ак жүрөктүү, баатыр адам,
Бардык элге сүймөнчүк болот абдан.

²²⁹⁵Жөнөкөйгө адамдын жылыт ичи,
Жоокерге кур мактаныч жийиркеничтүү.

Аскербашы — текебер болсо эгер,
Куланды душманынан аны дей бер.

Ал болсо текебер да, мактанчаак да,
Оңой олжо душманга болот анда.

А эгер болсо бекем, сүрдүү, баатыр,
Тараса — жамы журтка аты асыл.

Ал болсун болоттой бек — душманга сүр,
Боорукер жакшыларга баарына бир.

²³⁰⁰Аскербашы — болсо эгер билгиликтүү,
Тартип болот аскерде — бийлик күчтүү.

Чоң саясат бар жерде — аскери бар,
Аскер башы бар жерде — черик даяр.

А жок болсо аскердин жолбашчысы,
Анда, Элик, аскер дагы жок де ушу!

Жамандарды — тескөөгө тартип керек,
Жакшыларга — урмат-сый өзү келет.

Жакшыларга татыктуу сый көрсөткүн,
Кысым кылба эч кандай, көңүлү өссүн!

²³⁰⁵Сыйлоо жакшы, баарысы сүйүп турат,
Жакшылыкка — жалпы журт кызмат кылат.

Дейли түздүн айтканын угуп алгын,
Ырды окуп, жүрөгүңө шаттык жансын:

«Боорукер бол — эркин жан кулуң болот,
Адамдык ак жолдогу күткөн конок.

Киши менен сен дагы киши болгун,
Адамдыкты ар адам бийик коет!»

Кол башчынын жеңиштерин эл көрсүн,
Жоого аттанса эли-жери дем берсин!

²³¹⁰Урушта арстан сымал Жүрөк керек,
Чабышка кабыландай билек керек.

Доңуздай — көктүк дагы, бөрүдөй күч,
Аюунун жаалы менен бугу жүрүш.

Аскербашы түлкүдөн ашып кетсин,
Кирген буура өңдөнүп албуут келсин.

Сагызгандай сак болсун анын өзү,
Кузгун сымал курч болсун көрчү көзү!

Каарланса арстандай жаалы чыксын,
Үкү болуп түнкүсүн уктабасын.

²³¹⁵А кимде мына ушундай сапат болсо,
Чыныгы аскербашы, жоокер ошо.

Жоокер салты башынан так ушундай —
Душманынан кек алып, талкан кылмай.

Жоокердин дайын болсун тамак-ашы,
Кийими, курал-жарак жана аты.

Курсагы ток жоокерлер — катуу чабат,
Аш, суусун — жоокер үчүн өмүр-канат.

Ылалык бир адамдын айтканы экен:
«Туз, даамы кенен жанга — кулдук этем!

²³²⁰Чыксын десең атагым — казаның ас,
Молчулукту кааласаң — тамак-аш чач!»

Абийири, адамдыгы артык делет,
Жоокерлерге ким кенен тамак берет.

Абийирди алгың келсе тойгуз төгүл,
Дал ошондо узарат сендеги өмүр.

Аскербашы алчу көп сапаттар бар,
Согушта ийгиликти берет алар.

Биринчи адилеттүү болгун акыр,
Калпычыга ишенбейт элиң такыр.

²³²⁵ Экинчи — жоомарт болуп, олжо тарат,
Шарт ошол, ач көз башчы колсуз калат.

Үчүнчү — баатыр болсун, жолборс сымак,
Жүрөксүз жоону көрсө коркуп турат,

Төртүнчү — айла-амалдуу болсун абдан,
Амалдуу арстанды да торго салган.

Чекти бузат айла-амал, көктүк менен,
Чабуулга колду баштоо — эрдикке тең.

Колбашчыда ушундай болсо сапат,
Душманын талкан кылат, туусун жыгат!

²³³⁰ Мындай эр жоого чыкса колун баштап,
Бет келди душман качат жанын сактап.

Ал баатыр көзүн салып койсо карап,
Душмандан уйку кетип, тынчы качат.

Кошунга көптүк эмес, сапат керек,
Сапатты — мыкты курал-жарак берет.

Көп черикте болбосо жакшы башчы,
Ыркы жок топур болот, жок чамасы.

Айтыптыр көптү көргөн: «Согушта мен,
Он эки миң кол болсо жеңээр элем!»

²³³⁵ Айтыптыр дагы бирөө жеңип жүргөн:
«Болгону төрт миң аскер алар элем.

Калың кол жыйылган кой башсыз кетээр,
Баарын жыйнап, чогултуу — түйшүк бекер!»

Дагы бир алп айтыптыр: «Жеңем десең,
Күчтүү аскер, көп курал даярда сен!»

Угуп ал даңктуу жоокер айткан экен,

Сен үчүн кеңеш, сабак болот десең:

«Аскердин саны эмес, күчү керек,
А күчү жакшы курал-жарак, демек!

²³⁴⁰Тартиптүү аскер артык — колдон сансыз,
Чачылган кол — жардамсыз, алсыз келет;

Аскербашы, аскерин баштап жүрсүн,
Милдети — баатырларды тандай билсин.

Жиберсин чалгындоочу дайым алга,
Көзү ачык кулагы сак болот анда.

Чалгын тобун жиберсе алга карап,
Душман колун, чоо-жайын билип алат.

Ар дайым өз ордунда болуп, демек,
Аскерде күзөтчү топ болуу керек.

²³⁴⁵Жашыруун кароолдукка киши койсун,
Душмандын ар кадамы дайын болсун.

Так билсин туу башчысы жердин жайын,
Көрүнүп туусу турсун колго дайын.

Аскер кошу ыңгайлуу жерде турсун,
Сак болуп, бардык колду анда жыйсын.

Дайым сак, камдуу болуп туруу керек,
Душманы бейгамдарды оңой жеңет.

Кароолун душмандардын жайлап таштап,
Катарын бузуп киргин селдей каптап.

²³⁵⁰Сак болгун, алдырбагын жоого, «тилди»
Билбесин канча экенин аскериңди.

Душмандын «тили» берет алгын жардам,
Так сурап жоонун колун билгин андан.

Билген соң чабуулунду баштай бергин,
Кармашта талкалансын касың сенин!

Көрөгөч мунун баары сактык иши,
Кармашта ким сак болсо — ал жеңиштүү!

Акылдуу бектин сөзү сабак саган,
«Камчылан кылыч менен минсең арстан».

²³⁵⁵Эки нерсе жеңишке болот негиз,
Экөө тең касың үчүн катуу кейиш,

Эң башкысы алардын — иле, амал,
Айла тап, анда душман тез байланаар.

Экинчиси этияттык жана сактык,
Сак болсоң, кас-душманың камчы саптык.

Эгер сен кыраакы да, сак да болсоң,
Душманың ошол замат болот ойрон.

А эгер душман колу болсо күчтүү,
Шашылба кармашууга, топто күчтү.

Элдешкин, мүмкүн болсо жарашып ал,
Болбосо — жоо кийимин үстүңө сал.

Даярдан, алдап туруп түндө башта —
Ким билет караңгыда колуң канча!

А эгер талкалоого ал келбесе,
Тил тапкын элдешүүгө жибер элчи.

Сөзүңдү даярдап ал, амалдуу бол,
Унчукпа, ашык сөзгө бербегин жол.

А кокус бул ишинден жол болбосо,
Душманың кармашууга кадам койсо,

²³⁶⁵Токтолбой, аскериңди жоого тапта,
Чакыртып урааныңды колду башта.

Чабуулду созуп койсоң — сезет душман,
Тартынбас болуп кетет касың анан.

Угуп ал айткан сөзүн жоону жеңген,
Адам экен көп көрүп, көптү билген:

«Көрбөсөң — биле албайсың душманың ким,
Көргөн соң — оюң токтоп, тынат көөнүң.

Чагылгандай тез тийгин топтоп күчтү,
Кечиксең анда сенин жеңилгениң».

²³⁷⁰Жашыр жарымын колуңун буктурмага,
Жаачыларды баштасаң — жүр алдыда.

Мыктыларды баш кылып колду башта,
Үлгү болсун кошунга — кирген чакта

Көптү көргөн кайраттуу чабыштарда,
Тартынбастар тартипти сактайт анда.

А жаштар жаштык кылып кетет күчөп,
Кичине шык кетсе эле шылк дей түшөт.

Алдыда, астыда да турсун эрлер,
Калганын оңго, солго калтыра бер.

²³⁷⁵Аралашып эки жоо, алышканда,
Эки жак төш тирешип чабышканда,

Ошондо буктурмадан жебе жаадыр,
Жакындан найза сунуп, — сайып качыр.

Айбалта, кылыч менен таамай чапкын,
Тиште, тыт душман денин, турбай качсын,

Тартынба, — ай далыңды жоо көрбөсүн,
Кармашкын, ал жетпесе, кулап өлгүн!

Угуп ал жоодо баатыр эмне демек:
«Өжөр бол! Өжөр адам жоону жеңет!»

²³⁸⁰Колуктуга жыргал да биринчи түн,
Эрлер баатыр — чабышат өлчөй күчүн,

Баатырлар жоосун чабат, сайат касын,
Шумкардай тытмалашат каршылашын.

Баатыр көрсө душманын — күчөп кетет,
Башка ишти — баамдап бербейт эсеп,

Жоону көрсө — кызарат эрдин көзү,
Жоого кирсе — кызарат жердин жүзү.

Көздөрүнөн кып-кызыл кан куюлат,
Аккан канга аттар баспай тыгылат!

²³⁸⁵Ат жабдыктар, курал канга боелот,
Чаалыгып кызыл өңүң купкуу болот.

А эгер душман колу келсе бузуп,
Тик кара, жеңмейинче бекем туруп.
А кокус жоо солк этсе — тезде, күтпө,
Кубала, артынан түш, салгын күчкө!

Кууп жет, ат үстүнөн жыга сай да,
Байкагын кулатпасын сени кайра.

Алабарман кууганды катарга сал.
Улантсын жоо кууганды кайталап ал.

²³⁹⁰Жоо жеңилсе — кайткының жарым жолдон,
Болбосо, бут чыдабайт чарчап болгон.

Жеңилген жоо — өлүмдүн тонун кийет,
А кимдер мындай жүккө чыдап жүрөт!

Билишсин, жаш жоокерлер керек тартип,
Болбосо, өлүм оозу алат тартып!

Шалакыны жылдырбай өлүм күтөт,
Сактардын ойдогу ишке колу жетет.

Мага бир сынчы киши мындай деди,
Сынчы сөзү — билимдин нак өзөгү:

«Качкан жоону жөн эле кууй бербе,
Кайрылган душманыңдан сокку көрбө.

Жеңилген жоо кол курап кайра келбейт,
Сууланып өчкөн от да кайра күйбөйт.

Жеңилген жоо өлүмгө моюн сунат,
Ажалдуулар өлүмдү эстеп турат!»

Баатырлардын баарына олжо тарат,
Жүздөрү кубанычтан күйүп-жанат!

Ким көрсөтсө эрдикти — олжо бергин,
Олжо алса оттой күйөөр өңү эрдин.

²⁴⁰⁰Жаманды жакшы кылат мактаганың,
Жакшыны көккө учурат жактаганың.

Мактоодон жоокер күчөп арстан алат,
А түгүл учкан кушту сермеп салат.

Жарадарды — дарылап айыктыргын,
Колго түшсө жоокериң — кайрып алгын.

Көмдүргүн набыттарды ардак менен,
Балдарына олжо бер арбын, кенен.

Аны көргөн жоокерлер сендик болот,
Сен үчүн өз баштарын сайып коет.

²⁴⁰⁵Жылуу сөз, ачык көңүл, март да болгун —
Бул үч сапат керектүү, эң бир сонун.

Эркин жан да ак ишке кул боло алат,
Андан соң ар ишиңе тик турушат.

Ушуга бир жакшы сөз болот далил,
Чындык бар ошол сөздө, маанисин бил:

«Жайдары, ачык мүнөз, марттык сапат,
Эркин жанды бул үчөө байлап салат.

Алтын күмүш, акчага кулду албайт,
Бакытты ушул үчөө өзү табат!»

Аскербашы адамга ушул керек,
Аскери бүт дүйнөдө жакшы делет!

Алтын, күмүш, малыңды чачкын күрөп,
А баары жоокер болуп кайра кирет!

Ушул үч сапат үчүн кулдар күлүк,
Бардык бектер тутушсун муну билип!

Эгерде аскербашы болсо ушундай,
Ийгилик аны ээрчийт карыш жылбай.

Эгер бек дал ушундай адам тапса,
Ал бактылуу, түйшүксүз болот анда.

²⁴¹⁵Увазир болсо булар даңкы тарайт,
Аскербашы ишине дагы жарайт.

Бек ага түрлү кызмат бере берсин,
Каалаганы ишке ашып убай көрсүн!»

* * *

Айтты Акдилмиш: «О, Элик, мындай делет:
Эки иштин маани-жөнү эң чоң келет.

Увазир, аскербашы экөө экен,
Кармашат бири — кылыч, бири — калем

Экөөндө бардык түйүн турганы чын,
Ким үзөт бириксе экөө ич арасын?

²⁴²⁰Бул экөө бардыгынан бийик келет,
Толгосо бекке мойнун — башы кетет.

Пайдалуу экөө болсо — бир сөз, бир кеп,
Тартышса — бүт өлкөгө бүлүк түшөт.

Бек өзү — татыктуунун татыктуусу,
Бул экөө — кызматкердин эң мыктысы.

Кызматынан булардын элге пайда,
Эл байыса — бегинде көңүл жай да!

Акылдуу бир өкүмдар айткан экен,
Акылдуу сөз — алдында тамакка тең:

²⁴²⁵«Кылыч менен багынтып элди аласың,
Калем менен бийликке жол саласың.

Кылыч элди багынтат күчү менен,
Калемсиз бийлик кылуу болбойт экен.

Кылыч сүрөт, коркутат, согот, тескейт,
Күч бийлиги чыдабайт, көпкө түтпөйт.

Эгер калем багынтса шаарларды,
Анда жолу жыргалдын ачылганы!

Билгенимди, Элигим айтып бердим,
Соболуңа жоопту жалгап көрдүм!»

Эликтин Акдилмишке берген суроосу

²⁴³⁰«Түшүндүм, — деди Элик, — сөздөрүңө,
Эми бир суроом бар дагы өзүңө.

Жооп бер дагы ойлонуп акыл үрөп,
Улуу хажиб ишине кимдер керек?

Ким жарайт хажибдерге баш болгонго?
Ким басат көөнүн буруп ушул жолго?

Ким болот өз бегине таянч-жөлөк,
Андайды ак батадан алкоо керек!

Айт мага, — деди Элик, — ойлоп жакшы,
Сөзүң менен өзүмдүн көзүмдү аччы!»

31. АҚДИЛМИШ ЭЛИККЕ УЛУУ ХАЖИБДИК КЫЗМАТКА КИМДЕР ТАТЫКТУУ ЭКЕНИН АЙТАТ

²⁴³⁵ Ақдилмиш өкүмдарга айтты жообун:
«Миң жашап, бүт өмүрүң жыргал болсун!

Улуу хажиб адилет болуш керек,
Чынчыл, момун, такыба динге, демек.

Тектүү болсун, мүнөзү жумшак келип,
Иштесин жалпы журттун камын көрүп.

Түбү жакшы адамдар эстүү делет,
Эстүү адам — элине камкор келет.

Жакшы адам — молчулуктун булагы экен,
Күнүмдүк керектүүсүн ичип, жеген.

²⁴⁴⁰ Ак пейил, боорукердин сөзү эмдүү,
Сөзү жакшы кишинин иши жөндүү.

Ток пейил, абийири бар, март да эстүү,
Илимдүү, билим алып билген көптү.

Ток пейилдер параны албайт сурап,
Хаживи пара алса — бекке уят.

Бүткөн ишти бүлдүрүп — пара бузат,
Пара болсо — ак ишти арам кылат.

Уяттуу, сылык болсо, мүнөзү ачык,
Сөздө да, иште да анын пайдасы анык.

²⁴⁴⁵ Уяттуу пас иштерге кадам баспайт,
Жараксызды жандабайт кагып таштайт.

Татыктууга дөөлөтү жугуп турат,
Татыктууну бакыты даңктуу кылат.

Тетик адам жол бербейт ач көздүккө,
Акылдууга жаңылуу болбойт иште.

Билимдүү адам мындай айткан экен,
Көп билгендер түшүнүп айтат белем:

«Бек болушка — эң улуу билим керек,
А жаман — бардык ишти буза берет.

²⁴⁵⁰ Түшүнүк жок наадандар көөдөк келип,

Көргөнгө тирүү жандай, чынында — өлүк!

Даана билим — урмат, даңкка бөлөнтөт,
Иши оңолуп, көшөгөсүн көгөртөт.

Билимсиз — адам кейпин алган кийип,
Билимдүүнүн оруну көктөн бийик!»

Ар иште акыл-эстүү болуу керек,
Акылдуу өз ишинен убай көрөт.

Акыл-эстин пайдасы артык болот,
Акылдууга — сан байлык кетпес конок.

Наадандар — мөмөсү жок дарак сымал,
Ач жанга анын кандай пайдасы бар?

Илимдүү эки дүйнө нурун чачат,
Өз баркы, өз атагы даңкын ачат,

Акылдуу, билимдүүдө — адам баркы,
Барктуу адам түбүндө калктын башы,

Ал адам кабагы ачык, көзгө толсун,
Сөзү орундуу, жагымдуу үнү болсун.

Келишкен жүзү жарык, салабаттуу,
Жарашсын кирсе, чыкса бой сымбаты.

²⁴⁶⁰ Жакшы адамдар болушат салмактуу да,
Салмактуулар жетишет атак-даңкка.

Ал болсун акылы артык, кудай деген,
Такыбанын иши да ордунда экен.

Такыбалар, сопу да динди сактап,
Боорукердик кылышат дайым актап.

Боорукер жан — адам муңун бөлүшөөр
Колдогу ашын ачтар менен тең ичээр.

Хажиб дайым болот элдин ичинде,
Элди тартып төгүлсүн нур жүзүндө.

²⁴⁶⁵ Сымбатын анын көрүп көз кубансын,
Көңүлдөрү ачылып, кеңип калсын.

Бул туралуу акылман айтканы бар,
Аны угуп көкүрөккө кыт кылып ал:

«Сулуу жүздү көргөндө көңүл жанат,
Жүздү көрсөң ич жылып көзүң таят.

Сулуулук — жакшы белги тартып турар,
Ишти жөндө, ашык сөз башты жарат!»

Боорукердик, акыл экөө төп болсун,
Момун болуп, токтоо мүнөз түз болсун.

²⁴⁷⁰ Боорукер — айткан сөзүн так аткарат,
Мерездер — эки жүздүү сүйлөп турат.

Мерезге көрүнгөндүн баары бирдей,
Жакшы менен жамандын жөнүн билбей.

Мерезде — маңыз болбойт — тышкы сөөлөт,
Боорукер — ар бир ишке жанын берет.

Акыл менен иш кылып бардык жерде,
Камкор бол жетим менен жесирлерге.

Ойлуу болуп, тартипти, заңды сакта,
Бардык жакшы нерселер — акылдууда.

²⁴⁷⁵ Ким жөнөкөй, баарыга мээрим төгөр,
Андайдын оозу — асел, сөзү — шекер.

Адам деген жайдары, болсун сүйкүм,
Адам баркы — абийири, аны билгин.

Момун киши эмне дейт айтканын ук,
Эр кыпчак, көңүл, ойду жөнөкөй тут:¹

«Жылдыздуу ак дил адам бакыт табат,
Жакшы сөзгө ийинден жылан чыгат.

Ачык жүз, жылуу сөзгө — эл токтолоор,
Ынанган эл кул болуп кулдук урат!»

²⁴⁸⁰ Өзүңдү кармай билип, ишке так бол,
Сылык болуп ар дайым, сөзгө сак бол.

Кулагы сак, болсунчу билими кенч,
Төп келсин кылган иши сөзү менен.

Баарын билип, жазганга мыкты болсун,

¹ Түп нускаанын 2439-бетинде ушундай кайрылуу бар. Орусча котормодо бул көрсөтүлбөгөн.

Билимин ишке салып актап койсун.

Камкор болуп баарыга, көптү билип,
Баш көтөрбөй иштесин улуу хажиб.

Ойлоп көрсөң бардыгын таразалап,
Хажиб иши — баарынан кымбатыраак.

²⁴⁸⁵Хажибсиңби — булардын баарын билгин,
Керек жакка эл-журтту баштап жүргүн.

Бул жайда акын айткан бир терең сөз,
Акын сөзү билбеске — көрөгөч көз:

«Он нерсе хажибдикке керек деген:
Көзү курч, кулагы сак, жүрөгү кең.

Акылдуу, келишимдүү, сулуу чечен,
Билимдүү, эстүү, токтоо ишке бекем!»

Бийликте канча турса Элик өзү,
Улуу хажиб — Эликтин көрөр көзү.

²⁴⁹⁰Эгер хажиб иш кылса баарын сезип,
Алар үчүн дайыма ачык эшик.

Бул тууралуу айтылган акылман, сөз,
Аны угуп, жолун жолдоп, маанисин сез:

«Түйшүгү хажибдердин — улуу жумуш,
Жакшы адамдын колунан келет бул иш.

Хажибсиңби, бексиңби — чачтан көп иш,
Чоң ишти, кичине ишти — аткарган түз!»

Кабыл ал, келсе — катчы, казнабашы,
Тончубу, өтүкчүбү — сүйлөш жакшы.

²⁴⁹⁵Бөтөнбү, элчи бекен — иште талап,
Сый кылып белек бергин, ичир тамак.

Жаратына жай камда, азык бөлүп,
Жайлуунун, жайсыздын да камын көрүп,

Конокту жолдо күтүп турчу — ошол,
Заңды сактап, ак кызмат кылчу — ошол.

Бечара, жетим-жесир — ошол коргойт,
Баарын угуп, бардыгын — ошол жолдойт.

Суранганда болсо эгер оор кайгы,
Жардам кылып, жакшылап узат аны.

²⁵⁰⁰ Ичте же тыш тарапта — кыйшык барбы,
Түзөткүн, ыркы кетсе — баскын аны.

Ушул түйшүк, бул иштер аны күтөт,
Улуу хажиб баарына өзү түтөт.

Баары бүтөт ошонун колу менен,
Ката кетсе — ал ката күнөөгө тең.

Хажибич, о, Элигим, сак болсо экен,
Дайыма — ишенимдүү болгону жөн.

Биринчи — бегин угуп, урмат кылсын,
Экинчи — өз напсисин өзү тыйсын.

²⁵⁰⁵ Үчүнчүдөн — ал өзүн кармай билсин,
Орду менен ар сөзүн жалгай билсин.

²⁵¹⁰ Жүгүнсө да параларды албасын,
Жакшыларды өз бегине тандасын.

Адамда болсо эки жаман сапат,
Андайды, кутман Элик, тез алыстат.

Биринчи — калп сүйлөсө, иши арам,
Экинчи — митаам болсо, кылтыңдаган.

Болсо эгер ушул эки сапат кимде,
Андайды алыс айдап, жакын да үрбө.

²⁵¹⁰ Кызматкерде дагы үч түйшүк болот,
Сактанбаган адамга кырсык конот.

Бирөөнүн сөзүн уксаң — болгонуң тым,
Бирөөнүн ишин көрсөң — көзүңдү жум.

Үчүнчү — ыйык кызмат чынчыл делет,
Ошондо сенин жаның жыргал көрөт.

Тыңшагын, акылман сөз көңүл бургун,
Ал сөздөр — ак жолуңду ачын турсун:

«Бек сөзүн сүйлөбөгүн — болуп бекем,
Ашыкбаш оозуңду ачпа — өлбөйм десең!»

²⁵¹⁵ Элге жайсаң бек сырын — башыңы алат,

Тил тыйбасаң тиштериң талкаланат!

Көп көрдүм далай наадан, былжырларды,
Ушак сөздү сүйлөшүп өлүп калды.

Канча уктум: маңызданып сүйлөй берип,
Сыр чыгып,— айткан адам калган өлүп.

Акылдуу бир адамдын сөзүн уккун:
«Жеңил киши өз башын жутат бир күн!»

Хажиб да өзүн бекем тыйып жүрсүн,
Көптү көрүп, сөздөрүн сактай билсин!

²⁵²⁰Өкүмдар чакырбаса кирбөө керек,
Сурабаса ал өзү — айтпа, демек.

Сөзүн угуп эстүүнүн ойлонуп көр,
Эстүү сөзү мааниге жетүүчү жол:

«Өкүмдар чакырганда дароо келгин,
Буйруган соң не билсең айтып бергин.

Баарынын бышып бүтөр мезгили бар,
Учурунда көздү ачып, тааныбай көр!»

Даана билим, асыл сапат, бүт ушулар,
Улуу, хажиб ишинде керек булар!

²⁵²⁵Мен сага билгенимдин баарын айттым,
Жооп бердим жашырбай баарыи айкын!»

Эликтин Акдилмишке берген суроосу

«Түшүндүм,— деди Элик,— эми ага,
Суроо бар, жооп берчи дагы мага.

Кандай адам боло алат ордо башчы,
Бул милдетти аткарчу адам кайсы?»

32.АҚДИЛМИШ ЭЛИККЕ КАНДАЙ КИШИ ОРДО БАШЫ БОЛО АЛА ТУРГАНДЫГЫН АЙТАТ

Жооп берет Акдилмиш жайнап күлүп:
«Жашай бер бейпилдикте өмүр сүрүп!

Ордо башы берилген киши болсун,
Кызматына жан-дилиң бүтүн койсун.

²⁵³⁰ Ордодо түндө болсун, күн чыкканда,
Күн батырсын ордодо кечте кайра.

Жакшы билсин ордонун салт-санаасын,
Пейли түз, бардык ишти так жасасын.

Март болсун, дасторкону кенен болсун.
Арттырсын, жоомарт келип, дос-жолдошун.

Жатканча коюп чыксын түнкү күзөт,
Баарына кызмат берип, ордун түзөп.

Аскан-тоскон адамды сураштырса,
Идиректүү жан болсо жакын кылса.

²⁵³⁵ Бекитсе дарбазаны, күзөт тосор,
Ал күнкү иши түгөл болгону ошол.

Баштаса кайра таңда — ордо ишин,
Түндө коюп күзөтүн тактап бүтүн.

Кабыл алуу башталса — өзү барат,
Күткөнгө кезек коет баркын карап,

Кабылдоого даярдап, өзү чыгат
Баары менен кошулуп карап турат.

Жоокерлерди киргизсе тандап, бирден,
Байкап турса ким жакшы, кимиси кем.

²⁵⁴⁰ Кабыл алуу бүткөндө — өзү баштап,
Кире албаган жандарды — тескеп, каттап,

Өтүнүч, таарынычын тактап анан,
Жардам сурап келгенге — берет жардам.

Бирине алтын-күмүш белек берет,
Башкасын орун таап, ишке бөлөт.

Ким ишине берилген жан-дилинен,
Ким начар, кызматында эптеп жүргөн,

Ким ишке эң жарактуу, пайдасы бар,
А кимдин жакшы экенин майнап чыгаар,

²⁵⁴⁵ Ал бекке баарын айтып түшүндүрөт,
Бүт тактап, бөлөт, сыйлайт, ишке чегет.

Анан чыгып бегинен ак көңүлдөн,

Келгендерди кубантат орду менен.

Көрсөтөт кайда туруп, кайда отурат,
Бардыгын эч кынтыксыз тындым кылат.

Бөтөн жактан келгенди — таанып билет,
Баарына ак көңүлдөн салам берет.

Тамак алып келгенде карап турат,
Чаласын көрүп калса толуктатат.

²⁵⁵⁰Ичимдик берилгенде — аны тескейт,
Жаман колдун тийбесин катуу көздөйт.

Дасторкон жыйналганда — кайра тескейт,
Бек кешигин таркатат, баштап-көздөйт.

Тамак-ашты таратып бардыгына,
Ички-тышкы элдерден калтырбаса!

Бектин баркын көтөрөт эки нерсе:
Сайган туу босогодо, ашы төрдө,

Ушул экөө ордонун даңкын кошуп,
Бек бактысын узартып турат созуп.

²⁵⁵⁵Бири хажиб бардык ишин карай турган,
Экинчи ордо башы — тартип курган.

Бул экөө тең — ордонун даңк, сыймыгы,
Ордо даңкын чыгарар экөө ушу.

Идишчи, төшөкчүлөр, ашпозчулар,
Баарына көз салышат мына ушулар.

Кушчу, жаачы, капканчы — бардыгына,
Сөзүң менен багытты бергин туура.

А түгүл кетсең дагы өз үйүңө,
Конокко досторуңдан ала жөнө!

²⁵⁶⁰Каалаганча коноктор ичип-жесин,
Кеткенде белек берип жөнөтөрсүң!

Өзүңдүн болсо болду атың, тонуң,
Калганы досторуңа белек болсун.

Ордого бөтөн киши өзү келсе,
Кабылдап, жай таап берип, чегер ишке.

Көз салса кызматчыга көбүн эсе,
Аш берет, ат да берсе, кийиндирсе!

Баарынын алы-жайын билген жакшы,
Ачпы, токпу, кийими бүтүн же айрыкпы.

²⁵⁶⁵Бирөөнү турган болсо кырсык басып,
Толтургун жоготконун ажат ачып!

А бирөө кабылдоого келбей кетсе,
Билгиниң сураштырып, айткын бекке.

Сыркоонун алын билип, кирип чыккын,
Тентекти териштирип — катуу туткун.

Кызмат кыл өкүмдарга — ак дил менен,
Кубанса өкүмдарың, жолуң кенен.

Сөзүн үк, ак кызматын кылган жандын,
Ак кызматтан барк алган бир адамдын:

²⁵⁷⁰«Кызматчынын бегине адал иши,
Кызмат десе ак дилден жансын жүзү.

Болсо эгер кызматкери ишенимдүү,
Анда бектин бийлиги түбөлүктүү!»

Ким эгер ач көз болбой ак иштесе,
Бегине пайда тилейт жүз, миң эсе.

Пайдабы коко тикен — башымды ийем,
Пайдасыз, гүл болсо да — түбүн үзөм!

Ишенимдүү кызматчыга көңүл бөлөм,
Аны мен жаман уулдан артык көрөм.

²⁵⁷⁵Тууганың кастык кылса — тууган кылба,
Пайдалуу досуң болсо баалап сыйла!

Тилиң жумшак, сөздөрүң ширин болсун,
Пейлиң ак, чырайың нурга толсун.

Бүркөө кабак, ачуу сөз — салат жарат,
Өмүр бою жүрөктө үүсү калат.

Бул тууралуу жакшы ыр бар, унутпагын,
Пайдалуу жаттап алгын ар бир сабын:

«Жаман сөз, сөгүп кирсе эпсиз боктоп,
Жүрөккө ысык жалын, денеге ок.

²⁵⁸⁰Эң катуу жараттан да айыгарсың,
Тилден алган жараттан айыгуу жок!»

Кээде бек атка минип, жоого чыкса,
Куш салып, чавган¹ ойноп, эл кыдырса.

Мындайда бекти өзгөчө сактоо керек,
Ар кандай кырсык четте болсун демек!

Ар түрлүү кырсык болот, алдын алгын,
Ат үстүндө — куш салып, чабышкандын.

Ишенимсиз адамды — жакындатпа,
Аларды алыс карма, жакын жатпа.

Ишенимдүү, тартынбас адамдарды,
Бек жанынан кетирбе — сен аларды.

Кошуундун алдында да — болсун сакчы,
Артына койдургунуң баатырларды.

Болобу кичине топ же чоң кошуун,
Алыскы, жакында да тартип болсун.

Ордодо турчу, отурчу орундар бар,
Кошуун да, болсун дайым, ордун табар.

Ишенимдүү, тартиптүү болгон жакшы,
Ушундай болуу керек, элге башчы.

²⁵⁹⁰Ордо башы ушундай адам болот,
Бектин ишин тууралап жолго коет.

Мен айттым, өзүң уктуң, кутман Элик,
Таап ал ушундай жан тандап көрүп!»

Эликтин Акдилмишке берген суроосу

«Түшүндүм, — деди Элик, — көңүлүм жай,
Жаңы собол дагы бар мына мындай.

Сен билесиң, албетте, бардык бектер.
Башка элдерге жиберет көп элчилер.

¹ Улуттук ат оюну

Айтып берчи, билгениңди сен демек,
Кандай адам элчиликке төп келет?

²⁵⁹⁵ Бек ишенип жөнөтөөр ошол элчи,
Кандай болот сен мага айтып берчи?»

33.АҚДИЛМИШ ЭЛИККЕ ЭЛЧИЛИККЕ БАРЧУ АДАМ КАНДАЙ БОЛОРЛУГУН АЙТАТ

Жооп берди Ақдилмиш: «Кутман Элик,
Бул ишке да билимди жумша билип.

Элчиге өзгөчө бир сапат керек,
Билими, илими артык болгону эп.

Кудайдын кулдарынын арасынан,
Элчи болот мыктысы баарысынан.

Элчи менен бүтөрү чын көп иштер,
Элчи болот жакшы иштерге себепкер.

²⁶⁰⁰Элчи деген баарынан эстүү болсун,
Сөзгө чечен, билимдүү, эптүү болсун.

Сөздүн билсин ич-тышын болуп жолдуу,
Үзүлгөн иш улансын элчи колдуу.

Ук сөзүн бүт дүйнөнү бийлегендин,
Акылман эл башчысы делингендин:

«Эстүү адам дайыма эл камында,
Билимдүүнү көтөргүн эл алдында!

Акыл менен башталган ар бир ишиң,
Баарынан мыкты бүтөт, муну түшүн!

²⁶⁰⁵Кол тийгизсе кайсы ишке билимдүү эр.
Кулпунат, гүлгө айланып ошондой жер.

Ар ишти баштап алсаң акыл менен,
Ал иштин натыйжасы болот экен!»

Элчи болсун ак жүрөк, ишейимдүү,
Иш билги, адилет да, көтөрүмдүү.

Өкүмдардын жыргалын көздөйт алар,
Берилгендик бегине жолун салаар.

Билип ал: ишенимдүү, так кызматкер,
Кубангын андай кулду тапсаң эгер.

²⁶¹⁰Көңүлү ак кызматкер — жакын сага,
Жүрөк каның, кеңешчиң сенин жана!

Ач көз адам напсисин башкара албайт,
Ач көздөр элчиликке түк жарабайт.

Токпейил кедей дагы бай делинет,
Сабыр менен баарына колу жетет.

Сараң уят, ач көздөр — сараң делген.
Сараңды уятсыз дейт илгертеден.

Токпейилдин айтканын түшүнүп көр,
Токпейил байдын — байы дешет элдер:

²⁶¹⁵«Сараңдар — көзү тойбой ач көз келет,
Бүт дүйнөнү сорсо да тойдум дебейт.

Көрө албастык — айыкпас оору, жарат,
Ал оорунун дабасын өлүм табат!»

Ач көздөрдү айырмалап бермекке,
Акыл айткан бир акылман ал бекке:

«Байыйм десең — ач көздүк ойду ташта,
Дил байлыгын чогултуп, жыйып башта.

Кул пейли ток, ачкөз пейлин карартып,
Сараң байдан көңүлү ток кул артык!

²⁶²⁰Ач көз бектер — кедейдин эң кедейи,
Токпейил кул — байлардан артык пейли!»

Момун бол, эгер болсоң токтоо сылык,
Көп билимди аласың өзүң жыйып.

Көөдөк жандар — көптөргө жек көрүнөт.
Абийир гана чындыкка алып келет.

Ким токтоо, жоош болсо — сыйга жетет,
Жумшактык — эл жүрөгүн ийиктирет.

Билимдүү, эстүү болсо, эгерде ал,
Акыл менен ар иштин жолун табар.

²⁶²⁵ Окугун төмөнкү ырды, маанисин бил,
Билгениңди ишиңде колдоно жүр:

«Билим менен ойлоп жаса бүтүмдү,
Мына ошондо бакыт чаят жүзүңдү!

Ойдогуңа акыл гана жеткирет,
Билип, байкап, анан башта ишиңди!»

Акыл менен жазганды үйрөнөсүң,
Китеп окуп акылды өөрчүтөсүң.

Ким жүрсө сөздү угуп, жазып, окуп,
Ал өзү алганы ошо билим токуп.

²⁶³⁰ Ушулардын бардыгын билген адам,
Бакыт нуру жүзүнөн жанат анан.

Окуса ким китепти — сөздү казат,
Түшүнөт көңүлдө ырды, өзү жазат.

Ал өзү жылдар санап, жоруса түш,
Айткан сөзү ар дайым төп келет туш.

Санакты, жер ченемин жакшы билсин,
Санактан тамыр алып, жер ченесин.

Нарк, чатыраш¹ оюнун жакшы баксын,
Каршысын кармашканда жыга чапсын.

²⁶³⁵ Чавганды мыкты ойноп, болсун мерген,
Адис болсун мүнүшкөрдүк жакшы билген.

Жана да эң көп тилде сүйлөй билсин,
Түрлүү жазуу бүт окуп, өздөштүрсүн.

Билип ал: мүнүн баарын билген элчи,
Каалаганын орундап алат энчи.

Элчи болсо көрөгөч жана чыйрак,
Анда беги — жашамак ойноп, жыргап.

Элчи болсо жолу жок кыпчак кулу²
Бегинен дөөлөт четтеп кетээр куну.

¹ Улуттук оюндар, чатыраш — шахмат оюну.

² Кол жазманын 260-бетинде ушундай сап бар, орусча котормодо көрсөтүлбөгөн.

²⁷⁴⁰Элчи болсун жакшы ишке дайым көмөк,
Ошондо иши илгери жыла берет.

Элчини канча жерде күтөт тузак,
Чалынбай өтүп кетсе — ага* атак!

Айтса сөздү досу дагы, касы да,
Угуп, билип, түйүп алса башына.

Эгерде элчи бардык ишти билсе,
Бегинин даңкы жетет анда көпкө.

Ак чачтуу акылмандын айтканын ук,
Маанисин түшүнбөгөн — түркөй анык:

²⁶⁴⁵«Аты калаар кимде эгер болсо акыл,
Акылсыздар өмүрүндө ойго жакыр.

Жакшы адам эл ичинде атак алат,
Акылман ал атактан табат канат!»

Ким болсо колу жеңил акылы мол,
Улуу тоону багынтып ийчү ошол.

Ар суроого токтолбой жооп тапсын,
Ар сүйлөштө кармасын сөздүн башын.



Башкара алган өздөрүн — бакыт табат,
Өзүн сактап, ичпесин арак-шарап.

²⁶⁵⁰ Мас болсо акылдуу да — алжып калат,
Акылсыз мас болгондо — жеткен азап.

Арак бул — акыл билим душманы да,
Бардык чырдын, чатактын бучкагы да.

Акыл-эстүү жүз эсе — болсо да адам,
Ичкич болсо, ишине жарабас жан.

Канчалык уят — сыйлуу болсо да адам.
Ичкен соң уятсыз иш кылат анан.

Аттиң ай, акылсызга адат болгон,
Шарапка абийир-сыйын сатып койгон.

²⁶⁵⁵ Ичпегин — бакытыңды качырасың,
Ичкендин тентек дешээр мундуз атын¹

Арак ичсең — арылдап тилиң чыгат,
Ачык тил акыр сени көргө тыгат.

Жакшы ырга, жандап өтпөй, көңүл бургун,
Андан баарын билесиң — толгон сырдын:

«Ичүү да, мас болуу да — жаман адат,
Ички сырың заматта чыгып калат.

Билимдүү ичип алса, акыл качат,
Наадан ичсе аракты жүз эсе азап!»

²⁶⁵⁰ Пейлиң да, сөзүң дагы болсун аппак,
Тилиң менен акылды сакта барктап!

Аз сүйлөгөн адамдар асыл келет,
Сөз жакшыда, иш жакшы болот делет!

Эмне десе — эске түй, ичте сакта,
Уктуңбу — сөз чыгарба, эч кимге айтпа.

Жүзү жарык, сымбаттуу болсун өзү,
Башкалардан бөлүнүп турсун элчи.

Кайраттуу бол, ишинди ыйык карма,
Эң баалуу эки сапат адамдарда.

²⁶⁶⁵ Үнү коңур, сөздөрү болсун ширин,
Улуу, кичүү сөзүңө тең беришсин.

Зор болсо сөз мааниси элчи ишинде,
Жакшы сөз — жарым ырыс — дешет элде.

Кутман Элик, таптыңбы мындай адам,
Элчилик ишти тапшыр дароо аган.

Жөнөтө бер алыска тартынбагын,
Чоочун жер — жакын эмес, элчи — жакын!»

Эликтин, Акдилмишке берген суроосу

¹ Кол жазманын 2655-бейтинде «Бор ичсе болур телвэ мундуз «аты» деген түшүнүк бар. Көп котормолордо «адам» деп которулган, биз «мундуз» деген түшүнүктү калтырууну туура көрдүк.

«Түшүндүм, — деди Элик, — сөздөрүңдү, —
Дагы бир суроом бар, айтып берчи.

²⁶⁷⁰ Эмне десең сөзүңдү тек угайын,
Акысына кайрымжы мен кылайын.

Катчы киши кандай жан болуу керек,
Бек берсе ага ишенип ишти, демек?»

34. АҚДИЛМИШ ЭЛИККЕ КАТЧЫ КИШИ КАНДАЙ БОЛУШУ КЕРЕКТИГИН АЙТАТ

«Элигим, — деди Акдилмиш, — ишке демек,
Акыл менен иш кылчу адам керек.

О бегим айтып берем өзүңө мен,
Бул туралуу не билип, не түшүнсөм.

Бек өзү канча акылдуу болсо дагы,
Катчы керек түшүрөөр кагазга аны.

²⁶⁷⁵ Катчыңыз — бардык сырды ката билсин,
Аз, көптү, жик чыгарбай сактап жүрсүн.

Чынчыл гана сырларды сактай билет,
Ишенимди — кудайчыл адам сүйөт.

Катчы өзү убадага бек болбосо,
Сырды ачып, уят кылат бекти кошо.

Өкүмдар сөзгө канча бек болбосун,
Эки адамга ишенип айтаары чын.

Алардын бири увазир, бири катчы,
Бул экөөнө сырды айтуу болоор жакшы.

²⁶⁸⁰ Бул экөөнө сөз айтуу абзел демек,
Сыр ачкан соң, ошончо сыйлоо керек.

Эки адамга ишенип сырды ачасың,
Кокус бузса — өз ишин бузганы анын.

Өтүкендин бегинин жакшы айтканы:
«Тилин тыйсын, жакшылан карма аны!»

Бек ишенсе — сырга бек болгон жакшы,
Жаңылгандын жалп этип кетер башы!

Сенин оозуң үңкүрдөй ачык турган,
А сөзүң — чыккан шоола араң-араң.

²⁶⁸⁵Бат эле шоола өсүп жайнап чыгат,
Бирге айтсаң, ал сөзүңдү — бүт эл угат.

Ооздон от да чыгат, суу да чулгайт,
Бири өрттөп, бири каптап, мойсоп турат,

Айтылган керексиз сөз — күйгөн от да,
Сүйлөйм деп, ошол отко күйүп калба!

Жакшы сөз агып турган булак болот,
Кайда жетсе, ошол жер гүлгө толот.

О, өзүң көптү билген жакшы адам,
Сырыңды ачпа, аягы анын жаман!

²⁶⁹⁰Окугун, түшүнүп ал ушул ырды,
Жамандарга ачпагын ички сырды:

«Көңүл сырын ачпагын, тилди тиште,
Айтып койсоң — каласың өкүнүчкө!

Кызыл тил жоосу болот кара баштын,
Жан үчүн тилди карма, отко түшпө!»

Катчы болсун билимдүү жана акылдуу,
Жакшы билсин жазууну, жазсын ырды.

Кооз жазса — карасаң көз кубанат,
Окуганда жакшы да, көңүлдү ачат.

²⁶⁹⁵Эгерде жазган жазуу болсо сулуу,
Кат да көрктүү жана да сөзү жылуу.

Сырга жакын Ылалык адам айткан,
Жакшы жазуу, эң жакшы өнөр абдан:

«Акылман жакшы сөздөр катта калат,
Түбөлүк унутулбай жашап барат.

Калбаса катка түшүп сөздөр, демек,
Билимди азыр кайдан алат элек?

Акылмандар жазбаса урпакка деп,
Өткөн тарых дайынын кимдер билмек?

²⁷⁰⁰Эгерде адам уулу кат билбесе,

Кур сөзгө ишенүүлөр болот беле?

Элден элге уланып кабар кетет,
Жазылбаса ал сөздөр кантип жетет?

Жазуу өтө маанилүү, жазуу керек —
Жазуу менен өкүмдар иши жүрөт!»

Бектерге иш жүзүндө пайда берер,
Өлкөдө болуу керек үч түрдүү эр:

Биринчи — илимдүүлөр, акылмандар,
Экинчи — сөздү жазчу ал — катчылар.

²⁷⁰⁵Үчүнчү — эл коргоочу баатыр — эрлер,
Жоо, душманды чабышып, жеңип келээр.

Иш тууралуу, акылдуу, билимдүүлөр,
Кеңешип, ыңгай жагын айтып берер.

Ар түрлүү иштин баарын билип эми,
Жазып алып эсептейт кирешени.

Жоокерлер кылыч алып колдоруна,
Чыгышса чекти коргоп жоо жолунда

Бул үчөө бир болушса бардык иште,
Алардын беги жетет тилегине.

²⁷¹⁰Мындан башка дагы көп көмөктөр бар,
Бул үчөөнө — жардамдаш болсун алар.

Кылыч болсо жеңиштин жолун колдойт,
Калем менен — башкаруу жолун жолдойт.

Акыл менен билимдүү эл башкарат,
Бириксе ушул экөө — дүйнөнү алат.

Билим менен өкүмдар тартип түзөт,
Акыл менен ар түрлүү иштер бүтөт.

Кылыч элге, өлкөгө бүлүк салат,
Калем казна көбөйтүп байлык табат.

²⁷¹⁵Кылыч чапса кан төгүлүп агылат,
Калем жазса, алтын күмүш табылат.

Дүйнөдө эки тирек, кезектелет:
Бири — өткөн, бири — алдыда келчү кезек.

Бул экөө тең улуу иш эсте тутар,
Дайыма ойлой жүрсүн өкүмдарлар.

Бул тууралуу бир ырда түз айтылат,
Пайда болот, тыңдагын сен жакшылап:

«Билимдүүлөр чыгарат элдин даңкын,
А кылыч — коргой билсин элдин баркын.

²⁷²⁰Кылыч менен жаңы жер жеңип алат,
Калем менен ишке ашат санаа-салтың!»

Катчы адам сараңдыктан болсун алыс,
Берилген, чынчыл жана иште калыс.

Токпейил буюмдарга көзүн артпайт,
Көр оокаттын салмагы аны баспайт.

Ач көздөр — сараңдыктын кулу болот,
Сараң болбо, өкүмдар тарат, жогот!

Эгер бек сараң болсо — кемтиги анын,
Сараңдык — эң жаманы кырсыктардын.

²⁷²⁵Ач көз катчы өз сөзүн бузуп коет,
Сараңдыктан жазганы ката болот.

Алтынга азгырылгыч болсо эгер,
Бекти да, өзүн дагы жеди дей бер.

Ишенимдүү кызматкер ишке тыкан,
Дайыма өз ордунда, издеп калсаң.

Бегинин таламында болот дайым,
Бегине арнап коет малын-жанын.

Ичкиликке берилбейт, таза пейил,
Алдаганга жолобойт ачык көңүл.

²⁷³⁰Арак ичсе, билимден айрылат ал,
Айрылса билиминен ката жазар.

Катчы деген күн-түну иште болот,
Дайым даяр — издесе, чыга коет.

Эки адам кызмат үчүн тандап алгын,
Тапкан соң — эки ишке чегип салгын.
Бири — катчы, жазганды жакшы билсин,

Бири — элчи сөзүнөн бал төгүлсүн.

Жакындан, же алыстан ыр-чыр чыкса,
Билип кой, ушул экөө себепчи ага.

²⁷³⁵Артка кетсе иштериң — экөө себеп,
Алга жылса иштериң — экөө берет.

Бири айтса кокустан орунсуз сөз,
Экинчиси — жымсалдап түзөтөт тез.

Ушундай, болсун Элик, катчы кишиң,
Ошондо ага толук ишенесиң,

Мындай жанга ишенгин, толук ишти,
Иштин баарын аткарат кишиликтүү.

Кутман Элик, ушулар билгендерим,
Милдетимди аткарып, жооп бердим!»

Эликтин Акдилмишке берген суроосу

²⁷⁴⁰«Түшүндүм, айтканыңды,— деди Элик,
Жооп бер, бир суроого дагы көнүп.

Кандай жан казыначы болуш керек?
Казынанын ачкычын кимге берсек?

Ал деген алтын-күмүш сакчысы да,
Кармаган эл байлыгын өз колуна!»

35.АҚДИЛМИШ ЭЛИККЕ КАЗНАЧЫ МИЛДЕТИН АТКАРЧУ АДАМ КАНДАЙ БОЛУШУ КЕРЕКТИГИН АЙТАТ

«Элик,— деди Акдилмиш,— белгилүү иш,
Баарыга кумар болгон алтын-күмүш.

Ар ким баалайт, адилет, чынчыл жанды,
Ак пейилдер боло алат казначы.

²⁷⁴⁵Аалам кесип, байлыктан тапкан көптү,
Бир соодагер айтыптыр мындай кепти:

«Баарыга — өмүрдөн да, байлык кымбат,
Жашоодо алтын-күмүш жанга урмат.

Мерезди да жумшартчу күмүш келет,

Ийилбести ийилтер — күмүш делет.

Күмүш көрсө — бузулуп берилбесе,
Андай жанды теңей бер периштеге.

Алтын көргөн адамдар ийип кетет,
Орой адам болсо да «биз» «сизге» өтөт!»

²⁷⁵⁰ Казыначы токпейил, чынчыл болсун,
Бакытка күндө марып колу толсун.

Кетпесе көп байлыкка азгырылып,
Калбаса кудай каары унутулуп.

Адал менен арамды айрып билсе,
Жакшы менен жаманды тааный жүрсө.

Токпейилдер байлыкка кызыгышпайт,
Адилеттер ар дайым оюн бузбайт.

Жашында көрүп жүрсө алтын-күмүш,
Андай жанда эч болбойт ач көздүк иш.

²⁷⁵⁵ Ал корксун тобо кылып кудайынан,
Чыңдыкка чыкчу жолду табат анан.

Пейил түзү адамга ашкан байлык,
Анда ал — жолдуу болот бактысы артып.

Чынчыл болсо, адамдын жолу таза,
Бекем болот түбөлүк бактысы да.

Угуп ал айткан сөзүн боорукердин,
Аны сен, эсиңе алып, ойлой жүргүн:

«Иште да, сөздө дагы адилет бол,
Түбөлүк кетпей турган дөөлөт конор.

²⁷⁶⁰ Ал бактылуу — адилет адам болсо,
Жүзү жарык, дени сак, сергек ошол».

Абийирдүү, момун дагы болуу керек,
Уятсыздан алыста, болбо — өнөк.

Уятың — жамандыкка, тосмол сымак.
Абийириң — жаман иштен коргоп турат.

Ичкиликке берилбей, болсоң бекем,
Бакытка барчу жолуң ушул экен.

²⁷⁶⁵ Аракеч өз ырысын иче берет,
Куту качып, мүшкүлгө түшө берет.

Казыначы болсунчу сараңыраак,
Сараңдар сан байлыкка карагыраак.

Кызматына берилсин дити менен,
Берилгендер байлыкты түптөйт терең.

Берилгендер — ишеним, үмүт барлар,
О өкүмдар, ишенгенди кызматка ал!

Аракетчил казначы — ишти бузбайт,
Бардыгын эсепке алып, жыйып, тактайт.

²⁷⁷⁰ Так адамдар унутпайт, эч нерсени,
Саны тактар жаңылбайт, так эсеби.

Унутчаактык — кайдыгер адам иши,
Казнаны жөндөй албайт андай киши.

Тетик киши — ишине тыкан болот,
Тетиксиз эмне иштеп, эмне коет?

Эсеп-чотту китепке жазган жакшы,
Эсеп сүйөт жазганды, өтө такты.

Жазып жүрсө — киреше, чыгаша так.
Жазуу гана баарысын коет тактап.

²⁷⁷⁵ Жыл, айын жана күнүн жазсын даана,
Бардык саны ордунда болот анда.

Жазып гана так эсеп кылса болот.
Эсептеп, эске алганда — иш оңолот!

Ойчулдун сөзү турат эске түшүш
«Ар дайым эсепке так болгон түзүк!

Жазылбаса бардыгы эсте калбайт,
Бардыгын акылман да эстей албайт.

Жазылган — унутулбайт, эстөө кыйын,
Эсебиң так болбосо — ишиң тыйын.

²⁷⁸⁰ Ким жазып, тактай жүрсө эсеп-чотун,
Иши дайым шар болот дал ошонун.

Кызматкер эсеп чотко так болбосо,
Эсептеше келгенде — уят ошо!

Эликтин эсептерин тактап эми,
Сактай жүрсө эсиңде көп нерсени!

Эликтин эсеп ишин билгениң жөн,
Анан да барын тактап жүргөнүң жөн.

Ушундай жүргүзгөндө эсептерди,
Санашат бардык ишти, көктү, жерди!»

²⁷⁸⁵Кулак түр, билерманым, келип жөнгө,
Акылдуу сөз — чоң олжо билгендерге:

«Жер ченеште так эсеп өтө керек,
Андайга акылдуу жан жарайт демек.

Андайлар жети кабат көктү бөлөт,
Баарын тактап, эсептеп, санап берет!»

Билимдүү, акылдуу да, болсун чынчыл,
Акылдуу жан адилет ишке умтул.

Иш билгендин иштери дайыма ак,
Актык барда — алоолоп чындык жанат.

²⁷⁹⁰Акылсыз өзүн дагы кармай албайт,
Билимсиздин алдыга иши жылбайт.

Ордонун ишин тейлейт казыначы,
Андыктан өтө тыкат болгон жакшы.

Түз болсо сөзүндө да, ишинде да,
Түтүн жукпай абийири таза анда.

Көзүңдү, сөзүңдү да тууралай бил,
Акыл менен напсиңди жүгөндөй жүр.

Көзүң түшсө — көңүлүң ооп кетет,
Көңүл оосо — түбүңө ошо жетет.

²⁷⁹⁵Көңүл деген бүт денени башкарат,
Бек баштаса кул-кутаны бүт барат.

Акылдуу адам айткан ойлоп-ойлоп:
«Көңүл менен көзүңдү сакта коргоп!

Көңүлүң бүт денеңди жүрсүн тескеп,
Оор жүк ал көтөрөөр эң эле көп.

Мерез адам түбүндө жаман болот,
Акылдууну уятка салып коет!»

Эсеп менен жик чыгарбайт сак адам,
Казынаны коротпостон кармаган.

²⁸⁰⁰Жоомартсыңбы — сага урмат, сага даңк,
Бирөө эмес, өз марттыгың даңк табат!

Ар түрлүү товарлардын баркын чакта,
Баарынын баасын билүү — милдет сага.

Бааны билген — алданбайт эч убакта,
Соодада ала алышпайт ашык акча.

Сооданы сылык карма көтөрүлбөй,
Улуу-кичүү баарысын жайкап койсо.

²⁸⁰⁵Алыш-бериш ишине эн так болсо,
Улуу-кичүү баарысын жайкап койсо

Алганын берип турса учурунда,
Сураганы табылат дайым ага.

Өкүмдар өз черигин сыйлап турса,
Чыр-чатак, талаш-тартыш болбойт анда.

Казыначы сараңбы — аскер жүдөйт,
Аскер аны ар дайым бектен көрөт.

Айткан экен кайсы бир жоомарт адам,
Насаатын ук, бечарам, болсун пайдаң:

²⁸¹⁰ «Ким өзү ишенимден кетем десе,
Айткан сөзүн аткарбай кылсын эки.

Иш болсо колдон келбес, бербе убада,
Айттыңбы, аткарганың не болсо да.

Сөзгө түрбас бектерге — ишеним жок,
Ишеним кеткен жерде, ийгилик жок!»

Так болсун, илең-салаң болбосун жан,
Колунан эч иш чыкпайт андай күлдан.
Ким иштесе бегине жанын сабап,
Андайдын түйшүгү көп, катуу талап.

²⁸¹⁵Кол жетпей, кызматчысы калса туруп,
Бек толтурар андайда жарлык кылып.

Казыначы бербестен созсо көпкө,
Уу алгандай өкүнүч калар эсте.

Керегиңди маалында сурап алсаң,
Пилдей болор аз нерсе ажат ачкан.

Угуп ал аксакалдын айткан кебин,
Сурагандын, э, баатыр, тапкын жөнүн:

«Учурунда төп болсо өтүнүчүң,
Аябайсың жаныңды ошол үчүн.

Андайда тырнактай иш пил көрүнөт,
Дайыма маалым адат ушул ишиң!»

²⁸²⁰Ушундай адам тапсаң, кутман Элик,
Акылы, билими артык, сыйлуу келип.

Боло алат казыначы андай адам,
Ишенип тапшыра бер ишиңди аган!»

Эликтин Акдилмишке берген суроосу

«Түшүндүм, — деди Элик, — айтканыңды,
Суроо бар, жооп бергин кайра дагы.

Кызматкер, тамак-ашка баш-көз болор,
Кантип өтөйт кызматын мына ошол?

²⁸²⁵Тартынбай тамак ичсе беги андан,
Ишенчү, дити менен коркпой, абдан?

Тамак ичип-жегендик — назик нерсе,
Сезимдүүдөн тамак ич колдон келсе.

Жооп берип оюңду аңтар эми,
Билгим келет баарысын эрдин эри!»

36. АҚДИЛМИШ ЭЛИККЕ БАШКЫ АШПОЗЧУ КАНДАЙ АДАМ БОЛУШУ КЕРЕКТИГИН АЙТАТ

Жооп айтты Акдилмиш: «Кутман Элик,
Ал адам асыл болсун, дили бийик.

Адамдан, эң адилет, ишеничтүү,
Колунан тамак ичсе болот беги.

²⁸³⁰ Мындай ишке жарашат чынчыл адам,
Абийирдүү, чын берилген, аянбаган.

Ишенимдүү, адилет, болсун чынчыл,
Арналсын дили, дени бегине ушул.

Коркунуч бекке келет тамак менен,
Ашпозчунун амалын билчү белең?

Бардык жерде бектерге сактык керек,
Жеп — ичкенде өзгөчө болсун, демек.

Өкүмдарда боло келген миң душман,
Алар дайым аңдып арттан ор казган.

²⁸³⁵ Ашпозчу болсо душман, ишенимсиз,
Коркунуч өкүмдарга болот чексиз.

Ал болсун кызматынан көптү көргөн,
Ачуу, таттуу ашынын даамын билген,

Эгер ал чынчыл, тыкан болсо иштен,
Беги ишенет, сый алат эмгегинен.

Сөзүн ук, сүйлөп кеткен кутман адам,
Акылына андайдын алкыш айтам:

«Бир нерсеге көп эмгек калсаң жумшап,
Ошол нерсе сүйкүмдүү, сага кымбат.

²⁸⁴⁰ Бир ишке бүт өмүрүн адам берсе,
Ал кымбат өмүрүнө жүз миң эсе.

Жашоо эмес, өмүрдө оор эмгек,
Эмгексиз өткөн өмүр, текке кетмек,

Өмүр өтсө кайгырбайт адам өзү,
Бошко кеткен өмүрүң өкүнүчтүү!»

Токпейил көңүлү бай адам керек,
Толумдуу — көрүнүшү, көрктүү — демек.

Так билсин шариятты, болсун эстүү,
Жакшылардын мурасы — ишеними.

²⁸⁴⁵Бектердин табияты назик келет,
Жакпаган тамактарды кантип жемек?

Ашпозчу жакшы болсо — тамак жакшы.
Даамдуу тамак дайым болот таттуу,

Ач көз адам тамакка сук да болот,
Колун салып тамакты булгап коет!

Ачкөздөрдүн кылганы дайым арам,
Арам колдуу — кеселдер айыкпаган.

Болсо да эң боорукер бирөө үчүн,
Өзүңө өзүң гана — күйүмдүүсүң.

²⁸⁵⁰Адамдарга ишенгин, бирок бол сак,
Абайлап жүр, ишиңе болгунуң так.

Бир сөзгө буга ылайык, келди кезек,
Эстүү адам, насаатка бергин эсеп:

«Баарына ишен, бирок сак бол өзүң,
Сага жакын баарынан бир өз көзүң,

Азиз жаның баарынан кымбат келет,
Азиз жанды сактай жүр, бүтсүн сөзүң!»

Адептүү ишине так, тыкан болсун,
Көңүлү түз, эң сылык көзгө толсун.

²⁸⁵⁵Баары барктайт тазалык, сулуулукту,
Тамак өтпөйт — кир болсо ашпозчусу!

Тазалыкты кудай да жакшы көрөт,
Таза адамга татыктуу атак келет.

Тазалык адамдарга зарыл экен,
Таза болсун тамагың ичип-жеген.

Кир адамды алыс тут тамак-аштан,
Андайлардын жасаган ашы да арам.

Түз көңүл ак дил менен ишти өтө,
Дили кара ак иштей алмак беле?

²⁸⁶⁰Башкы ашпозчу эгерде жаман болсо,
Ал башкарган адамдын — баары ошо.
Казанды ачкөз, суктар курчап алса,
Дасторкону бегинин жайсыз анда!

Адамга адилеттик, тактык керек,
Ошондо тилегениң баары келет.

Угуп ал, пейли жакшы бир адамдын.
Пейли түздөр турмуштан алат баарын:

«Чынчыл жанды жылоолоп бакыт коштойт,
Чынчыл үчүн күн бетин булут тоспойт.

²⁸⁶⁶А кокус кыянатчыл келсе тооруп,
Жакшылыктын булагы калат соолуп,

Колун созсо кыянат кокус эле,
Деңиз соолуп, чөп куурап — болот балээ!»

Бегине чын берилген адам жакшы,
Токтоо да, абийири бар жана уяттуу.

Өз ишин тыкан өтөп даана билсин,
Тамагын тез бышырып, даяр кылсын!

Кызматтын шартын бузбай өтөп жүрсүн,
Кирчү, чыкчу мезгилди жакшы билсин.

²⁸⁷⁰Кырсыктан сактап калат акыл-сезим,
Билим менен иш кылсаң, чыкпайт көзүң.

Бегиче ак эмгектен атак берсең,
Атактуу дал ошончо болосуң сен!

Жакшы адамдар көздөшөт жакшылыкты,
Эстүүнүн — топук кылар максаты ушу.

Эстүүнүн бир белгиси — кишичилик,
Билимдүү— мыкты адам алгын билип.

Акылдуунун айтканын бек туталы,
Акылдуу — адамдарга чоң насаатчы:

²⁸⁷⁵«Акылдуу, жакшы адамда асыл сезим,
Адам үчүн азапка салат өзүн.

Арамзада иш бузук, орой кыял,
Өтөсүнө чыгарбайт айткан сөзүн!»

* * *

Айтып бердим, кандайын ашпозчунун,
Кутман Элик, ашпозчу болсун сонун.

Дасторконду башкарып жолго койсун,
Колунан бек тартынбай ишчү болсун.

Кутман Элик, мен айттым белгенимди,
Акыл жетип, жүрөктөн сезгенимди».

Эликтин Акдилмишке берген суроосу

²⁸⁸⁰«Түшүндүм, — деди Элик, — билдим аны,
Суроо бар, жооп күтөм сенден дагы.

Айтчы эми: кандай болот суусун берчү,
Кандай иштеп, кандайча болот өзү?

Бек ишенчин кандайча аткара алат,
Канткенде бек тартынбай ичет тамак?

37. АҚДИЛМИШ ЭЛИККЕ СУУСУН БАШЫ АДАМ КАНДАЙ БОЛУШУ КЕРЕКТИГИН АЙТАТ

Акдилмиш жооп айтты; Элик кутман,
Ишенимдүү адамды жакшы тапсаң.

Үйрөнсүң, ошол адам көздөп ишин,
Маш болсун кызматына берип дитин.

²⁸⁸⁵ Ак болсун пейли сага, ач көз эмес,
Түз болсун жебе сындуу, кайтуу билбес.

Эгерде суусун башы — болсо ушундай,
Бул ишти аткара алат токтоп турбай.

Анда болот ар түрлүү дары-дармек,
Ичирер ич ооруса, болсо түйнөк.

Суюк, коюу дарылар анда болот,
Сүйкөр, сорор, ичүүчү — бөлөк-бөлөк.

Бүт ширелер, суу жемиш, кургаткан да,
Ичип-жечү бардыгы болот анда, —

²⁸⁹⁰ Коркунуч бекке келет тамагынан,
Ашпозчу, суусун сурайт андан.

Эгерде экөө бирдей — жаман болсо,
Бек үчүн — эң чоң түйшүк балээ ошо.

Эшиткин, сөз маанисин даана сактап,
Тамакты тарта ичип, бол этият:

«Тамакты тарта жесең — башың аман,
Аш болсо ичкен тамак — пайда саган.

Көп көрдүм өзүнө өзү кылгандарды,
Тамагынан чалынды анын баары.

²⁸⁹⁵ Кекиртегиң өзүңдү кесел кылат,
Дары-дармек кекиртект кайра куят.

Бирдей болсун адамдын акыл-эси,
Кылган иши эстүүнүн кишиликтүү.

Эстүү жан жамандыктан качып өтөт,
Билимдүүнүн бар иши аппак дешет.

Ийри жыгач — отун да, отко күйөт,
Пейли бузук — туткундай боздоп жүрөт.

О, бегим бардык иште адилет бол,
Сага айтар, чын жүрөктөн кеңеш ошол!»

²⁹⁰⁰ Суусун башы адилет болуш керек,
Ак пейил, акылы артык, таза жүрөк.

Эгер ал таза болсо, пейли түзүк,
Андайдан алыс болот түрлүү кырсык.

Ичимдикти өзү ичип, даяр кылсын,
Бөтөн колду тийгизбей, тамга урсун.

Иччү, жечү дарынын баары-жогун,
Өз колунан чыгарып, тутса сонун.

Жемишти кургак, жаңы, бал ширени,
Сактасын шарапты да бекем эми.

²⁹⁰⁵ Ачуу, таттуу баарысын кылып белен,
Идишти таза кармап, болсун кенен.

Бегине өтөсө ал — ак кызматын,
Эмгегинин үзүрүн көрөрү чын.

Жумшаса киши эмгегин бир нерсеге,
Жанына сиңип калат ошол нерсе.

Ушуга ылайыктуу жакшы сөз бар,
Жакшы сөз жандан артык, сен билип ал:

«Бир эмгекке жумшаса дитин адам,
Ал нерсе — жандан артык болот аган.

²⁹¹⁰Бүт өмүрүн арнаса ишке киши,
Андай жүк жеңил болот байкалбаган!»

Андай адам табылса — болду анда,
Өз тизгинин токтотпой кармат ага.

Мындай ишке жакшы адам өтө керек,
Жүрөктөн гүлдөй жайнап үмүт өнөт.

Жардамчылар жабыла көмөк берсин,
Баары жаш, сакалы жок, сулуу келсин,

Жүзү жарык, жайдары кабактары,
Шыңга бой, кара каштуу, көрктүү дагы.

²⁹¹⁵Кең далы, ичке белдүү, болсун назик,
Ак жүздүү, бети нурдуу жана ачык.

Кийими кызыл, көпкөк, жашыл болсун,
Киргенде тамак алып, — көз ачылрын.

Болбосун арасында сакаддуусу,
Чач түшүп, арам болор кармаган суу!

Бир түк түшсө — куюлган идиш арам,
Кыл чыкса тамагыңан — андан жаман!

Бул туралуу — айтылган акылдуу сөз,
Идиш туткан сакалдуу болбосун эч:

²⁹²⁰«Идишчи шыңга келсин жүзү жарык,
Тамакты табит менен ичет алып.

Жылдызы артып ак жүзү жаркып турса,
Табитиң тартып турар көңүл канып!»

О, адам, сөздү казып ой издеген,
Окугун, айткан ойду ырлар менен:

«Сүйкүмдүү, жакшы болсо көрүнүшү,
Сунганы адал болот — андай киши;

Ачтарга тамактан да пейил жагат —
Чаңкаган канбай турат, тартып көркү!»

²⁹²⁵Суусун башы ушундай жакшы болсун,
Кызматы андан артык ойго толсун.

Ошондо бектер ага иш беришет —
Ишенип, ак эмгектен сый көрүшөт.

* * *

Көрчү Элик, канча түрдүү адам керек,
Пейли түз, ишенимдүү, кызматка элпек.

Бири — элчи, катчы болот — экинчилер,
Ашпозчу, суусун башы — кошо жүрөөр.

Тандаганда буларды этият бол,
Болбосо кырсык сени жалмап коер.

²⁹³⁰Элчи менен катчылар жаман болсо,
Өлкөгө толгон кырсык кирет кошо.

Ашпозчу, суусун башы болсо начар,
Азабын жалгыз сенин башың тартар.

Тандап туруп, буларды, кутман Элик,
Ишенчүнү кабыл ал, ишти берип!»

* * *

Акдилмиш дагы айтты: «Кутман Элик,
Өкүмдардын бийлиги, иши бийик.

Түйшүктүн көптүгүнөн баш айланат,
Оңдобосоң башыңды сыймык качат.

²⁹³⁵Сен эми акылдуунун кеңешин ук,
Сөзүнөн бермет нуру турат чыгып:

«О, бегим; жыргал эмес, мээнет изде,
Жыргал-мээнет бир жүрөт бардык кезде.
Бек иштесе, элине байлык келээр,
Эл байыса бегине бакыт берээр.

Жыргадыңбы, бактыңа ишенбей жүр,
Жыргалды коштоп жүрөт кырсык, кесир!

Ашпозчу, суусун башы болсо да бек,
Аларда ойт берелик ошончо көп.

²⁹⁴⁰Өзүңдүтүк сактайсың өзүң гана,
Башкалар өздөй болбойт, ашык айтпа!»

* * *

Угуп ал акылдуунун кеңеши ушу,
Эске түй, жазып алып,- дайым оку:

«Сактаганды сактайм дейт, сак бол өзүң,
Өзүңдөн артык күйөр болбойт эч ким.

Өз жаныңды сактай бил өзүң гана,
А жаңылсаң — дабасын издебегин!»

* * *

Кутман Элик, мына ушул айтаар жообум,
Кырсыктан алыстоонун айттым жолун.

²⁹⁴⁵Ушундайлар көтөрөт зоболоңду,
Касыңды чөк түшүрүп, ачат жолду.

Баарын айттым, жадымда калгандарды,
Көкүрөктө дагы бир сөзүм калды.

Кааласа, Элик, аны айтып берем,
Болбосо — сөздү тыйдым, оозум бекем.

Эликтин Акдилмишке берген суроосу

Элик айтты: «Мээримдүү, кутман адам,
Кандай сөз калып калды айтылбаган?»

Сөздөрүңө суусагандын биримин,
Акыл — дайра, терең деңиз — билимиң!»

Акдилмиштин Эликке айткан жообу

²⁹⁵⁰ «Кутман Элик, — дейт Акдилмиш жооп кылат,
Эл үчүн Элик — билим булагы да.

Мен айттым түрлүү иштин жол-жобосун,
Кызматчынын иш өтөөр жолдомосун.

Бектерге кандай кулдун керектигин,
Даамын татаар бектери ак эмгектин.

Болсо эгер бекте укук кызматчыга,
Бар да укук эмгеги үчүн кызматчыда.

Бектерге кул эмгеги — берсе рахат,

Беги да кул укугун жүрсүн сактап.

²⁹⁵⁵ Кулдарга көрөр күнүн иши берет,
Иш акысы аз болсо кыйын келет!»

Эликтин Акдилмишке берген суроосу

«Жооп бер,— деди Элик,— баарын ачкын,
Кызматчынын акысын толук айткын?»

38. АҚДИЛМИШ ЭЛИККЕ БЕКТЕР КЫЗМАТЧЫЛАРЫНА КАНДАЙ БОЛУШУ КЕРЕКТИГИН АЙТАТ

«Бүт бектер,— дейт Акдилмиш,— кызматына,
Жараша акы төлөйт кызматчыга.

Эң алгач, ага кийим, тамак берет,
Милдетин жакшы өтөөнүн камын көрөт.

Кызмат өтөө эң татаал, түйшүк кымбат,
Бек болсо түшүнүктүү, кул кубанат.

²⁹⁶⁰ Бегинин кубанганы кымбат болсо,
Кызматчы жанын таштайт ишке ошончо.

Ысыкта, суукта да, ачпы, токпу,
Кылычка төшүн тосоор, болсо сокку.

Оңго, солго, болбосо — алга, артка,
Беги үчүн башын саят ал азапка.

Кол салса кас душманы, ал калкалап,
Өзү өлүп, бек өмүрүн сактап калат.

Бегинин таламы үчүн жанын үрөп,
Күн-түнү жаны тынбай иштеп жүрөт.

²⁹⁶⁵ Бек ага ишин баалап акы берет,
Бегинин урмат менен сыйын көрөт,

Үч-Ордонун ханы айткан тыңша сөздү,
Уруунун ардагы эле абдан эстүү:

«О, бегим, элиң үчүн бийлигиң зор,
Жакшы кулду жаркытып, адилет бол.

Бектин күчү — ак дилдүү кызматчылар,

Бүт аймакты бек кармар шаар курар.

Бек улук, атагы бар төрөлгөндөн,
Кызматчы — атак алар иши менен!»

²⁹⁷⁰ Дилдин агы — адамдын маңызы ошол,
Дилдин агы — чыныгы адилет жол!

Чындыктын жетчү жолу — эрдик делет,
Ак иш кылган адамга өзү келет.

Кызматчы эмгектенет үмүт менен,
Үзүлсө ал үмүтү — өлүмгө тең.

Бектери кызматкерин даана билсин,
Пайдалуу, пайдасызын талдай жүрсүн.

Кызматына жараша сыйлык берсин,
Акыны — ишке тете ченеп бөлсүн.

²⁹⁷⁵ Адам деген жылкыдай айбан эмес,
Аны билсең — ар ишиң артка кетпес.

Жылкыны адам алгач жемге коет,
Андан соң ашык пайда алсаң болот.

Бектери кызматчысын турса мактап,
Анда алар эмгектенет жанын таштап.

Ак пейил, абийири бар кызматчылар,
Беги үчүн башын сайып тике турар.

Көп илим окуп билген адам айткан,
Билим менен күчтүү да адам баштан:

²⁹⁸⁰ «Жакшылыкка жанын таштайт адамдар,
Бир ишиңди — ан эселеп кайтарар!

Жоомарт болсоң кулдук урат жүгүрүп,
Түйшүгүңдү түи көтөрөт бүт алар!»
Мээримдүү бол, кызматчыңдын жайын бил,
Ачты — тоюндур, жылаңачты — кийиндир.

Кутман Элик, жаман болот мындайда,
Кулдун мойну окшоп турса ыргайга!

Сөзүн ук бир акылман абышканын,
Жаштарга кары сөзү — акыл дайым:

²⁹⁸⁵ «Адам үчүн адамдар иш өтөсө,
Өзүнө майнап берет ошончо эсе,

Киши эмгегин баалабас болсо адам,
Андайлар адам эмес малдан жаман!

Кызматчынын болушат эки түрү,
Кул болуп бири иштейт, антпейт бири.

Кул болуп иштеген жан көз каранды:
Иштей албас жөнсүз кул — таяк жандуу!

Өзү иштеген — иш кылат эрки менен,
Ал кызматын баалагыгн баркы менен.

²⁹⁹⁰ Эркин кулдар — жакшылык жандоочулар,
Жакшылыктын жолуна түшсүн булар.

Эркин жандар кул менен тең болбосун:
Эркинге — сый, кулдарга — катуу болгун.

Ордосу өкүмдардын — жыргал ордо,
Жыргалды сактоо турсун — бекем колдо,

Кызматчың байып кетсе — бекке атак,
Келмесинде атышар атыңды атап.

Кутман Элик! Бек менен кызматчы да,
Окшоп кетет соодагер адамдарга.

²⁹⁹⁵ Соодагер алуучуга буюм сатат,
Анысы — ары улантып андан ашат.

Жыл, ай, күн өтсө артат кирешеси,
Малын сатып бөлөккө — байыйт өзү.

Кызматчы да ушундай беги менен,
Байланган бир арканга эсеп деген.

Кулуна беги баарын берип турат,
А кулу жанын таштап эмгек кылат.

Кызматкер жанын таштап чабат кылыч,
Максаты душмандарын басыш, жыгыш.

³⁰⁰⁰ Душман бүксө тизесин казна толот,
Ишке ашат ой-максаты, бакыт конот.

Мунун баары — жакшылык берет бегим,

Жакшылык жасаганды сыйлайт бегим.

Сөзүн ук айтып кеткен сарттар!¹ башы,
Пайда үчүн ага адат көп жол басуу:

«Пайдалуу кул — балаңдан артык келет,
Жаман уул — душмандан жаман делет..»

Пайда издөө бардык жанга бирдей адат,
Тузакчы үйдө отурса жүдөп калат»

³⁰⁰⁵ Өкүмдарга аскери куйрук, канат,
Канатсыз куш, эй бегим кайда барат.

Аскери бар бектердин — күчү да бар,
Күчтүү бектер көп түйүн чечип алар.

Куралат аскер күчү жакшы колдон,
Жакшы колдуу дүйнөгө түркүк болгон!

Эгерде бекте бардык сапат болсо,
Каалаганын кармайт ал кол толгончо.

Миң түрлүү жакшы сапат тапкан адам,
Эр болот бүт дүйнөнү калтыраткан.

³⁹¹⁰ Жакшы сапат жактырып үйрөн уулум,
Аккудай асманга учар канат ал чын!

Жакшы сапат — аккудай канаттуу да,
Куш менен жакшы адамдар — бирдей тура!»

Угуп ал кары сөөүн, куудай чачы,
Көп жашап, көптү көргөн жалгыз башы:

«Билим менен акылды бийик баала,
Жеткирер атак-даңкка ошол гана.

Мезгилди бош кетирбе, оку күн-түн,
Күнүң тууп, максат — ойго жеткин сен да!»

Эликтин Акдилмишке берген суроосу

³⁰¹⁵ Ачык жоопту айтылган макул көрүп:
«Урматтуу кемеңгерим, — деди Элик. —

Түшүндүрдүң маңисин адамдыктын,

¹ Бул жерде сөз соодагерлер жөнүндө болуп жатат.

Адилет, чынчыл болуу жолун уктум.

Эл башкарам, баарысы баш ийишет,
Колум узун, айтканым дароо бүтөт.

Бийликтен кубанбадым, ушул жайдан,
Бейпил күндү каалаймын, табам кайдан.

Бир тилегим, сунса колун ким келип,
Кубат алып, байып кетсе демденип.

³⁰²⁰ Бек өмүрү бңйликтен гүлдөп барат,
Мактоо менен дубадан эмне табат.

Казынага жыйнадым алтын-күмүш.
Эл үчүн, кошуун үчүң чогулткан иш.

Жакшы атагы — мен үчүн, байлык — элге,
Жетет мага кудайым кулум десе!

Ким келсе, кызматыма кубанч тапсын,
Мен өткөнчө дүйнөдөн байлыгы артсын.

Көзүм өтсө, артымда калган элим,
Дуба кылсын атымды айтып менин!»

Акдилмиштин Эликке айткан жообу

³⁰²⁵ Акдилмиш жооп берди: «Кутман Элик,
Акыл менен иш жайын айттың билип.

Бул турмуштан адамдар эмне көрөт,
Кыялдагы атак-даңк ойдон бөлөк.

Өтөсөң бул жыргалга күмүш төлөп,
Келечек ошончолук кайрып берет.

Алтын менен күмүштү тарат, Элик,
Эли-жериң артылат улам кеңип!

Сөзүн үк бектин айткан, акылы айкын,
Чыгарган өлкөсүнүн атак-даңкын:

³⁰³⁰ «Баарын чачып, топтогун аскер күчүн,
Анда душман ийилип келет бүтүн.

Казына эмес — аскер-курал көп болсун,
Бек бай эмес, эли-журтуң ток болсун!

Аскер болсо, бөксөрбөйт элдин ичи,
Аскер жокто — чамасыз бектин күчү.

Бек аскери кубаттуу болсо — демек,
Кайсы эл болсун жүгүнүп келип берет.

Ачык болсо элине бектин коду!
Эки дүйнө ачылат анын жолу!»

³⁰³⁵Угуп ал билимдүүнүн айткан кебин,
Сараң бек башкара албайт эптеп элин:

«Эки каршы кошулуп жакын болбойт,
Ач көздү алыс карман, мартты колдойт.

Сараңдан жакшы адамдар алыс болот,
Марттардын айланасы элге толот.

Бектик менен сараңдык — бирикпес кас,
Сараң иши — ызы-чуу, сараңдан кач!»

Эки күч элдин кыйрын сактайт тыныч,
Сары алтын анын бири, бири кылыч,

³⁰⁴⁰Жоомарттык өлкө чыңдап кубат берет,
Жоомарт бектин атагы артык келет!

Баатыр алп шилтегенде өткүр кылыч —
Баш ийет кас душманы, батыш-чыгыш.

Алтын кармап бек сунса алаканын,
Кылычсыз, сөзү менен алат баарын.

Эки күч мына ушул элди бийлейт,
Ээ болгон бек экөөнө кемүү билбейт.

Бүркөлгөн кабак болсо, алтын түзөйт,
Бузулган ишти дагы алтын бүтөйт,

³⁰⁴⁵Кылыч кайда шилтенсе, күмүш чыгар,
Күмүш чыккан жер болсо, кылыч турар.

Аяба күмүшүңдү — аскер топто,
Бекитсең тып чыгарбай — аскер жок де.

Күмүш чачсаң — жакшы адамдар жыйылат,
Күмүш катсаң — жакындарың суюлат.

Сараң бек бар байлыгын катат терең,

А баатыр байлык табат кылыч менен.

Жаралгандан бул дүйнө койгон матап:
Сараңга — каргыш дагы, мартка — атак!»

³⁰⁵⁰Сөзүн бүтүп Акдилмиш кулдук урду,
Жерди өөп, кудайына дуба кылды.

Эликтин Акдилмишке берген жообу

Суроого алган жообун жактырды Элик,
Кудайга дуба кылды кол көтөрүп:

«О, кудай, жашоо отун чачып турган,
Башым ийип, дилимди сага бургам.

Жөлөк жок, бир өзүңдөн башка менде,
Кубанчым, үмүтүм да — жалгыз сенде.

Жакшылыгың калдыбы мен көрбөгөн,
Арзуу — тилек калдыбы сен бербеген?!

³⁰⁵⁵Сыйынганда айтарга алкыш сөз эп,
Муңсуз дейбиз — бир өзүң, менде — муң көп.

Колдой жүргүн — сураймын бир өзүңдөн,
Жол көрсөт, жөлөк болуп тайып кетсем.

Ар кандай мээриминдин түк чеги жок,
Акдилмишим жанымда, көңүлүм ток.

Бергениңе бул сыйды кыйып мага,
Миң мертебе өзүмдөн алкыш сага!

Мен үчүн таштап иштейт жанын-дилиң,
Арттырды алкыш сөзүн калың элдин.

³⁰⁶⁰Анысын өтөгөнгө мага күч бер,
Агарсын менден көөнү, сүйүнтө көр!»

* * *

Улантты Элик сөзүн: «Илимдүү калк,
Акдилмиш, атыңды атап мактанышат.

Илимдүү адам десе, илимдүүсүң,
Бүткөрүп, так аткарып бардык ишти,

Ишенимдүү, адилет, кайраттуусуң,
Бийлигинде ак жолдо болгонуң чын.

Ак кызматың акыңдан ашып түштү,
Бүткөрүп, так аткаргын бардык ишти,

³⁰⁶⁵ Эми мен карызымдан кутулайын,
Тилегиң айт, аткарып тынсын жаным,

Кубанткан, ойдогудай кызматкерсиң,
Кудайым сага дагы, кубанч берсин!»

* * *

Сөзүн бүтүп ордунан Элик түрдү,
Чөгөлөп кызматчысы тооп кылды.

Кубанчы жүзүн чайып чыгып кетти,
Атка минип үйүнө дароо жетти.

Күн-түнү кызмат кылды башын сайып,
Үйүнө дөөлөт кирди кучак жайып,

³⁰⁷⁰Билими артып, акылы тереңдеди,
Колу узарып, бийлиги бекемделди.

Дөөлөттүү бир адамдын айтканын ук,
Дөөлөтүнөн таралган даңкы чыгып:

«Жарашса кимге дөөлөт болуп жөлөк,
Андайдын төбөлөрү көккө жетет.

Дөөлөт кирсе үйүнө, байлык кирет,
Жүзү жаркып, көңүлү көтөрүлөт».

Кары адам багыштап айткан сага,
Баатыр адам токтолуп сөздү тыңда:

³⁰⁷⁵«Ким дөөлөттүү, ошолор жолдуу келет,
Тескериси оң болуп, сөзү жөлөк.

Колунда жок акылман байкуш болор,
Тилин тиштейт, баркы жок сөздөн бөлөк!»
Ушундай теңсиз дүйнө берекети,
Байлыкка башын ийет даңктын өзү.

Байлык болсо нааданда — барктуу ошол,
Кичинелер байыса — чоңго кошор.

Дөөлөт келсе бирөөгө колун созуп,
Ичи-тышы түзөлөт бүт окшошуп!

³⁰⁸⁰Оомат келсе — кол жетет тилегине,
Таш жарат атак-даңкы бүт дүйнөгө.

А кетсе — баары калбай кошо кетет,
Бийиктен кара жерге кулап түшөт,

Ой токтот акылдуум, түшүнө жүр,
Алданып күнүмдүккө, кылба кесир!

Кереги эмне караңгы, сокур түндүн?
Алдыга, келечекке беттеп жүргүн!

Бул дүйнө — күнүмдүк жай кызыкпа ага,
Чоң максат, ойду беттеп алга кара.

³⁰⁸⁵Сөзүн ук акылдуунун, ак — жүрөгүм,
Арнаган адилетке ой-тилегин:

«О, адам, келечекти ойлоп иште,
Ошондо чексиз бакыт болот күтсө

Бүгүнкүнү көздөбө, эртеңди ойло,
Кечирбейт кемчиликти — түркөй болбо.

Бул турмуш көз карама, ишенбе сен,
Баш ийет андан өзүң ашып түшсөң.

Баш уруп азгырылба күнүмдүккө,
Адашпа түз жолуңдан, көргө түшпө.

³⁰⁹⁰Бир түшкөн сормо сазга, чыкпайт кайра,
Жыргалдан колду жууп, чөгүп калба.

Өйдөлө, караңгынын көрүнөн кач,
Тобо кыл, кудайды эстеп оң жолго бас.

Ак жолго түш, тилегиң кабыл болот,
Сөзүңдү оңдо, түбөлүк бакыт конот!»

* * *

Эми Элик адилдикти колуна алып,
Элине берди жакшы заң чыгарып.

Эл бейпил, иши оңо*үн, семирди — арык,
Баары ишенип, дупшаны калды азайып.

³⁰⁹⁵Бактылуу жашай берди кубанычта,
Жайылды атак-даңкы төрт тарапка.

Бейпилде күндөр күнгө алмашылып,
Бир жүрдү бөрү-козу тең жайылып.

Эликтин Акдилмишке берген сүросу

Элик бир күн Акдилмишти сындады,
Өткөн күнүн кылган ишин сурады:

«Күндөр кандай, Акдилмиш, айтчы кепти,
Кедей көппү, болбосо байлар көппү?

Кара өзгөйлөр бар бекен, бери келчи,
Жашырбай элдин жайын айтып берчи.

³¹⁰⁰Эл ичинде айтылган кандай сөз бар,—
Ушакпы, мактоо сөзбү — кандай алар?

Жамандайбы өзүмдү, же мактайбы?
Айтып бер, ойлоп турун иш жасайлы!»

Акдилмиштин Эликке айткан жообу

«Элик,— деди Акдилмиш,— бу жалганбы,
Тилегиң кабыл болду, кол узарды!

Гүлзар болду жергебиз дөөлөтүңдөн,
Кырсык аз, журт карк болду бакытка кең.

Эл байып, жокчулуктан алыс болду,
Жүрөк эргип, шаарлар гүлгө оронду.

³¹⁰⁵Жыргалда бардык элдин өтөт күнү,
Бакытка толуп турат ар бир түнү.

Бардыгы атыңды атап мактап кирет,
Кудайдан амандыгың тилеп жүрөт.

Адилеттик — суу сымал, жалын — зулум,
Суу куйсаң оңой эле өчөт мунуң.

Заңды түзөп, аймакты бекемдедиң,
Зомбулукту өлкөдөн эч көрбөдүм.

Зулумдукту жараткан үч балаа бар,
Анын бири — жалкоолук болот залал.

³¹¹⁰Экинчиси — кесел бек, алсыз жаны,
Үчүнчүсү — ач көздүк, жетпейт баары.

Сенде жок бул үчөөнүн бири дагы,
Кайдан болсун зомбулук, кырсык каары?

Сен— бексиң адилеттүү абийири бар,
Акыл, билим кудайым берген катар.

Ак жолдо баратасың кудай колдоп,
Элиңдин кийими бүтүн, курсагы ток.

Кудай деп тобо кылгын жаратканга,
Болосуң ар балээден алыс анда!

³¹¹⁵А четтен бөөдө кырсык чыгып калса,
Мен бармын, сенин кулуң, ишен мага!»

* * *

Топук кылып Элик абдан кубанды,
Колун жайып, алкоо сөзү уланды:

«Улуусуң, о жараткан, мен — алсызмын,
Алсызды эркиң менен улук кылдың;

Сен мага кайрымыңды төктүң арбын,
Мойнума бүт карызыңды жүктөп алдым.

Мээримди сен төккөн актаар бекем?
Суранам өзүң жообун тапсаң экен!»

Эликтин Акдилмишке берген суроосу

³¹²⁰Улантты Элик сөзүн: «Акдилмишим,
Кудай берген өзүмө адил кишим.

Жакшы иштердин барынын себеби сен,
Зомбулукту жоготуп, теңдик берген.

Кудай мага көп көмөк бергеңи чын,
Он эсе кымбат олжо — сенин өзүң.

Кайчалык бектер күчүн үрөбөсүн,
Кулдар көмөк кылбаса жылбайт ишиң!

Бек башкарат ичтеги ишти өзү,
Кызматкери ич-тышта көзү-сөзү.

³¹²⁵Көзүм да, тилим да, колум да сен,
Даңкым чыкты түнтөнүп сени менен...

Угуп ал айткан сөзүн күчтүү хақан,

Көп элди көп өлкөнү багындырган:

«Эгер бек жакшы кулду тапса бачым.
Алдына алтын, күмүш чачып салсын.

Эгерде ишенимдүү адам тапсаң,
Бактылуусуң өзүңдөн кырсык качкан.

Берилген ишенимдүү адам жакшы
Андайды кайдан издеп, кантип тапты?

³¹³⁰Болбосо ишенимдүү кызматчылар,
Кишиликтүү адамды кантип табар?»

Мен кейийм Акдилмишим, күйүп, сезим,
Атаңдан мага калган жалгыз өзүң.

Дагы бир сенден башка адам болсо,
Артыңдан сенин калбай жүрмөк кошо.

Бир сенсиң дили таза, асыл адам,
Айрылсам башка жанды кантип табам-?

Жалгыздыгың ойлосо болом жүдөө,
Болсочу сага жөлөк дагы биров!

³¹³⁵Болбойт эле өзүңө артык түйшүк,
Деп ойлоп мен, отурам ойго түшүп.

Кана айтчы, жардам берер досуң барбы,
Түйшүгүңдү тең көрүп бөлүп алчу!

Акдилмиштин, Эликке айткан жообу

«Кутман Элик, — Акдилмиш айтты жообун, —
Кул иштейт, бек өмүрү узун болсун!

Элик көөнү өмүрдөн кубанч тапсын,
Тилеги түгөл келип, бейпил жатсын!

Элик көөнү мен үчүн буйдалбасын,
Оор деп түйшүгүмдү кыйналбасын!

³¹⁴⁰Жеңил эмес — эмгегим, тынуу кемдир,
Жыргал — мээнет жүрүшөт жанаша бир.

А эгер киши издесең пайдасы бар,
Өлкөнүн түйшүгүнө чыдаар, жараар,

Угуп ал акылмандын айткан сөзүн,
Акыл берет бийликтин берекесин:

«Бектердин жардамчысы болсо күчтүү,
Өлкө гүлдөп, жеңилдейт бек түйшүгү.

Көп болсо кереги бар, эстүү адам,
Бекке тийер пайдасы иши үзүрү!»

³¹⁴⁵Жок эмес, билими артык — ишке жараар,
Туугандардын ичинде бир киши бар.

Акылдуу, көптү билген, ойлуу, бышык,
Көзүн тапкан көп иштин туура бычып.

Өткүрмүш анын аты. Чынчыл, ачык,
Көп иштин көзүн тапкан, жолун ачып.

Бирок ал бул дүйнөдөн жүзүн буруп,
Сыйынып, кеткен эле тоого чыгып.

Тооп кылып кудайга кулдук уруп,
Күнөөсүн жууп жатат дуба кылып.

³¹⁵⁰Ал менден артык болчу жүз эсеге,
Эл ичинен эң кыйыны ошол эле.

Ал агам мени менен болсо бирге!
Акыл менен баш болмок бардык иште!

Ал келсе сен да бейпил жашайт элең,
Имерип бүт дүйнөнү кубанч менен!

Эликтин Акдилмишке берген жообу

«Кааладым,— деди Элик,— азыр эле,
Тапсаңар, көңүлгө эм болот беле.

Тилегиме тилек кошуп, шерик бол,
Көрүшүүгө өзүң издеп тапкын жол!

³¹⁵⁵Кандай кылсам, чулгап турат ой мени,
Чабарманга жиберемин кимди эми?

Ат чаптырып, кат жазсамбы өзүң чеч,
Убакыт аз, шашылгының, болгун тез!»

Акдилмиштин Эликке айткан жообу

Жооп айтты Акдилмиш: «Суроого өзүң,

Кутман Элик, айттырбай жооп бердиң.

Жашырбай өз агамды айттым сага,
Келери же келбеси — белгисиз да.

Чакырыгың бааласа, анда келет,
Буйрукту укиай койсо эмне делет?

³¹⁶⁰ Албас бекен, Элигим, көңүлүнө,
Болбос бекен келбесе мага күнөө!»

Эликтин Акдилмишке айткан жообу

Элик айтты: «Мен өзүммүн сураган,
Жооп бердиң оюңду айтып ынагаи.

Чакыр, келсин, а кокус келбей койсо,
Кимде күнөө? — Убада-сөз жок болсо.

Мактадың жакшы жагын саймедиреп,
Жакшы адам ойлуу, токтоо мага керек.

Аны сен эстүү, билгир деген үчүн,
Келсе деп арзып калдым эми өзүм.

³¹⁰⁵ Адамдын артык жери — акыл, билим,
Жок болсо андай сапат — мал деп билгин.

Ишти билет — билимдүү, илимдүүлөр,
Билимдүү, эстүү адам жөндү билер.

Ылайыктуу ушуга бир мисал бар,
Аны угуп, ардактуум, түшүнүп ал:

«Билим — түрлүү түйүнгө ачкыч делет,
Баарын билип, түшүнүн — окуу керек.

Билимди орду менен пайдаланып,
Болбосо аралашпай, жүргөнүң эп!»

³¹⁷⁰ Пайдасы жалгыз эле мага бекен,
Агаңдын пайда-сообу — сага да тең.

Тууган болсо аны менен туугандаш,
Ал болбосо, досту таап — бол сырдаш.

Жакшы айтыптыр бир сөздү өкүмдар бек,
Тууганы көп адамдын күчү да көи:

«Тууган барбы — кадырың, даңкың артар,
Досуң барбы — даңк дагы, атак да бар.

Тууган жокто таап алгын эр жолдош,
Жакшы жолдош бир туугандан кем болбос!»

Акдилмиштин Эликке айткан жообу

³¹⁷⁵«Айтты Акдилмиш:— О, Элик, бактыярым,
Аткарам айтканыңдын толук баарын.

Буйрусаң, тартынбаймын, барам өзүм,
Чакырып, ачык айтып, көндүрөйүн.

Түшүндүрүп миң түрлүү иштин жайын,
Акыл менен айлантып сөзгө алайын.

А Элик жазып берсе өюн катка,
Элик оюн окуса иш да башка.

Анда окуп, ишенмек, менден көрбөй,
Катты окуса, ал кантии койсун көнбөй!

³¹⁸⁰Мен айтсам — андай сөздүн баркы канча,
Элик жазган буйруктун күчү башка!

Кутманым, акылмандын сөзү ушу:
«Көңүлдүн кирин жууйт бек буйругу!»

Каркы зор билимдүүлөр айткан өзү:
«Капалуу көңүлдү ачат бектин сөзү!

Бегинин жылуу сөзү кулга кубат,
Кул аны өмүр бою эстен турат.

А бектин жылуу, жумшак болсо өзү,
Эл колдоп, сүйүп угар улуу — кичүү!»

Эликтин Акдилмишке айткан жообу

³¹⁸⁵«Болуптур,— деди Элик,— керек болсо,
Кат жазайын,— алгының аны кошо!

Даярдан, барчу- жакка шаша жөнө,
Кат жазууга киришем азыр эле».

39. КҮНТУУДУ ЭЛИК ӨТКҮРМҮШКӨ КАТ ЖАЗЫП, АНЫ КАНТИП ЖӨНӨТКӨНҮ ТУУРАСЫНДА АЙТЫЛАТ

Алдырын токтолбостон кагаз, калам,
Кат жазууга киришти дароо анан.

Арнады алгач сөзүн жаратканга,
Бир өзү өмүр берген, жашаткан да:

«Баштадым мен катымды кудайым деп,
Ар түрлүү кырсык болсо жардамы көп.

³¹⁹⁰ Алкыш айтам теңирге миң мертебе,
Кулдугум кудайыма түбөлүк де.

Бул ааламда, жаратты баарын өзү,
Жашоо үчүн тамагын берди жечү.

Жараткан бир өзүңө кулдук этем,
Баарын жасап, баарына кубат берген.

Жашыл көктү жараттың Күн, Ай менен
Караңгы түн, жарык күн, кезектешкен.

Ааламды тегеренген түздү болжоп,
Кудурети кудайдын — тагдыр болмок.

³¹⁹⁵ Эң алгач күчтү койдун тагдыр аттуу —
Тагдырга моюн сунуу адам парзы!

Кудайым каалаганын кабыл кылды,
Ойдогусун орундап, жасап турду.

Эң обол саламымды айтам саган,
Жүрүшүңдү тилеймин эсен-аман.

Дениңиз соо, жашооңуз болуп бүтүн,
Жүрөсүзбү көтөрүп турмуш жүгүн?

Укканмын, сен тууралуу жакшы сөз көп,
Акыл-ою адамга теңдешсиз деп.

³²⁰⁰ Кудайым сага аябай берген экен,
Акыл эсти айрыкча, ченебеген.

Сен тууралуу көп угуп мактоо кепти,
Ак жүзүңдү эңседим, көргүм келди.

Бул кабарды Акдилмиш барат алып,

Айта турган — сөзүмдү ук кулак салып!

Мен уксам, тууган-достон алыстапсың,
Жолобой элге, жерге неге качтың?

Кетипсиң тоо ичине жалгыз өзүң,
Соопчулук ишинин жолу узун.

³²⁰⁵ Эмне кылды өзүңө туугандарың,
Туугандан ак жүзүңдү неге бурдуң?

Тийдиби зулумдугу, жаман сөзү,
Мага келип себебин айтып берчи.

Мен сага акыйкат да, күч да берем,
Жашай бер эл ичинде кубанч менен.

Тууганга пайда тиер тууганынан,
Пайда жакшы баарыга ийип турган,

Тууган менен бир болгун кирип-чыгып,
Достор менен ымала болсун ыйык.

³²¹⁰ Эл ичинде ынтымак болсо дайым,
Ишенгин, жыргал, шаттык болот жайың.

Жакшы ырдан жарды көңүл топук табат,
Экинин ынтымагы бирди табат:

«Суу берсе кара жерге жакшылап бир,
Ортодон жайнап чыгат миңдеген гүл.

Ынтымактуу болушса тууган, достор,
Узак жылдар биригип сүрөт өмүр!»

Эгер өзүң соопчулук издесең,
Эң биринчи — эл кызматын иште сен.

³²¹⁵ Шаардан, айылдан да сооп табат,
Баарын таштоо — жакшы эмес, калпыс адат.

Сыйынуу үчүн дагы билим керек,
Билимсиз сыйынганың — бекер эмгек.

Эки түрлүү адамды — дейбгз адам:
Өзү окуп же башканы өзү окуткан.

Экиден башкалары жылкы саны,
Тандагын же мунусун, же бир «аны!»

Эликтин Өткүрмушкө айткан насааты

Эки жолдун тандайсың кайсы бирин,
Ачык айт, тандабагын үчүнчүсүн.

³²²⁰Үйрөнсөң илим жолун билим менен,
Пайдалан билгениңди эмгектен сен.

А болбосо билимиң — окуп үйрөн,
Кызматка даярдангын эмитеден.

Билим берчү эмне дейт угуп алгын,
Билим менен иш өтөө кызматы анын:

«Кудай деп сыйындыңбы — алгын билим,
Илим ачат дүйнөнүн эшиктерин.

Билим менен иштесең пайда берер,
Билимсиздин эмгеги — түйшүк бекер.

³²²⁵Наадандар жүгүнсө да болбойт топук,
Акылдуу түшүндө да келет улук!»

Шаарда да кудайга сыйынган көп,
Ошон үчүн чөл кескен болобу эп?

Анда кылган бир ишиң намаз окуу,
Дагы бири орозо кармоо — ушу!

Мындан башка ал жерде не кыласың,
Түшүндүрчү, өзүмө айтып бачым!

Зияратчы атадың — өзүңдү өзүң,
Кур убара кармандың мунун несин?

³²³⁰Алданып өзүңө өзүң жүрөсүң сен,
Бул ишиң — кур убара болор бекен,

Сенин кылган ишиңди эл көрбөдү,
Сен канчалык көп иште — аз дейт эми!

Жакшы киши зиярат кылчу болсо,
Жашырат эл көзүнөн, аны ошончо.

Бул тууралуу угуп ал, жакшы сөз бар,
Эсиңе тут, маанисин сиңирип ал:

«Жакшы адам ички сырын катып жүрөт,

Жүз жыл кылса зиярат аз деп билет.

³²³⁵Табынып жүргөнүңдү билбесин эл,
Айтылган акыл сөзүм — чындык келет!»

Келгипиң, зияратты шаардан кыл,
Ачылат кубанычтын эшиги ушул.

Элге пайда тийгизгин, жаркып көрүш,
Тууганга жакын болуп, муңун бөлүш.

Кайрыла жүр жетимге, жесирлерге,
Сокурга, чолокторго, бечелдерге.

Намазга көптөр менен бирге жыгыл,
Жума намаз үзбөй жүр, милдет ушул.

³²⁴⁰Тапканыңды тараткын кедейлерге,
Боорукер бол, алсызды таян жөлө.

Мунун баары өзүңө сооп болот,
Рахатта жан жыргап, көңүл толот.

Тоодо тентип жашайсың жалгыз өзүң,
Жалаң намаз, орозо билген ишиң.

Намаз менен орозо өзүң үчүн,
Жалгыз башың көздөсөң, мээримсизсиң!

Жакшы айтыптыр бир сөздү тектүү адам,
Боорукер, өзгө жаныи аябаган:

³²⁴⁵«Өз пайдасын ойлобойт асыл адам,
Эл кызматын аткаруу адат аган.

Ак дил менен, адамга боору ооруса,
Эч бөлбө адамдардык жакшы-жаман!»

Келтиргин элге пайда — кубан көрүп,
Пайдасыз өткөн өмүр — жансыз өлүк!

Жакшы адамдар журтуна пайда берет,
Токчулук, жыргал турмуш алып келет.

Күл өзү зиярат деп жалгыз калган,
Адашкан, кудай жолун таба албаган.

³²⁵⁰Тилесең кудайымдын кубанычын,
Мусулмандын мүдөөсүн орундатын.

Кулдугуна кудайым муктаж эмес,
Ак дил менен кулдук ур, сыйынын тез.

Кулдун иши,— кыңк этпей кулдук уруу,
Пенделикти бек сактап көңүл буруу.

Сыйынуу — пенде нарзы, иште тынбай,
Уланткын ак жолуңду дайым чыңдай.

Көптү билген адамга кулак салчы,—
Сөзүн угуп ак оюн эсиңе алчы:


³²⁵⁵«Ак өтө кызматыңды, кесирден кайт,
Кудай де, кудай деген куру калбайт.

Кудай десең ал сенин кулдук парсың,
Табындым деп эсирбе, акыл танбайт!»

Өткүрмүш, айтканыма кулак түргүн,
Өз пайдамды көздөбөйм, аны билгин.

Мында келсең өзүңө пайда — арты,
Келбесең — зарылдыгы мага кайсы.

Чакырганым — эл көйүн көздөгөнүм,
Талкалап эл үмүтүн четтебегин.



³²⁴⁰Мен айткан сөздөрүмдү — ойлоп баккын,
Чын десең, токтоп турбай келгин бачым.

Бирге түр, мага көмөк болгун иште,
Бей-бечара байкуштун камын көздө!

Сага — сыйлык, мага — атак, даңкы калсын,
Эки дүйнө кудайым жолуңду ачсын,

Ак жолго мени жолдо, көмөкчү бол,

Жакшынын шарапаты — ал баскан жол.

Үлгү бол жакшы иштерди жасай турган,
Ырайым сага тийсин кудайымдан.

Акылдуу тажик айткан тыңша сөздү,
Тажиктердин акылы, жеткиликтүү:

«Бек — элге жакшы болсо бардык жактан,
Анда эли — жыргал күндө, бакыт тапкан,

Өз пайданды ойлобо, бекти көздө,
Бек — жакшыбы, жакшылык болот — элде,

Күл жакшыбы — пайдасы өзү үчүн,
Бек жакшыбы — кут табат жалпы журтуң!»

Киши дешет — кимди деп сурап калса,
Ким көп пайда келтирсе адамзатка.

³²⁷⁰Жакшылыкты жактырат бардык адам,
Чын мааниси анын да жагат маган.

Элге пайда бергендин баары жакшы,
А пайда — ар адамда жүргөн арзуу.

Жакшы адам жалпы журтка камкор келет,
Камкор адам элине — жакшы демек.

Мунун баарын мен сага катка жаздым,
Каламымды токтотуп катты жаптым.

Албетте бардык сөздү айта албадым,
Тууганың айтып берер калгандарын!

Катты бүтүп четине мөөрүн басты,
Тапшырып Акдилмишке, аны узатты,

«Жөнө, — деди, — ак пейил акылманым,
Өзүң айтын толукта кемчил жагын.

Жол болуп, аны мында ээрчитип кел,
Куру келчү болбогун даанышман эр!

Акылмандын эске алар накыл сөзү:
«Сөздүн баркын кетирбейт, эстүү элчи!»

Айта турган ашык сөз менде барбы?
Акылманым бардык сөз, сенде калды!

³²⁸⁰ Керектүү сөздү таап өзүң айткын,
Иштин жөнүн оңдоочу жагдай тапкын!»

* * *

«Жарайт»— деди Акдилмиш жөнөй берип,
Өскөн неме тарбия, таалим коруп.

Атын минип жөнөдү үйүн карай,
Үйгө келип чечинди, эс алды жай.

Күн батып, жаздыгына койду башын,
Жарык дүйнө жамынды түн нардасын.

Асман жүзүн айлантып булут басты,
Көшөгөсүн түшүрүп жерди жапты.

³²⁸⁵ Даарат алып, окуду куптан намаз,
Төшөк салып, уйкуга жатты бир аз.

Чочуп кетип, ойгонуп баш көтөрдү,
Түрүлүптүр кара тун көшөгөсү.

Даарат алып окуду багымдатты,
Теспесин тарта берип, күттү таңды.

Көшөгөсүн көтөрдү таңкы асман,
Жадырап жарык дүйнө көзүн ачкан.

40.АҚДИЛМИШТИН ӨТКҮРМҮШКӨ АТТАНГАНЫ ТУУРАСЫНДА АЙТЫЛАТ

Аттанып, чыгып кетти ал үйүнөн,
Бет алын агасына тоодо жүргөн.

³²⁹⁰ Алыскы тоого жетии ал жашаган,
Аттан түшүп, түз эле барды аган.

Жетер менен акырын эшик какты,
Тура калып Өткүрмүш эшик ачты.

Бет келди ачар менен тууганына,
Өбүшүп, бекем кысты кучагына.

Колдон алып төрүнө олтургузду,
Катарлаша жанына тизе бүктү,

Жүзүн көрүп бөлөндү кубанычка,
Тобо кылды, шүгүр деп жаратканга.

³²⁹⁵ Көрө элек боордошун көптөн бери,
Чоң кубанч аман-эсен көрүшкөнү.

Туугандар алыс болуп, көрбөй көп күн,
Кайрадан табышканга эмне жетсин!

Жакшы көргөн тууганга турса келип,
Кучакташын жүз көрүшсө дене эрип!

Биртууганга, чынында кубаныч да,
Чын көңүлдөн кучагын жайып турса.

Тууганчыл адам айткан сөздү уккун,
Тууганыңдын көңүлүн жакын туткун:

³³⁰⁰ «Бөлүнгөндөр табышса кайра баштан,
Бакыт таап, кубанчын узартышкан.

Кандай сонун, ажырап капысынан,
Сак-саламат кайрадан кол алышкан!»

Өткүрмүштүн Акдилмишке берген суроосу

«Туугандар эсен-сообу!» — деди Өткүрмүш,
«Эсен-соо» жоон айтты ага Акдилмиш.

Өткүрмүш кайра сурайт: «Кандай келдиң,
Сапар-жолуң шыр бекен, ачык көөнүң?

Уккан элем бирге деп элик менен,
Адил эмгек өтөйт деп элине сен.

³³⁰⁵ Таштадың кызматыңды, элди кантип,
Кызмат жүгүн жүрөрсүң ийниңе артып!»

«Бир сенин — деп Акдилмиш жооп берди,—
Жакындан ак жүзүңдү көргүм келди!

Токтолбостон өзүңө жетсем дедим,
Кайгынын түйүндөрүн чечсем дедим.

Эңсечүмүн көрсөм деп көптөн бери,
Мүмкүндүк жүргөм күтүп, эми келди.

Көп жыл болду корбөдүм сени эңсеп,
Ой жетсе да кол жетпей жүрдүк көксөп.

³³¹⁰ Эңсеп жүргөн максатым ишке ашты,

Аябаймын кудайга миң алкышты.

Алтын башы соо болсо — адам деген,
Тилеген мүдөөсүнө жетет экен!

Максатына умтулган адамды ук,
Мезгилдин өйдө-ылдыйын билген анык:

«Тирүү адам тилегин ишке ашырат,
Эсен жүрсө эңсеген көңүл тынат.

Тирүүдө — каалаганга колуң жетет,
Эгер болсоң беттеген максатка бек.

³³¹⁵Тилекти эмес — өмүрдү тилөө керек,
Тилегиңе жетүүгө өмүр жөлөк».

Тилегимди кудайым берди мага,
Жүз көрүштүм эсен-соо мына сага!

Сөзүм бар, мындан башка сага деген,
Мен айтсам, кулак төшөп, угар белең?»

41.ӨТКҮРМҮШ МЕНЕН АКДИЛМИШТИН МАЕГИ ТУУРАСЫНДА БАЯНДАЛАТ

«Сенин, — деди өткүрмүш, — сөзүңдү уктым.
Түшүндүм, эми менин жообумду уккун.

Келген үчүн унутпай, туугандыкты,
Миң эсе тийсин кудай ырайымы!

³³²⁰Сен мага дагы бир сөз айтчудайсың,
Жашырбай, азыр эле айткын бачым».

Акдилмиштин Өткүрмүшкө айткан жообу

Жооп берди Акдилмиш: «Сөзүм менин,
Карашыңдан жалындап жанды сенин!

Адам өзү өз жолун тандап алса,
Азап чекпейт ал жолдо жүрсө канча.

Бул тууралуу сыпчы адам көптү көргөн,
Айтыптыр, жакшылап, ук акыл менен:

«Бир ишти бүтүрүүгө кылсаң тилек,

Баштап койсоң, бат эле келет көмөк.

³³²⁵Жакшы тилек ыраакты жакын кылат,
Жакын үчүн жакшы адам жанын берет!»

Айтты Акдилмиш: күйүнүн өзүң үчүн,
Айтаар сөздү үзө албайм аны түшүн.

Айыл-кыштак, туугандан кечип кеттиң,
Алыстасың, көз көргүс — жалгыз өзүң.

Кандай оор, бул жүгүң көтөрө алгыс,
Жылаңачсың, ачкасың, жапа-жалгыз!

Боору ачышат өзүңө тууган-урук,
Кантип чыдайт ушуну көрүп туруп!

³³³⁰Жалгыздык — адамдарга оор келет,
Ар кандай кырсык-түйшүк баса берет!

Бул кайгы менин үйгө жаткырбады,
Куса менен сагыныч курчап алды!

Тозокту теңир сага жаратыппы,
Сенин гана энчиңби азап ушу?

Ачык айтчы түрөйүн кулагымды
Сүйлөчү, баамдайын чын сырыңды?»

Өткүрмүштүн Акдилмишке айткан жообу

Өткүрмүш жооп кылып айтты сөзүн:
«Сени уктум, жообумду уккун өзүң!

³³³⁵Жакшы сөзүң, жылуу жүзүң — ал өзү,
Туугандыктын, жакындыктын белгиси.

Тууганы тууганына кайгырбаса,
Бөлөктүн бирөө менен иши канча!

Эмнеликтен дос-туугандан алыстап,
Билсем дээрсин жүргөн жерим алыс жак?

Байкагам ишенимим аз экенин,
Ойлогом ушул жерде бекемдеймин.

Ошон үчүн келгемин ээн жерге,
Жалгыз жашап кудайга дит бермекке.

³³⁴⁰Эл ичинде байланып жүргөн киши,
Кудай жолун тутушка келбейт күчү.

Элдер үчүн эшигин жаппас адам,
Сыйынганы кудайга — анын жалган.

Напсиң менен көөнүңдү катуу кармап,
Турмуштун жыргалынан кечкениң ак!

Дурус айткан өз сөзүн ойлуу киши,
Арылуу азгырыктан — диндин иши:

«Сенин бар эки касың — көңүл, напси,
Жакшы адам да чалынат билбей көптү.

³³⁴⁵Көңүлдү эрчип кетсең — байлап тынат,
Напсиң ашса, өзүңдү туткун кылат.

Көңүл менен пейлинди кесүү керек,
Акыл менен нансисин тыйган жеңет!»

Күнүмдүктүн көйүнөн кечип коюп,
Түйшүгүмдү келатам тарткан болуп.

Алыста, бардыгынан четте калып,
Койдум сөздүн күнөөсүн унуткарып.

Сен менин абалымды жалгыз дедиң,
Кудайымдын ысымы — кубат, демим.

³³⁵⁰Туугандардан азыр мен алыстамын,
Ач-тогумдун түйшүгүн тарттырбадым.

Эл көңүлү эң назик, табыш кыйын,
Көңүл калса, бир кудай табар сырын.

Болбосо бул ишимден элге пайда,
Менден да эч зыян жок бир да кайра!

Пайда-зыян, жакшы-жаман болуу өзү,
Бир гана жараткандын күчтүү эрки!

Көктөн тартып, терең суу түпкүрүнөн
Бардык нерсе кудайдын эрки менен.

³³⁵⁵Элдин баары, ааламда канча болсо,
Жакшылык, жамандык да дал ошончо.
Сен сурадың — сыйынууң кимге пайда?
Кудай деген чыгат да бейиш жайга!

Кудайымдын кулубуз, кул дейт бизди,
Күнү-түнү милдет да өтөө ишти.

Жаратса, жаратпаса кудай билет,
Мен «минттим, тигинттим» деп айтноо керек.

Жалгыздыктан зыянды тапканым жок,
Пенделиктин көйүнөн калдым бошоп.

³³⁶⁰ Бул ырдын не дегенин угуп көрчү.
Сыртына эмес, мааниге көңүл бөлчү:

«Жалгыз үйгө жашынып башың каткын,
Бой болуп, өз сөзүңдөн баар тапкын.

Сыйынууну өзүңчө жалгыз жаса,
Жалгыз адам күнөөгө кантип батсын!»

Эл менен бир болууну мактадың сен,
Бир жашап, достошууга кантип жетем!

Акыры мени таап мында келдиң,
Жайма-жай сыйынуудан калдым бүгүн.

³³⁶⁵ Бир гана өзүң менен сүйлөшүүдөн,
Канчалык зыян таптым, түшүнчү сен.

А кокус эл-журт менен аралашсам,
Ойлочу, неге үлгүрүп, кайда батам!»

Акдилмиштин Өткүрмүшкө айткан жообу

«Сени уктым, — дейт Акдилмиш, — ачууланба,
Дагы бир суроом бар, айтчы мага.

Тыңшап турсам сөзүңдө жүйөө бардай,
Чындыгында бул шылтоо, калуу барбай.

Элиңе пайда келтир тирүүлүктө,
Көтөрөт атак-даңкын Элик көккө.

³³⁷⁰ Айтчы сен, адамдыктын пайдасы эмне,
Натыйжасын өмүрдө эл көрбөсө?

Үйлөнүп, өстүргүнүң уул-кызды,
Күү баш деп эл жактырбайт баласызды.
Сөзүн ук, кулак төшөп, адам момун,
Үйлөнүп, улант деген өмүр жолун:

«Баласыз адам өлсө айтат аны:
Артында жалгыз туяк калтырбады!»

Уул калса атадан өмүр улайт,
Ата ысмы өмүрдө унутулбайт!

³³⁷⁵Баласыз өзү өлсө, түкүм өлөт,
Артында атаары жок — аты да өчөт!»

Өткүрмүштүн Акдилмишке айткан жообу

«Туура сөз,— дейт Өткүрмүш жооп кыла,—
Башкача мындан дагы болот тура.

Уул-кыз жакшы чыкса токтоо, сылык,
Сен айткандай баарысы болот толук.

А кокус уул-кызың начар чыкса,
Өлөөр замат атасын унутат да,

Чыр-чатагы алардын кылат уят,
Жатың көрүп артыңдан шылдың кылат,

³³⁸⁰Уул-кызың жоо болор — кереги эмне?
Душмансыз жашоо жакшы андан көрө!

Жоолашуу бизге кандай пайда берет?
«Жоолашуу» «жоо» экөө тең үндөш келет!

Макалда маани жатат эң бир терең;
«Ата аты уланат уулу менен».

Бул тууралуу насыйкат сөздү тыңда,
Ак жүрөк адам ачык айткан тура:

«Бала деп сан түйшүккө түшөсүң сен,
Уул-кызың эмгегиң баалар бекен!?

³³⁸⁵Жыйып-терген дүнүйөң артта калат,
Сен өтөсүң — пайдасы аларга экен!»

Аял алган, кемеге түшкөн сымал,
Айланада көк деңиз чалкып турар.

Уул-кызың төрөлсө кеме сынап,
Кеме сынса, суудан ким тирүү чыгат!

Уул-кызы атага ыракат го,

Ата үчүн ырахат да, түйшүк да ошо.

Уул кыздын жаманы, билбей баркын,
Ата-эненин унутар өлсө атын!

³³⁹⁰Атка тете уул-кыз болор бекен?
О, кайдан — опосуз иш, түйшүк экен!

Уул-кызга аталык — машакат иш,
Пил болуп турмуш жүгүн сүйрөп жүрүш!

Жоро-жолдош көбөйтүп күткүн дедиң,
А мейли! Бирок кайсы пайдам менин?

Акылман сөзүн ойлоп айтса керек,
Көңүл назик — эң кыйын ардактоо деп;

«Көңүлү адамдардын шише буюм,
Сынбасын, абайлагын ойло уулум.

³³⁹⁵Назигине көңүлдүн бергин эсеп.
Ысыкка эрип, суукка тоңуп кетет.

Көңүлү достун сынса — каска тете,
Душманың бир таарынса — кас жүз эсе.

Душман кылса кастыгын — жашоо кыйын,
Күчтүү болсо душманың — өмүр тыйын,

Душманың канча начар, алсыз болсо,
Баатырым, зор деп билгин аны ошончо!

Чиркей да бир жабышса күчтүү келет,
Чакканда пилди дагы бир секиртет!>>

³⁴⁰⁰Кастыкты жакшы билген жоокер сөзү,
Өмүрүн чабыштарга берген өзү:

«Душманым кичине деп бой көтөрбө,
Коркпойм деп, сөз азабын тартып жүрбө.

Осол болбой касыңа сак бол дайыма
Душманга душман болуп дос бол, доско!»

Акдилмиштин Өткүрмүшкө айткан жообу

Акдилмиш жооп кылып айтты аган:
«Кулак сал, көңүлгө алып эми маган.

Бул дүйнөнү кудайым төп жаратты,
Жеп, ичер тамагыңды адалдатты.

³⁴⁰⁵ Жакын болсо эгер ким жакшы менен,
Андайдын иши, жолу мыкты экен.

Адамга пайдасы бар жанга дос бол,
Эмгек кылса элине мыкты ошол.

Бактысыз, мерез болот жалгыз кыпчак,
Өмүрүн текке жумшап өзүн кыйнайт.

Эл үчүн иштебеген — өлүк адам,
Өлүк болбой, күч барда иште абдан.

Жакшы адамдын көп болот дос-тууганы,
Таралат эл ичине атак-даңкы.

³⁴¹⁰ Өмүрдө каалаганга колу жетет,
А дүйнө кылган иши сооп дешет.

Кырсыкка сен чалынсаң — башың саят,
Сен жетсең урмат-сыйга — бакыт табат...

Жакшылыгың арттырып жаят элге,
Жамандыгың жашырып турат жерде.

Адамдын душман гана тынчын алат,
Жакшылык, жамандыгың жайып турат.

Душманы улуп-жулуп турбаса көп,
Жакшыларга атак-даңк кайдан келмек?

³⁴¹⁵ Адамдын канча болсо атак-даңкы,
Ошончо артып турат кас-душманы.

Ким болсо адилеттүү, чынчыл ашкан,
Ичи тарлар көбөйөт бардык жактан.

Жакшы адамдын душманы миң-сан болот,
Наадандар өлүк сымал, душманы жок.

Билип ал: жаман көрсө кимди душман,
Ал анда жакшы адам мыкты чыккан.

Душман менен чабышкан атак табат,
Касы жоктор акыры унут калат!

³⁴²⁰ Сөзүн ук, айткан экен баатыр адам.
Эрдик менен максатын кабылдаган:

«Миңдеген душманынан эчен-эчен,
Миң каргыш укпаган эр эркек бекен?

Кайрылып коет бекен көкжал бөрү,
Миң дөбөт чуу көтөрүп үргөн менен?»

Сен айттың, четтедим деп элден жалгыз,
Жашайм деп ушак-айың сөздөн алыс.

Айтасың ашык көрүп кайсы жанды,
Жалгызсың, айланада адам барбы?

³⁴²⁵Адам менен болот да адам деген,
Урмат-сыйга жетесиң сөзүң менен.

Оройбу сага бирөө — болгун сылык,
Жаман сөзгө — жакшы сөз айткын буруп.

Өз жүгүңдү өзүң тарт көмөк көрсөт,
Адам бол, жамандыкты жеңгин тепсеп!

Жүрөгүңдөн айдап чык кекти, өчтү,
Ачык айтып, туу туткун асыл сөздү.

Адилет адам айткан уккун кепти,
Ани үчүн атак-даңкка ошол жетти:

³⁴³⁰«Таарынычтын бир сөзүн оозуңа алба,
Таарыныч эч кетпеген азап жанга.

Мактагын эгер бирөө сени сөксө,
Жакшы атак сага калат, ага жектөө.

Жамандыкка жакшылык кылуу милдет,
Жакшылык — адам иши, жаман — илдет!

Четтеп кетсе өзүңдөн тууган-үрук,
Жакындаш, жолун тапкын өзүң чыгып.

Таарынтса, кек санабай унуткунуң,
Кечиргин, ыйык жолуң болот узун.

³⁴³⁵Күң-кулдардын күнөөсүн кечирип кой,
Кечирдиңби — сыйлай бил дал ошондой.

Өз жүгүн өзү тартсын эр азамат,
Чыдам менен күңүңдү өткөр жашап!»

Бул жерде күн көрөсүң жалгыз-жалаң,
Күткөндө мындан кайсы алар пайдаң?

Көрбөйсүң жыргалын да, пайдасын да,
Алтын-күмүш албайсың акысына.

Жер ээлеп, сарай-үйдү курганың жок,
Байлык жок, байлык түгүл, балдарың жок!

³⁴⁴⁰ Билбейсиң бийлик күчүн, эл башкараар,
Түшүнгүн, бийлик болсо атак алаар!

Жоготтуң тапканыңды жылдап, эң көп,
Аташат элден безген календер деп.

Аз нерсеге алмашса ашкан көптү,
Элден безип тентирөө андайга энчи.

Бул энчи — кыйындыктан качкандыкы,
Бар иши — ыйлап-сыктап тапкандыкы.

Каалаганга кол сермеп жеткен мыкты,
Көңүл кош олжо-сыйга болгон жакшы.

³⁴⁴⁵ Бей-бечара кедейге жеп, ичирсе,
Кудайды көкүрөккө бекем түйсө.

Байлык келсе жүрөгү жарылбаса,
Байлык кетсе ый-муңга малынбаса.

Ойдогусун орундап, бекем тутса,
Көңүл, тилин дагы да чынчыл кылса.

Буга ылайык айтылган жакшы сөз бар,
Көңүл бур, негиздүү сөз, түшүнүп ал:

«Кандай түйшүк болсо да көтөргөн эр,
Кубаттуу, күчү ташып турса жеңер.

³⁴⁵⁰ Эң мыктысы өзүнө катаал келер,
Миң тилеги төп болуп турса да эгер!»

Өткүрмүштүн Акдилмишке айткан жообу

«Чын айтчы, Акдилмишим, угайын мен,
Жүрөккө кандай тилек каткан элең?

Не десем да сөзүмдү бөлдүң кесип,
Жообунду катаал кылып, темселетип.

Оюңда эмне сөз бар айтчы мага,
Көңүлдөгү сырыңды чеччи, кана!»

Акдилмиштин Өткүрмүшкө айткан жообу

«Айтайын, — деди Акдилмиш, — мени тыңда,
Буйруктун күчү айдап келдим мында.

³⁴⁵⁵Күнтууду Элик көп угуп мактоо кепти,
Чакырып кел сени деп тез жөнөттү.

Көрүүгө сени катуу эңсеп калды,
Чаптырды, менде милдет алып баруу.

Канчалык кыйылсаң да баруу керек!
Эликке бир көрүнүп келүү себеп!

Элик — бул өкүмдар да, мыкты султан,
Бүт элдин ишенчине жетип чыккан!

Элик жүзүн көргөндөр бакыт табат,
Эки дүйнө төрүндө бейиш жанат.

³⁴⁶⁰Элди, жерди бийлеген адам айткан,
Акыл менен бийликтин даамын таткан:

«Адилет, чынчыл бектер куттуу келет,
Кутун төгүп элине бакыт берет.

Куттуу бектин кай жерден атын уксаң,
Бакытка бөлөнөсүң, турба аттан!

Андайдын туусу калыс, адилеттик,
Адилеттен тайыса, кулайт түркүк!

Эгерде бек турбаса тартип сактап,
Кудайым, жети кабат жерди бузмак.

³⁴⁶⁵Бектин жүзүн көргөнгө бакыт конот,
Иши жүрүп, күнөөдөн алыс болот!»

Билесиң — мен да мына адам болдум,
Себепчиси Элик да, жөлөөр колум.

Кудай мага акыл-эс, билим берди,
Көп жакшылык иш өтөө — колдон келди.

Иштеги ийгилик да, кудай эрки,

Эл үчүн эринбестен жүк көтөрүү.

Элик сени келсин дейт калбай бүгүн,
Чогуу болуп чечсек дейт иштин түйнүн.

³⁴⁷⁰Чакыргын деп жиберди мени сага,
Жөнөтпө мени жалгыз, баатыр аба.

Кат жазды Элик сага өз колунан,
Окуп көр, маанисине кангын абдан!»

* * *

Чыгарып Өткөрмүшкө катты берди,
Ал ачып, көзүн албай окуп кирди.

Өткүрмүштун Акдилмишке берген суроосу

Катты окуп, узак ойлоп баш катыра;
«Элик — дейт — жакшы кабар берди мага.

«Келгин» — деп Элик мени чакырыптыр,
Шакшы сөздөр катта көп айтылыптыр.

³⁴⁷⁵Чоң ишеним мен үчүн мунун баары,
Не кылсам, кеңешиңди берчи дагы!»

Акдилмиштин Өткүрмүшкө айткан жообу

Акдилмиш айтат: «Элик сага жазган,
Эми сен катты жоопсуз калтырбасаң.

Катта өзүңдү атаптыр, ал да — урмат,
Каалаптыр бир өзүңдү, күтүп жатат.

Арзыса көңүл кимге, болсо жакын,
Оозунан түшүрбөйт да анын атын.

Окуп ал, ашык жандын айтканы бар,
Арзыгандын ак жүзү — жанга кумар:

³⁴⁸⁰«Сүйгөнүңдүн элеси көздөн учар,
Канчалык карасаң да канбас кумар.

Арзуу тилек көңүлдү ээлеп турса,
Ооз ачсаң сөздөрүң өзү чыгар!»

Өткүрмүштун Акдилмишке айткан жообу
Эмне кылсам, берсеңчи кеңешиңди!
«Айтчы, — деди Өткүрмүш, — эми өзүңдү,

Сен мага — жакын тууган, жөлөгүмсүң,
Акыл кош,— ал туугандык өз милдетиң.

Суранам, жардам бергин кеңеш айтып,
Бул иште сенин гана оюң артык!

³⁴⁸⁵Сен — туугансың, эми сен досум болгун,
Дос — туугандын бир кылып кошкон жолун.

Жакынсың, бар дитимди койдум сага,
Ишенем, не кылайын, айтчы мага?»

Акдилмиштин Өткүрмүшкө айткан жообу

Акдилмиш жооп айтты: «Эмне үчүн,
Суроого мага жооп бердиресиң?

Мен сага кабарчымын Элик жактан,
Кеңештин кереги эмне менден уккан?

«Жөнөйлү»— бир гана сөз айтам сөзсүз,
«Калгының» деп айтканым мага жөнсүз!

³⁴⁹⁰Мага жакшы сени менен бирге жүрсөм,
Жөлөк болуп, оюмдун баарын билсең!

Билимдүү чигил¹ айткан сөздү тыңша,
Билимсиз, бой көтөрүп чектен чыкпа;

¹ Ошол чактагы күчтүү түрк урууларынын бири.



«Өзүмчүлдөн сураба акыл-кеңеш,
Айтканы анын сага пайда берет,

Кеңешсең, акылдашкын тууган менен,
Өз пайдасын эч качан көздөбөгөн.

Өзүмчүл, өз максатын көздөп турар,
Ал кеңеш түз жолуңдан адаштырар.

³⁴⁹⁵ Ойдогу ишти жашырбай — элге салгын,
Ар ишти жүрөк менен тандап алгын.

Ишенгин жалгыз гана өзүңө өзүң,
Чыкпасын башкаларга, ашык сөзүң!»

Өзүңө өзүң гана кеңешчисиң,
Кереги эмне мен айтар кеп-кеңештин?

Алыстан келдим алып кетейин деп,
«Камдангын узак-жолго»— мен айтар кеп!

Эл ичинен табылчу жыргалчылык,
Бул жерден таба албайсың, билгин угуп.

³⁵⁰⁰Жыргал табар шаарлар, кыштак канча,
Сага айттым, каалаганың өзүң танда.

Билесиң, жалганы жок, бул сөзүмдүн,
Жакшылык каалаганым сага менин.

Эмнеге жерип кеттиң эл-жериңди?
Элге бар, элге көрсөт эмгегиңди!

Жардамдаш, ишин өтө мусулмандын,
Кудай сага бейишин берери чын.

Пейил, тилди кудайга түздөй билгин,
Кайда жүрсөң жакшылык иштей жүргүн.

³⁵⁰⁵Жалгыз жүрбөй, эл ичин кылгын ордо,
Элдин айбын көрбөстөн, өзүңдү оңдо!

Бул тууралуу айтылган ырда жакшы,
Маанисин эске тутуп, окуп алчы:

«Кайда жүрсөң, жакшылык болсун тилек,
Даража эмес, пейлиңди жүргүн түзөп.

Эстүү киши, өз ишин тескей жүрөт,
Адашпай ак жолунан доорон сүрөт*.

Пейли ак көгөрөөр болсо кайда,
Миң кубаныч бир келээр дайым ага.

³⁵¹⁰Жакшы иш — бардык жерде жакшы болот,
Жакшылыкты жасасаң бакыт конот.

Жакшылык кыл, эч кимге кылба зыян,
Кайда барсаң, чочубай шилте кадам!»

42. ӨТКҮРМҮШ АҚДИЛМИШКЕ БУЛ ДҮЙНӨНҮН КӨЙҮН АЙТАТ

«Жооп берди Өткүрмүш:— Айттыңыз сиз,—
Кулак сал сөз кезегин айталы биз.
Бул дүйнө сени чырмап алган экен,

Жакшы дейсиң, кемчилик четин көрсөң.

Таң калба, макал сөз бар жалган дебе:
«Сүйгөнүңдүн айыбы — уят эмес!»

³⁵¹⁵ Бул дүйнөгө сен катуу чалыныпсың,
Кемчилиги сага ак болоору чын.

Ашыктардын мындайча айтканын ук:
«Сүйгөнүңдө эч качан болбойт кынтык».

Сүйгөндүктүн белгиси, жаман ишин,
Сүйгөнүңдү осол деп түшүнбөйсүң.

Бул дүйнөнү жаныңдай көрөсүң сен,
Андыктан тозогу да — бейишке тең.

Эгер сен бул дүйнөнү туу көтөрсөң,
Мен анын миң айыбын айтып берем.

³⁵²⁰ Кудайым күнөөсү үчүн адамдарга,
Бул дүйнөнү айланткан түнөк жайга.

Түнөктөн эмне издеп тапмак элең!
Бейиште табар энчиң, тилеген сен!

Кудайым колдойм десе момун кулун,
Дүнүйө эмес, ондогон басар жолун.

Көр дүнүйө кут эмес, колдун кири,
Кудай де, — бекем тутуп ишенимди.

Калк байыса — арылат каада-салты,
Кедейликте көңүлдүн таза баркы.

³⁵²⁵ Күнүмдүктү көздөгөн жакшы болбойт,
Ишенимди кетирип, илдет жолдойт.

Мен кудаймын дегенди кудай көргөн,
Бүт дүйнөнү алам деп, итче өлгөн!

Бай адам кекирейме осол келет,
А кедей — жаны, дилин ишке берет.

Жылаңач төрөлгөнсүң, жылаңач сен,
Өлөсүң дүйнө жыйноо бекер экен.

Эмне үчүн калгансыйсың болуп түркүк?
Сен — конок, бу жашоодо эки күндүк!

³⁵³⁰Билесиң, төрөлгөнгө өлүм да бар,
Кезегин ажал күтүп турат даяр!

Баш баксаң бир эшиктен дагы эшик,
Ачылат, өлүм баарын кетет тизип!

Эки күндүк бейбана өмүр үчүн,
Күйдүрбө өмүрүңдү бекерге өзүң!

Бул өмүр өзгөрүлмө, жыргалы жат,
Бергенин ошол замат кайра алат.

Өлүм үчүн бек да бир, кедей да бир,
Жакшыны, жаманды да бөлбөйт эч бир.

³⁵³⁵Бирине жашоо берип, кайра анын,
Ордуна камдайт күндө башкаларын.

Ойлосоң көлөкөдөй өмүр өзү,
Куусаң — качат, а качсаң — ээрчийт сени.

Бул тууралуу жакшы сөз айтылыптыр,
Аны угуп, маанисине сен топук кыл:

«Бу дүйнө куусаң качат сыртын салып,
Сен качсаң, кайра жөнөйт ээрчип алып.

Ойлогун, бул жыргалдын арты зыян,
Бул дүйнөнүн душманы динде анык!»

³⁵⁴⁰Бул дүйнө — селки сымал куп жасанган
Көрөр замат жүрөктүн тынчын алган.

Көңүл түшүп калган соң — жүзүкара,
Жакаңа чан жармашып, минет сага!

Кылыгы, кылган иши анын жаман,
Беги менен үч ай да туралбаган!

А кокус көңүлүңдү берип койсоң,
Өмүрүң тозокто өтөр ошол бойдон!

Адамга жашоодогу өмүр кымбат,
Пайдасыз ишке бербей, өткөр кылдат.

³⁵⁴⁵Өмүр-жашоо, жемиши жакшылыктан,
Өмүрүңдү кетирбе текке, кутман!

Бу дүйнөнүн көйүндө үч нерсе бар:
Арам, адал, үчүнчүсү орто заар.

Адалга сый, арамга — жаза, — делет,
Орто заарды салмактап көрүү керек.

Бул дүйнө бир азгырып, таштап кетет,
Ойнойт да — жүзүн буруп кыйгап өтөт.

Эркелетип семиртет, бирде жанды,
Бирде азгырып, кайгыга көмөт жанды.

³⁵⁵⁰Кубанычтын акыры кайгы болот.
Жакшылыктын аягы азап-тозок.

Дөөлөттүн аягында мээнет келет,
Башында азап тарткан, бакыт көрөт:

Билип ал акылмандын айткан кебин:
«Азгырыкка алданба — шоруң сенин!»

Бүгүнкү сенде байлык — кедейлигиң,
Кембагалды азыркы — бай деп билгин.

Сага ким тил тийгизсе, болбо аксым,
Кара жерге киргенде өч аласың,

³⁵⁵⁵Курганыңдын бардыгы урап калар,
Чогултканың акыры бүт чачылар.

Бу дүйнө узак эмес, кетет өтүп,
Алдыда келечегин чын түбөлүк.

Бардыгы бул өмүрдө жашап өтөт,
Сага да, кача албайсыз, кезек жетет.

Эстүү жан көр дүйнөгө азгырылбайт,
Акылман келечекти бүгүн кармайт!

Өлүмүн унутпаган, шашуу билбейт,
Өлөрүн ойлой жүргөн, кекирейбейт.

³⁵⁶⁰Жолоочу түйшүктөнбөйт там курам деп,
Көчмөндүн ашык жүксүз болгону эп.

Жолоочусуң, бул өмүр — аялдама,
Үмүт кылып жол карап көпкө түрба!

Байлыкка умтулгандык бөөдө кырсык.

Өзгөртөт кулк-мүнөздү такыр бузуп.

Календерлер байлыкка колун сунбайт,
Шакирттери жыргалга азгырылбайт.

Турмуш сага тузакчы көрүнбөгөн,
Кадам сайын тузагын камдап жүргөн.

³⁵⁶⁵Алаңгазар адамдын көзү тойбойт,
Торго түшүп жатса да жалкып койбойт.

Сөздү баккан бир акын айткан экен,
Акыл менен бүт баарын сезе жүргөн:

«Жем көрүнөт, көрүнбөйт тузакчысы,
Көздү алат колуктунун жасалгасы.

Ачкөздөр, эрки да жок алаңгазар,
Илинсең капкан болуп чабар катуу!»

Мисалы, эл чогулткан байлык-дүйнө,
Миң жылдан өмүрүңө жетет мүлдө.

³⁵⁷⁰Пайда канча, баары бир барар жериң,
Караңгы көрдүн түбү, бир бөз кепин,

Өз өмүрүң өзүңө энчи келет,
Эмне берсең өмүргө, кайра берет.

Өкүнбөгүн, бул жашоону оюн кылба,
Кызматыңа жыл, Ай, Күн күбө тура!

Өмүрдө топук кылар үч нерсе бар,
Үчөөнөн тең адамзат жыргал табар.

Биринчи — ичкен тамак, жеген ашың,
Экинчи — өмүр кошкон аял затың.

³⁵⁷⁵Үчүнчүсү ден соолук, тирлигиң,
Бул үчөөнүн сактоо керек бирдигин.

Бул үч нерсе — өмүргө кубанч берер,
Үч зыян бар — сен андан алыстай көр!

Ичкен-жеген — жашоого зарыл, керек,
Андан да кээде адамга зыян келет.

Үч манжадан тамакты жегин ченеп,
Ашыгы ашказанга күч келтирет!

Сиңирбесе тамакты — ич бузулат,
Ич бузулса — сыркоого жол ачылат!

³⁵⁸⁰Сыркоолук — ал ажалдын чабарманы,
Өлүм жаман, кутманым, куугун аны!

Да бир жыргал — кошулган аял затың,
Муздак сууга чайканып чыккандайсың!

Андан кийин төрөлөт бала-чака,
Өстүрүү уул-кызды — түйшүк таза.

Угуп ал бул жөнүндө жакшы ырды,
Айтылган аял, бала, сен тууралуу:

«Эң жыргал — жакын болуу аялыңа,
Зыяны — муздак суусун чачканы да.

³⁵⁸⁵Зыяны жок жыргалдар болор бекен?
Жыргалдан тапкан пайдаң ачуу тура!»

Самайбыз биз өмүрдөн дайым жыргал,
Бул жолдун буйткасы көп, күтөт куурал.

Канчалык таттуу болсо өмүр сүргөн,
Ошончолук катаал да өлүм деген!

Өмүрүңдүн душманы — үчөө делет,
Ак пейилим, жообун уккун, демек!

Бир душманың — кумарың, дагы — денең,
Эки душман бириксе чырмайт бекем.

³⁵⁹⁰Азезил, шайтан — болот үчүнчүсү,
Сактасын бул кырсыктан, кудай өзү!

Өз денең — жамам ишке түрткү берер,
Кырсыкка, кесепетке баштап жүрөр.

Кудай десең, качат да азезилиң,
Кумарыңды, тыя алсаң — тийет күнүң.

Өз денеңди өзүңдөн бөлө албайсың,
Ажал жетсе ажырап калары чын!

Акыл жүгүн көтөргөн адам айткан,
Акылдуу кеңешти угуп, ойлон, сактан:

³⁵⁹⁵«Өз денем — кайра өзүмдү кыйнап тынды

Бирде күлкү, а бирде берет — ыйды.

Бүт дүйнөнү имер деп кысат, шыкап,
Бирде ачка, бирде ток тарттым азап.

Бирге жетсем, да бири сунат колду,
Ойлоймун ушуга эле жетсем болду.

Бул балээден кутулар күч таппадым,
Арылта көр азаптан, бир кудайым!»

Ал туура, денең — душман, улам тилеп,
Семирип кетээрлигин гана билет!

³⁶⁰⁰Өтө семиз байталың азоо келет,
Чабандести жыгат да, качып кетет!

Өтө семиз тайган да ууга жүрбөйт,
Аң уулоонун амалын такыр билбейт.

Карды тойсо — унутат чуркаганды,
Кеп эмес өз ээсинин кыйкырганы.

Дене да кичинекей кереметтей,
Тойдубу, керек жакка безип кетмей.

Тойгон соң, туралбайсың, умтулсаң да,
Дененин көп талабын кабыл кылба!

³⁶⁰⁵Тирүүлүктүн маңызы үч гана күн,
Калганы — көргөн түш да, караңгы түн.

Кечээки күн, да бири түн алдагы,
Эртеңди — элдин баары көрө алабы?

Андан өтсө санаба тирүүлүк деп,
Эстебе жашоого деп, болбогон кеп.

Аял менен катнашуу — заматтык иш,
Денедеги эркектик отту өчүрүш.

Өчүрөсүң тез эле кумар отун,
Мейли сулуу, а мейли көрксүз болсун.

³⁶¹⁰Кекиртектин айласы карын камы,
Карды тойгон көздөбөйт көп пайданы,

Карын тойсо халва да, арпа да бир,
Калганы арбын калат — бербейт үзүр!

Жегениң шекер беле, халва беле,
Турасың ачка бойдон эртең эле.

Сөздү ук бир акылдуу кедей айткан,
Жүрөгү ак, көрөгөч келген абдан:

«Сен жединң ширин тамак, казы-жалын,
Мен жедим — жалаң кебек, ичек-карын,

³⁶¹⁵Бир тоюп экөөбүз тең уктап калдык,
Ушинтип өттү өмүрлөр, таң калбагын!»

Жыясың, дүйнө-мүлктү — калсаң өлүп,
Эки кез кенин менен коет көмүп!

Байсыңбы, кедейсиңби — ажал билбей,
Жашырат, көр ичине — мансап бирдей.

Болгону эки күндүк өмүрүңө,
Жанталашып арзыйсың мынча неге?

Байлыкты, дүнүйөнү дейсиң жыйсам.
А ажал сени аңдыйт жылдырбастан,

³⁶²⁰Кезегиңде өмүрүң сенден качаар,
Шум ажал тамырыңды кыйып салаар.

Төрөлгөн соң өлөсүң, аргаң барбы,
Кайсы күнү өлөрүн билген барбы?.

Жаш кезекте самайбыз сакал-мурут,
Сакал чыкса — эңсейбиз илгери үмүт.

Агарса сакал-мурут — өлүм келет,
Өлүмгө дабаа болор күч жок демек!

Байлык деп отко салба өмүрүңдү,
Оорутпа зордоп, күчтөп көңүлүңдү!

Байлык деген ойлосоң шор суу келет,
Канча ичсең да канбаган суусун демек!

³⁶²⁵Адамдар ачкөз, окшоп чөлдө кумга,
Дайраны куйсаң дагы, калбайт ным да!

Тирүүлүктүн түйшүгү закымга окшош,
Жакындасаң алыстап, эч жолотпос!

Ал закым көрөр замат көздөн учат,
Артынан түшүп куусаң, алыс сызат.

Бекем кармап ким өзүн — кылса кызмат,
Бул оору жармаша албайт, алыс турат.

Азгырылып шайтанга сунба моюн,
Кумар— анын максаты, тилеги — оюн.

³⁶³⁰Өткөн өмүр токтолбой кетет ары,
Эч ким билбейт канчасы калды дагы.

Булгаба өмүрүңдү таза тургун,
Өлүмгө моюн сунуп, дуба кылгын.

Угуп ал ак пейил эр айткан сөзүн,
Ар кырсыктан тазартып туткан өзүн:

«Өткөрдүң куюндай бул түнүңдү,
Өткөрөсүң ошондой эртеңиңди.

Өмүрдө көнөсүңбү, көнбөйсүңбү,
Тыныгуу аз, кыйнаба сен өзүңдү!»

³⁶³⁵Көп болду мында келдим, кырсык билбейм,
Күндөр өтүп, напсимди тыйгамын мен.

Сен мени шаар, элге чакырасың,
Напси кетсе — канткенде кутуламын?

Напси душман тараган бардык элге,
Тузагын жайып койгон бардык жерге.

Алданба, тыя жүргүн аны өзүң,
Акыл менен иш кылсаң сен жеңесиң,

Эрки бек түшүнүктүү мындай айткан,
Сөзүн ук, пейлин түзөп өзүн туткан:

³⁶⁴⁰«Өз денеңдин туткуну боло көрбө,
Туткун болсоң, ошого курманмын де.

Алдашандар азгырык кумарына,
Акылсыз алсыз жандар болот тура.

Напсиге эгерде ким берсе сыйын,
Андайды акылдуу деп айтуу кыйын.

Акылсыз деп айтабыз адамдарды,

Карынынын камында калгандары!»

Билими жок кишилер — жансыз өлүк,
Курсак тойсо ошону жыргал көрүп.

Бул дүйнөнүн кемтиги мына ушундай,
Түшүнгүн, айтып бердим эч жашырбай!»

43. АҚДИЛМИШ ӨТКҮРМҮШКӨ - БҮГҮН КЫЗМАТ ӨТӨӨ МЕНЕН, ЭРТЕҢКИГЕ ЭЭ БОЛУУ ЖОЛУН АЙТАТ

Айтты Акдилмиш: «Урматтуу, кутман адам!
Көңүл коюн тыңшадым жообуңду айткан.

Угуп ал бул сөзүмдү айтам ачык,
Акыл менен билимге болоор азык.

Бул дүйнөдө жоготуу, ачуу келсе,
Аны неге күчтөйсүң сен жүз эсе?

Кең дүйнөнү анчалык кылбагын тар,
Кулуна кудайымдан ырайым бар.

³⁶⁵⁰ Азабына жараша жыргалы бар,
Күнөкөрлөр алардан сооп табар.

Азаптан корк, үмүттөн рахым де,
Сен сыйынсаң сообу — бир өзүңө.

Айыл, шаардан адамдар келип калса,
Оор жүгүн көтөрүп тоого барса,

Бүт дүйнө алар үчүн болмок өлүк,
Уланбай эл уругу, өсүп-өнүп.

Кудайым кулдарына жайды коштоп,
Куруптур, бири — бейиш, бири — тозок.

³⁶⁵⁵ Адамзат — түйшүк тартат күнүмдүккө,
Күн өтөт алмашылып күндөн күнгө.

Тозокко — түшөт жандар кудай дебес,
Бейиш деле ачык го, жабык эмес!

Көз, кулакты жараткан эки кылып,
Түрсун деп эки дүйнө көрүп, угуп.

Адамга эки колду берген эптүү,
Кармаганга бүгүндү, акыретти.

³⁶⁶⁰Адамга эки бутту берген тура,
Эки дүйнө такалбай басарына.

Ашкан эстүү кемеңгер адам айткан,
Аны уккандар жашоодо атак тапкан:

«Акылы бар адамдар силерге айтам,
Сак болгула, абайлап ар кырсыктан!»

Эки дүйнө кудайым түзүп койду,
Келдиң бүгүн, эртеңге тарткын жолду!

Жараткан жаратыптыр адамды да,
Кумар менен напсиге тойбос кыла.

Карынга — аш, кийүүгө — кийим керек,
Түйшүк менен эмгекте өмүр сүрөт.

³⁶⁶⁵Тирүүнүн көр оокатсыз күнү болбойт,
Кийим кийип, курсагы тойбой койбойт!

А эгер тапкан болсоң адал дүйнө,
Кедейге энчисин бөл, алсын күндө.

Мол болбосо ичерге тамак-ашың.
Кыйналаар азап тартын кайран башың.

Кудайдан корк, а бирок кудай дегин,
Үмүтүң мээриминен үзүлбөсүн.

Ушул эки ой — милдетиң, унутпагын,
Кудай ден ак жолуңдан адашпагын.

³⁶⁷⁰Акылдуу адам сөзүн уккун тактап,
Нааданга ушул сөздөр акыл-насаат:

«Коркуу, үмүт — үзүлбөс эки канат,
Кармаган бул экөөнү — бакыт табат.

Кудайдын буйругун ук, күнөөкөр кул,
Азаптан мына ушул алып чыгат!»

Үмүт, коркуу — учууга эки канат,
Ар адамды асманга алын барат.
Үмүт кыл, коркно өткөн күнөөң үчүн,
Кудайыма дитиңди бергин бүтүн.

³⁶⁷⁵Кул өмүрүн арнасын кызматына
Кул болгон соң кулдуктан танбасын да.

Сөздү угуп, ошого моюн сунса,
Осол болбой ой-ишин туура кылса.

Кедейсиң, тобо кылгын карап турбай.
Түшүнгүн, кедей деген күнөөгө бай.

Эл ичинде, түшүнгүн, алсыз сенсиң,
Бардык элге иш-сөздө ак дил берсин!

Мынакей, билгенимдин баарын айттым,
Кеңешти угуп, ак сөздөн баар тапкын.

³⁶⁸⁰Албасаң эгер кабыл — айтканымды,
Түшүндүр, мен угайын, бар сырыңды?

Узун сөздөн пайда жок айткан менен,
Маңыз сөздүн мааниси болбойт экен!»

Өткүрмүштүн Акдилмишке айткан жообу

Башын мыкчып Өткүрмүш көпкө туруп,
Кайрадан коногуна жүзүн буруп:

«О, боорум,— деп баштады — мага кыйын,
Чыныгы айттың сөзүн туугандыктын.

Жакшылык мага тилеп айтып өттүң,
Теңирим тилегиңди кабыл этсин!

³⁶⁸⁵Байкап көрүп бул иштен, таппай турам,
Пайда жагын, баатырым эмне кылам?

Көңүлү чаппагандан адам — качат,
Көңүлсүз бүткөн ишиң кайра — азап.

Акыл менен иш кылган адам айткан,
Эл сүйүп, элге жакшы сезим тарткаң:

«Кандай ишке келсе эгер киришкин,
Эң оболу көңүл менеи кеңешкин.

Адамдарга айтып берип акылдаш,
Көңүл чалса, мына ошондо жакындаш.

³⁶⁹⁰Баарынан өзүңө өзүң эң жакының,
Көңүл чаппас иш болсо урунбагын!

Көңүлсүз бүткөн иштен чыкпайт майнап,
Пайда эмес, зыян чыгат анда жайнап!»

Мындай ишке жүрөгүм чаппай турат,
Бул сөздөн аиан кантип майнап чыгат.

Кечирип кой өзүмдү, сурайм эми,
Өз жайыма койсоңчу тийбей, мени!

Мен Эликке эч пайда бере албаймын,
Жайыма кой, эч кайда бара албаймын.

³⁶⁹⁵Элден качып жашагам — ушул чөлдө,
Кайра кантип артыма, барам элге?

Кудайга деп өмүрдү касам ичкем,
Эми кайтуу артыма, болбойт, ишен

Жөн кой мени, сыйынып теңириме,
Сен үчүн да дуба окуймун, эми күндө.

А кокус мени дагы көргүң келсе,
Мен барайын өзүңө, издеп келбе.

Мен куурайын, сен гүлдөп, бүрдөп өнгүн,
Эликке кызмат өтөп, убай көргүн.

³⁷⁰⁰Мээрман адам айткан сөздү тыңша,
Жакшылык кылган жакшы жакынына:

«Эл үчүн көңүлү оорур ачык адам,
Ишке ашат тилек-ою — ардактаган!

Ак пейилден жол жүрүп, жетем деген,
Өз тилегин чарчабай табат экен.

Адамды бийлеп алса асыл максат,
Чарчабайт, ак тилегин акыр табат!»

Айтыптыр элге жаккан адам жакшы,
Чынчылдыктан ал тапкан атак-даңкты:

³⁷⁰⁵ «Көңүл чапса ыраак жер жакын болот,
Жакшылык көңүлүңө болсун конок.

Бир карыш Батыш, Чыгыш аралыгы,
Ишеним коштой жүрсө сени жолдоп!»

Акдилмиштин Өткүрмүшкө айткан жообу

Жооп берди Акдилмиш:— «Айткан сөзүң,
Эшиттим,угуп тургун эми өзүң.

Өзүң бил, жете бергин тилегиңе,
Зордобойм, кир сактаба жүрөгүңө.

Сөз бүттү, жашай бергин аман-эсен,
Уят кылбай кат жазгын, ала кетем!

³⁷¹⁰ Элик сага кат жазган өз колунан,
Барбайсыңбы, кат жазгын, ала барам!

Анда мен жообуңду ала кетем,
Он толгонуп оюңду жазсаң экен.

Толук жазгын калтырбай, унутпагын,
Мен жөнөйүн Эликке, тетик жаным!»

44.ӨТКҮРМҮШ ЖООП ЖАЗЫП ЖӨНӨТКӨНДҮГҮ ТУУРАСЫНДА АЙТЫЛАТ

Жооп берди Өткүрмүш: «Тетик адам,
Керек десең кат жазып берем саган»

Сурап алып кагазды, сыя, калам,
Эликке катты жазды баштап анан,

³⁷¹⁵ Кудайды атап тобо кылып демденди,
Жаратканым кечирээрсин пендеңди.

«Мен кудайга тобо кылам дилимден,
Миң мертебе ыраазымын бүгүн мен.

Ал жасады» асман-жер, Айды-Күндү,—
Күн жарыгын жана да көөдөй түндү.

Жан жаныбар жаратты мин-сан кылып,
Тирилигин улантты аш-жем сунуп,

Өзү жалгыз жаратты эки дүйнө,
Сөз менен айтуу кыйын, болот күнөө.

³⁷²⁰ Ал жалгыз, бардык жерде, көрүнбөгөн,
Кездешкен оюң менен, көңүл менен.

Ал жалгыз , күчтүү жана бийик турат,

Кадырлап аалам эли тооп кылат.

Кол алдында тургандын — баарын түздү,
Мээрим менен бөпөлөп тегиз күттү.

Түн эле ушул дүйнө капкараңгы,
Эрки менен теңирим Күн жаратты.

Үстүбүзгө жаратты көк асманды,
Кошо түздү Күн, Айды, жылдыздарды.

³⁷²⁵Кара жердин үстүнөн суу агызды,
Салкын желди жүргүзүп от тамызды.

Жерди, сууну, ысык менен аптапты,
Баарын түздү, бардыгына жай тапты.

Бардыгы анын эрки: кызмат — сыймык,
Жасалма сыйынганга наалат кылдык.

Ал каалап «Бол» дегени болуп турат,
Айтканы ошол замат орундалат.

³⁷³⁰Миң алкыш кудайымдын элчисине¹
Жол көрсөткөн дайыма пендесине.

Эликке дуба кайрып, жооп жаздым,
Дени сак жеткире көр, өзүң бачым.

Элик мага кат жазып, урмат кылды,
Аны окуп, көз ачылып, көңүл тынды.

Кубанам акыл-насаат. сөздөрүнө,
Ак сөзү баалуу сыйлык бир өзүмө.

Өкүмдардын өтө зор убадасы,
Курсак ток, кийим бүтүн, сыйың жакшы.

³⁷³⁵Мындай сый-урматтарды көргөн адам,
Тартынбайт ааламды алты айлангандан.

Сый көрсөм өтөбөстөн кызматыңды,
Кыйын болоор баалашым жакшылыкты.

Бирок мунун зыян жагын карагын,
Барсам сага кийин тийээр залалым.

¹ Курандагы Мухаммет пайгамбар туурасында айтып жатат.

Биринчиден — билбеймин иштин жайын,
Кызматым кыйын болоор элге дайым.

Иш кылуунун билбейин жол-жобосун,
Билбесең үрп-адатты начар кулсуң.

³⁷⁴⁰Экинчиден, бул дүйнө катаал экен,
Чагымынан күнөөгө батаар бекем?

Бир кудайга ишенип, сыйынамын,
Кудайым ыйманымды сактайт дайым!

Ичер тамак, киерге кийим демек,
А мага мындан бөлөк эмне керек!

Жакам бүтүн, ичээрге тамагым бар,
Буйруганы кудайдын болор даяр.

Теңирим өмүр берди, сактап келди,
Дагы да бир кудайым жөлөөр эми.

³⁷⁴⁵Энчиңди берген экен кудай сага,
Эмнеге мерез болсун анан мага.

Күүлү болсом, кедейлигим, байлыгым,
Бир кудайдан, кубаныч же кайгы, муң.

Тобо кылып, бактым кудай эшигин,
Эң акыркы барар жерим, чечимим!

Мейли барып босогоңдо түнөйүн,
Жашоо үчүн анда эмне тилейин?

Экөөбүз тең бир кудайдын кулубуз,
Алдында анын бирдей тагдыр, кунубуз.

³⁷⁵⁰Кулга кулдун бөйнөңдөшү болобу,
Кулга кайра кул болгондор оңобу!

Адамдын намыс-ары күчтүү болсо,
Кудайга кулдук урсун ал ошончо.

Дили таза бир адам жакшы айтыптыр,
Кулак алып ушуга, көңүлдү бур:

«Ачка-токко сыйынба, текке турат,
Ал ишиңден акыры эмне чыгат?

Бир кудайга сыйынуу болсун адат,

Күнү-түнү сыйынган баар табат!»

³⁷⁵⁵Төрт өтүнүч айтайын уккун, Элик,
Дуба кылам өзүңө көңүл бөлүп;

Түбөлүк өмүр берип, өлбөс кылгын,
Жашайын жигит бойдон, карытпагын.

Ден соолугум чың кылгын, оору бербей,
Бай кылгын, кедейликти өтсөм көрбөй.

Аткарсаң төрт тилекти кулмун дайым,
Өмүрүмдү өзүңө сарп кылайын.

Өтүнчүмдү кабылдап уксаң эгер,
Кулуңмун, өмүр бою кызмат өтөөр.

³⁷⁶⁰Муну иштөөгө келбесе, алы-күчүң,
Айырмаң не өзүмдөн, айтчы өзүң!?

Ичээрим, кийерим да — менде даяр,
Жана да керегимди кудай табаар.

Кудайымдан жакшы атак, жаман үлүш,
Эрки анын узак өмүр, өлүм бериш.

Түшүнүп кабыл туткан — эстүү, бийик,
Башкача жолу барбы, айтчы Элик?

Бир кудайым өзүмө таяныч-жөлөк,
Бул жүктү өзүңө алып эмне керек?!

³⁷⁶⁵Сага өтсөм, өзүм сени коргоом керек,
Бул жерде кудай мага коргонч — көмөк!

Сен тойбосоң, тамак жок мага дагы,
А кудай өзү жебейт, менде камы.

Көңүл чөксө кыйналбайм айтамын деп,
Айттырбай ойдогуну өзү билет.

Күзөтчүсүз жашаймын, чочуу болбойт,
Бардыгынан бир кудай өзү коргойт.

Жаза бассам бир жолу кечирбейсиң,
Миң күнөөмдү кудайым кечет бүтүн.

³⁷⁷⁰Күнөөлүүнүн сөзүн ук таамай айткан,
Көңүл сырын апачык даана тапкан:

«О, кудайым, мээрманым, теңирим,
Бийлик кылат, сенин адил амириң!

Көңүлсүздүн сенсиң сүйөк-өбөгү,
Жардылардын сенсиң арка-жөлөгү.

Сыркоого — шыбаа өзүң, муңга — дабаа,
Кырсыкта — көмөкчүсүң, дос — жалгызга.

Кубанчым, сүйүнчүм да менде болгон,
Жараткан, бир өзүңдөн — алган олжом.

³⁷⁷⁵Теңиримдин алдында күнөөм арбын,
А сенин мээримиңе жетпей калсын!

Кечир мени, сага оңой, күч өзүңдө,
Кыйнаганда не пайда? Кыйнай көрбө!

Күнөөкөрмүн, а артык сенде мээрим,
Байкуштардын кечиргин күнөөлөрүн!

Жазабы — татыктуумун, — жазалагын!
А кечсең — сен кененсиң, кечир баарын!

Билесиң ушул жерде мен жалгызмын,
Билемин алыс жерде сен жалгызсың,

³⁷⁸⁰Күнөкөрмүн, кыйналам кайгы тартын,
Сен — боорукер, жакшылык сенде артык.

Дилим ак — аманатка жаным даяр,
Таппадык башка аманат сага жарар!»

Бул дүйнө көз ирмемдей кыска,
Элик, Башталат да, тез эле кетет өтүп!

Кур кыялга алданып эмне керек,
Күнүмдүккө баш уруу эмне берет?

Карасаң: атаң, иниң баары өтөт,
Энең да, уул, бүлөң баары кетет!

³⁷⁸⁵Ажал жеткен өлөт да, калган тирүү, —
Кара жерди жамынат бүтсө күнү.

Бошоң болбо, чечкиндүү болгун Элик,
Өмүрүңдө жакшы атың болсун бийик.

А эгер өткөн өмүр кетсе текке,

Келечекки күнүңдү булгап өтпө.

Алгының өткөн күндүн жакшыларын,
Эртеңкиге кам көрүп даяр баргын.

Мен болсом, акыл толгоп, тапкан ак сөз,
Бул жерден сага баруу зарыл эмес!

³⁷⁹⁰Жүрөгүмдөн жеридим бул өмүрдү,
Ишенгеним кудайым, жок бөлүнүү.

Жайыма кой, өзүмчө өмүр сүрөйүн,
Мында сага дуба окуп жүрөйүн.

Барганымдан пайдам кандай сен үчүн,
Өзүңдү өзүң колдой билгин, кеңешим.

Мага окшоп алыс болгун адамдардан,
Мага да, сага да жок пайда андан.

Ушул жерде өткөрүп калган күндү,
Жаратканга өтөйүн милдетимди.

³⁷⁹⁵Жетиштүү мага баары — калганы бош,
Бул өмүр негизи жок, көңдөйгө окшош.

Өмүр өтөт токтолбой бороон болуп,
Бу дүйнөдөн түңүлдүм, эми толук.

Карыным — ток, кийим — бүтүн турушум,
Пайдасы жок жыйган байлык курусун!

Кийми бүтүн, карды ток киши айткан:
«Колунда бар киши эле өзүнчө хан!»

³⁸⁰⁰Ыраазы киши айтыптыр тагдырына,
Эркиндикти байлыктан тапкан тура:

«Бергенине тагдырдын карыным ток,
Кийимим — үстүмдөгү, башкасы жок.

Тирүү болсом табаармын ырыскымды,
Кудайымдан ырайым калбас токтоп!»

Кызмат кыл деп чакырса Элик мени,
Менде жок, акыл менен билим жөнү.

Эл ишине жарайт деп жүрсө эгер,
Ачык айтам, менде жок андай өнөр!

Иш тууралуу сөз болсо — начар жанмын,
Миң киши үчүн иш кылат бир тууганым.

³⁸⁰⁵Мени мактап, о Элик, келсе айткың,
Өзүңдү жакшы тутуп, өздөн тапкың.

Миң жакшылык кылам деп жулкунбагын,
Ак жолуңа бет буруп жакындагын.

Миңдеген мыктыларды топтоп көптөн,
Кызматына өзүнүн Элик чеккен.

Эликке менден кандай жардам болот?
Пайдасы жок ишиңдин — майнабы жок.

Суранам кыйнай көрбө мени бекер,
Жайыма кой, кыйналбай, күнүм өтөр.

³⁸¹⁰Көп нерсени айтканга куштар элем,
Калганын бир тууганым айтаар кенен!»

* * *

Сөзүн бүтүп, бүктөдү катты бекем,
Инисине карматты үмүт менен,

* * *

«Баары ушу, — деди ал, — жашырбадым,
Билесиң катка эмне жазылганын.

Түшүнсүн Элик сөзгө, айт дагы да,
Жөн койсун мени мында, өз жайыма.

Элчилер жооп кабар алып барат,
Сен дагы ушул ишке койгун жарап.

³⁸¹⁵Үч-Ордонун ханы айткан, жакшы тушун,
Бүт элге насаат кылып айткан сөзүн:

«Элчи деген сөздү так айтып барат,
Сөздүн чынын жеткизип абийир табат».

Түрк ханынын сөзү да абдан жүйөө;
«Элчи чынчыл — ак сөзүн бөлбөгүлө!»

Ак сүйлөгөн элчиге өлүм болбойт,
Сөзү, тили дайыма аны колдойт.

Элчиде сөз жеткирүү милдети бар,

Ак айтса — ажал деген андан качаар!

³⁸²⁰Элчи болсо адил сөздүн устаты,
Ага сый бер, ушул сөздүн кыскасы!»

Акдилмиштин Өткүрмүшкө айткан жообу

Жооп берди Акдилмиш: — «Айттың сөздү,
Тыңшадым ынанымдуу эптүү кепти.

Жооп кылып катына — катты жаздың,
Бери бер ал катыңды, тапшырайын.

Бирок да эскертейин сөздү тыңда,
Өкүмдар жөн калтырбайт сени мында,

Жөнөтөт кайра мени алып кел деп,
Максаты — ордосунан орун бермек!

³⁸²⁵Кайрадан дагы мени жолго салат,
Барбасаң — капа болот, ачууланат!»

Өткүрмүштүн Акдилмишке айткан жообу

Бул сөзгө Өткүрмүштүн айткан жообу:
«Жүрөктөрдү сыздатпай жөн коелу!

Ишенгин, кете албаймын ушул жайдан,
Экинчи кайра келүү — күр убараң.

Баш тарткан соң асылуу — катуу азап,
Калса сөзүң жоопсуз — өтө уят!

Сөзүн ук акылы артык бир адамдын,
Көрүптүр жакшылыкты, кордукту арбын:

³⁸³⁰«Бербегенди сураба зордук менен,
Табалбасты издебе кордук менен!

Алыс жолго камынсаң жөө чыкпагыи,
Чыктыңбы — өз жүгүңдү оор дебең!»

Жөнө — деди Өткүрмүш,— жолуң алыс,
Кайра келип убара болбо, намыс!»

Акдилмиштин Өткүрмүшкө айткан жообу

Ордунан туруп айтты Акдилмиш «Мен
Сөз калбады, кошкунуң, эми кетем!»

* * *

Агасы Акдилмиштин узатты да,
Бардыгын баштан аяк айты ага.

³⁸³⁵Атка минип Акдилмиш кетти кайтып,
Үйүнө келип түштү, эшик ачып,

Күн кызарын жашырды жерге жүзүн,
Кара кундуз жамынды асман бүтүн.

Көмүрдөй дүйнө кара чөктү түнгө,
Көз жумулуп — уйкуда чөйрө мүлдө.

Акдилмиш жатты салган төшөгүнө,
Мемиреп уктаган соң, турган эле.

Чыгыштан жалын ойноп, боелду бел,
Кединдей жүзүн ачып ойгонду жер.

³⁸⁴⁰Күндүн күлгөн чарасы чыга келди,
Аалам жайнайт ачылган бермет өңдүү.

Үйдөн келип, Ордого эртең менен;
Кабыл ал деп өтүндү ал Эликтен.

Эликтин Акдилмишке берген суроосу

«Өткүрмүш кандай жатат?— деди Элик,
Баяндачы суроомо жооп берип.

Эмне дейт, оң болдубу барган ишиң,
Келеби, көрөбүзбү анын жүзүн?»

Акдилмиш катты берди, сөздү сактап,
Катты ачып, Элик аны окуду бат.

³⁸⁴⁵Бир кызарып, кабагы кайра ачылып,
Үшкүрүп туруп калды ойго батып.

Деди: —«Агаң суук сөздөн териптир,
Жибек берсем, тикен түйүп бериптир.

Бирок да чындык сөздөр күнөө делбейт,
Сөзү ак, чындык дайым таттуу келбейт!

Каттан башка, мага айтаар болсо сөзүң,
Түк калтырбай айтып бер эми өзүң!»

Акдилмиштин Эликке айткан жообу

Кабарды сөзү менен толуктады,
Чындыкты жашырган жок, айтты аны.

³⁸⁵⁰«Биз — деди көпкө чейин маектештий,
Бирде ал, бирде өзүм кезектештик.

Сүйлөсөм өзүм көпкө, жооп кыска,
Кыстасам — жерди карап турду кайта.

Кандай айла кылсам да — эч болбоду,
Токтосом, мурункудай бар болжолу.

Айткан сөзүн топ-толук уктун Элик,
Ою терең, акылы андан жетик.

Ооба, чын, кокус жүрөк калса муздап,
Адамды анда кырсык калат кыстап.

³⁸⁵⁵Жакшы айтыптыр тартынбас баатыр адам:
«Жүрөгү муздаган жан — эрксиз абдан!

Бүт денеңе бир гана жүрөк башчы,
Башчы артынан калганы жөнөйт жалпы.

Жетем десең оюңа — тапта жүрөк,
Болбосо жүрөк байкуш калат жүдөп!»

Эликтин Акдилмишке айткан жообу

«Ооба, — деп Акдилмишке айтты Элик, —
Адамдыгы агаңдын абдан бийик.

Сөзүн угуп, сезбесем оюн терең,
Укпасам зор билимин болмок экен.

³⁸⁶⁰Сөзүн уктум — көңүлүмдөн өткөздүм,
Кантсең дагы тидегиме жеткизгин.

Өз элимде менин сөзүм өтпөсө,
Баркым кайда, чакырганда келбесе!»

Акдилмиштин Эликке айткан жообу

Жооп кылды Акдилмиш: «Кутман Элик,
Эл ичинде бир өзүңдө зор бийлик!

Айткамын сүйлөшүүнүн акырында,
Элик кайра жиберет — келем мында.

Калтырбайт арасында сени тоонун,
Дегемин, ыгы менен айткам оюм.

³⁸⁶⁵«Келбегин — деген болчу ал өтүнө,
Күчтөбө мени кыйнап!» — деген эле!»

Эликтин Акдилмишке айткан жообу

Элик айтты:— Сөзүңө түшүнгөнмүн,
Бирок бул жаңылышуу — жакпайт кебиң.

Бир нерсе баштап койсоң, ошол замат,
Ишке ашпаса максатың жолдо калат!

Өкүмдарга оңойбу болуу — күчтүү,
Аткарылбай отурса жарлык эрки!

Өкүмдардын улуулук бир белгиси —
Аткарылып турганда айткан кеби.

³⁸⁷⁰Көңүлдө турган ишиң, жылбай турса,
Андайда собол бирөө — бүтүр, тынба.

Бул тилегим — өзүмдүн кесел сымал,
Табылбаса дарысы — жалмап тынар!

Угуп ырды мына бул жаттап алгып,
Ойдогу максатты бил, сен ардагым:

«Болсо да ар кеселге дабаа, дары,
Жеңил колдуу эмчиден табуу аны.

Көңүл арзып, жетпесең максатыңа,
Издеп, тапсаң сакаят адам жаны!»

Акдилмиштин Эликке айткан жообу

³⁸⁷⁵Акдилмиш айтты дагы: «Элик кутман!
Айыкпас кесел болбойт чектен чыккан.

Элик болсун дени сак, узак жашаар,
Курмандыгың болууга кулуң даяр!

Сүйлөдүм убадамды бузбай толук,
Кайгырууга себеп жок кутман улук.
Бул тууралуу сөзү бар акылмандын:
«Айтылган сөздү жерде калтырбагын!

А бирок унчукпоо да кээде пайда,
Тилимден кыйла кырсык таптым кайра.

³⁸⁸⁰Сүйлөбөсөң кул болор, сөзүн сага,
Сүйлөп койсоң кул кылар сени кайра.

Ойлоп сүйлө, шашылба айтар сөздү,
Орунсуз сөз аягы өкүнүчтүү!»

Ойлобогом, эстүү жан Өткүрмүштү,
Чакырсаңыз келбейт деп, укпай сөздү.

Элик күтөт, а мен го жүз миң эсе,
Жардамын күткөн элем көзүм теше.

Ойлогом бириктирсек аракетти,

Элик үчүн жасайм деп дагы көптү.

³⁸⁸⁵Бирок да мен канчалык айткан менен,
Каршыгып туруп алды өтө бекем.

Керек болсо — кайрадан барам дагы!
Айтайын, көндүрөрмүн балким аны!

Элик ага жаңы кат жазып берсин,
Ал окуп, чын ынанып мага көнсүн!

Эликтин Акдилмишке берген жообу

Элик айтты: «Кат жазып койсом колду,
Анын жообу көз жаштан ачуу болду.

Жаңы катты жазганда эмне кылам?
Кат ордуна өтөөрүм сен деп турам!»

Акдилмиштин Эликке айткан жообу

³⁸⁹⁰Айтты Акдилмиш: «Сөзүм үк, кутман Элик,
Көрсөң боло дагы бир кат жиберип.

Элчи сөзү адилет, түз болсо да,
Кат жок болсо, куру сөз болот анда.

Кат деген — таанышыңа көңүл, салам,
Далил болсо, куулукка жол калбаган!»

Эликтин Акдилмишке айткан жообу

«Болуптур, — деди Элик, — керек десең,

Кат жазам — өз оюмду айтын берем.

Кат — кагаз, каттан майнап күтпөө керек,
Ийгилик жалаң каттан келбейт, демек!

³⁸⁹⁵ Керек сөздү ага сен өзүң айткын,
Чакырып, келтирүүнүн жолун тапкын!»

45 .КҮНТУУДУ ЭЛИК ӨТКҮРМҮШКӨ ЭКИНЧИ КАТТЫ ЖӨНӨТКӨНДҮГҮ ТУУРАСЫНДА АЙТЫЛАТ

Алдырып ал өзүнө кагаз-калам,
Кат жазууга киришти Элик анан.

Баштады кудай атын түйүп эске,
Жараткан, кечиримдүү бир өзү де!

«Миң-сан алкыш кубаттуу теңириме,
Мээриминен күн көрөм ушул күндө.

Теңир таза, адилет күндөй оттуу,
Жаратат жоктон барды, бардан жокту.

³⁹⁰⁰ Акыл менен көңүлдү бирге кармап,
Башыңды ий жаратканга дитиңди арнап.

Ал дароо каалаганын ишке ашырат,
«Бол!» дегени алдына жаралат бат.

Жаралгандын баарына тирилик берди
Ага тете жаратты өлүмдөрдү.

Кадырлуу, кадырсызды бир жаратты,
Кичине, чоңго дагы өзү башчы.

Бир да дан теңир сөзүн укпайт өзү,
Анын эркин токтотуу болбойт дечи.

³⁹⁰⁵ Миң эсе пайгамбардын даңкы артсын,
Кудайым ак жолуна мени тартсын!

Макталсын ишенимдүү достору да,
Кудайым ошолордон мени айырба!

Оболу жүз миң алкыш айтам сага,
Ак дилден айтаарым көп сага гана.

Чын дитимден жазамын бул катымды,
Билдирчи, акылманым абалыңды!

Жибергемин кабарды иниц менен,
Оюмда чогуу болсок деген элем.

³⁹¹⁰Чакырсам каалабадың, бир келбедин,
Кол алышып, жүзүмдү бир көрбөдүң.

Катты берип, оюңду айтты иниц,
Калтырбай айтып берди баарын бүгүн.


Катыңды окуп түшүндүм сөздөрүңө,
Дагы кайра чакырамын кел өзүмө.

Балдан ширин сөздөрдү айтсам сага,
Уудан ачуу жообуңду бердиң мага.

Эми дагы ойлонуп, сөзүмдү уккун,
Түшүнүүгө умтулуп талдап чыккын.

³⁹¹⁵Ишенимди ээрчидиң тоо ичинде,
Ак жол кууган адамсың ушул күндө.

Жүргөнүң — элден безип, ак жол улап,
Даңкталып эл ичинде көп айтылат.



Өзүң үчүн иштейсиң бул ишинди,
Өзүңө зыян кылып жүрбөйсүңбү!?

Эл көзүнө көрсөтүп өтөгөн иш,
Бийик баасын жоготуп коет имиш.

Кудайга сыйынганың ыйык келет,
Жалпыга жарыялоо — уят делет!

³⁹²⁰Каалаган кулун сактайт кудай өзү,
Алардын ишин баалоо элге чеки.

Кудай кулу билбейт да өз керегин,
Ким билет — кудайымдын түшөөр эмин?

Элге келип жашагын арасында,

Билинбей коп ичинде турасың да.

Адал мал тап өзүңдү өзүң сүйүндүр,
Ачты тойгуз, тоскондорду кийиндир.

Эр адам боорукер да, жакшы жүргөн,
Эки дүйнө кем болбойт эч нерседен.

³⁹²⁵Келгенди каалабаган адамды уккун,
Акылдуу адам айткан сөздү туткун:

«Боорукердик иш менен жакшы ат тапкан,
Эки дүйнө кем болбойт бардык жактан.

Күнүмдүк оокатыңдан ашык нерсе,
Өзүңө оор жүк да басып жаткан!»

Адамдарга кызмат кыл, акылманым,
Эл кызматы — милдети жакшы адамдын!

Сен менде мусулманга кызмат кылгын,
Олуям, чакырамын бирге түргүн!

³⁹³⁰Сен элге жөлөк болгун көңүл бөлүп,
Эл кызматын кылбаган — тирүү өлүк! *

Адам эмес — жалаң өзүм дегендер,
Чыныгы адам — элдин камын жегендер.

Байлык, дүйнө чогултуу жайсыз өнөк,
Жакын үчүн жаныңды берүү керек.

Өзүнчө тынч жашаган — жакшы эмес,
Эл менен, бирге болуп, бирге кеңеш.

Боорукер деп кимди айтат, айтчы мага?
Жообуңуз, о акылман, болсун даана!

³⁹³⁵Баары айтат жакшы адамды боорукер деп,
Куткарган кайгы-муңдан адамды көп.

Акылдуу, билгир адам ыкка көнүп,
Айткан сөзгө назар сал, көңүл бөлүп.

Сөздөрүмө ынансаң, карап турба,
Куру жоопту койгун да, келгин мында!

Узун сөз уккан жанды зериктирер.
Акылдуу сөз аз болоор, даана тийер.

Ашык сөздү улантпа, болду эми,
Акыл-ойду аркалоо иштин жөнү!

³⁹⁴⁰Сөз калса дагы катта айтылбаган,
Өз иниц айтып барар баарын саган!»

* * *

Катты бүтүп, каламын таза жууду,
Кургатып сыясынан, бүктөп-бууду.

Ал катка мөөр басып, тынчып калды,
Акдилмиш сунган катты колуна алды.

Элик айтты: «Жеткиргин катты дагын,
Акдилмиш, айта баргын иштин жайын.

Колдонуп билгениңче амалыңды,
Эл ичине келтиргин сен агаңды.

³⁹⁴⁵Не тилесе, айтсынчы, мен билейин,
Ал келген соң аткарам бар тилегин!»

* * *

«Мейли»—деди Акдилмиш, жүрүп берди,
Ошол замат үйүнө кирип келди.

Үйгө кирип, олтуруп, ичип-жеди,
Кыйшайып жамбаштады, алып серүү.

Рум кызы жашырды жүзун жерге,
Дүйнө жүзү жамынды кара көрпө.

Асман бетин чулгады кара бүркүт,
Бүт дүйнөгө чачылды пырлары бүт.

³⁹⁵⁰Төшөгүнө кыйшайды ойго батып,
Агасына сүйлөөрүн нени айтып.

Уктап кетип, ойгонсо өзү билбей,
Көзгө сайса көрүнгүс түн көмүрдөй.

Уйку качып ал турду төшөгүнөн,
Караңгы түн өңүрүн түргөн экен.

Күн чыгып алтын жүзү чачыраптыр,
Бермет нуру дүйнөнү бүт кантаптыр.

Ал туруп, багымдатты окуй салды.
Намаздан соң, кудайга дуба кылды.

³⁹⁵⁵Карматты атын дароо бир балага,
Токунуп, жүрүп кетти үмүт жана.

Үйгө жетпей алыстан аттан түштү
Жөө басты дуба окуп улам күчтүү.

Жакын келип акырын эшик какты,
Ошол замат агасы эшик ачты,

Капканы ачып, туура эле босогодон,
Көрүштү, кучакташып ошол бойдон.

Өткүрмүш кучакташып кирип келди,
Өбүшүп, ага төрдөн орун берди.

Өткүрмүштүн Акдилмишке берген суроосу

³⁹⁶⁰Ал сурады: «Неге сен түйшүк тарттың
Артыңа эмнеликтен кайра кайттың?»

Жоопту өзүм айткан уккан элең,
Кыйнайсың неге өзүңдү, мени да сен!

Көптү билген, адамдын сөзүн уккун,
Жамандык, жакшылыкты билгени чын:

«Акылдууну билесиң бир көргөндө,
Чечендигин баалайсың сөз келгенде.

Алтын менен колонун айырмасы,
Билинет кайрак ташка бир сүргөндө!

Акдилмиштин Өткүрмүшкө айткан жообу

³⁹⁶⁵«Сага, — деди Акдилмиш — ооруйт боорум,
Ачууланып сен мага, док койбогун!

Буйругуна ээсинин кул кубанат,
Айтканын ошол замат так аткарат.

Айтканыңды жеткирдим өкүмдарга,
Маанисин бузбай айттым өзүм ага.

Ал сага кат жиберди кайра дагы,
Мынакей, — катты сүндү, — алгын аны!»

Өткүрмүштүн Акдилмишке берген суроосу

Өткүрмүш катты алып, дароо ачты,

Окуду, анан терең ойго батты.

³⁹⁷⁰Өзүнчө күнгүрөндү: «Себеп барбы,
Кайсыныма, өкүмдар, каарына алды?»

46. АҚДИЛМИШ МЕНЕН ӨТКҮРМҮШТҮН ЭКИНЧИ МАЕГИ ТУУРАСЫНДА АЙТЫЛАТ

Жооп кылып Ақдилмиш айтты ага:
«Эй, боорум, кулак салып. укчу мага!

Жакшылык сага Эликтин тилегени,
Жакшынын жакшылыкты тилөө жөнү.

Бул жерде баш урасың ишенимге,
Жакшылык жандап жүрсүн түбөлүккө!

Жакшы иштин — эң жакшысы элде болуу,
Өзүңө айткан элем мен ошону!

³⁹⁷⁵Дүйнө куту — жамандык эмес, анча,
Аны тапкан бактылуу, алда канча.

Олуясың, о дүйнө көздөп жүргөн.
Бул жолуң — жакшылыктуу, аны билем.

Бул жашоону өгөйлөп жалган дебе,
Өзүң ал, жарнын жазын бергин элге!

Жоомарт адам айтыптыр жакшы сөздү,
Аны окуп, көңүлгө түй, эстүү киши:

«Байлык деген — жакшы ишке болот көмөк,
Көп кырсыкты, ооруну ошол жеңет.

³⁹⁸⁰Колунда бар — билимдүү, акылдуу да,
Көп жакшылык кол сунса келет ага.

Бай адамдын тилеги ишке ашат,
Көтөрүлөт бийикке, болбойт такат.

Зыярат кылам десең — дүнүйө тап,
Аскердик атакка да жеткирет бат.

Алыш-бериш дүйнөсү болбой турса,
Андайдын ар бир иште колу кыска!»

Сен неге бул чындыкты унутасың,
Жакшы сөздү, кеңешти, кор тутасың?

³⁹⁸⁵Баркы жок зыяратка ким ишенет,
Жок болсо ичер тамак, кийим-кечек!

Кудай жолун табабы сыйынуудан?
Сыйынгандын жолу тар, ыйык абдан!

Миңдеген, «зыяратым бек» дегендер,
Алдастап ажал келсе шашып кетер!

Миңдеген сыйынбаган күнөөлүүлөр,
Ажал жетсе, шашылбай жолдуу кирер.

Билемин, бир кудайга жагар ишиң,
Жалындын кечиргин деп. күнөөм үчүн!

³⁹⁹⁰Билип болбойт сыйынуу жолун анык
Андай болсо не керек күр кыйналып!

Сыйынуу керек болсо, андай жерде,
Айтар сөзүм — калтырбай баарын өтө.

Айтканымды ойлонуп талдап көргүн,
Таразалап бардыгын, жооп бергин.

Сөздөрүмдү айтылган туура көрсөң,
Көңүл түсүм, түшүнүп уксаң экен!

Күр кыялга кул болбо, көңүл түздө,
Аралашып эл менен, жүргүн бизде».

Өткүрмүштүн Акдилмишке айткан жообу

³⁹⁹⁵Өткүрмүш жооп берди: «Эсиңе алгын,
Кайгыртып тамагыма ууну салдың.

Мейли эми сөздөрүңө ынанайын,
Кызмат кылып Эликке мен барайын.

Кызмат үйүн — үрп-адат билүү керек,
Ошондо ишиң — сөзүң туура келет,

Кирип, чыгып, отуруп — туруу жайын,
Билбегенге машакат болот дайым.

Кызмат ишти билгендин уккун сөзүн,
Көптү көргөн, кызматтын тапкан көзүн:

⁴⁰⁰⁰ «Бектер үчүн кызматты өтөйм десең,
Дил, көңүл-сөз дайыма туткун бекем.

Кызматтын жол жобосун үйрөнүп ал,
Билген иштин үзүрү болот бекем!»

Көп болду, мен жашаймын элден алыс,
Ишти, сөздү билбеймин, айтам калыс.

Анан мен бекке кантип кызмат кылам,
Мен үчүн эшик жабык билип турам!

Эмне үчүн күчкө салып мени кыйнайт,
Бул сөздү бирин койбой Эликке айт!»

Акдилмиштин Өткүрмүшкө айткан жообу

⁴⁰⁰⁵ «Жообуң, — деди Акдилмиш, — жооп эмес,
Акылманым, сөзүңдү чындык дебес.

Элик андай иштерге кечиримдүү:
Отурсаң, турсаң эркин, бил өзүңдү!..»

Өткүрмүштүн Акдилмишке айткан жообу

«Жок, болбойт, — деди Өткүрмүш, — ушул сөзүң,
Урматтуум, билип турам эп келбесин!

Сага да, мага дагы жарашабы,
Жол-жобосуз туш келди бекер каңгуу?

Бийликти кармап туруу, элдин ичи,
Тартин сактоо өлкөдө бектер иши.

⁴⁰¹⁰ Бийликтерди жүргүзүү — өкүмдарда,
Адамдар баш ийишип көнгөн заңга.

Өкүмдарга, бийликке күч берилген,
Башкар деп өз элиңди акыл менен!

Эл башкарган өкүмдар жакшы айткан,
Акылы, иши менен элге жаккан:

«Бийлик кылчу адамга акыл керек,
Эл башкарчу болгону оң — баатыр жүрөк.

Анан да кызматчысы ак дил жүрсүн,
Жол-жобосун ишинин жакшы билсин.

⁴⁰¹⁵Ошондо өкүмдардын артат күчү,
Жоосун жанчып, касынан кайтат өчү!

Эгерде тартип, заңды урмат кылсаң,
Жарашабы ага бут тосуп турсаң!»

Акдилмиштин Өткүрмүшкө айткан жообу

«О, боорум, — деди Акдилмиш — не деген сөз?
Аракеттүү адамга — кыйын эмес!

Тартип, заңды, ишенгин жакшы билем,
Ойлонуп айтканыма кулак сал сен.

Билбегенди үйрөнүп алса болот,
Билип алсаң колуңа бакыт конот!

⁴⁰²⁰Бул тууралуу билерман адам айткан,
Акылсыз — анын сөзүн бек тутпаган:

«Акылдуу бойдон адам төрөлбөгөн,
Акыл, сөзү айтылаар кийин келген.

Ишти үйрөнсөң — билерман аталасың,
Иштин жүгүн тарта алат билим менен!»

Өткүрмүштүн Акдилмишке айткан жообу

«Бул оюң, — деди Өткүрмүш, — түшүнүксүз,
Сага жагаар, а мага жакпаган иш!

Сен мени ишке кыйнап чакырасың,
Айтып берчи ишиңди кандай аның?

⁴⁰²⁵Түшүнөмбү же жокпу угайынчы,
Сөзүңдүн маанисине тунайынчы.

Жол-жобосун заңыңдын айтып берчи,
Тартибиңди талдайын санап көрчү!»

Акдилмиштин Өткүрмүшкө айткан жообу

Жооп берди Акдилмиш ачык сүйлөп;
«Сенин жообуң эң туура, акыйкат кеп!

Акылдан алыс эле баскан жолуң,
Адилетке эми сен сундуң колуң.

Баарын айтам, сөзүмө төшө кулак,

Түшүнгүн айтканыма акыл улап.

⁴⁰³⁰ Эгерде айткан сөздү билем десең,
Ашык айтпай, сөзүмдү уксаң экен!»

47. АҚДИЛМИШ ӨТКҮРМҮШКӨ БЕКТЕРГЕ КЫЗМАТ КЫЛУУНУН ЖОЛ-ЖОБОСУН АЙТАТ

Кызматкердин болушат эки түрү,
Көтөргөн түйшүк жүгүн күнү-түнү.

Бири болсо жашынан ишке кирет,
Экинчиси көптөн соң билек түрөт.

Бул экөөнүн талдаса бирин тартып,
Жаштайынан кызматка киргени артык.

Мен айтайын сөзүмдү, баштан эми,
Жашынан кызмат кылуу кептин жөнү.

⁴⁰³⁵ Орто жолдон сөз чыкса — арты кыска,
Болбосо бир бүтүндүк — калпыс иш да.

Токтоо болсоң, сөзүң да болсун даана,
Ишиң түзбү, дилиңди туура карма!

Ким кызматтын эшипин ачам десе,
Көтөрсүн кызмат жүгүн бала кезде.

Ал билсин кызмат иштин жол-жобосун,
Кирип-чыгып жүргөнү туура болсун.

Кызматка күндө таңда эрте чыкса,
Дилин, сөзүн ар дайым сылык тутсң.

Ишиңде болсун дайым чапчаң-дилгир,
Кулагы сак, көзү да болсун өткүр.

Кызмат кылса эгерде улууларга,
Тилин тиштеп, сөзгө сак болсун анда.

Эгерде так аткарса бала ишин,
Керектүү адам болор беги үчүн.

Бегине алар турат кирип-чыгып,
Оюн айтып, бирөөнүн арзын угуп.

Мартабасы бийиктеп анан анын,
Өкүмдары эске алат кызмат жагын.

Өз ишин так аткарган ал кызматкер,
Арыз-муңун келгендин тактап билер.

Мерген болсо дайындаар ок атарга,
Баатыр болсо тургузар түзжатарга.

Көңүлү түз, а жүзү болсо жарык,
Суусун катчу идишчи кылаары анык.

Эсеп билген адамга казна кармат,
Билимдүү — жазма ишке келет карак.

Кызматкердин чак болсо түйшүктөрү,
Коркушпай, так аткарат ишин жөндүү.

⁴⁰⁵⁰Сөзүн ук, кызматкердин-ишиң билген,
Тилегин ак кызматтан таан жүргөн:

«Бек алдында озүңдү таза карма,
Ийменип жан-жагыңдан көзүңдү алба.

Токтоо, сак жана дагы болгун тыкан,
Ак жүрүп маңыз сөзгө асты барба!»

Ак иш менен ар кандай жумуш бүтөт,
А кызматкер адилет ойду түзөт.

Каалайсыңбы жакшылык — кылгын кызмат,
Кызмат кылсаң — маанайың ачык турат.

⁴⁰⁵⁵Бек алдында иштеткин кулак, көздү,
Жерди карап, так уккун ар бир сөздү.

Бутту бирге, колдорду койгун төшко,
Сол колуңду оң колго коюуну эсте.

Босогону оң буттап аттап өткүн,
Маанисин тактап түшүн айткан сөздүн,

Арыз менен кирдиңби — тез чок түшкүн,
Эки колду куушуруп, таалим күткүн.

Оңго да, солго дагы карабагын,
Ыйман күтүп, сөз учун билгин дайын,

⁴⁰⁶⁰Сүйлө десе — чындыкты ачык сүйлө,

Так жаса айткандарды толук күндө.

Шарап ичпе, бош жүрбө, жүргүн калыс,
Жаман иштин баарынан болгун алыс.

Укпаган бол, сөздөрдү угуп турган,
Көрбөгөн бол иштерди көрүн турган.

Көзүн тапкан ишинин — ишмер адам,
Куту артып, зор бакыт кетпейт андан.

Анын бири кол баштап жоого кирер,
Экинчиси эл баштап атка минер.

⁴⁰⁶⁵ Аскербашы да бири, бири хажиб,
Окумуштуу айрымы болору анык.

Иши менен урматка жеткен адам,
Ой-тилеги, даңкты да табат андан.

Бири табат ийгилик билгирликтен,
Да бири аты чыгат иши менен.

Бири — жолдош, кеңешчи өкүмдарга,
Бири баатыр — атак даңк болот анда.

Кээси ябгу, югруш, элбек болот,¹
Андайларга даңк келип, бакыт конот.

⁴⁰⁷⁰ А эгер кызматкериң атак тапса,
Андан ашкан зор сыйлык болбойт анда.

Эгер бек кызматкерин кылса урмат,
Ага андан кайрымжысы кайтып турат.

Барктуу болсо кызматчы пайдасы анык,
Бекке да ийгиликтер келет агып.

Эгерде атак алса жаман адам,
Ар түрдүү кырсыктарды күткүн андан.

Акылдуу адам айткан сөздөрү чын:
«Жамандын көтөрбөгүн мартабасын!»

⁴⁰⁷⁵ Акыл экен тыңдаса сөздүн жөнүн:
«Эй бегим, билимсизге кол бербегин!»

¹ Кызмат даражалары.

Акылсызга билим да бербейт пайда,
Акылсыздар журт ыркын бузат кайра.

Эгер бек жакын болсо шылуундарга,
Негизгиси кемчилик өзүндө анда.

Тийип калса нааданга бийлик эгер,
Эң биринчи ээсинин башы кетер.

А бектер көңүл бөлсүн, кулдарына,
Иш берсин чактап туруп акылына.

⁴⁰⁸⁰Кызматчыңды тандагын, мүнөзүн бил.
Билимине жараша ардактай жүр.

Кызматчы өз бегине дили ак болсун,
Ошондо анын колу сыйга толсун.

Уккунуң бектин сөзүн, бийлик кылган,
Жол-жобону так сактап, бекем турган:

«Кул делет, зор болсо да кулдун аты,
Өз бегиңе кызматын кылган жакшы.

Бек аты бек болсо да, канча кичик,
Моюн сунат бардык эл чөкө түшүп!

⁴⁰⁸⁵О, силер, даңк алгандар бек колунан,
Өмүр бою урматта аны абдан.

Бек менен өчөшпөгүн өр талашпа,
Сүйлөсөң, ар бир сөзүң ойло, такта!

Алар куттуу, дүйнөдө бактысы чоң,
Алар — от, өрттөп кетет сак болбосоң!

Алар — чын өз эркеси заманынын,
Кул кубансын күчүнө дайым анын!»

Көптү көргөн сынчы адам айткан жакшы,
Ал өзү ак кызматтан бакыт тапты:

⁴⁰⁹⁰«Мактанба, бектер сага жылмайганда,
Сак болуп алданбагын артын байка.

Кызматыңа кубанып бой көтөрбө,
Бектин көзү бузулса, өлдүң анда!»

Кичинеби же чоңбу, артык даңкы,

Кызматчы кызматында турган жакшы.

Бекке кызмат өтөөдө тактык керек,
Тактыгың кызматыңа болот жөлөк.

Бектер сени жакын көрсө канчалык,
Сен өзүңдү жүргүн дайым түз алып.

⁴⁰⁹⁵Бек сага мээрим төксө, коркуп тургун,
Ишенбе, өзүңдү ойлоп сак болгунуң.

Анын сөзү бирде от, бирде суу да,
Бир күлдүрүп, кайра эле салат ыйга.

Үч нерсе коркунучтуу, болбо жакын:
От менен суу — бул экөө чын душманың.

Анан да бек кыялы арстан сымал,
Эркелетип сыласаң жибектей ал.

Эрегишсең анда эле ишиң бүтөт,
Өлтүрүп, жылуу бойдон каныңды ичет.

⁴¹⁰⁰Каары келген бегиңен — алыс болгун,
А кокус жакындасаң — курман болдуң.

Сураганда сүйлөгүн, чакырса кир,
Аралыкты так сактап, саламат жүр.

Укканыңды айтпагын дудук болуп,
Көргөнүңдү айтпагын — азиз болуп.

Сак адамдын угуп ал айткан кебин,
Кирип-чыгуу адептин билген жөнүн:

«Кир десе — анда сага сыймык, урмат,
Чык десе — каар сени күтүп турат.

⁴¹⁰⁵Сак болуп өзүңдү өзүң кармай билгин,
Ким токтоо, аяр болсо — бийик чыгат!»

Үч нерседен алыс бол даана билип,
Биринчиси алардын ал — өжөрлүк.

Бири — ач көз, да бири — жалган айтуу,
Үчөөнүн акыры өлүм, болбойт — кайтуу.

Ушактаба, кылбагын жаманатты,
Эч нерсени жашырбас түздүк жакшы.

Адилет бол, ишинди ак жасагын,
Өкүмдар өзү чынчыл, жагат аның.

⁴¹¹⁰Ордого кирип калсаң, байкай билгин,
Өзүңдү сыйлаганды сыйлай жүргүн.

Кекирейбе, өтө эле жалпаңдаба,
Абайла, кокус бирин түртүп алба.

Ордуңду таап олтур жай бергенде,
Биреонүн намысына тийе көрбө!

Какырынба, түкүрбө, шалпылдаба,
Эң жаманы адаттын ушулар да!

Бүрүшпөй кенен отур, алба жатып,
Каткырбагын, каткыруу болот ашык!

Тырмагыңды кемирбе, тизе ачпа,
Андайлар урмат-сыйдан кетет таза.

⁴¹¹⁵Сүйлөп калса өзүңдөн улуу адам,
Сөздү коюп кулак сал өзүң аган.

Туура сөздү сүйлөсөң жүзүң жарык,
Теңиң менен маек күт тандап алып.

Ичип алып ордого кирчү болбо,
Ичкилик алып барбайт жакшы жолго.

Үч нерсени дайыма бекем карма!
Болбосо башың кетет — сөзсүз анда!

⁴¹²⁰Биринчи — өз бегиңдин сөзүн уккун,
Өз жаныңдай айтканын бекем туткун,

Экинчи — адилдикке өзүңдү арна,
Ак болгун, дүрбөлөңдө эстен танба.

Үчүнчүсү — ишинди так аткаргын,
Ар кандай жаман иштен алыстагын.

Буздүңбү үчтүн бирин, ошол жетет,
Болсоң да өзүң улук, башың кетет!

Кутманым адыраңдап шашылбагын,
Көзүнө убактысыз катылбагын.

⁴¹²⁵Эгерде калган болсоң төргө отуруп,

Киши келсе ордуңду бергин туруп.

Бек сураса бир сөздү — адеп сакта,
Айтар сөздү ардактуум көп узартпа!

Сурайбы, жооп бергин токтобой бат,
Токтосо сөздү сен да кыскартып айт.

Эгерде бек чакырса тамак-ашка,
Адеп сактап тартипти бузбай, башта.

Тамакты оң кол менен баштап алгын,
Эң алгач кудай ысмын атоо парзың.

⁴¹³⁰ Колуң созбо бирөөнүн тамагына,
Өз алдында ашыңды алган туура!

Бычак алып устуканды кемирбе,
Чалпылдатып ишчү ашты жей көрбө.

Аялдардай болбогун шашылбай ал,
Аялдык кылыктарды ыргытып сал.

Ток болсоң да бек ашын тартынбай ич,
Конок болуу бегинде сыймыктуу иш.

Канча түрлүү ишинди баштасаң да,
Чын берилип иштесең чыгат пайда.

⁴¹³⁵ Акылмандын эң жакшы айткан сөзү,
Алтынга тете тура түшүнсө өзү:

«Бек менен басаар жолуң кошулган соң,
Бар ишти акыл менен кылганың оң.

А эгер мартабаңыз болсо бийик,
Ак дилден кызмат өтө башыңды ийип.

Бийлигиң мейли болсун аскер башы,
Бар учурда дилиң ак болгон жакшы!

Эгер сен көп аймакты алсаң басып,
Жакшылык кыл журтуңа ашып-ташып.

⁴¹⁴⁰ Эгерде увазирлик бийлик тийсе,
Ак иштеп, адилеттик жаса күндө.

Кеңешчи болуп калсаң, эстүү болгун,
Жаңылса өкүмдарың — оңдой койгун.

Ынак болсоң дилиңди таза карма,
Бакытка ороносуң өзүң анда.

Кол баштасаң аскердик катар сактап,
Кулакты, көзүңдү да кармагыш сак!

А эгер хажиб болсоң — алба пара,
Жетим, жесир, байкушка жакшы кара.

⁴¹⁴⁵ А өзүң казынага болсоң башчы,
Билбегин чынчылдыктан башка жакты.

А кокус катчы болсоң өзүң анда,
Бекем болуп эч кимге сыр чыгарба!»

Кызмат кылчу мансаптар мына ушулар,
Иш кылчунун дагы да канчасы бар!

Ишчи көп жараар ордо керегине,
Төшөкчү, кушчу, ашпоз дегениңе.

Бүлардын баарысынан болсоң алыс,
Эмгегиң жокко чыгар, кетип намыс.

⁴¹⁵⁰ Эгер сен урмат менен бийлейм десең,
Адамдарды ар дайым баала бекем.

Улууларын урматтап кадырлагын,
Өзүңө дөөлөт конуп, ашат бактың.

Абышканын айтканын баамда бат,
Кары сөзүн капка сал, көз ачылат:

«Улууну урмат кылуу адат, адеп,
Улуу келсе урматтоо жакшы милдет.

Улууга сый көрсөтүү жашка таандык,
Улууда жашты сыйлоо кошо жүрмөк!»

⁴¹⁵⁵ Акдилмиш сөзүн бүтүп айтты: «Эсте,
Ушундай кызмат кылуу милдет бизге.

Мен айттым, сен түшүндүң, толук эми,
Кандайча кызмат өтөө сенде жөнү.

Кызмат жайы ушундай, оңой дебейм,
Эмгек менен табасың бакытты сен!

Билип ал кызмат жөнү дал ушундай,

Түшүнсөң — кызмат өтө карап турбай!»

Өткүрмүштүн Акдилмишке берген суроосу

«Уктум,— деди Өткүрмүш, жооп кылып —
Айтканыңды, урматтуум, алдым билип.

⁴¹⁶⁰Дагы бир соболум бар сураар сенден,
Суроомо ачык, даана жооп берсең.

Эликтин эгер барсам кызматына,
Эл көзүнө көрүнүп жүрөм анда.

Билүү — мага милдет да үрп-адатын,
О боорум, анда жашоо табмшмак чын.

Болоормун көп адамдын арасында,
Кандайча, кантип жүрөм өзүм анда?

Сен мага анын баарын айтып бергин,
Түшүнөйүн, калтырбай сүйлө жөнүн!»

48. АҚДИЛМИШ ОРДО КЫЗМАТЧЫЛАРЫНА КАНДАЙ МАМИЛЕ КЫЛУУ КЕРЕКТИГИН АЙТАТ

⁴¹⁶⁵ Акдилмиш жооп берди: «Боорум, менин,
Бардыгын айтып берүү менин жөнүм.

Сабакты сага айтам бекем карма,
Жол-жобосун үйрөнүп, билсең пайда.

Эл менен бирге жашап, тилин тапкын,
Тууган кыл, дагы бирин достой баккын.

Кандай адам болсо да ордо ичинде,
Сүйлөшүп, аралашып кир ичине.

Таба албасаң алардын көңүл жолун,
Анда өзүң жалгызсың жана корсуң.

⁴¹⁷⁰ Ишти билген адамдын айткан сөзүн,
Угуп ал, ошол тапкан иштин көзүн:

«Кимдин бекке ак болсо ой-тилеги,
Жакын болсун эл менен күндө эми.

Улуулукка кол сунуп жетем деген,

Жакын болсун кызматчы, ишчи менен.

Бектер сени канчалык жакын көрсө,
Адилеттүү баарына бол ошончо!»

Ордодо кызматкердин үч түрү бар,
Жакшылап иштин көзүн табат алар,

⁴¹⁷⁵ Бири алардын — өзүңдөн жогоркулар,
Кызмат кылган аларга — бакыт табар.

Урмат көрсөт, аткаргын айткандарын,
Даражаң көтөрүлүп турат дайым!

Билимдүү, эстүү адам жакшы айткан,
Эстүү сөзүн пайда алат бекем туткан:

«Кичүүлөр улуулардын сыйын көрөт,
Улууга кызмат кылсаң бакыт келет.

Улууларды урматта акылын ук,
Улунун сөзүн уксаң — күтүң өнөт!»

⁴¹⁸⁰ Жакшылыктын бардыгы улуулардан,
Бакытка жетем десең — иште абдан.

Экинчиси — өзүңө теңдүү жандар,
Бөтөнгө — жат, жакынга — тууган алар.

Алар сенин катарың доорон сүрмөй,
Саламдашып, баарына болгун бирдей.

Үчүнчүсү — өзүңдөн кичүү келет,
Акыл айтып, жемелеп жолдоо керек.

Басындырып оюна салба бүлгүн,
Теңтуш болбо, ашык сөз айтпай жүргүн.

⁴¹⁸⁵ Күнөөлүүбү — жазала, кээде макта,
Жарым саат бош коюп чалчактатпа.

Айланаңда көөнү ак досуң болсун,
Көп болсо дос-тууганың, өзүң зорсуң.

Элге сенин болбосун жаман оюң,
Касы көптүн, кубанчы болот солгун.

Кичинекей кастын да зыяны көп,
Айта албайм араздашуу пайдалуу деп!

⁴¹⁹⁰ Душмандан азап чеккен адам сөзүн,
Уккан соң, күйүтүнө ишенесиң:

«Душманың бирөө болсо, залалы миң,
Досторуң миң болсо да аздай көргүн!»

Душмандан эч ким пайда көргөн эмес,
Көрсө да — жеңгенден соң, аны билгин!»

Досторуң сага кубанч берсин десең,
Жакшылыкты досторго кылгын өзүң!

Курбуларга ар дайым сыйлуу болгун,
Катарыңан калтырба ордо толсун.

Наадандардан алыс бол, жакындашпа,
Наадандар ак жолуңдан бурат башка.

⁴¹⁹⁵ А эгер өз баркымды жаям десең,
Наадандан — жатыңды артык көрсөң экен.

Тобун бузбайт ар жандык — ушул чындык,
Адамдар, айбанаттар, коңуз, чымчык!

Не дегенин угуп ал белдүү киши,
Жамандык, жакшылыкты көргөн өзү:

«Чыйырчыкты мен кордум учуп өткөн,
Өзү да, тобу менен каи-кара экен.

Аккуулардын ичинде кара болбойт,
Ак, каралар ар башка жолу бөтөн!»

⁴²⁰⁰ Учкан куш да өз тобун таба билет,
Адамсың, өз теңиңди тандоо керек.

Жакындыктын болот дейт эки түрү,
Дал ошондой достук да эки түрлүү.

Достук бар ажырагыс кудай сүйгөн,
Өмүр бою кыйшайбай туура жүргөн.

Дагы бирөө дос күтөт пайдасы үчүн,
Андай достук бек эмес, үзөт өзүн.

Эгер сен теңир кошкон болсоң достон,
Дос түйшүгүн тең көтөр, козголбостон.

⁴²⁰⁵ Пайда күтпө досуңдан дароо эле,

Кудайдан тиер пайда о дүйнөдө.

А кокус досуң болсо сараң, ач көз,
Жакындабай алыста, айтпа эч сөз.

Достукту жакшы билген адам сөзү,
Бир пайдасын достуктун билген өзү:

«Досуңду ар кыл шартта сынап көргүн,
Сындан өткөн досуңа колду бергин.

Достун көөнүн дааналап билем десең,
Сынагын жаман кылык, сөауң менен,

⁴²¹⁰Билгиң келсе, досуңдун чын көңүлүн,
Жакшы көргөн буюмун сурап көргүн.

Ким ошондо кабагын бүркөбөсө,
Дал ошол анык досуң түбөлүккө!»

Ушакчыдан алыс бол, жакындаба,
Ушак сөзү өрт болот — күйбө ага.

Булагы ушак болот чыр-чатактын,
Колдон келсе ушакчынын башын алгын!

Алыс бол тилемчиден, сараңдардан,
Ач көздүктүн аягы сага душман!

⁴²¹⁵Ач көздөр бир өзүнө болсо керек,
«Бир тууганым», «досум» деп айта берет.

Сураганын бербесең — душмансың сен,
Мындан мурун билбеген, эч көрбөгөн.

Дос изде өз пайдасын көздөбөгөн,
Аны тапсаң — бактылуу болосуң сен.

Дос деген — жакшылыкта, жамандыкта,
Жөлөк болуп ар дайым даяр турса.

Ал досторуң сүйсүн десең өзүңдү,
Дасторкон жай, жарык карма жүзүңдү.

⁴²²⁰Бул экөөнү туткандын — жүрөгү ак;
Жамандыкка, жакшыга тике турат.

Бул тууралуу айтыптыр эстүү киши,
Кутманым, бекем туткун накыл сөздү:

«Элди сыйла, кенен кыл тамак-ашты,
Жакшы сүйлөп, ачык тут кабак-кашты.

Ушул эки сапатың адам кылчу,
Башка жол жок, а болсо өзүң тапчы!»

Душмандын да болот го эки түрү,
Жайышкан каска торун кыйын билүү.

⁴²²⁵Бири — болсо теңирдин жолун бузган,
Ал капырлар — түбүндө диний душман.

Дагы бир каршылашың көрө албастык,
Аны туткан башым күч, өчөш, кастык.

Чыныгы катуу касың капыр болот,
Катылса карсылдашын кыйрат, жогот.

Өч алууга умтулган адамдарды,
Өчүктүрбөй, жарашып кечир аны.

Душманыңды жумшартсаң жакын болот,
Кастык кетип — жакшылык, ырыс конот.

⁴²³⁰Касыңды дос кылуунун тилин тапкын,
Сак болуп кырсыктардан алыс качкын.

Араздашуу пайдасыз түшүн, билгин,
Түйшүктүү болбос иштен алыс жүргүн.

Досторуңду көбөйтүп, азайт касты,
Душмандыктын аягы болбойт жакшы.

Татыктуу, жакшыларды дос кылгының,
Болбосо азап болот көргөн күнүң!

Татыктууга доссуңбу — түйгүн эске:
Эки түрлүү досу бар жетет көпкө.

⁴²³⁵Алардын бири — акылдуу, асыл адам,
Жакын болуп, достукту арттыр аган.

Экинчи момун адам кудай деген,
Ал жашайт адамдык зор сапат менен.

Экөөнү тең дос кылып жакын карма,
Жакшылардан жакшылык энчи сага.

Жаман атты адамдан алыс болгун,
Андайдын дили кара, алба колун.

Жакшы адам арамдардан алыста бат,
Ак нерсеге ар кыл кир жугуп калат.

⁴²⁴⁰Көптү билген бир адам айткан кеңеш,
Ал акылды эске түй жаман эмес:

«Жамандан алыс болгун, кутман киши,
Жамандын дайым тийет кесепети.

Жакшы адам — жамандардан алыстап өт,
Жаман атты, ушак сөз сага да өтөт.

Көрүп калсаң нааданды — өткүн четтеп,
Жаман атты өзүңдү кылат тенсеп.

Көп көргөм өмүрүмдө жакшыларды,
Нааданга жакындашып, өспөй калды.

⁴²⁴⁵Нааданга дос болгон билем көптү,
Айрылып кайратынан кайгыда өттү!»

Бек турган жер — ак сарай, ордо келет,
Ушак-айың, каршылык тапкан түнөк.

Көп болот ордо ичинде чыр-чатактар,
Чыр-чатактын аягы уруш, жаңжал.

Мансабы сенден чоңдор — сени тепсейт,
Отко түртөт, артынан аттиң ай дейт.

Көрө алышпайт мансабы теңдер дагы,
Жакшы ишиңди жамандап турат баары.

⁴²⁵⁰Кызганышат өзүңдөн кичүүлөр да,
Ыраа көрбөйт жакшылык алар сага.

Көп болсо кызматчылар, душман да көп,
Каршылашын кай бирин курутат жеп!

Көз артпагын эч кимге, көңүлдөшүм,
Адамга адилет да, ак бол өзүң!

Ич күйдүлүк — айыкпас дартка тете,
Жай таппайсың жаныңды мыжып жесе.

Жакшылык, жамандык да теңир эрки,

Буза албас анын эркин өчөгүшүү!

⁴²⁵⁵Ич тардыктан деги ким пайда алат?
Ичи тарлар өлүмүн өзү табат!

Ак ишке өмүр бою ташта кадам,
Жакшылыкка жакшылык кылат адам.

Кубангандын коштогун кубанычын,
Ким кайгырса, бөлүшкөн кайгы-муңун.

Атың чыкса, атак-даңк өзү келет,
Баары сага достошун колун берет!

О боорум, кас душманды сен көбөйтнө,
Дос, курдашты арттыргын бардык жерде!

⁴²⁶⁰А бирок, душман сага торун жайса,
Сен дагы ага каршы карма найза!

Сөзүн ук баатыр, эрдин жоосун жеңген,
Кас душманын жүгөндөп айдап көнгөн:

«Четтеп өт душманыңды, азгыр алдап, —
Билдирбей буктурмаңды койгун камдап.

Душманыңды күчтүү да, куу деп билгин,
Каршыңа темир тосмо камда тактап!»

Досуңдун жүгүн көтөр, көңүлүн ал,
Айткан сөздү унутпай, эсиңе сал.

⁴²⁶⁵Жакын досуң кас болсо — оор болоор,
Мал-мүлкүңдү алууга колун созоор.

Ички-тышкы сырыңдын баарын билет,
Байлыгыңды сапырып чачып кирет!

Кааласа — мал мүлкүңдү чачып салат,
Кааласа — ысык жаның сууруп алат!

Өзүңдү аяп, өзүң сактап күзөтсөң,
Так ошондой досторуңду күзөт сен!

Досту табыш оңой иш, сактоо — кыйын,
Баштоо оңой чатакты, токтоо — кыйын.

⁴²⁷⁰Душманың болсо эгер — сактана жүр,
Душмандан кутулган аз — ошону бил!

Эки түрлүү кишиден алыс болгун,
Жакындашсаң азапта кор болосуң.

Алардын бири — ушакчы, чагымчылар,
Да бири — эки жүздүү акмак жандар.

Жана да ичкич менен дос болбогун.
Жадында бузукулук бар ошонун,

Жакындашпа өзүмчүл адам менен,
Андай достон эң жакшы алыс жүргөн!

Достугум болсун десең бекем, узак,
Сураба эч нерсени, напсиң тушап.

⁴⁸⁷⁵Жакшылыкта дайыма, жашайм десен
Адамды кемсинтпегин, тепсебе сен.

Бөтөндун көңүлүн ал — сөз, аш менен,
Сакалынан байлайсың баарысын сен!

Жакыныңдан кутулгуң келсе анда,
Сураганын бербе да, кагып ташта!

Өмүрүм узак болсун десең өзүң,
Дасторконуң дайыма кемибесин.

⁴²⁸⁰Эл оозуна, келсе эгер алынгың,
Тил таба бил, жумшак сүйлөп табынгын.

Көргүң келсе элиңден урмат, сыйды,
Өзүң дагы эл менен болгун сыйлуу.

Болом десең өзүң бай — кылгын топук,
Ыраазы бол баарына, байсың толук.

Эңсеп элден мактоону алам десең,
Ишиңди, жүзүңдү да жарык тут сен!

Кишинин эң мыктысы асыл адам,
Адамдыкты эч качан унутпаган.

⁴²⁸⁵Киши асылын келеби, билгиң анда,
Сөзүн тыңшап, көңүлдү ачык карма.

Жакшы ырды окуп чыгып ойлоп көргүн,
Акыл менен сөзүнө маани бергин:

«Сен кимдин — ким экенин келсе билгиң,

Сөзү менен иштерин баалап көргүн.

Жакшы адамдар ак ниет, чынчыл келет,
Адамдыкты таанытуучу ушул белгиң!»

О, кутманым, нааданга жакындаба,
Чырга болот жүзүңө, ыйманыңа!

⁴²⁹⁰Ук сөзүн, адеп жолун жакшы билген,
Адамдын, акмактардан алыс жүргөн:

«Акмак менен кутманым, достошпогун,
Чыр-чатак, ыйкы-тыйкы табар жолуң.

Анан да ачкөз менен жакындашпа,
Ич тардынтан ал сатат керек чакта!»

Сырыңды, оюңду ачпа сен эч кимге,
Ачтыңбы — күнөө койгун сен өзүңө!

Ынтымакта эл менен болом десең,
Өз пайдаңды эч качан көздөбө сен.

⁴²⁹⁵Болсун десең көңүлүм дайым ачык,
Адилет бол, кырсыктар кетет качып.

Кааласаң атак-даңкың бийиктешин,
Жөнөкөй бол — бейпилдик таптың өзүң.

Эгерде болсун десең жүзүм жарык,
Жалган айтпа эч качан, уят анык.

Көтөрсө дөөлөт башын кайсы жерде,
Жөлөк болуп жеткиниң ошол жерге!

Бирөөнүн дөөлөтүнө көз артпагын,
Болбосо ууга айланат ичкен ашың.

⁴³⁰⁰Айтылган ар сөзүңдө болсун салмак,
Ар жообуңдан нак чындык турсун жайнап!

Ушак айтпа, сөз кылба, киши жокто,
Оорутуп, көңүлдөрдү сөзгө кошпо!

Сөз — бороон, катуу соксо көңүл калат,
Көңүлү калган адам өчүн алат.

Өзүңдөн улууларга бой көтөрбө,
Жооп кылып орой сөз айта көрбө.

Улууларга урмат-сый көрсөтө жүр,
Өзүң да кут табасың, ошону бил.

⁴³⁰⁵Достор менен болгунуң эриш-аркак,
Катышкын, алыш-бериш мамиле тап.

Кадырласа өзүңдү — кадырла сен,
А жек көрсө, жектегин ошого тең.

Өзүңө кандай кылса, ошондой кыл,
Эркелетсе, шаттуу сөз сүйлөсүн тил.

Жакшылыкка кыла бил жакшылыкты,
Нааданга дал өзүңдөй болгон жакшы.

Жакшы айтыптыр адатты билген адам,
Элин барктап, сыйлоодон жаңылбаган:

4310«Сиз» десе сени бирөө, сен да «сиз» де,
А түгүл андан жакшы сылык сүйлө.

Билип ал үнү болуп жаңырыктын,
«Сен» дейби, ага тете жооп жөндө!»

Эл ичинде эп келер мамиле ушул,
Каалайсыңбы жашоону, ушундай кыл!

Билгенимди сүйлөдүм, уктуң кепти,
Көңүлүңө түйүп ал, созбо сөздү!

Өткүрмүштүн Акдилмишке берген суроосу

Жооп берди Өткүрмүш: «Сөзүңдү уктум,
Ак пейилим, кебиңди түшүндүм чын.

⁴³¹⁵Билсем деген башканы тилегим бар,
Кутманым, эми ошону мага айта сал.

Эгер мен эл ичине калсам барып,
Эл менен карым-катнаш болоору анык.

Алар менен мамиле кантип кылам,
Көзүмдү ачып, ошону айтчы маган?»

Акдилмиштин Өткүрмүшкө айткан жообу

«Ооба, — деп жооп берди анда Акдилмиш,
Чын айтасың, алар да билүүчү иш.

Керек болчу сөзүңдү сураган соң,
Угуп ал, түшүндүрүп айтканым оң».

49. АҚДИЛМИШ ӨТКҮРМҮШКӨ КАРАЛАМАН ЭЛГЕ КЫЛЧУ МАМИЛЕНИ АЙТАТ

⁴³²⁰ Караламан элдердин кулк-мүнөзү,
Тарбия, билимине тете дечи.

Караламан кедейде таалим болбойт,
Каада-салтты кадырлап ойлоп койбойт.

Аларсыз бирок бүтпөйт эч бир ишиң,
Сылык болуп, теңелбей жүргүн өзүң!

Караламан журтуңдун иши кара,
Кир кылбагын өзүңдү, кошулба ага!

Алардын кулк-мүнөзү жайсыз делет,
Өзүнө кылган иши шайкеш келет,

⁴³²⁵ Бар жыргалы тойгузуу карындарын,
Курсактан башка түйшүк билбейт аның.

Көптү көргөн бир адам айткан экен,
Адам баркын дааналап мындай деген:

«Кедейдин бар түйшүгү — карын камы,
Курсагы үчүн кам көрөт анын баары.

Канча жанды курутту куу кекиртек,
О дүйнөдө от күтүп турат аны!»

Карды тойсо тилине жетпейт алы,
Тил бошонсо — эч болбойт теске салуу.

⁴³³⁰ А бирок, алар менен сүйлөшө бил,
Ичир-жегиз, дайыма тил таба жүр.

Сылык сүйлөп, аяба сураганын,
Өзүң берсең алардан көп аларың.

Көп сүйлөбөй, дайыма аз сүйлөгүн,
Суусу көн билип алгын маңыз сөздүн!

Мына ук токтоо жандын ыйык сөзү,
Акыл менен ар сөзүн айткан өзү:
«Тилим бар деп ой келди сүйлөй бербе,

Айткының айтар сөздүн орду келсе.

⁴³³⁵ Акылмандар аз сүйлөйт,— билем аны,
Ашык сөз алып келет өкүнүчкө!*

50. ТЕГИ МЫКТЫ АДАМДАРГА КАНДАЙ МАМИЛЕ КЫЛУУ КЕРЕКТИГИ АЙТЫЛАТ

Ичинде бекке кызмат кылгандардын,
Жандар бар, сыймык ага таанышканың.

Жакындар бар ичинде пайгамбарга,
Кадырлаган аларды бактылуу да.

Аларды чын көңүлдөн кадырлагын.
Жөнөткүн белек-бечкек, олжо дагын.

Алар жакын найгамбар үммөтүнө,
Урматта кудай үчүн болбойт күнөө.

⁴³⁴⁰ Сыйлагын, түпкү тегин сураштырба,
Жаман сөздү айтса да каршы турба!

51. ДААНЫШМАН, ИЛИМДҮҮ АДАМДАРГА КАНДАЙ МАМИЛЕ КЕРЕКТИГИН АЙТАТ

Дагы бир адамдар бар билими мол,
Билими жалпы журтка көрсөтөт жол.

Кадырлап, сыйлуу болгун алар менен,
Азбы-көппү билимин алгының сен.

Жаман менен жакшыны билет алар,
Ак жолду ажыратып баарын табар.

Билимин алыш үчүн аракет кыл,
Ашык айтпай, белегиң жөнөтүп тур.

⁴³⁴⁵ Алар түркүк жолунда акыйкаттын,
Билиминен күч алат шариат чын¹

Болбосо кокус булар бу дүйнөдө,
Жерде жемиш мол болуп өнбөйт эле!

¹ Дин жолу деген мааниде.

Билими даанышмандын элге жарык,—
Жарык болсо түндө да жолуң анык.

Белек берип, аларды урмат кылгын,
Аш берип, ачык жүздөн күлүп тургун.

Ийменип ашык сөздү айта көрбө,
Уу болот артыкбаш сөз андай жерде.

⁴³⁵⁰ Сый көрсөт, дасторконуң болсун ачык,
Кадыр тутуп аларды сыйла чачып.

Илимине ишенип, айтканын кыл,
Сөзүн бузуп ишине салбагын чыр.

Илими андайлардын сага керек,
Ак жолуңду адашпас айтып берет.

Алар чыны отордо — эркеч сымал,
Баштаса койду жолго алып чыгар.

Булар менен жакшы бол, ынтымак тап,
Эки дүйнө табасың кетпеген бак.

52. ДАРЫГЕРЛЕРГЕ КАНДАЙ МАМИЛЕ КЕРЕКТИГИН АЙТАТ

⁴³⁵⁵ Адамдын түрлөрү бар, дагы канча,
Иштери, мансабы да башка-башка!

Таанып ал арасынан дарыгерди,
Айыктырат кеселден алар элди.

Ойлосоң булар сага керектүүлөр,
Буларсыз жолуң болбойт басып жүрөр.

Сопсоо туруп кээде адам ооруп калат,
А дарыгер кеселге дабаа табат.

Оору жолдош өлүмгө, жолун туткан,
Өлүм болсо — өмүргө чексиз душман.

⁴³⁶⁰ Дарыгерди сыйлагын, достошо жүр,
Элге керек, айтканын аткара бил.

53. ЭМЧИЛЕРГЕ КАНДАЙ МАМИЛЕ КЕРЕКТИГИН АЙТАТ

Дагы бар эмчи жандар — сыйкыры бар,

Жел тийгенди тууралап эмдейт алар.

Булар менен оңдогун мамилени,
Жин ооруга чакыргын келсе жөнү.

Алгың келсе эмчилердин көмөгүн,
Жакшы сыйла, кааласа бер керегин.

Дарыгерлер эмчиге ишенишпейт,
Эмчилер дарыгерди киши дешпейт.

Бирөөсү кесел жанга дары берет,
Да бири жин ооруну эмдеп көрөт.

54 .ТҮШ ЖОРУУЧУЛАРГА КАНДАЙ МАМИЛЕ КЕРЕКТИГИН АЙТАТ

Дагы бир билгирлер бар — түш жоруучу,
Көргөн түштү так жоруп айтат ушу.

Түш көрөт уктаганда, көргөн түшүң,
Түш келет, так сүйлөсө жоруур кишиң.

Түш жоручу жоруса жакшылыкка,
Жолуң болуп, кубаныч келет сага.

Эгерде көргөн түшүң болсо жаман,
Ырымдап дүнүйө чач — сооп саган.

⁴³⁷⁰Түштүн дагы жолу бар, кудай тапкан,
Күр койбой күлдарына кылат аян.

Жакшы болсо көргөн түш — чоң кубаныч,
Жаман болсо — кудай деп туруу парыз.

Кембагалга тараткын күмүш теңге,
Кудай оңдоп ишиңди салат жөнгө.

Түш жоруучу сөздү так билсин десең,
Көргөн түштү дурустан айтканың жөн!

Түштү жоруп баалашат ушул жандар,
Жакшылыкты каалашат саган булар

⁴³⁷⁵О боорум, марттыгыңа татыйт эми,
Тууган кыл, дос болгунуң келсе жөнү.

55. ЖЫЛДЫЗ САНООЧУЛАРГА КАНДАЙ МАМИЛЕ КЕРЕКТИГИН АЙТАТ

Мындан башка дагы бар жылдыз санар,
Так эсепке, санакка мыкты алар.

Жыл, ай, күндүн эсебин алар билет,
Мындай эсеп эң зарыл, баалоо керек.

Билгиң келсе үйрөнгүн, татаал эсеп,
Билим жолу так эсеп жерден өтөт.

Көбөйтүүнү, бөлүүнү, бөлчөктү бил,
Татаал жолду баспасаң келбейт үзүр.

⁴³⁸⁰ Жаакшы билгин катмардын эрежесин,
Санактан тамыр чыгар билип өзүң!

Аянттын өлчөмдөрүн так чыгаргын,
Жети катар асманды, жердей айткын!

Алгебра жолдорун даана тапкын,
Евклиддин капкасын катуу каккын.

Билип ал азыр дагы, келечекте,
Багынган акыл-оюң бүт эсепке.

⁴³⁸⁵ Кутманым, эсебиңден ката кетсе,
Эч качан иш илгери болбойт иште!

Иш баштасаң — эң алгач суроо абзел,
Жакшыбы, жаман кезби ойдон өткөр.

Түрлүү Айдын күндөрү — жакшы, жаман,
Жакшы күндү так билип башта анан.

Кары айткан иштин көзүн жакшы билген:
«Иш баштасаң, акылдаш эстүү менен!»

Ар ишиңди коштосо илим-эсеп,
Максатыңа ойдогу колуң жетет.

Бардык иштин башында илим жолу,
Билимсиздин максатка жетпейт колу.

⁴³⁹⁰ Сура көптөн, ишенбе сен баарына,
Бир гана ишенээриң теңир тура.

Булар менен жакшылап ымала кыл,
Ашык сөзгө албастан сый болуп тур!

56. АКЫНДАРГА КАНДАЙ МАМИЛЕ КЕРЕКТИГИН АЙТАТ

Акындар бар кызматы алардын сөз,
Адамды мактайт, сөгөт тартынбай эч.

Алардын тили кылыч — миздүү өткүр,
Алардын ою ичке, чачтай жиптир.

Уккуч келсе учкул сөз, ойду көркөм,
Булардын сөзүн угуп, көңүл бөлсөң.

⁴³⁹⁵ Алардын акыл-ою деңиз сымал,
Сөз бермети, гаухары өнүп чыгар.

Мактаса алар кимди — алат атак,
Жамандаса кимди алар — уят, азап.

Достошуп алар менен жакындагын,
Тилине илинбегин акындардын!

Мактоого татыйм десең, акылманым,
Алар менен сыйлуу бол, өзүң дайым!

Сурайбы — аябастан көрсөт сыйды,
Сактап кал уулуу сөздөн сыймыгыңды!

57. ДЫЙКАНДАРГА КАНДАЙ МАМИЛЕ КЕРЕКТИГИН АЙТАТ

⁴⁴⁰⁰ Эми айтамын дыйкандар туурасында,
Эң керектүү адамдар, ишен буга.

Аралаш, мамиле түз — ушул кеңеш,
Сен болосуң кардың ток, кырсыксыз эч.

Алардан адам көрөт сый-ырахат,
Ичер суусун, жээр аш андан алат.

Тирүүлөрдү тойгузат ичкен тамак,
Колду кароо оозантар тирүүгө адат.

Сыйынан дыйкандардын четте эмессиң,
Эмгегинен алардын ичип, жейсиң.

⁴⁴⁰⁵ Дос болгун алар менен — тазарасың,
Жетиштүү дайым болот алдыңда ашың.

Угуп ал кадыр-барктуу адам сөзүн,
Көп нерсени акылга түйгүн өзүң:

«Ак жол менен жүрөмүн деген киши,
Алкымын адал тутсун ошол өзү.

А эгер кылам деген такыба өзүн,
Барды кийип, болгонду танбай жесин.

Дегендер кедей болбой бай болоюн,
Бузбастан таза тутсун ишин, оюн.

⁴⁴¹⁰ Жакшы аттуу болоюн өзүм десең,
Жаман ишке кошулбай жүргүнүң сен!»

Бузуктук бардык ишти булгап салат,
Бузуктарга оң баспоо болгон адат.

Бузуктар келген кутту кууйт тура,
Май куюп жамандыктын чырагына.

Жүзү жарык түз киши жакшы айткан,
Билим менен ишинин көзүн тапкан:

⁴⁴¹⁵ «Бузуктан оолактаган жакшы болот,
Бузуктар сени кошо булгап коет.

Бузуктардан дөөлөт-бак качып турат,
Келсе да, бир түнөөрлук кетчү кснок!»

Дыйканда колу ачыктык, жоомарт сапат,
Теңир берген кенендик бүткөн адат.

Кыбыр эткен жердеги тирүү жанга,
Элге — тамак, кушка — дан, баары анда.

Булар менен баарлаш, кошула жүр,
Ачык сүйлөп, ак дилден мамиле кыл.

58. СООДАГЕРЛЕРГЕ КАНДАЙ МАМИЛЕ КЕРЕКТИГИН АЙТАТ

Дагы бар соодагерлер, күнү-түнү,
Максаты өз пайдасын көздөп жүрүү.

⁴⁴²⁰ Киреше үчүн тынбастан дүйнө кезет,
Бир кудайга ишенип өмүрү өтөт.

Мамиле түз аларга, келиш-барыш,
Сураса бер, болгунуң алыш-бериш.

Керектүүлөр арзыган анда делет,
Эл издеген асылды алар берет.

Чыгыш менен Батышты өтөт басып,
Керектүүнү жеткирет сага ташып.

Түрлүү-түмөн табылбас буюмдарды,
Табасың соодагерден сен аларды.

⁴⁴²⁵ Соодагерлер болбосо аалам кезген,
Кара кештен тонунду кийет белең?

Келбесе Кытай жактан баалуу кербен,
Шайы, мата сен кайдан алат элең?

Жүрбөсө соодагерлер дүйнө кезип,
Кимдер көрмөк берметти койгон тизип!

Санай берсе баарысын жетбес эсеп,
Тилиң катып, санагың келбей кетет!

Соодагерлер табышат сураганды,
Достошуп, ачык карма дарбазаңды.

⁴⁴³⁵ Ачык болуп, кабыл ал алар келсе,
Жакшы атагың таралат алыс жерге!

Ааламга ат чыгарар мына ушулар,
Жаман, жакшы атыңды жаят булар.

Азбы-көппү буюмун кылса тартуу,
Жандырмагын кубантар кылган жакшы!

Пайда-залал кай жерде — алар билет,
Аралашсаң пайдасын арттыруу эп.

Көптү көргөн адамдын айтканын ук,
Ааламды аралаган жер кыдырып:

⁴⁴³⁵ «Жаям десең ааламга жакшы атыңды,
Сыйлагын жолоочуну, мусапырды!

Адилеттүү атыңды жаям десең,
Соодагерге ачык кол болсоң экен!

Атак алгың келеби, билгин анда,
Мусапыр, кербен келсе — сыйың камда!»

Соодагерге түздөсөң мамилени,
Атак-даңкың аралайт бүт дүйнөнү!

59. МАЛЧЫЛАРГА КАНДАЙ МАМИЛЕ КЕРЕКТИГИН АЙТАТ

Мындан башка дагы бар малчы адамдар,
Мал-жандыкка көзөмөл, башчы алар.

⁴⁴⁴⁰ Булар — ак дил, такыба элден болот,
Эч адамга тийгизер залалы жок.

Кийим, тамак, ат-унаа — ошолордон,
Шамал сындуу күлүк ат ушул колдон.

Кымыз, сүт да, май, жуурат жана курут,
Шалча, кийиз, ат токум — алардан бүт.

Малчылардын бардыгы — асыл келет!
Ишенимин алардын актоо керек!

Ичир, жегиз, аларга жакын болгун,
Адилетке сен анда дос болосуң.

⁴⁴⁴⁵ Сураганын бер дагы, керегиң ал,
Жалган айтуу дегенди билбейт алар.

Булардан тартип-билим талап кылба,
Бирок кенен мүнөзү, адаты да.

Аралашсаң буларга сактана жүр,
Каада, сыпаа билишпейт, ошону бил.

Жалган айтпа, ачылба, дос экен деп,
Билим болбойт Чигилде, түркөйү көп.

Тартип көргөн бир адам кеңеш берет,
Эл тааныган аралап нечен ирет:

⁴⁴⁵⁰ «Билимсизди өтө эле жакын кылба,
Жакындатсаң жаман иш кылат анда!»

Акылман жан эң жакшы айткан экөн,
Бардык ишти башта деп акыл менен:

«Билимсизге жолобо, алыс турсун,
Токтоо болсоң дайыма бактылуусуң.

Билимсизден ар дайым болгун ыраак,
Кулк-мүнөзү алардын начарыраак!»

Малчылардын жөн-жайы мына ушундай,
Кеңешти ук, аралашсаң, чеки кылбай.

⁴⁴⁶⁵ Баарын сага жашырбай айтып бердим,
Не иштээрди сен өзүң ойлоп көргүн.

60. УСТАЛАРГА КАНДАЙ МАМИЛЕ КЕРЕКТИГИН АЙТАТ

Дагы бар өнөрү артык уста жандар,
Аларды өнөргө маш колу багар.

Булар дагы керектүү жандар сага,
Өзүң үчүн аларды жакын кара.

Темирчилер, өтүкчү, бычмачылар,
Боекчусу, жебечи, жаачысы бар.

Ааламда кооз буюм ушулардан,
Таң каларлык жасалга усталардан.

⁴⁴⁶⁰ Санай берсе узартып созом кепти,
Маанисин өзүң ула, бүттүм сөздү.

Булар менен болгунуң карым-катнаш,
Кубандырсаң аларды кубанч качпас.

Кызматы үчүн акысын кылгын белең,
Ичир, жегиз, казаның болсун кенен.

Ошондо сага айтылбайт ушак-айың,
Атак-даңкың бөксөрдөй турат дайым.

Жакшы айтыптыр бир адам көптү билген,
Ак жүрөк, адамдарды жакшы көргөн:

⁴⁴⁶⁵ «Жакшы жашоо көздөбөй, — атак көздө,
Жакшы атагың артык го тирүүлүктө.

Өзүң өлсөң артыңда атың чыгып,
Жакшы болсо атагың, жашоо кызык.

А кокус өз атыңды булгап алсаң,
Анда артык бул жашоого туулбаган!

Өмүр эмес, атыңды ыйык сакта,
Түбөлүктүү даңк болбойт мындан башка!»

61. КЕДЕЙ-КЕМБАГАЛДАРГА КАНДАЙ МАМИЛЕ КЕРЕКТИГИН АЙТАТ

Мындан башка кедейлер болот тегиз,
Көңүл бөлүп кийим бер, ичир-жегиз.

⁴⁴⁷⁰ Алар сенин атыңа дуба кылар,
Эң сонун иш — дубанын пайдасы бар!

Марттыгыңдын сураба кайрымжысын,
Бейиштен кудай жайды берери чын!

* * *

Эл мааниси ушулар таанып алаар.
Сен анда, алар сенде муктажы бар.

Иши түшсө бүтүргүн ошол замат,
Баары жакын, милдеттүү болуп калат.

Өзүн пайда табасың эки дүйнө,
Атак-даңкың жайылат элге мүлдө.

62. ӨЗҮНӨ АЯЛДЫ КАНТИП ТАНДОО КЕРЕКТИГИ ТУУРАСЫНДА АЙТЫЛАТ

⁴⁴⁷⁵ Аял алуу кааласаң эгер өзүң,
Жакшы танда, өтө өткүр болсун көзүң.

Теги дурус, абийирдүү, болсун ак кыз,
Уяттуу, таза, эстүү жана айыпсыз...

Ал болсун сенден башка жан көрбөгөн,
Көрсө көрсүн бир сени эркектерден.

Өзүңө чын берилип, так да болсун,
Күнөө кылбай, ар дайым ак да болсун,

Ата-теги өзүңдөн болсун төмөн!
Атактууга күч күйөө болосуң сен!

⁴⁴⁸⁰ Не дегенин угуп ал сынчы киши,
Сынчынын дайым бышык кылган иши:

«Аял алсаң, алгының теги төмөн,
Өмүр өтөт түйшүксүз, жыргал менен.

Жүзү эмес, көңүлү сулуу болсун,
Сени дагы тазартат пейли кенен!»

Өзүң теңдүү жердин да алба кызын,
Качыра көр аялдын акылдуусун.

Жүзү эмес, көңүлү болсун сулуу,
Ак болсо аял пейли — артык сыны!

⁴⁴⁸⁵Сулууну эңсегендер, шашылбагын,
Кызыл жүзү саргаят акыр анын!

Аласыңбы аялды, билгин анда,
Төрт түрүн эске тутуп, анан карма.

Бири жүрөт бай кызга үйлөнсөм деп,
Да биринин — сулуудан көзү өтөт!

Үчүнчүсү тектүүнү самап келет,
Кекирейме адаты болуп себеп!

Төртүнчүсү эстүүнү издеп жүрөт,
Таптыбы — түбөлүккө кошот тилек.

⁴⁴⁹⁰Булардын кимиси артык — кеңеш берем,
Аласыңбы аялды — уккунуң сен.

Кулак сал, бай аялды көксөгөнүм,
Кул болуп байлык-мүлккө калба өзүң!

Андайлар ач көз болот, алкымы ачык,
Тойгузуу кыйын болор байлык ташып!

А силер, азгырылган сулууларга,
Элге күлкү, шакаба болуп калба!

Сулууларга түшөт да көптүн көзү,
Кудай колдоп напсисин тыйса дечи!

⁴⁴⁹⁵Тектүү кызды самаган кекиреймем,
Тек астына тепселип калбагын сен!

Тектүү жердин кызынын тили узун,
Катыныңа кул болуп калба өзүң.

Акылдуу кызды тапсаң карап турба,
Төрт сапаттын бардыгы болот анда!

Таптыңбы акылдууну — шашыл дароо,
Үйлөнүп ал, табылгыс бакыт ошо.

Тилегиң байлык болсо, аял жыят,
Байлык артып, бакытка үйүң тунат.

⁴⁵⁰⁰ Абийирдүүбү аялың — сулуу ошо,
Аял сулуу көңүлү изги болсо.

Акылдуу, таза бекен — демек асыл,
Үч сапатты чогултуп баккан ушул.

Аялдын акылдуусун тапсаң эгер,
Төрт тарабы сапаттын болот түгөл!

А эгер акылдуунун тапсаң бирин,
Эч токтолбой, кутманым, үйлөнгүнүң!

63. УУЛ МЕНЕН КЫЗДАРДЫ КАНДАЙ ТАРБИЯЛОО КЕРЕКТИГИ АЙТЫЛАТ

Уул, кыздуу болуп калсаң сен эгер,
Үйүңдө өстүр, жайсыз болот бөтөн жер.
⁴⁵⁰⁵ Тарбиячы адам тап, пейли кенен,
Уул-кызың дени сак өсөт экен.

Билим берип, адилет тарбияла,
Эки дүйнө бактылуу болот анда.

Кыз чыгарып, келин ал куда күтүп,
Кайгы-капа билбеген байлык бүтүп.

Уулдарга үйрөткүн жакшы сапат,
Жакшы иштен бакыт да, байлык табат.

Тескеп тур, уул ишсиз — бош калбасын,
Бош болсо, текке кетер өмүрү чын.

⁴⁵¹⁰ Төрүңдө картайтпагын кызды кармап,
Кеселсиз чөгүп кетер, күйүт арбап.

Сөзүмдү ук, о кутманым, ачык айтам,
Кызы жок болгон жакшы, деги баштан!

А төрөлсө кыз бала — болсун дейли,

Көзү өтүп, көр алдында жатса мейли!

Аялды үйдө карма, болуп катаал,
Алардын маани, кейпи окшош татаал.

Бөтөндү үйгө койбо, чыгарба аял,
Бөтөнгө бузулууга аял даяр!

⁴⁵¹⁵ Көз көрбөсө — көңүлдө арзуу болбойт,
Көргөндөн соң көңүлүң тынчып койбойт.

Карабасаң жүрөгүң козголобу,
Козголбосо жүрөгүң тоз болобу!

Аялга эркек менен бербе тамак,
Бирге болсо арамдык жолго барат!

Аялдарды чыгарба үйдөн алыс,
Үйдөн чыкса оп-оңой бузуп салыш.

Аял деген — чийки эт, сакта өзүң,
А бузулса — пайдасыз аракетин!

⁴⁵²⁰ Аялыңды кадырла, айтканын тап,
А эшикти бөтөндөн жылчыксыз жап.

Аялдарга илгертен ишеним жок,
Көңүлү дайым жүрөт көзүн коштоп.

Күч менен өстүрүлгөн, кошмо дарак,
Мөмө бербес, берсе да арам тамак!

Нечен миң көзгө толгон берендерди,
Аялдын текебери алдап, жеңди.

Нечен эр, жүзү жарык, абийир алган,
Аялдарга алдырып, жер караган.

⁴⁵²⁵ Нечен бир азаматтар атагы ашкан,
Тирүүлөй жерге кирген аялдардан.

Аларды кантип бузбай сактоо керек?
Теңирим, боло көргүн өзүң жөлөк!

64. КОЛ АСТЫНДАГЫЛАРДЫ КАНДАЙЧА ТАТЫКТУУ КАРМОО КЕРЕКТИГИН АЙТАТ

Кол астында элдерди жакшы карма,
Тамак-ашын, кийимин белен камда.

Жүк бергин ченеп туруп кубатына,
Бир кудай алар үчүн калыс сага.

Артык жумуш жасатып күч келтирбе,
Кудай каары тийбесин бир өзүңө.



³⁰ Алар дагы кудайдын кулу болот,
Кыйнай берип, өзүңө кылба тозок!

Сен улуксуң, а баары сенден кичүү,
Кичүүсүн аяп кароо чоңдун иши.

Улук болсоң кичик тут сен өзүңдү,
Улуксуңбу сылык кыл мүнөзүңдү.

Көңүл бур акылмандын айтканына,
Кеңешин туура тутуп, ишиңди ула:

«Эгер сен эл башкарган улук болсоң,
Көңүл, сөздү эң сылык тутканың оң.

⁴⁵³⁵Сак болгунуң, жаңылба туура жолдон,
Кут табасың терс жолго баспай койсоң!»
Үй-жайыңды тап-таза, жакшы карма,
Дөөлөт кирер үйүңө, токтоп анда.

Кенен болсун үйүңдө тамак-ашың,
Кут, дөөлөт өзү келип коноор бачым.

Кирешеге жараша чыгаша кыл,
Чыгашаңды эсептеп, так кылып тур.

Алыш-бериш ишинде так болгунуң,
Так болсоң дайым таза басар жолуң.

⁴⁵⁴⁰А кокус кыйындык иш түшсө башка,
Жүгүңдү өзүң көтөр, бирөөгө артпа.

Мындайда жакын дос да жардам бербейт,
А жатың, шылдың кылып күлүп сүйлөйт.

Сенден дос, тууган дагы четтеп калат,
Жүрөгүң кайгы-муңдан алат жарат.

Аралаш жакын болгун жакшыларга,
Аракет кыл теңелгин сен аларга.

Пайда күтпө, байлыкты көздөбөгүн,
Өкүнүчтө өмүрдү өткөрөсүң.

⁴⁵⁴⁵Үйүңдү кашка жолго жакын курба,
Жеңдиресиң өзүңдү түйшүк, муңга.

Там курба жар башына, бай жанына,
Чептен алыс тургунуң сен дайыма.

Жакындоо бул үчөөнө жакшы эмес,
Кырсыктан кутулууга чаман келбес!

Кошунанды сурагын там саларда,
Суусу бар жерди изде жер алаарда.

Нааданга ымалашнай, жүргүнүң сак,
Адилетке тик карап, даңгыр жол тап

⁴⁵⁵⁰ Каниет кыл барына — өзүң бексиң,
Өмүрүң эч кайгысыз, жыргап өтсүн!

Унутпа өлүмүңдү, азгырылба,
Кудай де, акыл-эсти ачык карма.

Сөзүңдү ойлоп сүйлө, кырсык келбейт,
Бош өткөрбө өмүрдү — өкүнч жеңбейт.

Кекирейбе, болосуң жек көрүндү,
Сараң болсоң сан каргыш табат сени.

Жөнөкөй адам сөзүн жакшылап ук,
Адамдыкты ак коргун ыйык тутуп:

⁴⁵⁵⁵ «Атым чыксын жакшыраак десең анда,
Жоомарт болуп, дилиңди таза карма.

Алам десең кул кылып бардык жанды,
Белек менен байлап ал алгач аны.

Жетсин десең сен эгер төбөм көккө,
Ишиңди илим, ойго байлан иште.

Ойлосоң дүйнөгө атым жайылсын деп,
Конок күт — атың көккө чаап жетет.

Жыргал менен жашаймын десең көпкө,
Наадандыкты таштагын, кагып четке.

⁴⁵⁶⁰ Эгер сен кудай жолун тутам десең,
Жаба көр ой, эшикти, жолду бекем.

Бактылуу болом десең бардык жерде,
Токтоо бол, болбос ишти баштай көрбө!»

Акылдуу адам айткан баалуу сөз бар,
Түшүнүп, оюңа түй, пайдасын ал:

«Напсиңдин талабына алдырбагын,
Алдырсаң — кетет денден башың, жаның!

Кесирлик ашкан жерде — акыл качат,
Сезбейсиң алтын башың алынганын!»

* * *

⁴⁵⁶⁵ «Ушундай, — деди Акдилмиш, — кутман досум,
Кызматчыңдын жөн-жайы эсте болсун.

Мен айттым, сен тыңшадың, баарын козгоп,
Түшүнсөң, анда айтар башка сөз жок!»

Өткүрмүштүн Акдилмишке берген суроосу

«Олуям, — деди Өткөрмүш, — уктум сөздү,
Айтканың ошол бойдон ойго жетти.
Дагы бир суроом бар айтчы мага,
Түшүндүрүп чындыкты аччы жана.

Эл менен аралашып жүрсөм демек,
Барыш-келиш мамиле кылуум керек.

⁴⁵⁷⁰ Конокко чакырышып калар мени,
Мен дагы чакырууга келер жөнү.

Конокко кантип барып, кантип турам,
Чакырганга кандайча жооп кылам.

Суранам, айтып берчи, билгениңди,
Мен угуп, түшүнөйүн жөн-жөнүңдү!»

65. АҚДИЛМИШ ӨТКҮРМҮШКӨ КОНОККО БАРУУНУН ЖОЛ-ЖОБОСУН АЙТАТ

«Ал тууралуу айтууга — деди Акдилмиш, —
Даярмын, аны баары билүү тийиш.

Чакырылган адамдар болот түрдүү,
Ошондой түрлүү болот конок күтүү.

⁴⁵⁷⁵ Үйлөнүү той, же башка болот кажет,
Сүннөт той, же төрөлгөн уул себеп.

Теңтушун, же курдашың чакырышар,
Улуу, кичүү, ага-иниң сыйлап турар.

Чакыраар өлгөндөргө, аш болгондо,
Болбосо наристеге ат койгондо.

Чакырса эгер сени жеп ичкенге,
Өзүң чеч керектигин баруу кимге.

Тууган-достор чакырып калса сени,
Даамын татып келгиниң келсе жөнү.

⁴⁵⁸⁰ А кокус бөтөн адам чакырганда,
Азбы, көппү туз — даамын таткын анда.

Чакырса жакын досуң, же кошунаң,
Буйруган аш деп билгин теңир саган.

Аларга да баргының, ал — көңүлүн,
Кубанткын сен аларды, өзүң сүйүн!

Эгер сый — болсо сенин урматыңа,
Сен барып, ичип-жегин кубанчына.

А кокус — сыйлар болсо мындан бөлөк,
Көңүлүң ооруп калар, барбоо керек!

⁴⁵⁸⁵ Ич түйүлүп, болбосо өтөт жана,
Жармашып кетпей калат кесел сага,

Ичкилик болгон жерде — аксым болор,
Сиңбесе чийки тамак — сыркоо конор.

Бир чымчым аш, бир тамчы суусун үчүн,
Кордобо сен өзүңдү, зордоп өзүң.

Каниеттүү адамдын айтканын ук,
Эрки менен напсисин койгон тыйып:

«Насиңди тый, баспагын жаман жолго,
Напси үчүн көр оокаттын кулу болбо!

⁴⁵⁹⁰ Көп көргөм далай даңктуу азаматты,
Бардыгы кекиртектин айбын тартты.

Көргөмүн тектүүлөрдү ишин билген,
Напсисинин айынан жерге кирген.

Көрдүм байды, тойбогон кекиртеги,
Көктөн кулап кедейлик энчи эми.

Кулкунуңа кул болбо, жолуңдан кайт,
Напсиге туткун болгон, кутула албайт!»

Конокко чакырбасын сени кимдер,
Адеп күтүп, тамакты даамдай көр.

⁴⁵⁹⁵ Адеп, тартип сактабас наадан адам,
Адептүүнү көргөндө болот жаман.

Улуу болсо өзүңдөн — эзелки адат,

Ашка колду кичүүлөр кийин салат.

Кудайды атап, сунгунуң оң колунду,
Байлыгың баштан ашаар, болуп улуу.

Бирөөнүн алдындагы тамакты алба,
Өз жактан ал, өзүңдү бекем карма.

Мүлжүбө бычак менен, албагын сөөк,
Шашылба — озуп кетпе элден бөлөк!

⁴⁶⁰⁰Аябай тойсоң дагы кол сала тур,
Сени карап жешет да, сыпаалык кыл.

Оозуңа салганыңды шашпай чайна,
Ысык ашты үйлөбө — жаман анда.

Дасторкондон тамакты сүйрөп кетпе,
Сыпатыңды бузбагын бардык жерде.

Ал болот каадасыздык, каада күткүн,
Каадасыздар кор болот, сүйбөйт эч ким!

Сыпаттуу адам кеңеш бизге айткан:
Татыктуу урмат-сыйга сыпаа адам».

⁴⁶⁰⁵Тартип-таалим бар болсо кол узарып,
Сыпаа жандын дайыма жүзү жарык.

Жөн билбеген, адепсиз наадан менен,
Иш бүтүрүү эч качан болбойт деген!

Тамакты жеген сайын мактап алгын,
Үй ээсинде кубаныч, сүйүнч калсын.

Сен үчүн далбас уруп жасады аш,
Мээнеттин, даяр даамын кылбагын таш.

Жакшы адам сөз айтынтыр жүрөгүнөн,
Анын ою, ойлосо, чындык экен:

⁴⁶¹⁰«Адам көөнү — эң назик айнек идиш,
Абайла, зирек кармап, сындырбай ич.

Көңүл сынса — кайрадан толбойт мындай,
Достук да, кубаныч да кетет турбай.

Чын досундун көңүлүн ыйык сакта,
Достук болбойт — бир жолу көңүл калса!»

Шашылба, лапылдата ашык жебе,
Ушинтип акылдуу жан айткан эле:

«Ашка соргок адамга кырсык өнөк,
Соргокту кесел өзү чырмай берет!

⁴⁶¹⁵Кекиртегиң тыя жүр — келет кесел,
Ичкен, жеген ашыңды азайта көр!

Ден соолукту бул адат буза берет,
Эмдебесең артынан — өлүм келет!»

Дарыгер бир акылман айткан жакшы,
Анын сөзү так келип, ордун тапты:

«Кесел деген — өлүмдүн кабарчысы,
Оорунун өлүм болот коштоочусу.

Оору — азап, өлүмдүн чабарманы,
Өлүмдө өнүү барбы, жыргал кайсы?»

⁴⁶²⁰Адам деген атакка татуу үчүн,
Ысык менен суукту ченеп ичиң.

Табитиңе жараша тамак танда,
Сак болгун, жараксызын алын ташта!

Аштыбы, ысыктыгың сууктап ич,
Сууктасаң — кайрадан ысыкка түш.

Жаштык чагың өмүрдүн ысык тушу,
Муздагын же — ансыз да каның кызуу.

Кырдан ашсаң — өмүрдүн күзү салкын,
Ашказанды ысыктап таптап алгын.

⁴⁶²⁵Алтымыштын чилдесин калсаң басып,
Муздакты үнүт, ысыкты алгын шашып!

Муздак, кургак бар жерге — ысык суулуу,
Керек да бир-бирине коштоп туруу.

Муздак менен суулууга — жокпу көңүл,
Кургак менен ысыкты — колдоно бил.

Ден үшүсө жылыткын ысык менен,
Ысыдыбы муздакка өткүнүң сен.

А сенде аралашпы ысык-суук,
Кошуп ичкин экөөнү теңдеп туруп.

⁴⁶³⁰Эгерде өз денеңди сактап жүрсөң,
Ден соолугуң темирдей болот бекем.

Эң мыкты дарыкердин айтканын ук,
Кеңешин кабыл алып түйшүктү унут:

«Мен сенин негизиңди айтып берем,
Кызыл-сары, кара-ак сенин денең.

Бүлүр кас бир бирине — элдешпеген,
Бөтөндү эч батырбайт бөтөн деген.

Акылдуу өз денесин сактай жүрөт,
Жагаар тамак денеге даба берет.

⁴⁶³⁵Адамдын айбандардан айырмасы,
Тамагын таап ичет, болгону ушу!»

Ак чачтуу кары айткан тыңша сөздү,
Эй, уул, билип алгын айткан кепти:

«Кырк жашыңда бир өзүн билбеген жан,
Айырмасы жок болот анын малдан.

Илим жолун тааныбас чоркок жанбы,
Адам деп атабагын досум — аны.

Көп жашап, бирок жөндү билбегенди,
Андайды жылкы десе болот жөндүү.

⁴⁶⁴⁰Ким өткөрсө өмүрүн көөдөк бойдон,
Андайды адам дебей,— мал деген оң!

Илгери эмчи айткан, жаңы эмес:
«Тамакты тартып жеген, кеселдебес».

Эгерде кесел менден качсын десең,
Тааныш бол «чакта» деген дары менен.

Эгерде жаным жайлуу болсун десең,
Этти же, эл кадырлап «тил»¹ деп жүргөн».

¹ Тамактын сиңимдүүсүн ич деген мааниде айтылып жатат.

66. АҚДИЛМИШ ӨТКҮРМҮШКӨ КОНОККО ЧАКЫРУУНУН ЖОЛ-ЖОБОСУН АЙТАТ

Мейманды чакырсам деп калсаң өзүң.
Дайындап, көздөгүнүң иштин тезин.

⁴⁶⁴⁵ Идиш-аяк, үй-жайың болсун даяр,
Тамак-аш, төшөк болсун жерге салаар.
Даамдуу болсун ашың, ичкилигиң,
Коногуң эч калтырбай баарын ичсин.

Болсо начар, мейли эле — жалгыз ичсең,
Даамсыз аш жүз жанга болбойт берсең!

Байкагын, берген ашың болсун таттуу,
Коногуң ичип-жесе сага жакшы.

Алыс-жакын, дос-тууган баарын чакыр,
Бөлбөгүн жакшы-жаман элди такыр.

⁴⁶⁵⁰ Келген келсин, келбесин каалабаган,
Баарына айттың — таарыныч болбойт саган.

Таарыныч чыкса тамак, кекиртектен,
Өлгөнчө өчөгүшүү калбайт экен!

Байкагын баары ичсин, тоё жешсин,
Кечиккен да тамакка тоюп кетсин.

Тамак жесе, ичимдик даяр кылгын,
Ичиштиби, — дагы бер ашып калсын.

Аш көп жерде, көп керек ичимдик да,
Жеп, ичүүнү тең кылуу — милдет сага.

⁴⁶⁵⁵ Аш жеген соң болбосо ичимдиги,
Тамактын анда жеген болбойт жөнү.

Каалаганга ачкыл бер, ширени бер,
Шербет десе шербетти, бал бере көр.

Берүүнү ичимдиктен дагы кандай,
Мен эмес, билгендерден сурагын жай.

Аксакалдар тойдубу тамак-ашка,
Кичүүлөрдү тамакка сыйлап башта.

Көз салгын, тамак-ашың толук жетсиң,
Тойгузгун баарын тегиз, ач кетпесин.

⁴⁶⁶⁰Тоюштубу тамакка, конокко бер,
Кургаган, жаңы жемиш, таттуу шекер.

Колдон келсе, матадан тарат белек,
Баарына бирдей кылып бөлүү керек.

Болдубу конокторуң ичип-жешип,
Эшикти ач, конокторуң калсын кетип.

Конокко чакыргандын төрт түрү бар,
Коноктун да төрт түрү болот катар.

Бири бар чакырганга дароо келет,
Бергениңди ичип-жеп кете берет.

⁴⁶⁶⁵Бирөө бар эл чакырбайт, болот камсыз,
Тамагын баш көтөрбөй ичет жалгыз.

Үчүнчүсү конокко келет шашып,
Кезегинде чакырат даамын чачып.

Төртүнчүсү чакырган жерге баспас,
Үйүндө да эшигин бөтөнгө ачпас.

Андайлар өлүк делет, тирүү дебе,
Достошом деп кыйналба бекерге эле.

Бирөөлөр бар барганды турбайт самап,
Конок келсе бар малын союп салат.

⁴⁶⁷⁰Мындайлардын артык да акыл-эси,
Мактай турган адам да мунун өзү.

Барасыңбы конокко, барбайсыңбы,
Соо болосуң чактап ич тамагыңды.

Тойбос, соргок — оорулуу, кесел келет,
Өңү купкуу, соргоктук бир сөлөкөт.

Бир дарыгер айтыптыр буга мисал;
Ден соолуктун сырларын так билген ал:

«Тамак менен аласың дарттын баарын,
Дарт картайтат, кыскартат өмүр сабын.

⁴⁶⁷⁵Кекиртекти тыя алсаң — оорубайсың,
Кызыл өңүң кубартаар ашказаның!»

Адеп ушул ашка да, ичимдикке,
Конокко барасыңбы, келеби үйгө*.

* * *

Баарын айттым, сөзүмдү уктуң өзүң,
Жетет деп бил ушуну, бүттү сөзүм.

Жол-жосуну дүйнөнүн мына ушундай,
Эстей жүр эл ичинде унуткарбай.

О, олуям, шооласы акыйкаттын,
Сөз маанисин ойлонуп өзүң тапкын!

67. ӨТКҮРМҮШ АКДИЛМИШКЕ БУЛ ДҮЙНӨНҮН КӨЙҮН УНУТУП, БОЛГОНГО КАНИЕТ КЫЛУУНУ АЙТАТ

⁴⁶⁸⁰ Жооп берди Өткүрмүш: «Уктум сени,
Айтайын жооп берип, тыңша мени.

Сөзүңдүн маанисине жеткен адам,
Тилегени дайыма келет аган.

Тириликти эл менен кылам деген,
Түшүнүп, көп нерсени билгени жөн.

Чогултса адам дүйнө түйшүк менен,
Көрбөсө көпкө үзүрүн, керек неген?

Берилсе күнүмдүккө адам өзү,
Кудайымдын жолуна зыян дечи.

⁴⁶⁸⁵ Сен мына алыс жерден келдиң маган,
Сыйынуунун жолуна кылдың зыян.

Бир кишиден ушунча залал таптым,
Көпкө мени кошул деп кыйнабагын!

Айылга, шаарларга кирсем өзүм,
Киши менен болот да ишим, сөзүм.

Анан качан сыйынам? Анда мага,
Дарбазасы бейиштин жабылат да!

Жаш эмесмин, күн сайын карып барам,
Кудайга кулдук уруу — максат маган.

⁴⁶⁹⁰ Максатсыз түйшүктөргө кайра кайтуу,

Жарашабы өзүмө боорум айтчы?

Билими дайра адам айткан акыл,
Кутманым, терең ойлоп болгун макул:

Карылыкты ойлой жүр жаш убакта,
Карыларда күч аз да, мезгил кыска.

Кудай де жаш чагыңдан, күтпөйт мезгил,
Пайдасы карыганда, ошону бил.

Жашыңдан зыярат кыл, кайра жанат,
Карыган соң кайратың кетип калат.

⁴⁶⁹⁵ Жигиттик кез жалындап күйүп турат,
Жалпы журтуң жан-дилден урмат кылат!

Байкуш болуп карыган адам көп го,
Жан өмүрүн өткөргөн бекер, текке!»

Тириликтин жыргалы өмүр үчүн,
Өмүр бүтсө — кереги ташка тийсин.

Чогултасың байлыкты, түйшүк менен,
Калтырасың кимге аны, өзүң өлсөң?

Сен айткандай Эликке кирдим дейли,
Досту күтүп, эл жайын билдим дейли.

⁴⁷⁰⁰ Пайда кайсы? Ажал да табар олжоң,
Эки кулач бөз энчиң кокус өлсөң!

Мынчалык күйүп-бышып эмне керек,
Максат экөө — жок мүдөө андан бөлөк

Анын бири — байлыгың арбын болсо,
Экинчиси — бийликте, сыйда жашоо.

Өлбөс болсо адамдар түбөлүктүү,
Бул экөө анда адамга керек дечи!

А бирок бул экөөнү алды өлүм,
Айтчы боорум, кереги не бул дүйнөнүн?

⁴⁷⁰⁵ Куттуу жандын чырайы жаркып турат,
Байлыгы артып, ырайы балкып турат.

А эгер болсо адамдын кутсуз жолу,
Карыганда артылар арман-шору.

Өтө жакшы айтыптыр бир даанышман,
О, жигитим, пайдалуу аны уксаң:

Адамдын эң асылы — карыганча
Жамандыксыз, жакшылык дайым калса.
Адамдын бактысызы — карыса да,
Написинин артынан кууп турса!»

⁴⁷¹⁰ Канакей бүт ааламды жеңген күчтүү,
Темир капка сепилди курган киши¹

Кайда дөбөт ааламды кезип чыккан,
Алп кара куш ат кылып көккө учкан?²

Кайда эми «Кудаймын!» деп жүргөн неме,
Теңир аны чөгөргөн көк деңизге³.

Жер жайнаган байлыкка тойбой кайра,
Жер соргон Карынбайың азыр кайда?

Чыгыш менен Батышты баскан кайда,
Бийлигин кең тараткан бардык жайга?⁴

⁴⁷¹⁵ Жылан тилдүү кармаган таягынан,
Деңизди тең жарылткан кайда адам?⁵

Бүт айбаңат, ит-кушту, курт-кумурска,
Багынтып улук болгон адам кайда?⁶

Канакей өлгөнгө жан берген киши,
Өлүмгө туткун болду акыры өзү?⁷

Кайда азыр кудай сүйгөн пайгамбары?
Бул дүйнө ансыз эми тул калдыбы!

Ушулардын баарысын өлүм алды,
Сен эмне, өлбөс болуп калгың барбы?!

⁴⁷²⁰ Ушундай жашоо заңы, түзөп болбойт,

¹ Ирандын шахы Шагдат жөнүндө айтылып жатат.

² Мифтик падыша Намруд жөнүндө айтылууда.

³ Фараон (Фираун) куранда өзүн кудай деп эсептеген каарман.

⁴ Александр Македонский (Искендер) жөнүндө сөз болуп жатат.

⁵ Сөз Муса пайгамбар жөнүндө болуп жатат.

⁶ Курандагы жан-жаныбарлардын тилин билген Сулайман (Соломон) жөнүндө болуп жатат.

⁷ Бул курандагы Иса (Иусис) Пайгамбар жөнүндө.

Жагабы же жакпайбы сурап койбойт!

Ушунча сансыз жандар кирген экен,
Кара жердин карыны тойду бекен?

Кара жердин катмарын көрсө ачып,
Канча асыл жандарды алган катып!

Канча бектер жатышат турпак болуп,
Канча билгир жоголду түпсүз соолуп.

Билип болбойт бекпи, же кул экенин,
Кедей-байбы — өлүмгө бир эсебиң.

⁴⁷²⁵ Бой көтөрмө, нечендер оорубаган,
Жер алдында кыймылсыз жатып калган.

Канча жан кача албай жер төшөңдү!
Түбөлүк тирүү калчу биз бекенби?

Адам деген — жолоочу, багыты алыс,
Улуу жолдо үй куруу болбойт калыс!

Менде жок теңириме арзуу, тилек,
Мени кой, бир кудайым болсун жөлөк!

Кул кылат адамдарды сараңдыгы,
Жетишет мага баары, укпайм аны.

⁴⁷³⁰ Айткан сөзүн угуп ал, жетик абдан,
Бул дүйнөгө көңүлү тойгон адам:

«Каалаганым турмуштан толук алдым,
Ачкөздүк, курмандыктын кечкем баарын.

Ыргыттым күнүмдүктүн азгырыгын,
Тилек бүттү, сөзүм жок, бейпил жаным!»

Бул дүйнө — ачык талаа, билгин жана,
Эмне эксең, ошол чыгат жайнап ага.

Уругуң жакшы болсо, өнүм жакшы,
Демек сен, ашка токсуң, кийим жаңы.

⁴⁷³⁵ Жаман эксең — түшүмү болот начар,
Оор түйшүк эртеси сени басар.

Бүгүн сен кумарыңды тыя албасаң,
Жакшылыкты көрбөйсүң сен эч качан!

Бул дүйнөнүн түйшүгүн ташта, унут,
Калсынчы туйбаган соң эстен чыгып.

Ыргытпасаң сен өзүң, ал ыргытат,
Жармашсаң өзүң ага — четтеп турат.

Биргесиңби? Эмнеге? Эмне берет?
Ал сени булгаганча — алыс жөнөт!

⁴⁷⁴⁰Муну таштап, эртеңки күнүңдү ойлон,
Табасың, бейпил тынчтык ошол жолдон.

Андан да жогорусун кылсаң максат,
Экөөнү тең ойлобой, койгун таштап!

Эки дүйнө ээ болгон жанга жүгүн,
Ошондо биригишкен эртең, бүгүн.

Ал түзгөндүн баарысын сен аласың,
Жаралганды ошондон таба аласың.

Жаралгандан коркпогун, таштоо керек,
Жараткандан корккунуң, сага жөлөк.

⁴⁷⁴⁵Жаратканга жалынбай, унутуп сен,
Жаралганга кайрылуу болот бекен?

Сыйынуунун ак жолу экөө гана:
Ким сыйынса дилинен, урмат ага.

Жарабаса жасаган аракетин,
Өмүрү текке кетип, эрксиз дечи.

Жакшы ишиңди өкүмдар өзү көрөт,
Жаман болсоң уяттан жүдөйт, демек.

Ачсыңбы же токсуңбу, тынба чыдап,
Бек — жатат, а кулдары — эмгек кылат.

⁴⁷⁵⁰Чыкпаса пайда, майнап эмгегинден,
Анда өмүрүң бапасыз өтөт экен.

Кызматчыга бул иштен пайда кайсы,
Канакей ал кызматтын ырахаты?

Ылалык бир адамдын айтканын ук,
Иш кылуунун маанисин билген толук:

«Бек кызматын аткаруу кыйын жумуш,
Көп кылсаң да, аз болот алкоо алыш.

Жагып калсаң — туткунсуң чыгалбаган,
Жакпайсыңбы — жек көрүү энчи саган.

⁴⁷⁵⁵Кызматыңа кубанба, билип алгын,
Ишиң үчүн акыры кетет башың!

Кубанат го десең сен — сөгүп турат,
Колдойт десең — кайрадан жүзүн бурат.

Билип болбойт эч качан кылыктарын,
Алып бүтпөйт ойдогу иштин баарын!»

О, уулум бул өмүрүң шамал белем,
Көлөкө го, эч качан жай билбеген.

Ал закым: бир көрүнүп, оюн курган,
Кармайм десең жолобой качып турган!

⁴⁷⁶⁰Дөөлөт кетет көрүнүп, келер замат,
Ал шашма, ишенимсиз, эскирет бат!

Керексиз бул дүйнөнүн көйү мага,
Пайдасы жок мен үчүн дөөлөтү да!

Теңиримдин аты эле — мага кубат,
Анын жолу кубаныч берип турат.

Теңир сүйсүн, калгандан пайда кайсы?
Шайтан-душман теңирге, мага дагы!

Жашоодо кубаныч да, үмүт ошо,
Калка болор таяныч, сүйүнүч ошо!

⁴⁷⁶⁵Кийгеним — кой териси, арпа-ашым,
Жетет ушу, унуткам мен башкасын.

Кудай деген бир адам айткан сөзү;
Календерче жашаптыр тоодо өзү:

«Ыраазымын, жетишет мага дечи,
Ашым — кебек, кийгеним — кой териси.

Балдан таттуу мен үчүн иче-карын,
Шайыдан артык чепкен үстүмдөгү!»

Тамак жетет иче бер жарылганча,

Бир мага тоюш үчүн жетет арпа!

⁴⁷⁷⁰Бышкан нан же, көжө ич — өмүр улап,
Баарын аймаар малдыктан болгун ыраак.

Кызыкпа тартуу, сыйга — ачуу берер,
Таттуу үчүн табаарың — казылган көр!

Таттуу тамак — кекиртект, ашказанга,
Ашказанга алдырсаң — малсың анда.

Адам сүйөт кымкап тон кийингенди,
Кутманым, жапсаң болду уят жерди!

Карынды бир тойгузсаң — эки күн да,
Бир тон кийсең, жетишет — эки жылга.

⁴⁷⁷⁵Экөө үчүн өзүмдү кулдай кылып,
Кызмат кылсам жарайбы билип туруп.

Бийик тоодон, төмөнкү түзгө чейин,
Тирүү жандар азапта кармайт өзүн.

Муң билбеген бир гана кудай өзү,
Муңдууларга кайрылар жөлөк дечи.

Багыштадым оюмду бир кудайга,
Тилегим, оюм дагы менин анда.

Биримдиги кудайдын мага маалим,
Көңүлүмдөн ишенем ага дайым.

⁴⁷⁸⁰Уйку көрбөй тилеймин жакшылыгын,
Кайдан табам, бегисиз мага аным!

Тилегим теңиримде көз ирмебей,
Ишин көрөм, жүрөмүн өзүн көрбөй,

Издеген жан уктабайт, көздөйт дайым,
Таппай калсаң тагдырга таарынбагын.

Изде тынбай — жол узак, жолдон калба,
Жетпеймин деп козголбой жатып алба.

Тилегендер эс алып жатып болбойт,
Жаткандарга жанашып бакыт конбойт.

⁴⁷⁸⁵Далбас урган тилекке кантип жетпейт?,
Далдайып жатып алган нени көксөйт!

Эң алгач өзү мага көңүл бөлдү,
Эми мен ага арнадым өмүрүмдү.

Абалы өзү мени келсе деген,
Эми мен жалгыз аны эңсеп келем.

Теңиримди ушундай кантип сүйбөйм,
Тынчтыгымды жоготуп дайым издейм?

Кайгы, кырсык келгенде теңир жөлөк,
Күнүмдүктөн куткарып коргоп келет.

⁴⁷⁹⁰Абалы өзү тапты, көргөздү жол,
Эми ага ак дилимден сунамын кол.

Ал жаратты өзүмдү, танбайм аны,
Өстүрдү, тарбиялап жолго салды.

Элди таштап ошого бойду каттым,
Ар балаадан асырап сактаары чын!

Жалгызмын, бирок өзү көкүрөктө,
Теңир аты жүрөктө, күндүз, түндө.

Теңир мага ишенич, жөлөк, калканч,
Мага тамак кээ күндө болгондо ач.

⁴⁷⁹⁵Кудай деген адамдын ук айтканын,
Кир жукпаган таптаза дили анын:

«Көңүлдөгү сырымды ачам сага,
Кыялымда бир сен деп учам сага.

Кудай менин кубанчым таянычым,
Калганынан качамын, безип сага!»

О дүйнө үчүн алгансың бу дүйнөнү,
Таштабасаң мунусун — күтпөйт тиги!

Бул дүйнөдөн жүзүңдү буруп кеткин,
О дүйнөгө ошондо колуң жетсин.

⁴⁸⁰⁰Бүгүнкүнү оюңдан чыгарбасаң,
Эртеңкини табасың кантип анан!

Бул дүйнө коркунучтуу, тамчысы — уу,
Тазалык, тунуктукту издесеңчи!

Күнүмдүктүн түйшүгүн унут бачым,
Ак жолуңду эртеңден табарың чын.

Акдилмиш бүт чындыкты билип алгын,
Билгенимди айтайын, кулак салгын!

Төрт тоскоолду талкалап таштабасаң,
Төрт ишиңди бүтпөйсүң сен эч качан.

⁴⁸⁰⁵Кумардыктын дүйнөсүн унутпасаң,
О дүйнөнүн эшиги бекем саган.

Кетпесең элди таштап өзүң алыс,
Ойлобо кудайыма болдум калыс!

Кумардыктын аркасын сындырбасаң,
Ак жолуңду таппайсың канча бассаң.

Кумардыкты оюндан алып ташта,
Ошондо кудай жолун болот тапса.

Дүйнө жай — мусулманга түнөп өтөр,
Жыргадды түнөк жайдан күтүү бекер!

⁴⁸¹⁰Напсиңди тый, дайыма алып колго,
Мына ошондо чыгасың туура жолго.

Тек өткөрбө күнүңдү желдей сызган,
Билип кой кайра келбейт колдон чыккан.

Өмүрүң текке кетсе — күтөт тозок,
Бир өмүр колдон чыкса — башкасы жок!

Акылман айткан сөзү, ою деңиз,
Ою бийик, а өзү жөнөкөй, түз:

«Бир журттан башка журтка көчсөң анда,
Көччү жолду тандагын алдын ала.

⁴⁸¹⁵Жолдуу болот, көчкөндө даяр адам,
Алдын ала кам көрсө өзү аган.

Шашсаң да, шашпасаң да көчүү абзел,
Көчүңдүн барар жери — караңгы көр!

Бексиңби же кулсуңбу — түшүн өзүң,
Түбөлүктүү эмессиң, күтөт өлүм.

Жашайсыңбы миң жашты, же он сегиз,

Сен өлөсүң — артыңда калтыргын из!

Байсыңбы, кедейсиңби, турбайт ылгап,
Өткөн күн, жыл жок кылат баарын аймап.

⁴⁸²⁰Жетсе да атак-даңкың төбөң көккө,
Кирип жатар орунуң кара жерде.

Ким өткөрсө өмүрүн пайдасы жок,
Өзүн өрттөйт, мал окшоп айласы жок!»

Денеси чың, а болсо ою арам,
Опосуз андай жашоо, көз артпа аган!

О, боорум, сен мен үчүн азап чекпе,
Өзүңө ыйла, сен эми өзүңдү эсте.

Күнүмдүктүн акыры тарткан тузак,
Азгырылба сен ага — бекем тутат.

⁴⁸²⁵Бүгүн сенин дөөлөтүң ашып-ташса,
Ишенбе, эртең анын жолу башка.

Өлүмүңдү унутпа, ажалга алат,
Буктурмадан чыккандай тосуп калат.

Далай эрди калтырбай өлүм жеди,
Далай байлык чачылды калбай изи!

Көрөгөч бирөө айтып эскерткен сөз,
Өлүм-балээ, анысын унутпа эч:

«Көп адамга көр оозун өлүм ачты,
Өлүмдү ойлогондо төгөм жашты.

⁴⁸³⁰Өкүмдарлар жок болду менменсинген,
Аскери, куралы бар, аттуу-баштуу!»

Өмүр өтөт ирмемде унутпагын,
Өткөн күндү кайрууга келбейт алың!

Бейпил күнгө алданба, учуп өтөт,
Бактыңа ишенбе өтүп кетет!

Баатырмын дегенди да ажал эңди,
Улукмун дегенди да ажал жеңди.

Өлүм бузду шаарды, кыштактарды,
Өлүм бузду ордону, сарайларды.

⁴⁸³⁵ Жер алдында миңдеген өлүк жатат,
Тирүүлөрдү чакырып күтүп атат.

Көзүңдү ачып аларга назар салчы,
Жаткандын беги кайсы, кулу кайсы?

Карабайт өлүм сенин даражаңа,
Өлүмдү жеңген барбы айтчы кана?!

Пайгамбарды калтырбай өлүм алган,
Бул балээден кутулар барбы аргаң!

Бул дүйнө ишеничсиз, азап жанга,
Алдамчы, катаал жана азгырылма!

⁴⁸⁴⁰ Алмашылып, улам чубап күндөр өтөт,
Жакшы-жаман, туурасы өтөт-кетет.

Тогу да, ачы дагы аман калбайт,
Бек, байы, кедейи да кутула албайт.

Жыргалың, кууралың да өтөт, демек,
Болбоско чырылдашып эмне керек?

Айтайын айткан сөзүн акылмандын,
Көңүл-сөзү төп болгон дайым анын:

«Мактанчаак аз иштерге кагат төшүн,
Көккө теңеп көтөрөт андай өзүн.

⁴⁸⁴⁵ Ажал келсе андайлар мөгдүрөшүп,
Көксөсүн өлүм басаар, жаап көзүн!»

Ылымсырап сөз айттым мен өзүңө,
Кутманым көңүл бөлүп, кулак төшө!

Бул чындыкты ким таанып, баалай билсе,
Жалган дүйнө ал үчүн болбос нерсе,

Жигиттик кезим өттү, жаш эмесмин,
Кара чачым агарды, башка сезим.

Ажалды ойлонууга мезгил жетти,
Кутманым өлүм жакын, жаштык өттү.

⁴⁸⁵⁰ Ажал жакын, кубаныч алыс калды,
Өлгөндөн соң башка да жумуш барбы!

Балээни өзүм сезип туруп, анан,
Эликтин кызматына кантип барам?

Эликке менден такыр жокко жардам,
Ишенсең айткан сөзгө, ушул пайдам.

Ал ойлойт мени тирүү жашайт го деп,
Мен кеткем бул дүйнөдөн — ойлошу эп

Жаратканда кудайым адамды ушул,
Эки түйшүк — эки ишке жаратыптыр.

⁴⁸⁵⁵Бирине — бейиш, бирине — тозок берген,
Бирин тепсеп, көтөрөт бирин жерден.

Бейишти тилегенге жол көрсөттү,
Тозок жолун жашырбай айта кетти.

Өтөйм деген кулуна турат дайым,
Кудайым көмөк кылып көрөт камын!

Кудайым бир ал кулум десе болду,
Ачык болот ар дайым анын жолу.

Ал сыйынса күнү-түнү дитин ачып,
Миң түркүн жакшылыктын эшиги ачык.

⁴⁸⁶⁰Билгенимди калтырбай бул турмуштан,
Кутман досум, жашырбай айттым саган.

Акыл болоор асыл сөз сага керек,
Мына булар, чынында өткүрүрөөк:

«Акыретти издесең — түз жол мына,
А байлыктын жолдору — дайын сага.

Тагдырда жолдуу болсоң, бакыт улап,
Тилегениң баарысы келет даана!»

Башканы кантип анан тилей алам,
Тилегим жардам берүү дайым саган!

⁴⁸⁶⁵Тапшырсын Элик мени теңириме
Дуба окуюн атына анын күндө.

Түшүндүң билгенимдин баарын айттым,
Бүт уктуң, калтырбастан айта баргын.

Түшүн мага, а эгер түшүнбөсөң,

Эрте-кечпи чындыкты түшүнөрсүң.

Акылы — деңиз адам, айткан экен,
Тыңшагын, жүзүң жарык болосуң сен:

«Айткан сөзүм бүгүн сага түш болор,
Акыл тутсаң адилеттүү иш болор.
⁴⁸⁷⁰ Айтканды угуп, ар сөзү эсте калсын,
Укпагандар — бир балээге туш болор!»

Кечирсин бар күнөөмдү Элик менин,
Таарынычын жазууну ойлон өзүң.

Машакаттуу эмгегиң, жолуң алыс,
Кудайым өзү болсун сага калыс.

О, боорум оорутпачы көңүлүмдү,
Үзө көрбө достукту, соз колуңду!»

Акдилмиштин Өткүрмүшкө айткан жообу

Жооп кылып Акдилмиш айтты:
«Ишен, Ак жолуңду түшүндүм айтып берген.

⁴⁸⁷⁵ Кулак төшөп тыңдадым айтканыңды,
Сүйлөбөйм, ак сөзүңдөн көңүл тынды.

Чындык бар, адилет бар айтканыңда,
Калгандары бүтүндөй жалган тура.

Туура айтасың, бул ишим окшойт оюн,
Моюн сундум, чындыкка кул болоюн.

Мен кеттим, түргүн эми аман-эсен,
Э, адам, эки дүйнө көйүнө өткөн!

О, боорум, кудай сага кубат берсин,
Дубаңда бизди унутпай эскерерсиң.

⁴⁸⁸⁰ Мен үчүн да кудайдан кылгын тилек,
Ак жолуна чыгарып болсун жөлөк!*

* * *

Сөзүн бүтүп, ордунан турду дагы,
Коштошту — үйүн көздөй багыт алды.

Атка минип үйүнө кирип келди,
Үйгө кирип, жамбаштап алды өргүү.

Тамак ичип, жайланып ойго батты,
Уккандарын оюнда тактап жатты.

Күн жүзүнө жамынды кара парда,
Дүйнө жүзү оронду караңгыга.

⁴⁸⁸⁵Рум кызы байкатпай жүзүн жапты,
Кара чачы каптады туш-туш жакты¹.

Бүт аалам кара кулдун өңүн кийди,
Куш учпай, баскан кадам жолун тыйды.

Даарат алып, намазын окуп бүттү,
Салдырып, төшөгүнө жата кетти.

Бир аз уктап, ойгонуп баш көтөрсө,
Кыйшайыптыр Марс жылдыа карап көрсө.

Караса Үркөр ооп кеткец экен,
Чыгышка Чаян тууп өткөн экен.

⁴⁸⁹⁰Көпкө жатты көз ирмеп уктай албай,
Калтырап безгек болгон кесел жандай.

Көпкө чейин уйкусуз жатты ойлоп,
Супа салат чыгыш жак түндү козгоп.

Асман али көө сымал караңгы эле,
Жарык нуру таралды болуп жебе.

Күн чыкканда караңгы тарап кетти,
Алтын түстүү байрагын көкөлөттү.

Ақдилмиш жуунган соң туруп бачым,
Билгенинче окуду багымдатын.

⁴⁸⁹⁵Көтөрүлүп Күн шашке болгон ченде,
Ақдилмиш хан сарайга келип кирди.

Кирсин-деди уккан соң Элик аны,
Кол куушуруп бооруна, кирип барды.

Элик анда отур деп берди жайды,
Адеп сактап отурду ал сыпайы.

Эликтин Ақдилмишке берген суроосу

¹ Түн түштү деген мааниде.

Аздан соң Элик өзү сөз баштады:
Жооп берчи кутманым, сурайм дагы

Тууганың эмне деди? Ишиң кандай?
Эмне келдиң? Жаныңа кошуп албай?»

Акдилмиштин Эликке айткан жообу
⁴⁹⁰⁰Жооп кылып Акдилмиш айтты кепти,
Болгон сөздү, калтырбай сүйлөп өттү.

Экөөнүн ортосунда сүйлөшүүнү,
Жооп кылып Эликке айтты жөндүү.

Элик турду ойго батып камыгып,
Көздөн жашы шорголоду агылып.

Эликтин Акдилмишке айткан жообу

«Сенин бооруң, — деди ал, ачык айтты,
Анын сөзү адилет, чындык жакшы.

Зордодук өзүбүздү биз өзүбүз,
Зордук менен ага да келтирдик күч.

⁴⁹⁰⁵Бул өмүр өтүп кетет, калбайт изи,
Келгени да токтобой, кетет дечи.

Түбөлүктүү күндөрүң кийин келет,
Жакшы, жаман токтобойт, өтө берет.

Түбөлүктүү дүйнөгө жеткен жакшы,
Демек ал, көп жакшылык, сыймык тапты.

Туура айтат бир бооруң, көптү билет,
Чакыруу бизге аны — өнбөс тилек.

Баарыбыз туткунубуз напсибиздин,
Бекер тура түйшүгү күнүмдүктүн!

⁴⁹¹⁰Айтканын ук, пейли кең айкөл адам,
Акыл сөзү андайдын сабак саган:

«Напсиңди тыя албасаң, — кумар жеңет,
Азабыңа эки эсе өзүң себеп,

Напси жеңсе көңүлүң өлүп калып,
Көңүл өлсө, ишеним өчөрү анык.

Көңүлүбүз өлүкпү, туткунбуз биз,

Кумар багы чоңоюп жооноёт жүз».

Улуктук, бийиктик да, дөөлөттүү кез,
Кутманым, түбөлүктүү дайым эмес!

⁴⁹¹⁵Турмуштун жыргалы аз, кууралы көп,
Сыркоо, каргыш жармашат жаныңды жеп.

Эң акылдуу адамдын жакшы сөзү,
Көп көрүй бул турмушту билген өзү:

«Улук болсоң кубанба мансабыңа,
Улуктардын түйшүгү арбын тура.

Кубанычтын кайгы жүрөт соңунда,
Ыракат, мээнет коштоп келет сага!»

Эликтин Акдилмишке берген суроосу

Элик айтты кайрадан: «Акдилмишим!
Чакырган себемимди билгин өзүң.

⁴⁹²⁰Эгер андан пайданы көрөм десем,
Мынчалык сан түйшүккө түшпөйт элем!

Катуу турду, келүүгө ынабады,
Тууган, достун коюну тартпады аны.

Ашык кетпей айтыптыр чындык сөздү,
Күчкө салып мажбурлоо болбойт эми.

Эмгегинден чыкпады эч бир майнап,
Жол азабын, көп тарттың жанды кыйнап.

Кутманым шашылбайлы, күтөлүчү,
Кандай болуп аяктайт анын иши.

⁴⁹²⁵Келечек күн белгисиз, караңгыда,
Нурлары жарык кылар күн чыкканда!

Мезгил өзү — тартылган жаага тете,
Жыргал, кырсык жебесин атар нече.

Бүт ишинди кудайдын эрки деп бил,
Жоктон барың жаралат — жетсе мезгил.

Чыкпаса иштериндин ырахаты,
Кутманым, күтө турчу шашылбачы.

Турмуш деген ушундай куусаң качат,
Таштап койсоң, чакырып жолуңду ачат.

⁴⁹³⁰Сабыр кылып бир азга сынайлычы,
Колубузга бир конор бакыт кушу!

Тек койгун, өзү эңсеп издеп келер,
Далай жолу толгонуп, ойлоп көрөр!»

* * *

Элик сөзүн ушинтип аяктады,
Акдилмиш сылык туруп, калтырды аны.

Мезгил учуп, күн өттү күн артынан,
Элик батат сан ойго улам-улам.

68. КҮНТУУДУ ЭЛИК ӨТКҮРМҮШТҮ ҮЧҮНЧҮ ЖОЛУ ЧАКЫРТКАНЫ ТУУРАСЫНДА АЙТЫЛАТ

Элик дагы чакырып Акдилмишти:
«Тапшырамын өзүңө ушул ишти.

⁴⁹³⁵Чакырыкка келбеди бир тууганың,
Тилегимди ойлогон мен таппадым.

Таштадым унуткарып ак тилекти,
Түйшүктөнтүп башка ой кыйнайт мени.

Оюмда башка максат жатат менин,
Беттешип, бир бооруңду көрсөм деймин.

Мен барамбы, болбосо ал келеби,
Бир сүйлөшүп калалы келсе жөнү.

Мейли, келип кеңешин берип кетсин,
Кайра барып өз ишин кыла берсин.

⁴⁹⁴⁰Мага пайда, а ага залал эмес,
Тазарып, күмөн иштер калбасын өч!»

Акдилмиштин Эликке айткан жообу

Жооп айтты Акдилмиш: «Кутман Элик,
Бул сөзүңдөн чындыкты турам көрүп!

Элик айтса — жолума камданайын,
Жүйөсүн келтирүүнүн мен табайын.

Өзүм барып сөзүңдү билдирейин,
Элик барбайт, мен аны келтирейин.

Жана дагы бир катты жазсын Элик,
Шек санабай ишенсин катты көрүп!»

Эликтин Акдилмишке айткан жообу

⁴⁹⁴⁵ Элик айтты: «Кагаздын кереги эмне?
Каттан көрө ишенет ал өзүңө!

Чабарманга ишенбес катты берет,
Сенден артык ишеним эмне делет?

Ягма¹ беги айтканын угуп алгын,
Акыл экен сөздөрү бүтүн анын:

«Ишенимдүү элчиге, катың ашык,
Ишендиңби, кайтпагын кайра шашып.

Сөзүңдү айт, уккунуң айткандарын,
Пайдасы эмне кагазга койсоң жазып!»

⁴⁹⁵⁰ Бул милдетиң сен үчүн татаал эмес
Чочугандай мынчалык катаал эмес!

Айтар сөзгө каттын жок кошумчасы,
Кат — өзүң да урматтуум асылбачы.

Мага келсе, тез эле кайра кетет,
Зордобоймун, эркине кылбайм бөгөт.

Кошумча сага айтар менин оюм,
Жөн чакыр, эч убакта зордобогун.

Эгерде өзү каалап келбейт экен,
Өзүм барып көрүшүп, кайра келем!»

Акдилмиштин Эликке айткан жообу

⁴⁹⁵⁵ «Куп болот,— дейт Акдилмиш,— бардык тилек,
Төп болот бир кудайым болсо жөлөк.

Кызматыңды талбастан кылып берем,
Арзыган тилегиңди өтөп келем.

¹ Ошол кездеги түрк уруусу.

Турсаң болду сен өзүң аман-эсен,
Тилегиңди кудайым берсе экен!»

Тышка чыгып, аттанып үйгө келди,
Аттан түшүп, чечинип тонун илди.

Кызыл күндүн ажары, сары болду,
Бүт дүйнөнү алтынга ороп койду.

⁴⁹⁶⁰ Күндүн бети боелду сары күрөң,
Асман көпкөк жамынды шейшеп менен.

Кабак бүркөп көк бети күүгүмдөндү,
Аалам жүзү чүмкөндү кара өңдү.

Тамак ичип, намазын окуп бүттү,
Кыйшайып төшөгүнө уктап кетти.

Булбул сайрап жаңыртты терebelди,
Ойгонуп, кайра уйкусу эч келбеди.

Уйкусуз көпкө жатып,- кулак салды,
Кайрыгына булбулдун кумар канды.

⁴⁹⁶⁵ Түн узарды, а уйку келбейт такыр,
Таң супасы кубантты аны азыр.

Асман ачты жакасын кара түндүн,
Чачылды бийик тоодон нуру күндүн.

Кыз ырайы жылмайып күлүп ийди,
Нуру менен ааламды мээрим сүйдү.

Жайнап турду асмандан күндүн көзү,
Жарыкка толуп чыкты аалам бети.

Туруп анан жуунуп, кийим кийип,
Намаз окуп, ойлонду илгери үмүт.

⁴⁹⁷⁰ Токутуп минген атын жолго чыкты,
Бир бооруна бет алып, ою сызды.

Жетип анын жайына ээн сайда,
Аттан түшүп жакындап басты кайра.

Эшик какты, жанына токтоп туруп,
Чыга келди тууганы, үндү угуп.

Өткүрмүштүн Акдилмишке берген суроосу

Акдилмишти көргөн соң кабак түйүп:
«Чаалыкпайсың сен меге сапар жүрүп?

Неге өзүңдү мынчалык шорго салдың,
Эмне үчүн улам-улам тынчымды алдың?

⁴⁹⁷⁵Киреличи үйгө эми, айт кебиңди,
Кайрадан мага келген иш-жөнүңдү?»

Экөө кирди. Календер уйгу-туйгу,
Таарынычын кабагы айтып турду.

Акдилмиштин Өткүрмүшкө айткан жообу

«О, боорум, деп сүйлөдү келген киши, —
Бүркөбөй кабагыңды үкчү мени.

Калтырбай толук бойдон айткандарды,
Эликке айтып бергем жөн-жайыңды.

Кулак салып бардыгын үкту Элик,
Ар сөзүңө атайын маани берип.

⁴⁹⁸⁰Зордобойт Элик сени, ишенип кой,
Бирок анда туулду башка бир ой.

Жиберди мени сага бир сөз менен,
Кар жаадырып кабактан караба сен.

Ар бир иштин өз чеги, ченеми бар,
Өз ишиңди кыйратып кылба залал!

Акылдуу сөздү айткан адамды үк,
Ар нерсеге кереги калат чыгып:

«Узартпагын, ар иштин бузба чегин,
А бузулса — ал ишти өлдү дегин!

⁴⁹⁸⁵Баарынын өз ченеми, орду болот,
Орду менен бүткөн иш болбойт төгүн!»

Элик кайтты мурдагы талабынан,
Бир көрүшүп алсам дейт өзү саган.

Барасыңбы сен ага, же ал сага,
Сени көрүп сүйлөшүү муктаж ага.

Мунун сага, о боорум, залалы жок,

Кабак ачып, кайтарчы омоктуу жооп.

Элик өтө ак пейил, акылдуу бек,
Кедейлерге көрсөткөн мээрими көп!»

Өткүрмүштүн Акдилмишке айткан жообу

⁴⁹⁹⁰Жооп берди Өткүрмүш: «Жылыйт чекем,
Мурункуңдан бул сөзүң жөндүү экен!

Мусулманга мусулман адам менен,
Көрүшүп сырдашышса болот деген!

Кабыл алам дилимден чакырыгын,
Бүгүн эле барууга мен даярмыл.

Билесиңби алиге барбаганды,
Максаты анын эле жардам алуу!

Эми ал туура жолду тандап алды,
Адилет жол мага да кымбат, баалуу.

⁴⁹⁹⁵Келбесин Элик мында, мен барайын,
Жол түйшүгүн ал эмес — мен алайын.

Элик деген элге баш болот, демек,
Ал үчүн урмат дагы, даңк да керек.

Ал баарын иш, сөз менен, оңго салат,
Жамандыкты четтетип, жолун табат.

Акылы терең деңиз адам сөзү,
Жөнөкөй, акылдуу да, ачык өзү:

«Сен кулсуң, сага закон бектин сөзү,
Баш ийет ага баары — улуу кичүү.

⁵⁰⁰⁰Бекти сыйлап, буйругун эки кылба,
Кул болсо да сатылып келген өзү!»

Жарлыгы Элигимдин мага ыйык,
Өзүм барам мен ага, таасим кылып.

Эми кайтып Эликке, айт сөзүмдү,
Келатат де, урматтап бир өзүңдү.

Чыгамын күн киргенде уясына.
Барамын жай даярлап койгун мага

Күндүз чыксам — адамдар мени көрөт,
Сөз кылышып, ар түрлүү жоруй берет.

⁵⁰⁰⁵ Үйүңө бар күткүнүң, өзүм анан,
Уктабагын, бат эле жетип барам.

Мен барайын, экөөбүз чогуу болуп,
Эмне кылып, кантишти ойлонолук!»

Акдилмиштин Өткүрмүшкө айткан жообу

Акдилмиш чын кубаныч жооп айтты:
«Адилетсиң, мына эми сөзүң жакшы!

Барайын мен Эликке, жетер замат,
Келериңди айтайын, ал кубанат.

Сөзүңө бекем болуп, артымдан кел,
Макулдашкан мезгилде так келе көр!»

⁵⁰¹⁰Убаданы бекемдеп чыгышты алар,
Көңүлдөр жай, жайдары кабак-каштар.

«О боорум, — деди конок эске салып, —
Сөзгө бек бол, келериң болсун анык!

Күн көшүлүп уясына жатканда,
Дүйнө жүзү көмүр түскө батканда.

Келгин үйгө күтөмүн, — деди, — сени,
Камымды шай кылайын, көрүп эми!»

Атка минип Эликке жетин келди,
Кируүгө уруксатты сурап көрдү.

⁵⁰¹⁵Баарын айтты калтырбай уккан сөздү,
Сүйүнүп Элик, жүзү жарк дей түштү.

Эликтин Акдилмишке берген суроосу

«Эң сонун, — деди Элик, — жакшы кабар,
Сөзүңөр да силердин бирдей чыгар.

Качан келет, айтчы эми акылманым,
Кайсы жерден көрө алам аны бачым?»

Акдилмиштин Эликке айткан жообу

Жооп кылып Акдилмиш узатты сөз:

«Караңгы түшөр менен ал келет тез.

Келмек болду ал алгач — биздикине,
Качан десең келебиз сиздикине!»

Эликтин Акдилмишке айткан жообу

⁵⁰²⁰Элик айтты: «Кыйналып көп жүгүрдүң,
Кайырымын кайтарар зор теңирим!

Бир дартымдын давасын таап бердиң,
Көкөлөдү качанкы пас көңүлүм.

Үйдө күткүн, кабарла келер менен,
Чүркатамын, чакырар жан жиберем.

Кошо келгин сен дагы камдан ылдам,
Көзүн көрүп, сүйлөшүп, тооп кылам.

Бул тууралуу акылдуу сөз айтылган,
Маңызын тааный билгин угун андан:

⁵⁰²⁵«Киши көөнү эңсесе жакшылыкты,
Камчыланып үмүтүн күтөт жакшы.

Орундалса ойдогуң жүрөк эргип,
Ал тууралуу токтолот сөздү айтуу!»

* * *

«Албетте» — деп Акдилмиш айтты дагы,—
Үйгө кетти, конокко камынганы.

Күн жашынды көрүнбөй тоо артына,
Жер оронду кара түн туманына.

Көзгө сайса көрүнгүс түн да кирди,
Дүйнө жүзү жесирдин киймин кийди.

⁵⁰³⁰Жан-жаныбар тынчыды, кетти уйкуга,
Жым-жырттык, ызы-чуу жок, баары уйкуда.

69. ӨТКҮРМҮШТҮН АҚДИЛМИШКЕ КЕЛИШИ ТУУРАСЫНДА АЙТЫЛАТ

Белгиленген мезгилде келди Өткүрмүш,
Кучак жайып, сый менен тосту Акдилмиш.

Саламдашты, конокту колдон алып,

Экөө тең үйгө кирди катар басып.

Сый көрсөттү, тамак-аш, даам келди,
Келди деп Элигине кабар берди.

Элик угуп, кайрадан ошол замат,
Чакырды келишсин деп, күттү самап.

70. КҮНТУУДУ ЭЛИКТИН ӨТКҮРМҮШ МЕНЕН ЖОЛУККАНЫ ТУУРАСЫНДА АЙТЫЛАТ

⁵⁰³⁵ Токтолбой экөө бирдей жөнөп калды,
Көрүп Элик урматтап тосуп алды.

Ийилип Элик өзү салам берди,
Календерди биринчи төргө өткөрдү.

Календерден амандык жай сурашып,
Кабыл алды аларды көңүлү ачык.

Өзүнүн катарына отургузду,
Ар тараптан көргөздү ызаат-сыйды.

«Өткүрмүш, жолуң алыс, татаал болду.
Сен мында, — түйшүк тартып жөө келдиңби?»

Өткүрмүштүн Эликке айткан жообу

⁵⁰⁴⁰ Айтты Өткүрмүш: «О, менин ачык козум,
Сени көрдүм — жок болду түйшүктөрүм!

Өзүм каалап келдим го алдыңызга,
Кандай түйшүк болмокчу Элик мага?

Максатын беттеп чыккан адам үчүн,
Түйшүк жок — андай адам сезбейт жүгүн.

Акылдуу, зоболуу адам айткан,
Акыл менен ал чексиз бакыт тапкан:

«Алыс жер да эңсесең болот жакын,
Тилегиңе жетесиң анда бачым.

⁵⁰⁴⁵ Көңүл менен максатка арымдаган,
Көп күттүрбөй ийгилик келет аган.

А кокус жолго чыксаң зордук кыйнап,

Көңүлсүзгө жакын жер болот ыраак!»

Жөө адамга албетте, жол түйшүктүү,
Көңүл жайда — сезбейсиң сен түйшүктү.

Элигим, ойду сага багыштагам,
Жол түйшүгү сезилсин кайдан маган!

Эгерде көңүл кимди самап калса,
Алыс жол да жапжакын болот ага!»

Эликтин Өткүрмүшкө берген суроосу

⁵⁰⁵⁰«Көп суроонун ичинен,— деди Элик,—
Кайтарчы алгачкыга жооп берип.

Сен айттың, ак дилиңден өзүм келдим.
Андай болсо бир собол, жооп бергин.

Билесиң: саламдашуу — сыймык, урмат,
Саламдашсаң биринчи — жол ачылат.

Мени көрүп, бербедиң саламыңды,
Бул сыйыңдан мен куру каламынбы?»

Өткүрмүштүн Эликке айткан жообу

Айтты Өткүрмүш: «Адатым, айып көрбөң,
Мен биринчи бирөөгө салам бербейм.

⁵⁰⁵⁵Салам айтуу — ден соолук тилек сөзү,
Саламдашып ден соолук каалайт дечи.

Саламдашуу — ал каалоо амандыкты,
Каалаган соң — ден соолук анда жакшы.

Бул тууралуу айтылган таамай сөз бар,
Аны угуп о, кутманым пайдасын ал:

«Амандыкты тилейбиз салам менен,
Алик алгая жакшылык табат экен.

Жакшы каалоо — кырсыктан коргойт деген,
Алик алган — дени чың, болот бекем!»

⁵⁰⁰⁰Улууктар кичүүлөргө салам берет,
Башталышы оң болсо жемиш келет.

Кичүүлөр улууларын турса сыйлап,

Акыл укса өмүрү өтөт жыргап.

Улуктардын каарынан болсоң алыс,
Жакшылыкты жакындан болот табыш.

Эликке менден залал болмок беле,
Кичинемин, кичүүдө кайсы күнөө?

Элге башчы, Эликте бийлик күчтүү,
Каары келсе айтканы дароо бүтчү!

⁵⁰⁶⁵Бекке шашып, жөн адам бербейт салам,
Себебин, акылманым мурун айткам.

Эң алгач чакыргансың кызматыңа.
Пайда кылып турсун деп дайым сага.

Мен болбодум, сөзүңө көнгөнүм жок,
Бул дүйнө ырайымсыз, ишеним жок.

Аны коюп чакырдың зияратка,
Сөзүңдү угуп алдыңа келдим мына.

Алдыңда сыпаа күтүп, чочуй тургам,
Кубат алдым ачык жүз, саламыңдан.

⁵⁰⁷⁰Сүрдөнттүң, бийлеп алды коркуу меңи,
Ойлогом — өткөн сөздү козгойт эми!

Эми гана ишендим толук сага,
Көрүп турам, пейлиң ай сенин мага!»

Эликтин, Өткүрмүшкө айткан жообу

Элик айтты жообун: «Эң бир жаман,
Бек болсо айткан сөзүн кармабаган!

Улукка бийлик, даңктын жок пайдасы,
Аткарылбай калса эгер убадасы.

Жалган сүйлөп, кыялы чапчаң киши,
Кайдан элге өкүмдар болсун ушу.

⁵⁰⁷⁵Башкарат анан кантип элди ошол,
Калпычы, бийлиги жок, болсо осол.

Бул тууралуу айтылган жакшы сөз бар,
«Калпычыдан жолобой бакыт качар»

Калпычылар адамдын эң жаманы.
Андан жаман убада бузгандары.

Чынчыл адам жашырбай түз сүйлөгөн,
Чынчыл алкыш кудайдан алат экен:

«Алдамчыны эркек деп айталбаймын,
Бек болсун адилеттүү, чынчыл дайым,

⁵⁰⁸⁰Эркек бузбайт эч качан убадасын,
Ушак сөзгө алданган — болот катын!»

Өткүрмүштүн Эликке айткан жообу

Жооп берди Өткүрмүш: «Кутман Элик,
Татыктуу болдуң ушул сыйга бийик.

Кудай сенин арттырсын айбатыңды,
Күч кошуп, арбын кылсын кайратыңды!

Бектин баары — калкына кадыры бар,
Иши үлгү, сөзүнөн акыл чыгар!

Акылман айтын келген илгертеден:
«Жакшы бектин журту да түптүү экен!»

⁵⁰⁸⁵Киши сөзүн угуп ал чачы аппак,
Көп жашаган, көп көргөн дүйнө таптап:

«Пейилиңди ак туткун, элге башчы,
Бакыт — оома, бир келип, бирде каччу.

Атың калсын артыңа даңкың ушу,
Бирде — бар, бирде — жок да бакыт кушу!»

Жамандыкка барбагын өкүмдарым,
Жакшылык кыл иште да, сөздө дагын.

Улуктук, бектик дагы келет-кетет,
Урматуум, жакшылык иш көпкө жетет.

⁵⁰⁹⁰Эл үчүн жакшылык кыл, изде пайда,
Кайрымжысы миң эсе кайтат кайра.

Күндөрү өмүрүңдүн соккон шамал,
Ишенимсиз бакыт да, кетип калар!»

Эликтин Өткүрмүшкө айткан жообу

«Акылманым,— деди Элик,— тилегим бар,
Дайыма бир өзүңдөн акыл алар.

Мен өзүм өтө ыйык ойду куугам,
Көрсөм дегем өзүңдү катарымдан.

Дайым мага кеп-кеңеш берсе дегем,
Жакшылыкка жол салып, ачык-кенен.

⁵⁰⁹⁵ Мында бар — кошоматчы, жойпу, арам,
Арасынан чынчылды таппай калам.

Бектер мында талапка чапчаң келет,
Көңүлгө арасынан таппайм жөлөк.

Сарайда көп, иштен жатат далай баш,
Арасынан камчы сантык табылбас!

Бул тууралуу жакшы ыр айтылыптыр,
Билип алгын олуям, пайда ушул:

«Кишимин» деген адам толуп жүрөт,
Пайдасы жок карасаң далай ирет.

⁵¹⁰⁰ Бир адам миң адамга татып кетет,
Бир кол кээде миң колдун күчүн берет!»

Түшүнүп ал, Өткүрмүш,— деди Элик,—
Кудай сага коюптур мээрим төгүп.

Сенин ишиң атыңа төп келет чын,
Жакшылыгын кудайым аябасын!

Кудай берген энчиңдин бөлүшүп кой,
Напеим олун, агарсын мендеги ой!»

Өткүрмүштүн Эликке айткан жообу

«О, бегим,— деди Өткүрмүш жооп кылып,
Бир гана сырткы кейпим сыйларчылык.

⁵¹⁰⁵ А эгер билген болсоң ички дүйнөм,
Сөгүн-сагып жаныңдан кубаар элең.

Сөздөр бар мени олуя имиш деген,
Бирок ал — зыяратка зыян экен.

Ойлочу ушул сөздөр түпкө жетет,

Кекирейүү күн санан өсүп, өнөт!

Мен кепемди көрсөтмө кылып койдум,
Соодага мындан пайда кайдан болсун?

Адамдардын баалаба көрүнүшүн,
Терең кара, аңтаргын анын ичин.

⁵¹¹⁰Коондун сырты сулуу, кооз болот,
Көрүнүшү жытына көңүл толот.

А даамы болсо начар — оозго алгыс,
Эй, бугу, ыргыт аны жандан алыс!

Акылмандын көрөгөч сөзүн тыңша,
«Жүзүң эмес, ичиңиз болсун таза!»

Бардык нерсе баалуусу ичиндедир,
Ичи бошну — андайдыш көркү көмүр!»

Эликтин Өткүрмүшкө айткан жообу

Жооп берди анда Элик: «Кутман, сылык,
Турат сыртың ичиңе тете чыгып!

⁵¹¹⁵Бул дүйнөдөн арыддың кечип жүктөн,
Мен арып дүйнө жүгүн артып жүрөм.

Бул дүйнөнүн мүшкүлү басып алды,
Кудайга сыйына албайм — айла барбы!

Мен тутунар бергиниң кеңешиңди,
Бакыт алып, тазалайм жүрөгүмдү!»

Өткүрмүштүн Эликке айткан жобу

Өткүрмуш жоон берип, айтты — «Бегим,
Ийгилик жакшылыгын алып келсин.

Билими терең деңиз, уккун адам:
Кудайдын кулдарынан — мен эң жаман!

⁵¹²⁰Изден калсан пендеден, эң жаманын.
Жамандардын жаманы менмин чыным.

Сөздөрүмдүн канчалык пайдасы бар,
Кеңешимден болобу майнап чыгаар?

Үзө элекмин кудайдан үмүтүмдү,

Кечирер жалгыз өзү бүт күңөөмдү.

Күнөөгө далай баткан адам сөзү,
Кечиргиң деп жалычган кайра өзү:

«Күнөөлүү кулуң болом, бузук, жаман,
Бүт өмүрүм күнөөлүү, жүргөн-турган.

⁵¹²⁵О, кудай; сен тирексиң таяп-жөлөөр,
Алкулум деп күнөөдөн куткар ылдам!»

Эликтин Өткүрмүшкө айткан жообу

«О, кутманым,— деп айтты Элик жообун,—
Татыктуу, жакшылыктуу сен болосуң!

Өзүңдү элден төмөн туткан үчүн,
Эл ичинде сый табар сенин өзүң.

Сенин таза көңүлүң, сөзүң ишиң,
Кеңеш берер, насаатчы болгун кишим.

Олуясың, жакшылык — кылгандарың,
Кеңеш бергин, кубансын алсыз жаным.

⁵¹³⁰Кудай акыл бериптир муюбаган,
Кутманым, ак жолумду аччы маган?

Жоомартым, кеңеш айтып, берчи жардам,
Теңирим бейишиңди берсин саган!»

71. ӨТКӨРМҮШТҮН КҮНТУУДУ ЭЛИККЕ АЙТКАН АКЫЛ-КЕҢЕШИ ТУУРАСЫНДА АЙТЫЛАТ

Жооп кылды Өткүрмүш; «Кутман Элик,
Кудай берсин жардамды, колун берип.

Бул дүйнө өзгөрүлмө, дайыма ач,
Карытты канчаларды өзү жапжаш.

Сендейдин баарын «сүйүп» жолго узатты,
Эми сага кол созуп жакындашты.

⁵¹³⁵Анчалык жакындашпа, көңүл бербе,
Үмүт үз, бапасызга жолой көрбө!

Сен неге менден кеңеш күтүп калдың?

Замандын өз жолунан сабак алгын.

Мурун да хандар-бектер бийлик эткен,
Кайда алар, даңкы, күчү кайда кеткен?

Алар кеткен жол кайда, ойлон өзүң?
Артынан алыс эмес кетер кезиң!

Мына эми сага тийди бектин куру,
Өмүр кыска, ойлой жүр эртеңкиңи!

⁵¹⁴⁰Ага деп көп кылдыңбы жакшылыкты?
Эми жаса — эртеңиң болот мыкты!

Өлүм келсе өкүнүч кошо келет,
Жакшылыкка сен дайым болгун себеп.

Көптү билген бир киши кеңеш берет,
Акылдуу сөз — баасы артык, жакут, бермет:

«Өлөт баары, турбайсың тирүү бойдон,
Өзүңдү таза кармап, өлүмдү ойлон.

Ажал жетет түбүңө таанып калгын,
Өтөт өмүр, өзүңдөн үлгү калсын.

⁵¹⁴⁵О, капарсыз жашаган кудай кулу,
Унутпа, сени тосот өлүм жолу!

Өткөргөн күндөрүңдү таразала,
Өмүр — түш, өтөт-кетет, турбайт сага!

Эгер сен жакшылыкты жасайсыңбы,
Калтырасың түбөлүк жакшы атыңды!

А эгер өмүр өтсө пайдасы жок,
Ыйлагын күнү-түнү муңдаң-боздон.

Албайсың өмүрүңдү сурап өзүң,
Айланып кайра келбейт жаштык кезиң!

⁵¹⁵⁰Өмүрүңдү өткөрбө болбос ишке,
Өлүмүңдү алдыда келээр эсте!»

Ойло Элик, далай жылдап сага чейин,
Башкарган сенин атаң ушул элин.

Ээ болгон казынага, аскер, элге,
Жыл санап эли, жери арткан эле.

Акыры ажал жетти, өлүм алды,
Атак-даңкы пайдасыз артта калды.

Өлөрүндө атаңыз насаат берген,
Ата сөзү ар-намыс болот деген.

⁵¹⁵⁵Бул тууралуу айтылган сөздү тыңша,
Пайдасы көп, көз болоор көрөр сага.

Ажал кыстап келгенде ата айтат,
«Күнүмдүккө күйбө уулум, тартип сактап.

Өлүм мени кармады, сени да алат,
Жакшы болгун, артыңда атың калат!»

Өлөрүндө дайыма ата-энеси,
Балдарына акыл-сөз айтат дечи.

Көрүп ал, өлүм бизди калтырбады,
Кезегинде тузактайт сени дагы!

⁵¹⁶⁰Бул дүйнө алар үчүн азап болду,
А сага жибереби даңгыр жолду!

Баалагын тирүүлүктү, элге арна,
Бүт өмүрдү кыпындай өзүң алба.

Керектүүнү иштегин, күндөр бүтпөйт,
Аткаргын милдетинди, өмүр күтпөйт.

Жонуңа өз элиңдин жүгүн арткын,
Сак жана ойлуу болуп, алга баскын.

Сени көздөй бой урат ач бөрүлөр,
Өкүмдар, койлоруңа сак боло көр!

⁵¹⁶⁵Эл ичинен ач калса бири гана,
Көзүң ач, жоопкерсиң өзүң ага!

Сен бүгүн күн сыяктуу жарык чачтың,
Жарыгың башкаларга, түшсүн башчым!

Өмүр-күнүң чегине жеткен кезде,
Алар бекен бир адам сени эске?

Күнүмдүккө чабылып, өрттөнбөгүн,
Ысык чачар жалының тек кетпесин!

Улуктук, бийлик жана атак-урмат,
Шум өлүм оозун ачса, баары калат.

⁵¹⁷⁰Адилеттүү, ак иштеп, чындык десең,
Бийлигиң козголбостон турат бекем.

Жакшы айткан билими мол улуу адам,
Сөзүн эстеп, жолуна койгун кадам:

«Бийликти чыңайм десең сен ар дайым,
Адилеттүү башкарып, тургун дайын.

А эгер бүт ааламды алам десең,
Анда деле айтаарым чынчыл бол сен!

Бекмин деп, күчтүүмүн деп — бой көтөрбө,
Туруксуз, бул дөөлөтүң урат жерге!

⁵¹⁷⁵Ишенбе бул дүйнөнүн бактысына,
Кырсык болуп, кайра эле келет сага!»

Эй Элик, ушул ордоң, салт-сарайың,
Күнүмдүк тыным алар, конок жайың.

Бул жерди сенден мурун жай кылгандар,
Өтүштү бул дүйнөдөн канча адамдар.

Бул ордо, салт-сарайлар бүгүн — сенде,
Ойлонгун, өзүң өтсөң тийет кимге?

Билип ал ордо, сарай курба өзүң,
Күн өтөт, анда болбойт аео сезим!

⁵¹⁸⁰Жатар жайың түбөлүк, турат күтүп,
Мына ошонун камын көр, сая түшүп!

«Бул ордо — меники!» — деп манчыркаба,
Адилетби, ушунуң, айтчы мага.

Угуп алгын айтылган адилет сөз,
Кутманым, чындыш сөздө күнөө жок эч:

«Меники, бул меники», дейсиң демеп,
Ойлочу, мындай сөзүң кимге керек?

Мураскоруң келет да — «чык» дейт сени,
Анын да «меники» дээр белең сөзү!»

⁵¹⁸⁵О, кутман! Бул дүнүйө билгин, зындан,

Танпайсың кайгы-муңдан башка мындан!

Зынданда кайдан болсун күлкү, жыргал,
Бир гана бейиште дейт андай кырдаал.

Көз ирмемдик жыргалың топук беле,
Өтүп кетер кубанычты кубанч дебе!

Токтобогон дөөлөтүң турбайт, качат,
Жыйган-терген оокатың түгөл чачат.

Өмүрүң өтөр сенин башка жайда,
Бул дүйнөнү унутуп, баргын анда!



⁵¹⁹⁰ Күнүмдүккө алданба, түбөлүк де,
Жол татаал бара турган түбөлүккө.

Кудайымдын мээрими асыл келет,
Далай сонун жакшылык өзү берет!

Эл үстүнөн колуңду узун кылды,
Тилегиңди, жолуңду оңдоп турду.

Сага тете, өзүңдөй адамдардын,
Этегиңе жыгылтты, көрчү баарын.

Сен дагы адамдарга жакшылык кыл,
Энчиңе кудай берген шүгүр деп тур.

⁵¹⁹⁵ Адилет деп теңирим сени койду,
Адилетке, чындыкка бургун ойду!
Нар ишиңди бүтүргүн акыл. менен,
Напсини эмес, жүрөктү уккунуң сен.

Бардык элге тең кара, ырайым кыл,
Чоң кичине баарына адилет тур!

А эгер көрүп калсаң жамандыкты,
Токтотуп, бергин ага жаза катуу.

Акылы деңиз адам айткан таанып,
Акыл менен иштесең — жүзүң жарык:

⁵²⁰⁰ «Бардык жерде жакшылык өнсүн десең,
Эң алгач өзүң таза болсоң экен!

Тартипсиздик болбосун элде десең,
Үлгү болуп эл камын дайым жесең. I

Бектер — башчы, калган эл кайда болсо,
Бек артынан ээрчишип жүрөт кошо.

Эл бузулса — бек тескеп жолго салаар,
Бек бузулса, дабаасын кимдер табаар?

Өз ишиңди, пейлиңди жүргүн түздөп,
Эл оңолот — бийлигиң болот эң бек!

⁵²⁰⁵ Жасайм десең дайыма жакшылыкты,
Жамандыктан алыс бол, сөзүм ушу!

Наадан болбо, алыс кач бузуктардан,
Бул экөө тең адамды уяткарган

Жамандыктан четтөөнү каалайсыңсы,
Барбагын жамандыкка сөздүн чыны!

Шарап ичпе, берилое кумарыңа,
Экөө бирдей сормо саз, чыкпас кайра.

Адам бол ою, иши бирдей асыл,
Кеңешчиң — билим болсун, жолдош — акыл.

⁵²¹⁰Пейлиңди, дилиңди таза карма,
Орундуубу ар сөзүң — зорсуң анда.

Кекирейбе, чиренбе мансабыңа,
Аскерим арбын го деп — манчыркаба.

Карачы канча баатыр, даңктууларды,
Жер жутуп, анп койбой өлүм алды!»

Жакшы айтыптыр акылы артык адам,
Айтканын ук акыл сөз алар саган:

«Бой көтөрбө арбын деп казынаңды,
Манчыркаба — колдо деп аскер дагы!

⁵²¹⁵Күчтүүмүн деп мактанган далайлары,
Андайдын жеткен эмес чымынга алы!»

Апырылба, өзүңдү кармай билгин,
Ачууң келсе токтотуп, сабыр жүргүн.

Шашылба, шашкан шайтан иши дептир,
Шашкан иштен эч качан болбойт үзүр."

Сыйлайм десең тезинен сыйла аны,
Жазаласаң шашылба, күткүн дагы.

Иште да, сөздө дагы шашылбагын,
Сабырдуулук эң баалуу — чыда дагын!

⁵²²⁰Берешен бол элиңе, тарат белек,
Бек сараңбы — жаман сөз тарап кетет.

Токтоо болуп, орой сөз оозго алба,
Оройлуктан -көңүлдөр муздайт кайра.

Эл менен сүйлөшкөндө жумшак сүйлө,
Жүзүңдү ачык тутуп, эч түнөрбө.

Эл ичинен бир өзүң татыктуусуң,
Ишиң, сөзүң, мүнөзүң ачык болсун.

Жакшы болсо өз элиң түшүн аны,
Жакшылыгы өзү үчүн, болоор дагы.

⁵²²⁵Жакшы болсо бектердин кулк-мүнөзү,
Элге болор миң түркүн кубаныч энчи.

Эгер бектин мүнөзү болсо начар,
Жаманчылык күч алып, кырсык басар.

Наадан болбо, бекерге жаманатты,
Эси жокту тизгиндеп, тоскон жакшы!

Кемчилдик — ууга окшойт, ичпейт ууну,
Уу ичкендер өмүрдөн колун жууду.
Билимдүүнү өзүңө жакындаткын,
Акылын ук, бекем тут сөзүн анын.

⁵²³⁰Адилеттүү адамды, атагы алтын,
Чакырып өз жайыңа ишке салгын.

Эки жүздүү бу дүйнө кетет алдап,
Осол болбой сак болгун, жолу тайгак.

Жасанып, орой берип көңүлдү алат.
Көңүл берсең, — жүз үйрүп кетип калат.

Өлүмүңдү унутпа ойлон, тынба,
Кокусунан бастырба ажал шумга!

Уктай бербе капарсыз, уйку — душман,
Бийлигиңе мас болбо, Элик кутман!

⁵²³⁵Бүгүнкү жыргалыңа багынбагын,
Эртеңкиңе кам көргүн, ага сабын.

О дүйнөдө жыргалды узак берет,
Узак үчүн баасы да кымбат келет!

Каалайсыңбы жакшылык — адам болгун,
Түбөлүк жыргалыңа жетет колуң.

Көптү билген акылман айтканын ук,
Билими үчүн атагы болгон улук:

«Алкайм десе кудаим, чеги болбойт,
Өмүр бою ырахат берип колдойт,

⁵²⁴⁰Жүзүн бурса, тозоктун оту ойнойт,
Азабынан кутуаар такат койбойт!»

Элик сен, эл көйүнө дарыгерсиң,
Алдыңа үмүт кылып келет элиң.

Бирлери күч-кубаттан айрылышкан,
Кээ бирин кедейликтин тору туткан.

Бири ачка, дагы бири нак жылаңач,
Айрымы кайгы басып агызат жаш.

Милдетиң ушуларга бергин дары,
Эмчи бол, жакшылыкты күтөт баары.

⁵²⁴⁵Элиңди арылтпасаң кырсыктардан,
Эл күйүтү болосуң өзүң жаман...

Кыяматта кудайым сенден сурайт,
Жообуңду кийин берер — азыр камдат.

Өмүр өтөт, артыңда бектик калат,
Жакшы атыңды калтыргын, тартпай азап.

Бул өмүр — жаңы айдаган эгин талаа,
Эмне эксең, ошону берет сага.

Эге көр, бул талаага — жакшылыкты,
Өмүр бою аларың болот мыкты.

⁵²⁵⁰Ук сөзүн эл бийлеген жакшы бектин,
Ишин билген, көңүлүн тапкан көптүн:

«Бек болом, элге башчы деген жандар!
Жөнөкөйлүк, ачыктык үйрөнүп ал.

Өкүмдарлык, бийликти эңсесе ңим!
Иши менен илимди бириктирсин.

Илим менен бирдикте ишти башкар,
Билим болсо, ар иштен майнап чыгаар!

Күнүмдүк отор-кетер өмүр ылдам,
Жакшылыгың арттыргын, өлбөй турган.

⁵²⁵⁵Төрөлгөнгө өлүм бар — жашоо калат,
Жамандык, жакшылыкты айтуу адат.

Жаманга жакындашпа, залалы көп,
Жакшы иш менен атыңды калтырып кет!»

Токтоо болгун, эй Элик сак да болгун,
Азан тосот ар дайым аңкоо жолун.

Токтоолук, сактык — негиз бийлигиңе,
Ушулардан түбөлүк майнап изде.

Осол болбо, бийлигиң учуп кетет,
Осол жандар ар дайым азапта өтөт.

⁵²⁶⁰Өзүңө жоо издебе, канын төкпө,
Күнөөң артат эки эсе, өлүм келсе!

Арам тамак аш болбойт, ичпе аны,
Арам ичкен — тозокто күйөт жаны.
Бардык элге жакшылык, пайда тиле,
Жамандыкты көздөбө — ал иш күнөө.

Шарап ичпе, бузуктук ишке барба,
Бул экөө бүт ордоңду бузат анда.

Туулган соң өлөбүз, жан жок өлбөс,
Атың калсын артыңда мезгил жеңбес.

⁵²⁶⁵Өмүр — кочуш кум сымал, түрбайт агат
Жаманбы, же жакшыбы атың калат.

Өмүр сени азгырып, термей берет,
Көз ирмебей уйкуну кууш керек!

Шалаакылык уйкуга алып келет,
Уктап калган ишине бербейт эсеп.

Болбосо элдин баары мындай аңкоо,
Периштедей болушмак өмүр — жолдо!

Акылдуу адам айткан накыл сөздү,
Оку да, эсиңе түй, жакшы киши:

⁵²⁷⁰«Оюн-зоокко шалакы болот жакын,
Андайлар жутуп алат оң сапатын.

Байкагын өтө ашыкча уктабагын,
О, кудай, күнөөсүн кеч жаңылгандын!»

Сак жүргүн, дайым болсун көзүң өткүр,
Арка болуп элиңе мээримдүү жүр.

Бардыгы үчүн өзүңдөн алат эсеп,
Эсеби күнөө кылсаң, тозок дешет!

Эске тут акылдуу жан айткан сөзүн,
Акыл менен топ келсин бардык ишиң:

⁵²⁷⁵«Эй бейбаш, бой көтөрмө байкуш адам!
Сурак болот, камдангын азыртадан.

Көңүл жолун ээрчиген адам көөдөк!
Сага да жооп берчү — келет кезек.

А соргок! Кекиртектин кулу болгон,
Камдангын, кутулбайсың ушул бойдон.

Паары үчүн жооп берчү келет учур,
Жашынчу жайың барбы, качып кутул!»

Эй, Элик, колунда бар кылыч, камчы,
Наадандарды жазалап, шилтеп калчу.

⁵²⁸⁰Эссиздер наадаңдыгын таштабаса,
Камчыны башка ойнотуп бергин жаза!

Нааданга жаза таасир болбой калса,
Алыс түр алар баскан жолдон анда!

Элик болсо бузуку — элге азап,
Жолдоочусу болбосо — ал адашат.

Жакшыларды урматтап, сый көрсөткүн,
Боорукер болуп чыгат бүтүн элиң.

Алыс болгуң оюндан ушул чакта.
Жыргалыңа алданба өмүр кыска.

⁵²⁸⁵Адилет бол, тартипти бекем тутуп,
Бекем болсо тартибиң, бийлик бышык.

Жеткенче күч-күбатың кыл аракет,
Жаза бассаң — жалынгын кечиргин деп.

Адамдын айтканын ук, эл башкарган,
Адилеттүү ишинен атак тапкан:

«О, бегим, аянбай кыл аракетти,
Ак ишиң алга сүрөп кетсин көптү!

Жаза бассаң кечирим сурай көргүн,
Сыйынып, тобо кылгын — кудай дегин!»

⁵²⁹⁰ Алтын, күмүш казнага жашырбагын,
Не чогултсаң элге бер, чачкын баарын!

Өзүң өлсөң байлыктан пайда канча?
Уул-кызың түгөтөр баарын чача!

Көзүң барда байлыкты чачкын кенен,
Эсептебе, өзүңө кылба белен!

Эл башкарган өкүмдар жакшы айтыптыр,
Улуу адамдын кынтыксыз ою да шыр:

«Эй, өкүмдар! Кымбатпы казна сага,
Бекер иш, сен өлгөн соң калат а да!
⁵²⁹⁵ Күн өтөр — келер мезгил эсептешер,
Энчиңе туш келбесин кырсык бекер!

О, адам баюу жагын көздөп жүргөн,
Чачкынын байлыгыңды жетер менен!

Банасыз бул дүйнөгө көңүл бөлбө,
Ишенбе — кетет бир күн тепсеп жерге.

Эй, адам, кубат-күчү бийлик берген,
Бийлигиңе корсойбой ойлон бекем,

Өзүмчүл ачкөздүккө көнгөн адам,
Өлсөң калар малды чач азыртан!

⁵¹⁰⁰ Ажал келсе — байлыкты кармоочу жок,
Калат малың артыңда — пайдасы жок!»

Тамагыңды чактап ич, тобо кылгын,
Аз сүйлөп, көптү үйрөнүн угуп тургун,

Камкор бол жетим-жесир, кедейлерге,
Жакшылыгың жайылып жетсин элге.

Ушакчыны өзүңө жакындатпа,
Калпычы, кытмырларды алыс карма.

Мындай жандар зыяндуу баарысынан,
Зыяндуулар түбүндө сага душман!

⁵³⁰⁵ Ач көздөргө алданып эл башкартпа,
Гүлдүү жайды чөл кылып тынат анда!

Жакшылык кыл, күнөөдөн болгун алыс,
Кудайым бир өзүңө болот калыс!

Бүгүнкүң жана дагы келечегиң,
Түнүң дагы жемиштүү болсун сенин!

Билимдүү, калыс киши айткан дурус,
Сен үчүн жакшылыкта берчү жумуш:

«Бүгүнкү үчүн жообу. — эртең сенден,
Эртеңди ойлоп, калыс бол азүң пендем.

⁵³¹⁰Токтоо болуп, сак болуп уктабагын,
Үргүлөбө, унуткун башкасын сен!»

Жашоо, диниң дайыма турат каршы,
Жолу башка, эки айры туткан жакшы.

Дин, жашоону кошом деп түйшүк тартпа,
Бирикпейт билип койгун жолу башка.

Бирин тутсаң, алыстап бири качат,
Бирге кармоо экөөнү куру азан.

Бул дүйнө жортуп жүргөн бороон, шамал.
Бир каптап буй түшүрүп, кетип калар.

⁵³¹⁵Бакыт келер, баш багып дарбазаңа,
Көңүл бурсаң, жүз бурат ал башкага.

Байыйм десең — а сени кедей кылат,
Атак десең — айлантып жерге урат.

Ачкачылык жанында токчулуктун,
Дөөлөтүңдүн жанында мээнет, уккун.

Өз напсиңди тыя бил, кутман Элик,
Кумарыңа жол бербе, кармай билип,

Алар — душман, башкача мамилеси,
Жакындашсаң — жат болуп качат өзү.

⁵³²⁰Жакшылыкты жазасаң — кырсык кылат,
Ачуулансаң алдыңа моюн сунат.

Өзүңдү ойлон, напсиңди чындап тыйсаң,
Бегиң болор — билимиң, илимиң — хан.

Бу дүйнө сенин — касың, кумар — душман,
Тузагы бар экөөнүн сага туткан.

Бакытыңа кубанып дардайбагын.
Ишенбе бул дүйнөгө, жалган аның.

Бектигиң, улуктугуң келет-кетет.
Дөөлөт оту бир күйүп, бирде өчөт.

⁵³²⁵Кутманым, жакшы сөзгө кулак салчы,
Жакшы сөздү бел тутуу болот жакшы:

«Бекмин деп чакчылырып мактанбагын,
Мактанбасаң өзүңдү сактаганың.

Бул дүйнөнүн көйүнөн алыстагын,
Кудайым берсин сага жакшылыгын!»
Иш үчүн үч түр адам тандоо керек,
Үчөөнө тең — үч мансап бергин демек.

Алардын бири кадий¹ Элиң үчүн,
Эң калыс адам болсун ушул кишиң,

⁵³³⁰ Экинчиси, эл үчүн адилеттүү,
Ыйык жан, эң такыва — халиф² дечи.

Үчүнчүсү увазир³ керек киши,
Ушуга жамы журттун түшөт иши.

Үчөө тең адилеттүү болсо эгер,
Эл гүлдөп, бейпилдикте өсүи-өнөөр.

Өлкө гүлдөп, эл байып, кол узарат,
Өзүңдү атап теңирге дуба кылат.

А кокус ушул үчөө болсо начар,
Тынчтык кетип элиңди кырсык басар.

⁵³³⁵ Буга мисал бир макал келтирейин,
Угуп тур аны айтып мен берейин:

«Увазир беги үчүн жолду табат,
Ал элди, бекти дагы тескеп турат.

Увазир баштап кетсе башка жолго,
Билип кой: бардык ишиң тетир кылат!»

Бул дүйнө дасторкондо даяр тамак,
Ар кимдер кезегинде келип алат.

¹ Сот тергөөчү деген мааниде.

² Бийлик ээси.

³ Хандын кеңешчиси, жардамчысы, иш башкаруучусу.

Бизге чейин келгендер тамактанып,
Киришти жер алдына, тоюп алып,

⁵³⁴⁰Улуу тойго бизди да кутуп абдан,
Чакырышат — жөнөйбүз биз артынан.

Дагы бар курсактарда жаткан жандар,
Бизден кийин тамакка келет алар.

Бирлери күтөт бизди кетсе экен деп,
Кашкасы күтөт коргө түшсө экен деп.

Бүгүн биз дасторкондо отурабыз,
Тагдыр берген тамагын канча алабыз?

Чакырат бизди көрдө жаткан жандар,
«Кеткин» деп шаштырат ичтен балдар.

⁵³⁴⁵Бири «кел», дагы бири «кет» деп турат,
Тынчтык жок! Эки жактан кысым кылат!

Түйшүк жок деп кубанба, кутман Элик,
Эске түй, өмүр кыска көз ирмемдик.

Арам иштен алыс бол, сактан Элик,
Пейлиңди карартат жуга берип.

Колдон келсе камкор бол, адам асыл,
Адал тамак ичүүнү бузба такыр.

Ар дайым адал тамак ичип көнгөн,
Киши айткан, адилетке камкор келген:

⁵³⁵⁰«Адал ичкен — күнөөгө батпай жүрөт,
Адал тамак — келечек күндү берет!»

Ким тамагын, денесин таза тутса,
Күнөө болбойт андайда эч кымынча.

Тазалыкты издесең — тамак такта,
Таза болсо тамагың, пайда — дайра.

Өзүңө эмес, пайданы элге кылгын,
Элиң көрсө пайдаңды жыргап турдуң.

Бир шаардын айтынтыр өкүмдары,
Ар кыл иште зор экен акыл-ары:

⁵³⁵⁵«Бек бактылуу — элине берсе бакыт,
Карды токто калкы да жатат чалкын.

Бек деген — бермети көп деңиз сымал,
Жээкте жашагандын байдыгы артык!»

Бек тоо да алтын менен күмүш берер,
Канчалык терең казса бай болот эл.

Бек болсун кең дасторкон, колу ачык,
Бүтүн эли бай болот, ырысы ашып.

Жарык чачкан күндөй бол, кутман Элик,
Эл алсын даам-ырыс сага келип.
⁵³⁶⁰Аманат — кудай катты, коротпогун,
Бересиң кезегиңде анын жообун!

Эй Элик, карап көрчү сен өзүңдү,
Бир өзүм ден чогулта бересиңби?

Гаухары деңиздердин түтпөс чыгар,
Түбүндөгү бермети аздык кылар.

А сен го кенди казып тереңдейсиң,
Алтын-күмүш алсаң да аз го дейсиң!

Жер астында катылган каухар таштын,
Баарысын бир сен үчүн кайдан тапсын!

⁵³⁶⁵Жер үстүндө өнгөндү — дандын баарын,
Тынбастан казынаңа жыйып алдың.

Учкан куш жерде аңдар, сууда балык,
Кутулбасы төрүңдан болду анык!

Кербендериң жүрүшөт дүйнө кезип,
Шайы, кундуз, кештерди келет терип!

Румдун көз тайгылткан, кымкаптарын,
Бүт берсе да казыңан толбойт жарым!

Түркүн күлүк аргымагын арантын,
Аз көрүнүп акырыңа байлаттың!

⁵³⁷⁰Талаада, акырыңда жылкы сансыз,
Төөлөрүң, качырларың, жоргоң да жыш.

Жайытыңда сансыз кой, бадаларың,
Өзүң менен кызматчы, көп кулдарың.

Тоо ичинде топозуң санап болбойт,
Түздө уюң, өгүз, букаң жайнап оттойт.

Бугу, марал, бөкөндөр тоо кийиги,
Жей албайсың түгөтүп баарын эми!

⁵³⁷⁵Куландарды, жапайы эчки-теке,
Жеткирет сага кармап баатыр аке!

Түлкү, бөрү, арыстан, аюу, доңуз,
Аңга чыксаң кутулбайт сенден тегиз.

Турнабы, бир казанбы, чулдук, ак куу,
Ызгыйт жана учкан куш дагы түрлүү.

А түгүл көктө учкан бүркүт дагы,
Көк жал бөрү, өзүңдөн кутулбады!

Алгыр кушуң канаттууну учурбайт,
Жүгүргөндөр тайганыңдан кутулбайт.

⁵³⁸⁰Аталууну атасыз кылдың өзүң,
Энелүүнү жасайсың байкуш, жетим.

Канчалык кырсаң дагы жан-жаныбар,
Түгөнбөйт, кайра өнүн толуп турар!

Сен кырдың бир кекиртект, кардың үчүн,
Өлүм келсе калат да баары бүтүн!

Үзүп-жулкуп байлыкты жыйдың неге,
Өзүң өлсөң — үзүлөт тамыр деле!

Ач көз адам түйшүктүү дайым жакыр,
Өмүрүндө тойбогон — тойбойт такыр!

⁵³⁸⁵Токпейил адам айткан сөздү уккун,
Токпейилдин пейили — байлыгы чын:

«Ким ааламды башкарып алам десе,
Болбогон сөз! Андайды байсың дебе!

Кедей деп атайт бекен кембагалды?
Ач көз бай — накыл кедей, же жалганбы

Ач көзгө байлыктын да пайдасы жок,
О жоомарт, сараңдарды койчу оңдоп!

Ач көзгө сансыз байлык аздык кылат,
Барга канаат кылгандар бакыт табат.

⁵³⁹⁰Сараңдар бай болсо да, дайым ачка,
Бир тоеру топурак өлгөн чакта!»

Көргөн, билген нерсемди айттым, Элик,
Укканымды сайрадым толук төгүп.

Айтканымды калтырбай уктуң өзүң,
Ачылар нак түшүнсөң көңүл, көзүң.

Кабыл алсаң сөзүмдү анда пайда,
Албайсыңбы — жүгүң оор болот кайра.
Билимдүү адам айткан тыңша сөздү,
Кабыл алсаң пайдасы тийет дечи:

«Адамдар муктаж келет насаат сөзгө,
Насаат уккан улантап жетет көпкө.

А кокус уккан адам түшүнбөсө,
Жөн койгун, күйөм дөсө күйсүн өрткө!»

Эликтин Өткүрмүшкө айткан жообу

«О, кутман, — деди Элик көзүн жаштап,-
Айткан сөзүң кажетсиз, чындык аппак.

Көзүң ачык, сен баскан таза жолуң,
Бек болсом да мен азыр, кыйноодомун.

Көз ачылды, түшүндүм баарысына,
Отко салып өзүмдү койгом тура.

⁵⁴⁰⁰Жалган жолдо адашып жүргөн экем.
Даана жолго чыгардың өзүмдү сен.

Дуба кылчы эми Өткүрмүш мен үчүн,
Бир кудайым берсин дагы жемишин!»

Өткүрмүштүн Эликке айткан жообу

Жооп кылып Өткүрмүш айтты: «О, бек,
Кудай берип жардамды, тилекке жет!

Акыл менен ачууну баса билгин,
Алдырат ачуусуна алсыз кишиң.

Сени азгырган кумарың, напсиң болот,

Андай болсоң жүгөндөйт, сени тороп.

⁵⁴⁰⁵ Кары дүйнө чырмаган кумарына,
Далай бекти өртүнө салган тура!

Карытты сен өңдөнгөн далайларды,
Түбөлүк сени койбос, айла барбы.

Алар кетип, азыр сен тактыдасың,
Керегиңе кам көргүн, күтпөй бачым!

Өлүмүңдү унутпа, ойлон Элик,
Шаштырар артта күнүң кирип келип.

Ким экениң унутпа, Элик кутман,
Унутсаң ой жүгүрткүн кайра баштан.

⁵⁴¹⁰ Бул экөөнү унутуп койгон адам,
Ак жолунан адашып болот жаман.

Өзүн билген акылман жакшы айткан,
Акыл менен напсисин бекем туткан:

«Өлүмүңдү унутпа, ажал күтөт,
Сей өзүңдү унутпа, баркың кетет.

Жаралгансың, уруктан, чакчырылба,
Көкүрөгүң көтөрбө — токтот, жетет!»

Буктурмада көрүнбөй өлүм тосот,
Чыккан соң угуп койбойт турсаң боздоп!

⁵⁴¹⁵ Тирүүдө болбосо да кетпес өчүң,
Ойлоо өзү өлүмдү — оор сезим.

Жетишет өлүм жүзүн эске салуу,
Чирикти, жансыз тарпты кепке алуу!

Дагы канча салмактуу түйшүк болот.
Өлүм келсе айлантып сени тороп!

Мына ушуну ойлогон эстүү адам,
Тамак ичип, тынч алып уктайт кайдан.

Акылдуу бир адамдын сөзү сабак,
Билими, токтоолугу бийик адат:

⁵⁴²⁰ «Көңүлүң ак, максатың кымбат десең,
Күнүмдүктөн түңүлүп, жолобо сен.

Бул дүйнө жыланы көп, тупсүз зындап.
Аны таштап, адилет жайга камдан!

Акыры көз жумулса жатар жериң,
Кара жердин алдыдыр, ак пейилим,

Бул дүйнө — терең зындан, түпсүз күдүк,
Кайгы, түйшүк, балээлер алган толуп.

Зындандан кандай топук табат дейсиң,
Кандай тилек, кайырым күттүң өзүң?

⁵⁴²⁵Бир чымчым топуракты — чач калтырбай,
Түбөлүк, улуу нерсе изде такай!

Бул түтүн, коюу чаңдан жогору бол,
Түбөлүккө көз артып, издегин жол.

Сен канча жашасаң да — мейли миң жыл,
Ажал табат акыры, чындык ушул!

Өмүрүң сенин канча узун болсо,
Жарат арбып, азабың көп ошончо.

Жашасаң да өмүрдө миң-сан жылдар,
Орундалбас тилегиң баары катар!

⁵⁴³⁰Ук кутман, адам айткан сөзү терең,
Жараланган тагдырдын огу менен:

«Миң жылдап тилек менен жашасаң да,
Тилекке толук жетүү жок адамда.

Көптү көксөп кыялын — ээрчигендер,
Жетпес ойду кубалап өлөт анда!»

Сөз асылы эмес да көптүгүндө,
Пайдасы жок унчукпай уга берсе.

Чоң пайдасы түшүнүп айткан сөзгө,
Акылынан нак пайда табат билсе!

⁵⁴³⁵Мен айттым, айтканымды уктуң өзүң,
Жакшы ишке багыштап үйрөнөрсүң.

Тилим турбай, сайрады, тынбай жаны,
Сөз түгөнбөй, түгөндү айтаар маани.

Кудай сенден жардамын аябасын,
Жакшылыкты издесең тапкын бачым!

Теңир берсин тилеген тилегиңди,
Дуба кылгын унутпай Элик мени!»

Сөзүн бүтүн турууга умтулганда,
«Отур» деп кармап калды Элик кайра.

⁵⁴⁴⁰Дасторконго жайнатты, түркүн тамак,
Даам тат дейт мен ичкен ашка каран!

Өткүрмүш алдында ашка колун сунду,
Көп жебей, ооз тийип тонук кылды.

Дасторкондон кол тартып башка албады,
Кудайдын атын атап, бата арнады.

Өткүрмүш аттанууга бетин бурду,
Элик өзү узатып урмат кылды.

Өткүрмүш тышка чыкты, коштоп аны,
Узатып бирге чыкты Элик дагы.

⁵⁴⁴⁵Тышка чыгып экөө тең коштошушту,
Элик кирин, кайгырып ичтсн сызды.

Конок эми аттанды өз жайына,
Колун өптү иниси, катарында.

Инисин кала бер деп айтты Өткүрмүш,
Коштошуп үйгө келди кайра Акдилмиш.

Кайра келип, көңүлү тынчый албай,
Кайгырды, кайгырганда уйку кайда?

Чыгыштан күн акырын шыкаалады,
Дүйнө агарып, аккуунун түсүн алды.

⁵⁴⁵⁰Күн тууду, кенен жазып көкүрөгүн,
Бүт аалам жаркырады ачып өңүн.

Дүйнө жарык, жүзүндөй периштенин,
Асман чачты ажайып атыр желин.

Акдилмиш туруп, сууга жүзүн чайды,
Жыйналып, дуба кылын колун жайды.

Тонун кийип атына минип алып,
Ордого багыт алды, үйү калып.

Ордого дароо жетти, ошол замат,
Элик аны чакыртып жанына алат.

Эликтин Акдилмишке берген суроосу

⁵⁴⁵⁵ Өткүрмуштү анан ал суроого өттү:
«Качан турду, чоң конок качан кетти?»

Акдилмишим, — деди ал буюрбасын,
Эми бүт уу болду го ичкен ашым.

Не кылам мындан ары, кантем эми,
Ийилген бел кайрадан түзөлөбү?

Бектик эмне! Мага оор салмагы анын,
Көңүл калып, кайгырып кыйналамын!

Аскери жок болбойт да эл башкаруу,
Бир бек үчүн эң кыйын так аткаруу.

⁵⁴⁶⁰ Аскер үчүн, албетте, байлык керек,
Байлыксыз аскер топтой алат белек!»

Аскер баштап көнгөн эр акыл айткан;
Бийликти да колунда жакшы туткан:

«Бектин күчү — казына, аскер келет,
Эки тирек бек болсо бийлик да бек.

Бул эки күч бар болсо, бек дагы бар,
Жок болсо ушул экөө таажы кетет!»

Аскер баксаң киреше арбын керек,
Мал, дүнүйө күч менен өзү келет.

⁵⁴⁶⁵ Менде бирөө — ийин дагы, моюн дагы,
Оор го мынча жүгүн элдин алуу?

Албетте, мусапыр да күнүн көрөт,
Өлүм дагы баарыга бирдей келет!»

72. АҚДИЛМИШ ЭЛИККЕ ЭЛ БАШКАРУУНУН ЖОЛ-ЖОБОСУН АЙТАТ

Жооп кылды Акдилмиш: «Кут, бак конуп,

Бардык ишиң оңолсун жолуң болуп!

Жаман сөздү эзели оозуңа алба,
Акылманым жамандык болот анда.

Бектигиңди сен сурап алган жоксуң,
Теңир буйруп берген соң, жолдуу болсун

⁵⁴⁷⁰Кадырлан бир өзүңө бектик берди,
Шүгүр дегин ушуга, кутман билги.

Көңүлүңдү ак тутуп, кудай дегин,
Элиңе адилеттүү жашоо бергин.

Ачуу келсе кармагын акыл менен,
Напсиң келсе арбагын билим менен.

Тарбиячы адамдын акылын үк,
Написин билим менен жүргөн тыйып.

«Түзсүңбү — сындыр кумар кыр аркасын,
Жолуң түз, эч убакта бузулбайсың.

⁵⁴⁷⁵Бек болуп, көр напсиге алдырбагын,
Болбосо ишенимден кур каласың!»

О, Элик, мынча неге алсырайсың,
Ак жол үчүн алп тоодой кубатың чың!

Мынчалык кайгы муңга неге баттың,
Эмне үчүн бул дөөлөттөн келет качкың?

Аскер күчтүү колуңда, казынаң мол,
Акыл менен билимиң өбөлгө зор!

⁵⁴⁸⁰Аскериңе казнадан дүнүйө бөл,
Андан соң ойдогуңду бүткөрө бер!

Айтыптыр душманына каардуу жан,
Алтынга каршы турбайт эч бир душман

«Согушта жеңиш колдо болсун десең,
Аскериңди марытын, мактай бил сен.

Баарын бер да, буйрукту кошо бергин,
Тилегениң төп болот, аны билсең!»

Аскер көп күт, баарына бергин белек,
Керек кезде аскериң жанын берет.

Аскер менен душманды талкалагын,
Кудайдан кубат тиле — ошол камың.

⁵⁴⁸⁵Капыр үчүн аскерди даяр карма,
Капыр өлсө, бат эле чыгат кайра.

Жайын бузуп, буддасын кошо сындыр,
Жамаат түзүп, жана да мечит курдур.

Кызын күң, уулдарын кул кылгының.
Байлыгына казнаңды толтургунуң.

Мусулман кыл, шариат жолун ачкын,
Атың чыгын, урмат-даңк ашып-ташсыи.

Мусулманга колуңду көтөрбөгүн,
Мындайды жакшы көрбөйт Көк теңирим.

⁵⁴⁹⁰Мусулманга мусулман тууган келет,
Тууган менен чырдашпай жардам берет.

Калың элге камкор бол, жардам кылгын,
Атыңды атан ар дайым дуба кылсын.

Кубанчыңды кур койбой кудай берер,
Эки дүйнө эшиги ачык келер!»

Эликтин Акдилмишке айткан жообу

«Эң жакшы, — деди Элик — ушул сабак,
Колдон келсе ушундай кылам талап!

Жетүүнүн буга канча жолдору бар,
Жардам берчи, көрсөтчү кандай алар?

⁵⁴⁹⁵Элди тескеп, өлкөнү башкаруу эп,
Ички-тышкы иштерди жөндөш керек.

Ишенимдүү адамды баалап, сыйлап,
Ишенимсиз жан болсо жазалоо бат.

Чыңдоо керек өлкөнү эң биринчи,
А дегенде жоготуп ичкиликти.

Калкка берүү эң жакшы, бекем заңды,
Тазалап эл ичинен, калп, жалганды.

Башкаруунун оң жолун билбейм өзүм,

Ишке иштер уланып, жумбайм көзүм!»

Акдилмиштин Эликке айткан жообу

⁵⁵⁰⁰ «Карап турба, о бегим,— деди Акдилмиш,—
Айтканыңды аткарып жасагын иш.

Кылар ишти эмнеге созуу керек?
Кечиктирсең — мезгилиң өтүп кетет!

Бүгүн калса бир ишиң, эртеңге күч,
Иш көбөйсө үйүлөт, кыйын бүтүш!

Эртеңкиге калтырбай бүгүн жогот,
Эртең ишти бүтүрүү кыйын болот.

Бардык ишти дит менен анык аткар,
Эртең сени өз элиң алкаар, мактаар.

⁵⁵⁰⁵ Баары менен жакшы бол, жаманга кас,
Колуңду таза карма, күнөө калбас.

Чынчыл, түз, адилеттин жолун жолдо,
Кыйшык, жалган алпарбайт жакшы жолго.

Өжөр гана өз ишин билбей жүрөт,
Бузуп алып, артынан оңдоп кирет.

Наадандарга жолобо — бузуп тынат,
Чынчыл менен бир болсоң, түзөп турат.

Тыңша сөзүн ак пейил, чынчыл жандын,
Көңүлү түз, тили ачык болгон анын:

⁵⁵¹⁰ «Жаманга жакындаба, чынчыл, түз бол,
Жалганчыга бардыңбы — жалганчы ошол.

Жаман адат кырсыкты алып келет,
Чынчылдарга жакындап, адилет бол!»

Болбосо колдо аскериң, тынчтык болбойт,
Аскер сени калкалап жоодон коргойт.

Аскер күчтөн, аларга олжо тарат.
Байлык бергин кедейге, ачка — тамак.

Кызматчылар жүгүрүшөт үмүт менен,
Кетип калат чыгышса ишенимден.

⁵⁵¹⁵ Алдыңда кызматчылар түрлүү келет,
Ар бирине ар башка кароо керек.

Жакшы көрөт — бири анын, сыйлаганды,
Сый көрсөтүп, кубанткын анда аны.

Дагы бири олжону жакшы көрөт,
Аяба байлык андан — жанын берет!

Үчүнчүдө олжо да, даңк да тилек,
Андайды ат-тон берип, мактоо керек.

А эгер баатыр болсо, күмүш бергин,
Кылыч алып жооңду жеңип берсин.

⁵⁵²⁰ Билими, илими бар акылманды,
Жоомарт болуп сый тартып кадырлачы.

Жаман зулум, көөдөктү көтөрбөгүн,
Жол бербегин чоң кырсык табат элиң.

Мактанчаакка башкадай олжо бербе,
Андайлардан азап-шор келет элге!

Билип алгын маанисин асыл сөздүн:
«Байып кетсе зор көрөт жаман өзүн».

О кутман, эси жокту байытпагын,
Байыган соң, пейилин бузат аның.

⁵⁵²⁵ Жакшынын эгер болсо колу кыска.
Ийилер анын бели муктаждыкка.

Жакшыны эгер кокус кайгы басса,
Жаман болот айласыз, жакшы адам да.

Жамандарды жазалап, оң жолго сал,
Жакшыларды көтөргүн — оңолот ал.

Ишенимдүү, изгини ишке чеккин,
Абийирсизди жолотпо, алыс кетсин.

Кимден пайда, кимдердин жок найдасы,
Айрый билгин акылман адам кайсы?

⁵⁵³⁰ Билип ал кимдер жакшы, жаман көрөт,
Жакшыга — өз, каска — өрт болуу керек.

Өзүңдөн бөлүнгөндү жинин кагып,

Жакындатпа ишиңе, каарыңа алын.

Чын, жалганды кошпостон таанып билгин,
Жарактуу, жараксызды айрып жүргүн.

Бир ишти тапшырбагын эки жанга,
Тапшырдыңбы, ал ишиң жылбайт алга.

Аткара алчу адамга тапшыр ишти,
Ишти билбес адамда шылтоо күчтүү.

⁵⁵³⁵Кошоматчы-шашмага иш бербегин,
Тандап бергин адамдын жөндөмдөрүн.

Өзүңө, элиңе да камкор болуп,
Бирөөдөн жардам күтпө, аның кордук.

Талап кылба өзүңө элден байлык,
Адат алып кетесиң өзүң айнып!

Жакшылык сага кылса — кайтар толук,
Пайдасызды жолотпо — катаал болуп.

Акыреттүү адамды баалай билгин.
Ар дайым иш тапшырып кармай жүргүн.

⁵⁵⁴⁰Сен аткара кызматтар мына ушулар,
Аткарсаң өлкөң бүтүн гүлдөп турар.

Бакыт тапкын өзүңдүн даңкың артат.
Урмат кылып артыңдан атыңды айтат.

Эл байып, бийлик бекийт мындан дагы,
Карк кылып толтура бер казынаңды.

Атактуу адам айткан тыңша сөздү,
Даңкы, сөзү төп келген дайым жакшы:

«Кайсы жерде бек болсо адилеттүү,
Ал элдин байлыгы мол, ачык күнү.

⁵⁵⁴⁵Эл байлыгы бекке да байлык болот,
Экөөнө тең керек камкор болуу!»

Кыштак, шаарды арылткын уурулардан,
Кербен жолун коргогун бекем абдан.

Өлкө ичинен жоготкун Козголоңду,
Тоноо, талоо тазарсын тыштан болчу.

Жаза берип түзөгүн жамандарды,
Кынтык ишке катуу күч болот дары.

Зынданга сал бузукту, акылсызды,
Оңдой турган аларды жолуң ушу.

⁵⁵⁵⁰ Эл ичинде адамдар түрлүү келет,
Айрып тааны — ошондо найда берет.

Арасында илимдүү, даанышман бар,
Илимдүүлүк — бакыттын жолун табар.

Сен аларды ардактап, сөзүн аткар,
Шариаттын жолун тут, көңүлгө ал.

Аларга акы төлөп, тамак-аш бер,
Түйшүк билбей жашасын, камкордук көр.

Алар күндө арттырып улам күчүн,
Наадандарды оң жолго үйрөтүшсүн.

⁵⁵⁵⁵ Булардан башка дагы мухтасиб¹ бар,
Кубаттуу, күчтүү колдуу болсун алар.

Алар — бузук, бейбашты жолго салат,
Жалпы журт, мечиттерди күзөткө алат,

Алдыңда дагы да бар кызматчылар,
Тескебесең — терс жолго качып турар.

Жүк көтөрбөс аларың, алар жүгү,
Мойнуңа бир өзүңдүн бүт илинүү.

Булардап башка дагы жалпы журт бар,
Адилет, тартип түзүп, колуңа ал.

⁵⁵⁶⁰ Жалпы журттун, билип кой үч түрү бар,
Бардыгын кошуп койсоң чатак чыгаар.

Бири — байлар колунда байлыгы бар,
Эл ичинде — кубаттуу келет алар.

Дагы бири болушат орто чарба,
Теңтайлашуу бай менен болсун кайда.

Булардан соң — болушат кембагалдар,
Бардыгынан буларды камкорго ал.

¹ Өлкөдө тартипти, заңды көзөмөлдөөчү адам.

Орто адамга байлардын жүгүн артпа,
Бузулуп, болор ишти тартат артка.

⁵⁵⁶⁵ Орто жүгүн көтөртпө кембагалга,
Алы жетпей, жыгылып өлөт анда.

Кембагалды көтөрсөң — орто болор,
Ортологго — кадимкй байлык конор.

Орто болгон кедейден киреше бар,
Байып кетсе Элик да байлык табар!
Эл бактылуу, өлкө бай өмүр сүрөөр,
Калың эл бир өзүңө өмүр тилээр.

Үч-Ордонун ханынын айтканын ук,
Жакшы атыңды калтыруу болсун ыйык:

⁵⁵⁷⁰ «Артында ким калтырса жакшы атак,
Калың эл дайым жүрөт атын атап!

Эл кимди, өлсө дагы эстеп жүрсө,
Ал үчүн бир өмүрү миңге тете.

Сен жерде тирүүсүңбү, өлүк көрдө.
Жакшы атың жашап калсын дайым элде.

Сен өлөсүң, артыңда атың калсын,
Калган атың түбөлүк өмүр тапсын!»

Билип ал, эл алдында үч парзың бар,
Кармоо болбойт күч менең, аткарып кал.

⁵⁵⁷⁵ Биринчиси — эң таза болсун күмүш,
Казганда тазалыктан болот буд иш.

Экинчиси — заң бергин элге адилет.
Бири-бирин эзбесин эл тебелен.

Үчүнчүсү — жолдорду коопсуз кыл,
Каракчы, талоончуну тек тыйып тур.

Мына ошондо өтөйсүң милдетинди,
Анан кийин сурай бер жалпы элинди.

Бийлик берген өзүңдө үч укук бар,
Не сурарды элинден түшүнүп ал.

⁵⁵⁸⁰ Элиндин бир милдети — жарлыгыңды,

Ыйык тутуп, ар бирин так аткаруу.

Экинчиси — так төлөө казына акы,
Учурунан өткөзбөй турса жакшы.

Үчүнчүсү; жек көрүп душманыңды,
Жакшылап урмат кылуу досторуңду.

Эгер сен өз милдетиң так аткарсаң,
Анда болот элиңден талап кылсаң.

Чыкпас болсун бек өзү ушул жолдон,
Кол алдында эли да жолдуу болгон.

⁵⁵⁸⁵Эл көрсө өз бегинин жакшылыгын,
Чыгарат бир ооздон атак-даңкын.

О, Элик, энчи болсо, мындай бакыт,
Эки дүйнө өзүңө жыргал ачык!

Мындан башка дагы бар илимдүүлөр,
Элге түрлүү, ар кандай билим берер.

Дагы да муктасиб бар. Эл аралап,
Жамандыктан эл ичин таза кылат.

Соодагерлер көздөсүн аманатын,
Уздар болсо кооз буюм көп жазасын.

⁵⁵⁹⁰Дыйкандар жери менен алек болсун,
Малчынын мал-салына жайыт толсун.

Сага кызмат кылуучу аскериң бар.
Милдети — душманыңды талкан кылар.

Таратып аскерге олжо, ардактай жүр,
Башка ишке жумшабастан сак кармай би

Эрдигине жараша энчи кошкун,
Ар жоокериң күчтүү да, бай да болсун.

Кас душманга тап болсун курал-жарак,
Каска — өлүм, досторго болсун канат.

⁵⁵⁹⁵Бардык жагың ошондо гүлдөн турар,
Бардык ишиң тептегиз орундалар!

Эки дүйнө өзүңө кубанч берет,
Эч түйшүксүз, кудай деп жашоо керек!

Мына ушу сопулук-такыва бол,
Каалаганга жеткирер ушул ак жол.

Туура жүрсөң теңирим мээрим салат,
Элге кылба, кыянат тике карап.

Пейли жакшым айтылган ук кеңешти,
Бул мисал чын далилдин өзү эмеспи:

⁵⁶⁰⁰ «Козголбос чындык сымал көкто асман,
Өзгөрбөйт жемиш, чөптөр жерде бышкан.

Сен дагы адилет бол кыйшайбастан,
Чынчыл адам адилет жолун тапкан!»

Билгенимди мен сага айттым Элик,
Жабыкты, ачыкты да айттым бөлүп.

Эки дүйнө тең татыйт айткан сөздөр,
Ал тууралу айтылды далай кептер.

Жакшы атны, же жашоонун жыргалыбы,
Танда өзүң бүгүндү же эртеңдиби!

⁵⁶⁰⁵ Канчалык чөгүлтсаң да байлык кетет!
Жакшы атыңды ойлогун — өмүр өтөт!

Бул тууралуу айтылган жакшы сөз бар,
Мааниси үндөш келген сөзгө тон ал:

«Өзүм өлсөм, артымда атым калсын,
Тирүүлүгүм калса эгер жакшы атым.

Жакшылык кыл, калтыргын жакшы атак,
Жашап турат түбөлүк атак-даңкым!»

* * *

Уккан жоопко кубанды Элик абдан,
Жүзү жаркып, көңүлдөн шаттык тапкам.

Эликтин Акдилмишке айткан жообу

⁵⁶¹⁰ Акдилмишти алкады көп сөз менен:
«Билгениңди эң жакшы айтын бердиң.

Буюрса көктө Теңир мындан ары,
Сен айткан акыл менен иш кылалы.

Өзүңдөй жардамчыны берген кудай,
Тилегимди берер дейм да бир курдай.

Керегиңди кудайым сага берген,
Жардамыңды мага да кон бсрдиң сен.

Мындан ары чыныгы көңүлүңдөн,
Көмөгүңдү анбай берсең экен!

⁵⁶¹⁵ Мен сага ишенемин, өзүм өңдүү,
Жашырба эми менден кеңешиңди.

Ушул күн мага күндөй жарык берди,
Жакшылыкты жүрөгүм сенден көрдү.

Көңүлү түз адамдын ук айтканын,
Сөзү, иши төп чыккан дайым анын:

«Ишенимдүү адамың — күзгү сымал,
Ким караса — өз жүзүн көрүп турар.

Жакшы адам — күзгү да көргөндөргө,
Аны карап пейлиңди оңдо, түздө!

⁵⁶²⁰ Кимдин көөнү өзүңө жакын болсо,
Ишен дагы, жакында ага ошончо.

Кеңеш сура, керекте ишенгенден,
Айтканына жараша иште да сен!»

* * *

Жооп кылып Ақдилмиш «Макул» деди,
Нур чачып жайнап турду анын өңү.

Ошондо Элик тынчып, сөзүн бүттү,
Ақдилмиш тез козголуп жолго түштү.

Тынчтык билбей иштеди анан Элик,
Өз элинин, жеринин камын көрүп.

⁵⁶²⁵ Нааданды алыстатып, жакшыларды,
Көтөрүп, наам берип жанына алды.

Өлкө гүлдөп, эл-журту жыргап калды,
Алмашты Күн, Ай, жылдар улам жаңы.

Эл бактына өнүктү өмүр гүлдөн,
Кубанычка чулганды жер менен көк.

Аябады олжону Акдилмиштен,
Ишенимди көрсөттү бардык иштен.

Акдилмиш күн өткөрдү кыйла, нечен,
Сүйрөдү мезгил жүгүн, түйшүк менен,

⁵⁶³⁰ Артын карап көрдү кылган иштерин,
Өчкөн оттой жигиттик чак кеткенин.

Көңүлү куйкаланып, жүрөктү эзген,
Арылууну эңседи оор жүктөн.

73. АҚДИЛМИШТИН ӨТКӨН ӨМҮРГӨ KEYИП, ТОБО КЫЛЫШЫ ТУУРАСЫНДА АЙТЫЛАТ

«Жашаптырмын, — деди ал, — максаты жок,
Өтүптүр кайран өмүр шамалга окшоп!

Күч да кайтып, алы жок колум менен,
Өзүмө таяк менен жардам берем!»

Ал кейиди: «Токтолбой күндөр өтөт,
Өмүр бүтүп, алдыда ажал күтөт!

⁵⁶³⁵ Өмүрүмдү жептирмин мал катары,
Малдай жашап — билбепмин максат табуу.

Өткөрүпмүн өмүрдү ойнон-күлүн,
Болуптур бар билгеним бекерчилик!

Жигиттигим өтүптүр талаа менен,
Өкүнөм жаштык кезим бошко кеткен.

Төрүмдөн көрүм жакын, өлүм мына,
Ажалга дабаа барбы, айла канча!

Боз ала болду чачым шумкар сымал,
Куураган чөпкө окшоду байкуш сакал.

⁵⁶⁴⁰ Отуз эки тишим да чирип эми,
Бермет тизген жип турат үзүлгөнү.

Көрөр эле көздөрүм күндүк жерди,
Карайлап, карыш жерим күүгүмдөндү.

Алыс жерди укчу эле сак кулагым,
Бүгүн мен дүлөй болуп жаңсап калдым.

Кузгундай кара эле кайран башым,
Аккуу конуп төбөмө, өттү жашым.

Өлүм жакын, кудайга жалынайын,
Күнөөм үчүн кечирим мен сурайын.

⁵⁶⁴⁵Артка кетчү арымды ылдам кетер,
О кудай, күнөөм болсо кечире көр.

Жараксыз кыялымды таштадым мен,
Көңүлүмдө кынтыкты куусаң экен!»

Суроого кечиримди даяр эле —
Кудайдан эгер өзү кылса күнөө.

«Жок болбойт, — деп ойлоду, шашпоо керек,
Шашкан — шайтан, ал жаңы күнөө берет.

Эң алгач бул тууралуу кеңешейин,
Күнөөдөн арылуунун жолун, жөнүн.

⁵⁶⁵⁰Ар бир ишти кеңешип баштоо керек,
Кеңешти укпаганга кырсык келет.

Сөзү таамай адамдан айтылган кеп:
«Бардык ишке кеп-кеңеш — дары келет».

Кеңешсең — кеңеше көр жакыныңа,
Бардык иш кеңеш менен бүтөт тура.

Кеңеш менен ар адам жолун түзөйт,
Кеңешнеген адамда кырсык күчөйт.

Барайын тууганыма көрүшкөнү,
Эң керек мага анын кеңеш сөзү.

⁵⁶⁵⁵Жактырабы — аткарам ойдогуну,
Жактырбайбы — кеңешин билсем болду.

Адам билбейт маанисин өз ишинин,
Сүйлөшүп, кеңешин ук жат кишинин.

Кеңешкенден кеңейет акыл-оюң.
Кеңешке билим кошсо андан сонун!

Угуп ал кеңешчинин айткан сөзүн,
Кеңеш уксаң, алгалайт сенин ишиң:

«Ишиң барбы — кеңешкин иш жөнүндө,
Сөз укпаган адамды досум дебе.

⁵⁶⁶⁰Кеңеш алып, ишиңди анан башта,
Тилекке жетүү үчүн алга жөнө!»

Кечте жатып, таңында эрте турду,
Аттын башын ордону карай бурду.

Жол сурап, көрүшүүнү самап калды,
Урмат кылып, Элик тез кабыл алды.

Акдилмиштин Эликке берген суроосу
Кайрылды өкүмдарга суроо мөнен:
«Оюм бар тууганымды көрсөм деген.

Барайын өзүңүздөн болсо уруксат,
Сүйлөшүн бүтөр замат, кайтамын бат!»

Эликтин Акдилмишке айткан жообу

⁵⁶⁶⁵«Барсаң бар — деди Элик, — акылманым,
Менден салам өзүнө айта баргын.

Унутпай мага арнап дуба кылсын,
Бир кудайга сыйынын дайым турсун,

Теңиримден кубатты сурап алсын,
Жараткан бар күнөөмдү кечип салсын!»

* * *

«Болуптур!» деп Акдилмиш туруп кетти,
Үйгө жетип, кең жайды көкүрөктү.

Бүтүн дүйнө алтындын өңүн алды,
Күн бети кызыл жакут жалтылдады.

⁵⁶⁷⁰Асман түйүп кабагын, күүгүмдөндү,
Адамдарды аз-аздан уйку жеңди.

Намаз окуп, ал жатты төшөгүнө,
Көзүн жумуп, чөмүлдү ой көлүнө.

Көз илинип, ойгонду чочуп кайра,
Ойлodu күн чыкты го алда кайда.

Төшөк салып уктады эч кыймылсыз,
Чочуп кетип ойгонсо, — айлана тынч.

Ошол бойдон жолобой уйку качты,
Ойго батып кыймылсыз тыптынч жатты.

⁵⁶⁷⁵Кара куш¹ көрсө чыгып Чыгыш жактан,
Жалындай канат менен көктү жапкан.

Тайгандын топ жылдызы жылт-жулт сонун,
Тараза жылдыз көктө чийди жолун.

Кыргоол куш көтөрүлдү улам бийик,
Жан алгыч жаркылдады отсуз күйүп²

Чыгыштан күн баш бакты көтөрүлүп,
Кара жерге ак нурун чачып ийип.

Бүт ааламга ал жарык нурун чачты,
Асман бети жалындан кызгылт тартты.

⁵⁶⁸⁰Бүт дүйнө жылмайгансын жайнай түштү,
Кайгы качып, кубаныч болду күчтүү.

Кайра туруп жуунду, намаз өтөп,
Атын токуп, жөнөдү тоо этектеп.

Чаап келип, акырын эшик какты,
Тууганы туруп келип эшик ачты.

Салам айтты ийилип Акдилмиш да,
Алик алды эң сыпаа Өткүрмүш да.

Кол кармашып экөбү үйгө кирди,
Сөзгө сөздөр уланып сүйлөшүлдү.

Өткүрмүштүн Акдилмишке берген суроосу

⁵⁶⁸⁵«О, боорум, — деп сурады, — айтчы мага,
Көрүшкөнбүз, өттү го бир ай гана.

Көрүп турам, көңүлүң кайгы баскан,
Кызыл жүзүң саргайып өңүң азган?

Кандай кайгы ичиңди эзип турат,
Ачылып, бар сырыңды айтсаңчы бат!»

¹ Юпитер жылдызы.

² Эртең мененки асмандын түсүн салыштырып жатат.

Акдилмиштин Өткүрмүшкө айткан жообу

Жооп берди Акдилмиш: «Кутман боорум,
Тагдырдын огу менен оору болдум.

Жакшы тагдыр жолдосо үгүт, насаат,
Өлгөн жүрөк тирилет кайра жашап!

⁵⁶⁹⁰Уйкуда элем эң катуу козголбогон,
Тагдыр мени ойготуп, үгүттөгөн.

Жүрөк сезип, кулагым угуп калды,
Адашып жүргөн жаным оңго салды.

Өмүр өтүп, салмактуу алган жүгүм,
Ар күнөөдөн арылсам деймин бүгүн.

Эл үчүн сарыптадым өмүрүмдү
Кудайыма бурбапмын көңүлүмдү!

Күнүмдүк тирилик деп өмүр сүрдүм,
Өмүр өтсө — калат да, тирчилигиң.

⁵⁶⁹⁵Өмүр үчүн ааламды алсам дедим,
Өмүр өттү, талаага кетти эмгегим!

Мынакей, бүгүнкү күн өтөт-кетет,
Алдыда келчү түндө эмне күтөт?

Куураган көк чөп болду башта чачым,
Шумкардай бопбоз болду сакал, башым.

Эртеңимди ойлонуу мага кажет,
Эртең үчүн кыйналдым азапты жеп!

Айтмакчы, бул тууралуу жакшы сөз бар,
Акылдуум мен айтайын көңүлгө ал:

⁵⁷⁰⁰«Өмүр өттү, өкүнөм өткөн күнгө,
А дагы канча өмүр калды менде?»

Жигиттик күндөр өттү келбей күүгө,
Калган күндү арнаймын ак жүрүүгө!»

Алдыңда келер күндү ойло деген,
Акылмандын ак сөзүн уккан элем.

Бүгүн мен бир кудайга моюн сунам,
Сообу, бир күн тиер күтүп турам.

Максатсыз жашаптырмын, көр тамак деп,
Ачкачылык карынды кармашы эп!

⁵⁷⁰⁵Семирипмин жей берип ар нерсени,
Арыктоонун кезеги келди эми.

Жыргалда, токчулукта уктай бергем,
Ойгондум, турчу кезек келген экен.

Каршылашып таапмын көп душманды,
Жардам берип кубантам эми аларды.

Эл-журтка иште, сөздө катаал экем,
Даярмын кечиримди суроого мен.

О, кутман элге бекер кысым кылдым,
Болбогон манчыркоону жоюп, тындым.

⁵⁷¹⁰Мен байкуш — кудайынан качып күндө,
Күнөөгө, ыпыласка баттым мүлдө.

Кайрылайын мен эми келме кылып,
Кечиримди сурайын моюн сунуп.

Өлгөнүмчө бузбаймын убадамды,
Өлгөндөн соң баары бир билбейм аны!

Билимдүү адам айткан сөздү тыңша,
Эй таш боор, акыл болот баары сага:

«Тирүү кезде сыйынган, зорлоп жанды,
Өлгөндөн соң — баарысы артта калды.

⁵⁷¹⁵Сыйынган мүмкүн болсо тирүү кезде,
Жакаңдан бек муунтар өлүм келсе!

Моюн сун күч-кубаттуу жаш кезиңде,
Карыган соң каруу-күч калбайт сенде!

Тирүүлүктү баалагын, кудай дегин!
Өлөрүңдү унутноо парзың сенин.

Ойлонгун — ажал сени арбаганча,
Ажал келсе, алышсаң пайда канча!»

Ушул ойлор жай бербей сага келдим,
Жашырбай жакшы ойлонуп кеңеш бергин.

⁵⁷²⁰Караан тутуп келип турам мен сага,
Боордошум, эмне кылам айт мага!

74. ӨТКҮРМҮШТҮН АҚДИЛМИШКЕ БЕРГЕН КЕҢЕШИ ТУУРАСЫНДА АЙТЫЛАТ

«О боорум, — деди Өткүрмүш жооп кылып, —
Айта турган кеңешти алгын угуп.

Ой-тилегиң көздөгөн өтө бийик,
Кудайым жөлөк болсун көңүлү ийип!

Бир гана түшүнгөнүң аздык кылат,
Көп нерсе билүү, иштөө башкы талап.

Эң алгачкы белгини ойго салгын,
Ар бир ишти так билип, колго алгын!

⁵⁷²⁵ Азыр сага ордодо болуу абзел,
А мага ылайыктуу мына ушул жер.

Сенден журтуң жакшылык, пайда көрөт,
Пайда кетсе, чыр-чатак, уруш келет.

Элик берди сага күч эл башкараар,
Ишиң арбын, элиңден алкоо алар.

Эл байып, өлкө күчү ашып-ташты,
Эл ичинде атагың орун тапты.

Угуп ал айткан сөзүн жоомарт адам,
Жакшылык — жакшы сапат адам саган:

⁵⁷³⁰ «Ишенгин, ошол гана адам делет,
Ким элге байлык жана бакыт берет!

Эл үчүн пайдасы жок — адам кору,
Элге кызмат кылгандан — ырыс келет!»

Чын көңүлүңдөң ниети болсо жакшы,
Ал анда ойлогонун толук тапты.

Ниети жакшы адамдан жакшылык бар,
Ишке ашпаган -ою да эсте калар!

Тартип болсо, эл болот жайчылыкта,
Элик да, элиң дагы сүйөт анда.

⁵⁷³⁵ Жакшы заң, катуу тартип болсо элде,
Бузуку, куйту, жаман болбойт эле.

Булардын баарын таштап кетсең андан,
Өкүнөсүң, бардыгы болот жаман!

Тартип менен таалимди бузуп койсоң,
Өлкө кыйрап, анда эле болот ойрон.

Ордуңа начар жанды алып келер,
Азабын, артык шорун элиң көрөр.

Эссиз адам терс жолго элди бурат,
Жаман иш ынтымакты бузуп тынат.

⁵⁷⁴⁰ Муну сенден кудайым эртең сурайт,
Күнөөңдөн атагың да куткаралбайт.

Жаман жүрбө, бузуку ишке барба,
Жамандарды көкүтүп бузуп алба.

Угуп ал көңүлү түз адам сөзүн,
Жакшы кеңеш жемишин сага берсин:

«Жамандарга кошулба, тартип өссүн,
Бузук менен кырсыктын жолун кескин.

Жакшы иш кылын, чыңдагын тартип чегин,
Эки дүйнө ачылат жолуң сенин!»

⁵⁷⁴⁵ Кудай сага ишиңде болсун жөлөк,
Ак жолуң жакшылыкка алып келет.

Жакшы ишиңди бузасың эмне үчүн,
Жалаасына каларсың бекер өзүң.

Элге зыян, күч келсе сага зыян,
Кандай пайда табам деп келдиң маган?

Андан көрө кутманым айтам сөздү,
Улам-улам кайталап айткан кепти.

Өмүрүмдө күтпөдүм байлык, дөөлөт,
Издебедим жашоодон эч бир сөөлөт.

⁵⁷⁵⁰ Эл менен байланыш жок катышпадым,
Бектерге жүгүнгөн жок байкуш башым.

Көргөнүм жок дүйнөнүн байлыктарын,
Адамдын же жакшысын, же жаманын.

Өзүм каалап келгемин ушул жакка,
Ташташым бул ишимди болбойт мага!

Адамга алтын-күмүш кармабаган,
Аралашса бузулуп болот жаман.

Кытайдан келе жаткан сарттар¹ башы,
Айтканын ук, ааламды көргөн жакшы:
⁵⁷⁵⁵ «Өмүр бою жарыбас кедей адам,
Байып кетсе кыялы болот жаман.

Байыса кедей киши кырсык басат,
Өткөн күнүн унутуп аксымденат.

Бактысыздын колуна тийсе бакыт,
Бузулат, элди калат каргыш басып.

А кокус жамандарга тийсе бийлик,
Өз элин эркисиз кууруп, болот шүмшүк!»

Сен көрдүң байлыкты да, бийликти да,
А бирок бой көтөрүү чоочун сага.

⁵⁷⁶⁰ Көзүң тоюп, коңүлүң бузулбады,
Элик менен эң мыкты доссуң дагы.

Мунун баарын өзүңө кудай ,берди,
Жакшы жашоо, жаркыган көңүлдөрдү!»

75.АДИЛЕТКЕ – АДИЛЕТТИК АДАМГЕРЧИЛИККЕ - АДАМГЕРЧИЛИК КЫЛУУ ТУУРАСЫНДА АЙТЫЛАТ

«Бул болсо,— жашообуздун бир тарабы,
Ачайын экинчисин, уккун аны.

Көзүң көрбөй, буздунбу пейилиңди,
Кандай иарда жашырат бул ишиңди?

Билерсиң, алат тура миң-сан мактоо,
Адам үчүн ар иши адал болсо.

⁵⁷⁶⁵ Бул дүйнөнү башкарат — билебиз заң,
Ал өзү адамгердик, карап турсаң.

¹ Соодагерлер башы, кербен башы деп жатат.

Жакшылыкка жакшылык кылуу керек,
Бир иш кылсаң — он эсе кайрып берет:

Азамат уулу болсо ким атанын,
Бардык камы эл үчүн болот анын.

А эгер энеси анын болсо бузук,
Тапкан уулу элге жут, жарып-бузуп.

Сен Эликтин жакшылыгын унутпа,
Дайыма көрүп жүрөт камын сага.

⁵⁷⁷⁰Акылдуусуң, билгирсиң, көпкө жеттиң,
Элик сага эшигин ачты көнтүн.

Сени сыйлап, көтөрдү атагыңды,
Жоомарттыгың өзүңдү даңктуу кылды.

Унуттуңбу, жакшылыгын сен эми,
Татыктуу жооп берер кезиң келди.

О, боорум, сөздү кесе айттым белем,
Жүрөгүңдү кайгыга чулгаба сен!

Адилет сөз, көбүнчө ачуу келет,
Ага чыдап гүшүнсөң, пайда берет.

⁵⁷⁷⁵Туура сөз сага айтса, таарынбагын,
Ачык сөздүн өзөгү чындык дайым.

Бул тууралуу мындай сөз айткым келет,
Кулак төшө, кутманым акыл берет:

«Чындык ачуу болсо да чыдоо керек,
Чындык сөздөн өзүңө пайда келет.

Бетке айтылган сөздөрдө заар болбойт,
Андан ашкан асыл сөз кайсы делет?»

Көз жумганда өз атаң, кичине элең,
Чоңойбодуң бир болуп атаң менен.

⁵⁷⁸⁰Элик сени колго алып бапестеди,
Маалим болду ушундан адам жөнү.

Кул-күңүң да, кең талаа үйүр жылкы,
Эликтин эрки менен сага тийди.

Жетиштиң сан байлыкка, бак-дөөлөткө,
Жайылды атак-даңкың, узак, көнкө.

Ойлочу, эми сага жарашабы,
Душман болуп өзүнө, аны тануу?

Тийерде ага пайдаң — кетип калуу,
Тете эмеспи сыздатып кеткенге аны.

⁵⁷⁸⁵Эликтин сыйы сага чексиз эле,
Кезеги го, ага тете акы төлөө!

Бардык элдер өзүңдү алкап жүрөт,
Эл ичинде атыңды зор деп билет.

Жакшы адамдын оозунан айтылган кеп,
Чыныгы адам дайыма боорукер деп:

«О, кутман, боло көргүн кишиликтүү,
Киши болчу адамдын жолу ушу!

Адам үчүн дайыма адамдык кыл,
Адам деген атагың болот күчтүү!»

⁵⁷⁹⁰Элик сага март эле миң эселеп,
Андан артык эмгегин кайруу керек!

Жакшы адамдар боорукер, жолдуу болор,
Эл кишиси, аталар адам ошол!

Түшүнбөгөн, билбеген кичине элең,
Жөлөп таяп бакытты Элик берген.

Ага сен аябагын жан-дилиңди,
Тыным албай, кызмат кыл күнү-түнү.

Жакшылыкка кайтаргын жакшылыкты,
Кудай сага кур койбой берер кутту!

⁵⁷⁹⁵Ук сөздү, чын көңүлдөн оюн айткан,
Адамдыкты жогору койгон адам:

«Түзун таткан адамдын кылгын ишин,
Жакшылыгы артылып тийери чын.

Акылдуу актайт дайым жеген нанын,
Аябайт керек болсо жалгыз башын!»

Тилегениң ишке ашса, жолуң таза,

Жакшылыкка жакшылык ишти жаза!

Кийгениң көз тайгылткан парча, дечи,
Көрө албастын токтойбу ушак сөзү.

⁵⁸⁰⁰Эми сен Элигимдин атын чыгар,
Душман көрүп моюнун сунуп турар.

Миңдеген мансап олжо энчиледиң,
Букадай жоон тартты мойнуң сенин!

Элик үчүн жумшагын күч кубатты,
Элиң тилээр кудайдан узак жашты.

Сен байсың, түркүн дүйнө турат колдо,
Алдыңа токуп миниң арап жорго.

Бул байлыкты иштетип, Эликке арна,
Ою орундап, ачылсын жүзү анда.

⁵⁸⁰⁵Отурсун Элик такта көңүлү жай,
Душманы башын ийсин тик карабай!

Элик сага зор бийлик, сөздү берди,
Жакса да, жакпаса да эл баш ийди.

Ушун үчүн ага сен өмүр тиле,
Доөлөткө ээ болосуң өзүң көпкө.

Адамдын асылдары жакшылыктуу,
Түбөлүк атак-даңкты алчу ушу.

Арапта так айтылган жакшы сөз бар,
Жакшы адамды таанууну сен билип ал:

⁵⁸¹⁰«Адамды баалоо керек иши менен,
Адам иши өзүнө жараша экен.

Иши жакшы адамдын өзү жакшы,
Иши бузук адамды бузук деген»

Пейли Эликтин бузулса өзүң оңдо,
Жаман иштен калкалап, дайым колдо.

Жакшылыктын баарына — Элик башчы,
Четте калбай жанаша турган жакшы!

Мага ишенип, кеңешти сурап келдиң,
Билгенимдин баарысын айтып бердим.

⁵⁸¹⁵Билгениңди айтканга салыштыргын,
Керегиңдей ишиңди улаштыргын!»

Акдилмиштин Өткүрмүшкө айткан жообу

«О, боорум,— деди Акдилмиш көңүлүнөн,
Айтканыңдай баарысын улай берем.

Сөздөрүңдүн бардыгын туура айттың,
Чечилбес түйүнүмдүн учун таптым.

Бул сөздөр мен түшүнбөс туман эле,
Үртүгүн анын ачтың, сен өзүмө.

Калтырдым болгон арзуу, тилегимди,
Кудайым жөлөк кылам бир өзүңдү.

⁵⁸²⁰Теңирим көңүлүмдү ачык кылсын,
Көөнүмдөн жамандыкты кууп турсун.

Жардам кылып, батаңды бергин мага,
Эстей жүр, ишенгеним өзүң гана!»

* * *

Ал туруп, сөзүн бүтүп, кош айтышты,
Атын токуп, алыскы жолго чыкты.

Үйүнө келип түштү, малдаш урду,
Тамак жеп, суусун ичип, тыным кылды.

Асман бүркөп кабагын, жаап калды,
Үстүнө жесир аял киймин салды.

⁵⁸²⁵Жайгансыды алтын күн чачын, көргүн,
Дүйнө жүзү күндуздун алды өңүн.

Салдырды да төшөгүн, жатты эс алып,
Татты уйкуга чөмүлдү уктап калып.

Ойгонуп, ошол замат көзүн ачты,
Кыз күлкүсүн кең асман төгүп жатты.

Күн көтөрүп кабагын, нурун чачты,
Бүт дүйнө аккуу болуп канат какты.

Акдилмиш туруп келди, орунунан,
Жуунуп, намаз окуп, тамактанган.

⁵⁸³⁰ Атын минип ордого кайра барды,
Төркү жайдан Эликти таап алды.

Эликтин Акдилмишке берген суроосу

Элик сурайт: «Өткүрмүш кандай экен,
Дени чың, жалгыз жаны эсен бекен?»

Дуба кылып ал мени алабы эске,
Кылган дуба кырсыктан сактайт көпкө.

Сыйынуудан адамзат сооп алат,
Сыйынган жан бейиштин жолун табат!

Болбосо жакшы дуба бул ааламда,
Жамандыкгар күч алып, кетмек анда!»

Акдилмиштин Эликке айткан жообу

⁵⁸³⁵ «Туура айтасың,— деп айтты анда Акдилмиш,
Эң туура, эң акылдуу жасалды иш.

Боорум, эми элетте өзү жалгыз,
Биз үчүн дуба кылат, муңда алсыз.

Бизден ашкан күнөөлүү адам барбы?
Биз күнөөлүү, түйшүгүн тигил алды!

Элик үчүн тынбастан дуба кылат!
Эт жүрөгү бүтүндөй актан турат!

Мындан ашкан адилет адам кайда?
Өзүң таштап, биз үчүн издейт пайда!

⁵⁸⁴⁰ Элигим, бизден ашкан осол ким дээр,
Текке кеткен өмүрдү берет кимдер!

Жыргал күнгө семирп жүрө бердик,
Көз ачылбай оюндан күн өткөрдүк.

Денебизди жем кылар курт-кумурска,
Өкүнүчтөн башка жок жаның чыкса!

Угуп ал акылдуунун айткан сөзүн,
Ишиңе ушул кеңеш, негиз дегин:

«Жылан, курттун жемисиң — семирбе көп.
Эртең кетер коноксуң элирбе көн.

⁵⁸⁴⁵Өмүрүң түш сыяктуу, өтөт-кетет,
Ага далил — чуурган күндөр эсеп!»

Эликтин Акдилмишке айткан жообу

«Акылманым, — деди Элик, — түшүндүрчү,
Кантип өзүн ар дайым кармайт киши?»

Сенден артык беделдүү жок адамым,
Сага ишенем, мен сага ынанамын.

Мен жатам ордо ичинде, эч капарсыз,
Иш деген ойдон чыккан менден алыс.

Козум да, кулагым да — сен өзүңсүң,
Жакпай калса сен оңдоп иштей бергин.

⁵⁸⁵⁰ Керек болсо жардамым — кабар кылгын,
Ылажысын ишиңдин мен табармын.

А кокус кызматкерлер чатак салса,
Жайыма кой, сен менин тынчымды алба!

Элге зулум адамдар болбосун эч,
Жаман өлүп, жашасын ак, акыл, эс!

Эл байып, өлкө гүлдөп турсун дайым,
Тирек болуп даң салып мен турайын!»

Акдилмиштин Эликке айткан жообу

Акдилмиш жооп кылын айтты: «Бегим,
Кудай болсун жөлөгүң, бир өзүңүн!»

⁵⁸⁵⁵ Тилегим, оюм дагы мына ошондо,
Теңирим ак жолумду ачкан болсо!

Элик дайым бактылуу жашай берсин,
Эмгек, түйшүк дайыма мага келсин!

Курман болсун өзүңө жалгыз жаным,
Бейпилдикте өмүр сүр, өкүмдарым!

Бирок сага бир гана өтүнүч бар,
Ак пейилден кубанын аткарып сал.

Билесиң го, бек тутса кимди жакын,
Ушак кылып эл айтар анын атың.

⁵⁸⁶⁰ Канчалык мени жакын, өз кылбагып,
Кабагың карыш түшөр уксаң — чагым.

Кулак сал айкөл баатыр айткан сөзүн,
Кабыл алып кеңешин, туура дечи:

«Эт сымал — адам көөнү, бат бузулат,
Кутманым, аны ыйык сактоо максат.

Кулак салбас болсоң да чагым сөзгө,
Ишенесиң кээде сен ушак кепке.

Бек канчалык акылдуу болсо дагы,
Ушак укса, залалы басат аны.

⁵⁸⁶⁵ Жүрөк — бек да, мүчөлөр — элге татыйт,
Ара сөзгө бир үшүп, бирде ысыйт.

Кишинин денесинде төрт душман бар¹.
Бири — ойнотсо, да бири — капа кылар.

Бири — шашса, да бири сабыр кылат,
Бири — күлсө, да бири ыйлаттырат.

Кубанарда — кайрадан көңүл чөгөт,
Кырсык күтсөң, сүйүнтүн кубанч келет!»

Кутман Элик, чынында ойлоймун мен:
Ушакчылар жаман да жолбун иттен!

⁵⁸⁷⁰ Көңүл ооруп, тескери буруласың,
Жакпай калар андайда ак кызматым.

Өзүңдөн сурай турган бир тилегим;
Ушак айтса үстүмдөн сурай көргүн.

Түбүнө жете билип, так сурагын,
Тактап алгын уккандан анын баарын.

Чагымчынын өзүн да тактап сура,
Чын, төгүнүн аныкта абдан туура.

Көптү көргөн татыктуу адам айткан:
«Баарын ук, бирок болбойт көңүлгө алган!»

⁵⁸⁷⁵ Бул тууралуу дагы да жакшы сөз бар,

¹ Байыркы Чыгыш медицинасында адамдын денесине төрт түрлүү суюктук: кызыл-кан, сары-өт, кара-ириң, ак-какырык бар, алардын тең салмактыгы бузулса адам көңүлү чөгөт, ооруга чалдыгат дешкен.

Кутманым, аны иште колдонуп ал:

«Баарын угуп, алганың керектүүсүн,
Өзүңдөн сүрүп ташта керексизин!

Баарын угуп, ажырат жалган, чынын,
Чынчылды ал да, кууп сал калпычысын.
Калпычылар дүйнөнү бузуп тынат,
Өкүмдар, чынчылдарды тап, жакындат!»

Эликтин Акдилмишке айткан жообу

Элик айтты: «О кутман, акыл тапчу,
Керегиң, тилегиң да сенин жакшы!

⁵⁸⁸⁰Сага берген кудайым жакшы сапат,
Мүнөзүң, сөзүң, даңкың — элден ашат.

Кантип болсун өзүңдө жаман жорук,
Адамдын сүттөн сиңген каның болуп.

Чагым кылган үстүңөн адамдарды,
Душман дей бер ошону мага дагы.

Мейли алар көп айттыбы, аз айттыбы,
Угайын кулак салып кантип аны!

Кантип болсун өлкөнүн өкүмдары,
Жакшы менен жаманды билбей калуу?

⁵⁸⁸⁵Бек болобу, эркине эл баш ийген,
Чындык менен жалганды — так билбеген?

Бийликте тура алабы кара зулум,
Ишенбесе адамга айтчу чынын?

Жетеби максатына — жасаган заң,
Чындык менен жалганды билбес адам?

Сен белексиң, кудайым мага берген,
Чечилбес түйүндөрдү чечкенсиң сен!

Дайыма кызматты так аткарасың,
Акыңды ак өтөгөн асыл жансың.

⁵⁸⁹⁰Мен эми ак кызматың кайтарайын,
Насип буйруп тагдырың болсун жаркын!

Жакшы адамдын айтканын угуп көргүн,

Чындыгын мактап келген сөзү элдин:

«Адамдардын ичинен жакшы дейбиз,
Ак пейил, кишиликтүү жанды сөзсүз.

Жооп кайтар адамга адам болуп,
Жоомарт адам атактуу, биз билебиз!»
Акдилмиштин Эликке айткан жообу

Жооп берди Акдилмиш: «Кутман Элик,
Бактың артып, бийлигиң болсун бийик!

⁵⁸⁹⁵Эки дүйнө жыргалын күдай берсин,
Ой-тилегиң, үмүтүң өсүп-өнсүн.

Көктө теңир өзүңө көмөк болсун,
Тагдыр буйруп тилегиң кабыл келсин!

Ак пейил, ак көңүлдүү такыва адам!
Узак өмүр, бак-таалай тилейм саган!

Өзүңдөн көп жакшылык насип болду,
Тамак, кийим, байлык, даңк, атак конду.

Кызматыңа арнадым көңүлүмдү.
Күдайым аман кылсын өмүрүңдү.

⁵⁹⁰⁰О, Элик,— дейт Акдилмиш сөзүн улап,
Жакшы атыңды күдайым жайын турат.

Күдай берген бакытты сакта ыйык,
Көңүлүңдү таза тут, напсиң тыйып!

Бектигимди түбөлүк сактайм десең,
Төрт милдетти өтөгүн бек тутуп сен.

Биринчи — ойдо сөздү таамай айткын,
Экинчи — заңдын жолун бекем баккын.

Үчүнчү — жоомарт болгун, ишке шайлан,
Элге камкор, боорукер болгун абдан.

⁵⁹⁰⁵Төртүнчү — баатыр болгун тартынбаган,
Башын ийип, душманың келсин саган.

Эгер бек аткарбаса бул төрт ишти,
Анда өлкө чачынды, бүлүк түштү!

Ушулар — бек адамдын шам жылдызы.

Ушулар — өкүмдардын ыйык куту.

Бузулбай, жүрө көргүн ак жол менен,
Жол ушул ата-бабаң салып кеткен.

Бурулсаң ушул жолдон — ишиң начар,
Кармап турган бийлигиң колдон качар.
⁵⁹¹⁰Кадырлай жүр адамдын үч түрлүүсүн,
Мен айтайын баамдап, баала өзүң.

Бири — баатыр, мүнөзү келет чапчаң,
Кылыч менен элине пайда тапкан.

Экинчиси — кеңешер акылмандар,
Сөзүн угуп, керектүү таалимин ал.

Үчүнчүсү — жазгычтар, асеп кылат,
Киреше, чыгашаңды жазып турат.

Буларды баалай билип, сыйла дайым,
Ынтымакта көздөй жүр пайда жагын.

⁵⁹¹⁵Ошондо бардык ишиң орундалат,
Элиң арбып, аймагың канат жаят.

Атың тарап, аласың улуу даңкты,
Ак жүзүңдү көрсөк дээр аалам калкы!

Акылман насаат сөзүн айтып кеткен:
«Адам өлөт, жакшы аты өлбөйт экен!»

Кандай жакшы калтырган жакшы атыңды,
Өзү өлсө да, артыңда калат аты!

Өлбөс да тирүү кезде атак алган,
Жатса да жерде чирип алда качан.

⁵⁹²⁰Өмүр эмес, — өзүңө атак сура,
Жакшы ат менен жалтанбай өмүр ула.

Карачы, өмүр кайсы, жакшы кайсы,
Айтчы мага аларда маани кайсы?

Өмүрүңдүн мааниси — адал ишиң,
Өмүрүң арналсынчы — жакшы иш үчүн.

Жакшылардын жүрөгү өмүргө бай,
Наадандар тирүү туруп — өлүк жандай!

Өмүр өтөт, жарабайт, чекти койгон,
Жакшы иштер жашай берет, жакшы бойдон.

⁵⁹²⁵Бейпай дүйнө өзүңдөн бурса жүзүн,
Жакшылыкты жасай бер, өзүң үчүн!

Алданба күнүмдүккө, кутман Элик,
Бапа кылбас башынан мунуң өлүк!

Бул дүйнөнүн мааниси кыйды, бузук,
Аягына баш урсаң, кетет учуп!

Оюнуна кошулба, алыс туруп,
Аралашса чырмайт да чыккыс кылып.

Китепте жазылыптыр эң жакшы сөз,
Акылдуум, аны сактан, үйрөнгүн тез:

⁵⁹³⁰«Бул дүйнөнүн кызматы — оюн, күлкү,
Эмне чыгат оюндан, алыс жүрчү!

Сен кулусуң, аткар жолун теңиримдин,
Болбосо буруп кетер — турмуш күчү!»

Кутман Элик, мына ушул билгендерим,
Ич, тышын эч койбостон айтып бердим. .

Айтканга ишен, ынангын ушул сөзгө,
Ишенбесең, төп келер жолуңду изде!»

Эликтин Акдилмишке айткан жообу

Элик айтты: «Суранам ак дилимден,
Кудай мага көмөгүн берсе экен.

Издеймин теңиримден ишке жөлөк,
Баарын айтып, жашырба менден демек,

Бардык ишке көз болуп карап тургун,
Кулак, көздү сак кармап жумуш кылгын.

Ал жеткенди менсиз да аткара бер,
Калган ишке мен бармын көмөк берер!»

* * *

Ачык айтып баарысын, токтоду Элик,
Акдилмиш көтөрүлдү, боюн керип.

Атка минип, тез эле келди үйүнө,

Тонун чечип, кыйшайды аз, кичине.

5940 Чырма эткен соң, шап этип атка минип,
Ордого кайра келди, ишке кирип.

Андан ары Акдилмиш көп иштеди,
Тик туруп, өз милдетин так өтөдү.

Эл бейпил, өлкө гүлдөп өсө берди,
Элик узак, түйшүксүз бийлеп келди.

Ар тараптан алкоолор жаап турду,
Атак-даңкын түбөлүк өчнөс кылды.

Жакшы ойлор, элге жаккан жакшы заңы,
Илгертеден бийликтин пайдубалы!

⁵⁹⁴⁵Ушундай каарман бек бийлеп турса,
Кырсыксыз эли дагы, өлкөсү да.

Эли болсо эмгекчил, пейили түз,
Өкүмдары бактылуу аткарат иш.

Теңирим берди бекке бийлик бакты,
Бек жакшыбы, эли да бүт ыраазы!

Эли бузук болсо эгер, беги бузук,
Эки бузук бириксе — баары кыйшык.

Эл жакшыбы, анда эле бек да жакшы,
Бек жакшыбы — анда өлкө бакыт тапты!

* * *

⁵⁹⁵⁰Арадан күндөр, айлар, жылдар өттү,
Эл байып, аалам гүлдөп, жыргал жетти.

Туман тарап, дүйнөгө жарык келди,
Кынтык иштин баарысы тез түзөлдү,

Шүгүр — деди анда Элик теңирине,
Дуба кылды, алкоо сөз амирине.

76. ӨТКҮРМҮШ ООРУП КАЛЫП АКДИЛМИШТИ ЧАКЫРТКАНЫ ТУУРАСЫНДА АЙТЫЛАТ

Күндөрдүн бир түнүндө тынчтык тилеп,

Акдилмиш камыңды эле жатайын деп.

Аңгыча дарбазадан уу-чуу укту,
Кызматчысын жумшады, билчи, чыкчы.

Кызматчысынын Акдилмишке айткан жообу

⁵⁹⁵⁵ Кызматчы кайра келип: «Бирөө турат,
Кабар берем, киргиз деп талап кылат!»

Акдилмиштин кызматчысына берген суроосу

Дагы айтты: «Кайра барып сурап келчи,
Ким экен, кабары эмне, айтып берчи!»

Кызматчынын чабарманга берген суроосу

⁵⁹⁵⁵ Кызматчы кайра чыгып суроо берди:
«Не деген кабарың бар айтчы деги?»

Чабармандын кызматчыга айткан жообу

Ал айтты: «Азыр келдим Өткүрмүштөн,
Тууганына саламын айтып кетем!»

Кызматчысынын Акдилмишке айткан жообу

Кызматчы кайра келип айтып кирди,
Тууганыңан шашылыш кабар келди.

Акдилмиштин чабарманга берген суроосу

⁵⁹⁶⁰ Ал туруп, кирсин деген белги берди,
Ийилип, салам айтып кирип келди.

«Кайдан келдиң, — Акдилмиш сурады шар, —
Мага кандай шашылыш кабарың бар?»

Чабармандын Акдилмишке айткан жообу

«Келдим сага, — деди ал, — Өткүрмүштөн,
Суранып, сени ылдам келсин деген!»

Ал жатат төшөгүндө, катуу кесел,
Кутманым, жетүү үчүн шашыла көр!»

Акдилмиштин чабарманга айткан жообу

«Токто, — деди Акдилмиш, — кылчы сабыр,

Тамак ичкин, чыгабыз чогуу азыр.

Чабармандын Акдилмишке айткан жообу

⁵⁹⁶⁵ «Жок, — деди, — өтө катуу сыркоо агаң,
Тез барайын ал-жайы эң бир жаман.

Азыр эле аттанам, убакыт жок,
Артымдан келе бериң, турбай токтоп!»

* * *

Дарбазадан бурулду кайра артка,
Акдилмиш аң-таң болду, мындай шартка!

Үйгө кирди капалуу, муңга батып,
Кубанычы чачылды, кайгы басып.

Жатып көрсө уйкусу келбей койду,
Жай албай, жалгыз түнү жылдай болду.

⁵⁹⁷⁰ Укташ үчүн кыйналат көзүн жумуп,
Уйку келбейт тап-такыр кычаш кылып.

Баш көтөрүп, олтурду төшөгүндө,
Таң жакындайт, шооласы көтөрүлө.

Гүлзардан булбул мукам сайрап ийди,
Көңүлүнө кооптук, түйшүк кирди.

* * *

Атка минип, шашылды ою айдап,
Бир боорун кучактады, өптү аймап.

Караса бир тууганы араң жатат,
Чепкенин жерге салын, жеңин жастап.

Акдилмиштин Өткүрмүшкө берген суроосу

⁵⁹⁷⁵ Ал сурады: «Не болгон кутман боорум,
Сени көрүп, мен өтө капа болдум!»

Өткүрмүштүн Акдилмишке айткан жообу

«0 боорум, — деп сүйлөдү, — аргам барбы,
Мен өлөм, — ажал мени чырмап алды.

Өлөрүмдө жүзүңдү көрсөм дедим,
Кокустан көрбөйм го деп кайгы жедим!»

Акдилмиштин Өткүрмүшкө айткан жообу

О боорум, — деди Акдилмиш жооп кылып, —
Тирүү менен бир жүрөт оору, кырсык.

Жаман сөздү сүйлөбө, ооруйт көңүл,
Оору, кесел — биз кылган күнөө деп бил.

⁵⁹⁸⁰Көптү билген бир адам туура айткан,
Билим менен көңүлүн улайт адам:

«Кесел деген — биз кылган күнөө дечи,
Көрдүң беле күнөөсүз таза киши?»

Кесел менен — күнөөлөр чыгып кетет,
Күнөө кетсе — сакаят адам өзү!»

Азбы, көпбү, ар адам күнөө кылат,
Күнөөсүз, сүттөй таза чанда чыгат!

Кесел кетет, сакайып айыгасың,
Даба болуп — күнөөдөн арыласың!

⁵⁹⁸⁵Сен неге жаман сөздү сүйлөп кирдиң,
Өлүм күтүп турганын кайдан билдиң?»

Өткүрмүштүн Акдилмишке айткан жообу

«Айтайын, — деди Өткүрмүш, анын жөнүн,
Аят кылды теңирим, бир түш көрдүм.

Бул чындык уктап жатсам түшкө кирди,
Жакында өлүп тынам — болду белги.

Тагдырда жаман, жакшы боло калса,
Теңирим түшүндө айтат кулдарына!»

Акдилмиштин Өткүрмүшкө айткан жообу

«Бул сөздү да, — деп айтты анда Акдилмиш,
Айтып туруп чынында, болбогон иш!

⁵⁹⁹⁰Ар кеселден адамдар өлүшсө тез,
Тирүү адам арада калмак эмес.

Адамды оору-сыктоо кыйнай берет,
Оору эмес, өлүмдү да адам женет!

Уктаганда түш көрүү көнүмүш иш,

Жакшылыкка жорулат ар көргөн түш».

77. АҚДИЛМИШ ӨТКҮРМҮШКӨ ТҮШ ЖОРУУ ТУУРАСЫНДА АЙТАТ

«Илимде көп нерсени билүү керек,
Ошондо түш жорууну даана билет.

Илимде түш жоруунун жолу түркүн,
Кутманым баарын баамдап, жакшы билгин.

⁵⁹⁹⁵ Түшүңдү билимсизге жорутпагын,
Кечиктирбей билгенге айткын дайым.

Кечээ көргөн түш болсо — жөнү башка,
Азыр көргөн түшүңдүн — шарты накта.

Көргөн түштүн — көп болот белгилери,
Билүү үчүн аларды, түшүн эми.

Көргөн түштү туш келди жоруй бербейт,
Көрүнгөнгө айтуу да — туура келбейт.

Кесир кылба, бул түш деп, ашык сүйлөп,
Түштүн дагы түшүнөр жолдору көп.

⁶⁰⁰⁰ Жоруба өзүң түштү, же жорусаң,
Илим менен келтирип такта абдан.

Көргөн түшүң туш келет жоругандан,
Жорулбаган түш болсо — анда жаман.

Акылы деңиз адам айткан сөзү,
Билип алсаң — пайдасы тиет дечи:

«Түштү түшүн, ойлонуп бардык жагын,
Акыл менен айлантып анан тапкын!

Түштү кандай жорусаң ошол келет,
Жоруба жамандыкка, кетет бактың!*

⁶⁰⁰⁵ Көрөсүң тамак-ашты кээде түштө,
Жаман болот арам аш түшкө кирсе,

Жыл маалынын кирсе эгер түркүн кези.
Дене-бойдо ширелер жүргөндүгү.

Жаш бала жазды көрсө уктаганда,

Же жерди гүлдөп турган эрте жазда.

Демек каны кеткен да ашып-ташып,
Койгон жакшы канынын жолун ачып.

Жигит көрсө түшүндө саратан жай,
Саргыч-кызгылт боектуу жерди аябай.

⁶⁰¹⁰ Анда өтү көбөйгөн денесинде,
Жолун таап, чыгарыш керек мүлдө.

Күздү көрсө түшүндө токтоо адам,
Саргайган жайыттарды ээн калган.

Демек, анын күр оту күчөп кеткен,
Дары менен азайтуу керек тезден.

А кары түштө көрсө ызгаар кышты,
Же карды, же күрткүнү, көпкөк муздуу.

Какырыгы каптаган көкүрөгүн,
Ысыкта, дары-дармек кошо бергин.

⁶⁰¹⁵ Кээде түшкө — туш келди нерсе кирет,
Аларды жорутпастан таштоо керек.

Жатканда, ойго батып уктаганда,
Ойгонсо түшүң түшпөйт эске кайра.

Түштөр бар шайтан өзү түртүп турар,
Аны көрсөң — сууга түш, жуунуп ал.

Түшүңдө өзүң тынбай иштеп жүрсөң.
Жорубагын максатка жетпейсиң сен.

Ажыратып жорууга түштү демек,
Мол акыл, жана терең билим керек.

⁶⁰²⁰ Түш жоруган акылман айткан экен,
Түш жоруган акылдуу болгону жөн:

Түшүңдө капалансаң, кубанасың,
Кубансаң — муң-капага түштүм мен де!»

Түш жоруунун көп болот айырмасы,
Кутманым, баарын толук билген жакшы.

Түшү башка элдердин карапайым,
А бектердин түшү да башка дайым.

⁶⁰²⁵ Түшкө кирсе кубаныч, оюн, күлкү,
Сени күтөт кайгыруу аны билчи.

Ыйладыңбы түшүңдө, сен билип ал,
Кубаныч кучагыңа батпай калар.
Кээде болот, жакшы түш сен көрөсүң,
Жакшылыгы — сага эмес, бирөө үчүн.

Түштүн баарын адамга карап жоруйт,
Ийгилик көп болгондо, түш да чууруйт.

Кээде бир түш бирөөгө бийлик берет,
А башкага ал түштөн кырсык келет.

⁶⁰³⁰ О боорум, мунун баарын билүү керек,
Ошондо жорулган түш маани берет.

Көргөн түшүң сен мага айтып берсең,
Билишимче жоруюн тууралап мен!»

78. ӨТКҮРМҮШ АҚДИЛМИШКЕ КАНДАЙ ТҮШ КӨРГӨНҮН АЙТЫП БЕРЕТ

Айтып кирди Өткүрмүш тактап сөзүн:
«Мен айтайын — сен аны туура түшүн.

Шаты көрдүм, тепкичи элүү экен,
Бийик болчу, жаңылбайм жазы десем.

Көтөрүлдүм шатыга чыктым тынбай,
Чокусунан бир нече тепкич бардай.

⁶⁰³⁵ Чокусунан бир атчан суусун сунду,
Баарын ичтим, суусунум канып турду.

Андан соң көтөрүлүп көккө жеттим,
Дайным чыкпай асманга сиңип кеттим!»

79. АҚДИЛМИШ ӨТКҮРМҮШТҮН ТҮШҮН КАНДАЙЧА ЖОРУУ КЕРЕКТИГИН АЙТАТ

Жооп берди Акдилмиш: «Ушул түшүң,
Эң сонун, жолдуу экен өзүң үчүн!

Кандайча жаман ойго дитиң барды,

Жоруш керек түшүндү кайра жаңы!

Учкандыгың көкөлөп — атак делет,
Бийик учсаң, атагың бийик келет
⁶⁰⁴⁰ Бийик учсаң — болосуң дөөлөткө бай,
Атак даңкың артылат нечен күрдай,

Шаты бийик — а сенин бактың бийик,
Айтылар улуулугуң, элиң сүйүп,

Бул тууралуу айтылган нак сөз ушу,
Түштүн сырын жакшы айткан түш жоручу:

«Шаты көрсө түшүндө — урмат, атак,
Ар тепкичи урматка жакындатат!

Канчалык бийик чыкса, абийири артып,
Бакыт да, байлык жана урмат табат!»

⁶⁰⁴⁵ Идиштен колго алып — сууну ичсең,
Өмүрүң сенин узун болот экен.

Көкөлөп көккө сиңип учуп кетсең,
Теңирим бар тилегиң берет экен!»

80. ӨТКҮРМҮШ ОШОЛ ЭЛЕ ТҮШТҮН БАШКАЧА ЖОРУЛУШУН АЙТАТ

Айтты Өткүрмүш: — Белгиси бар — Түшүмдүн,
Жорулушу андай эмее, түшүнгүн.

Ушуну сен түшүндө көргөн болсоң,
Сен айткандай бардыгы жорулмак оң.

Сен көздөйсүң жыргалын бу дүйнөнүн,
Бүткүл оюң, максатың ошол сенин.

⁶⁰⁵⁰ Мен болсом күнүмдүктөн кеткем мүлдө,
Мында турам, машакат, көр түйшүктө.

Жорубадың түшүмдү толук мага,
Угуп ал мен жоруюн эми сага!

Бийик келген шатыны — көргөндүгүм,
Ал менин сүрүп келген өмүр-күнүм.

Чыккандыгым шатынын кылда учуна,
Өмүр-жолдун түгөнүп, бүткөнү да.

Эң башынан жолуккан жалгыз атчан,
Анда алып сунулган сууну жуткам.

⁶⁰⁵⁵Мына ошол, бийиктеги атчан өзү,
Жетим кылар, атасыз белги дечи.

Ал бузуп жаралганды талкан кылат,
Тирүүлөрдүн өмүрүн кыйып турат!

Идиштеги сууну бүт ичкенимди,
Өмүр дедиң эң узун мага келчү.

Сен айткандай суу деген өмүр болот,
Жармын ичип, жарымы калса толот.

Жарымын ичкен болсом ошол суунун,
Калмак дечи алдыда жарты өмүрүм.

⁶⁰⁶⁰Толук ичтим мен сууну идиштеги,
Эсен-соо өмүр сүргүн өзүң эми.

Билимдүү, эстүү айткан сөздү тыңда,
Чындык бар түшүндүрөр баарын мында:

«Сен ичсең идиштеги суунун жармын,
Жарты өмүрүң алдыда калганы чын.

А эгер баарын ичсең — жаман аның,
Жол бүттү, көр түбүнө түшөт жаның!»

Түшүмдө өзүм бийик учуп чыктым,
Дайынсыз көк асманга түпсүз життим.

⁶⁰⁶⁵Ал учкан жан, бийиктеп денден кетип,
Кайтып келбес жайына кеткени өтүп.

Кудай мага түшүмдө белги берди,
Өлүмүңө даяр бол, баатыр деди!

Көргөн түштүн мааниси мына ушундай,
Башкача эмес аны сен жоругандай!

Жооткотуп көтөрдүң көңүлүмдү,
Куба албайсың туш келген өлүмүмдү.

Карап көрчү, о кутман, өлүм жойпу,
Канча жерди дөбөлөп казып койду!

⁶⁰⁷⁰Канча сарай, ордону, шаарларды,
Өлүм бузуп, уранды орду калды.

Канча баатыр тайманбас өкүмдарды,
Өлүм койбой, өкүртүп көргө салды.

Канча байлык, чогулган дүнүйөнү,
Өлүм чачып, табылгыс жерге көмдү!

Таң калба, туулган соң — өлүм да бар,
Тирүүлөрдүн бардыгын ажал алар.

Таң калгын, аны унуткан адамдарга,
Өлөм дебей, жаман сөз айткан жанга!

⁶⁰⁷⁵Ар бир адам түшүнөт өлөр маалын,
Чырмаган уйкусуна жетпейт алың!

Өлүм ак, кутулууга чама жок да,
Өлгөндөн соң не болот — аны айтпа!

Бар тилегим, эми ушул ойлогонум,
Теңирим, о дүйнөдө сунсун колун!

Болгонго топук кылып күн өткөрдүм,
Күнүм бүттү, алдыда жакын түнүм!

Билбедим ич тардыкты, байлыгым жок,
Жол бербедим напсима айрымга окшоп.

⁶⁰⁸⁰Өз жүгүмдү бүгүнкү тартып келдим,
Тиледим эми анын жеңилдешин.

Не дегенин угуп ал насаатчы адам.
Кеңешин бүт берүүдөн тартынбаган:

«Азайтууну күнөөңдү көздөп күн-түн,
Басар жолуң ичке кыл, байкап билгин.

Бүгүнкүнү бүтүрүп эртеңди ойлон,
Күнүмдүктү көздөбөй туура жүргүн!»

Дагы айтты; угуп ал боорум өзүң,
Мен өлөрмүн, артымдан сен келесиң.

⁶⁰⁸⁵Сага айттым, кытай ойду көңүлдөгү,
Мен өлгөн соң унутпай жүргүн эми!

Тирүү кезде таянчың болдум өзүм,

Өзүм өлсөм, калсынчы насаат сөзүм!»

81. ӨТКҮРМҮШТҮН АҚДИЛМИШКЕ КАЛТЫРГАН КЕРЭЭЗИ ТУУРАСЫНДА АЙТЫЛАТ

«Туура жолдон адашпа, кугман боорум,
Өмүрүңдү болбоско коротпогун.

Түз болуп, ак жолуңдан адашпагын,
Кудай десең максатты сен табасың.

Тирүүлөрдүн баарына боорукер бол,
Сөздө, иште ак болун, түзөгүн жол.

⁶⁰⁹⁰ Кыйшайбастан өтөй бер милдетинди,
Токтоо болуп, кармай бил сен өзүңдү.

Өлүмдү эстеп, даяр бол ага өзүң,
А өзүңдө төп болсун токтоо сезим.

Ач көз болуп дүйнөгө көзүңдү артпа,
Дүйнө калар, үмүтүң тийип ташка.

Өз энчиңди көтөрүп кудай дегин,
Камын көргүн өлгөнчө тууган элдин.

Түз сүйлөп, чынчыл болгун, мээрим чачып,
Жалганчыны эл сүйбөйт алысташып.

⁶⁰⁹⁵ Ачык жүз, жылуу сөздүү, мээримдүү бол,
Ошондо тагдыр берер бакытты мол!

Жөнөкөй бол, пейлиңди кенен карма,
Айбын ачпа бирөөнүн эл алдында.

Напсиңди тыя бил да, ачууну бас,
Өзүңдү бузук жолдон алыстат, кач.

Өзүң эмес, элиңдин камын көргүн,
Бирөө эмес, сен өзүң иштеп көнгүн.

Байлыкты, көп буюмду жыя бербе,
Кутманым, кубандырып бергин элге.

⁶¹⁰⁰ Жакшы адам күйүмдүү, белдүү келет,
Бирөө үчүн аянбай жанын берет.

Бул тууралуу белгилүү адам айткан,
Билими, акылы да толук абдан:

«Элге пайда тийгизген — жоомарт киши,
Боорукер, жалпы элге — улук өзү.

Адамдыктын белгиси эки нерсе:
Боорукердик, жоомарттык — ушул экөө.

Бул экөөнөн чынында акыл артык,
Акыл жолу адамга берет бакыт.

Жоомартбы, эл оозунан мактоо алган?
Жакыны үчүн жардамга даяр турган!

⁶¹⁰⁵Жоомарттык — эмес күмүш таратууда,
Аябоо канын-жанын марттык мына!

Колу ачык, жоомарт болсо бардык жанга,
Эл дагы сыйын кылат ага анда.

Эки нерсе — улуулук мисал алсак,
Бири байлык, а бири алда максат.

Бул экөөнү тең кармап миң жашагын,
Өлүм келсе — таштайсын анан баарын.

Бек бийлиги куралат эл ишинен,
Бекемдиги тизгинден — үзөнгүдөн!

⁶¹¹⁰Бирок элден бак-дөөлөт чанда табат,
Тапкан кезде — бек өзү карып калат!»

Күнүмдүксүң, даңкың да убактылуу,
Ажал келсе айтылбай калат баары.

Көчмөч адам өзүнө ордо курбайт,
Жолоочу айлап, жылдап жолдо турбайт.

О боорум, сен да билгин, күнүң бүтөт,
Ашык күлбөй, абайлап жүргөнүң эп.

⁶¹¹⁵Бу дүйнө өтүп кетет, жолу менен,
Өлөрсүң, а мөөнөтүн билбейсиң сен.

Тырмагынан ажалдын ким кутулат,
Бейпил жүрүп, акыры ал тутулат.

Бул дүйнө — жеген ашың, кол сунгандар
Санап көрчү, санагың жетпей калар!

Напсиңди тый, берилбе кумарыңа,
Алыс болуп ушактан, сөз чыгарба.

Жакшы адамдын калтырган насаатын ук,
Кабыл туткан ар дайым билбейт кырсык:

⁶¹²⁰ «Эңсегенин ээрчиген — жыргал табат,
Жыргал арты кууралга алып барат.

Ширинге — ачуу, балга — уу боло келген
Көтөрүлгөн — жыгылат, учкан кулайт!»

Кыз кыялдуу бул дүйнө туругу жок,
Кармалбагын, кутманым, туткун окшоп!

Сендейлердин далайын тузактаган,
Далай бекти билгизбей жалмап тынган!

Артыңдан колун созун калган чыгар,
Осол болбой, кутманым, көңүлгө ал!

⁶¹²⁵ Алганыңды тим койбой тартын алат,
Тапканыңды калтырбай чачып салат.

Канча күлсөң, ошончо салат ыйга,
Эмне курсаң талкалап бузат кайра.

Бузук кылык, бир дагы иш кылбайт оң,
Ачык күйбөйт, а бирок түтүю чоң!

Көркү менен көзүңдү алдап алат,
Жакындасаң — бутуңа кишен салат,

Аселине азгырып, уу ичирет,
Бакыт деген алдамчы жүз миң ирет!

⁶¹³⁰ Акылдуунун асылы айткан кеп бул,
Дөөлөттүүм, аны тыңшап тыянак кыл:

«Бул дүйнөгө берилип боюңду урба,
Кармаласың каарына өзүң анда!»

Жакшы айтыптыр бул ойду эстүү адам,
Көптү билген, билимдүү, акылман жан:

«Келчү, кетчү дүйнөгө алданбагын,

Кошоматчы, ойт берме кылыгы анын.

Көлөкөдөй ойлосоң дөөлөт, багың,
Таңдан кечке бир жерде турбайт аның!»
⁶¹³⁵О кутман, билим, ою кенен дайра,
Динге ишенгин, бүгүндү көңүлгө алба.

Жыргалыңа ишенбе, байлыктан кач,
Кудай деп, теңириме көөнүңдү ач.

Бакыт сенин башыңды айлантпасын,
Ойгонсоң — нөшөр болуп агар жашың.

Угуп ал айткан оюн өкүм бектин,
Ар дайым ойлоп айткан ар бир сөзүн:

«Дөөлөтүнө эсирген маска тете,
Көргө түшсө көз жашын төгөр нече.

Бийлигине эсирип аксымданган,
Жер алдында азабын тартар абдан.

Эсирген байлык, бакыт, жаштыгына,
Аракечтен ал жаман алда канча.

Ичимдикке мас болгон жатып алат,
Уктап турса, мастыгы тарап калат.

Дөөлөтүнө мас болгон оңго баспайт,
Өлгөнүнчө уйкудан көзүн ачпайт!»

Сен кулсуңбу — бектерге теңелбегин,
Кулдугуң кыл, каргаша чакырба өзүң.

⁶¹⁴⁵Тирүүлүк көрөр күнүң узак эмес,
Улуулук түбөлүктүү мансап эмес.

Миң жылдар жашасаң да өлүмүң ак,
Улап жүргөн жибиң да үзүлөт бат!

Ылайыктуу ушуга жакшы сөз бар,
Кабак түйбөй, көңүлгө бек түйүп ал:

«Бардык жыргал, байлыкты алсаң дагың,
Өлбөстүн мүрөк суусун татсаң баарын.

Созгон колуң асманга жетсе дагы,
Төбөң көккө тийсе да, жерде жайың!»

⁶¹⁵⁰Ак көңүлдөн айтылды сөзүм сага,
Жашырам сенден нени, айтчы мага!

Бул дүйнөдө байлыгын кимдер сүйбөйт,
Жыргал, сүйүү отуна кимдер күйбөйт!

Бирок сен напсиңди тый, өзүмдү айтсам,
Жапкамдын дарбазасын алда качан!

Шум дүйнө кудай атын унут кылат,
Жалпы элди жакшы жолдон бузуп тынат.

Ошондуктан эстүүлөр качат, безип,
Жүрүшөт туругу жок, дүйнө кезип.

⁶¹⁵⁵Үңкүрдү жай кылышат каңгырашып,
Чөп-чар жеп, жамгыр суусун ичет ташып.

Кайсы бири чөлдөрдө сандалышат,
Кайгы чегип, кудайлап күйүп-бышат.

Да бири шөптүрөшүп, бүкүрөйүп,
Жер кезет, кайыр сурап, жашын төгүп.

Кай бири ач болсо да даам татпайт,
Кай бири — эс алышпайт, такыр жатпайт.

Көзү ачылган кишилер мына ушинтет,
Биз жүрөбүз бей капар, үйкү тепсеп.

⁶¹⁶⁰О боорум, күнүмдүктөн алыстап жүр,
Бул дүйнө бүт — сеники, башы — сен бил!

Напси менен пейилиңди тыйгын бекем,
Адамдын зор белгиси ушул экен.

Бул экөө алпты дагы алсыз кылат,
Колго түшсөң, кор кылып мойсоп тынат.

Көр оозунда жатамын, колуң берчи,
Барар жолуң ушул да, камың көрчү!

Наадандарга жолобо, боорукер бол,
Эки дүйнө эзилип жүрчү ошол.

⁶¹⁶⁵Көңүлү басмырт жандын айткан сөзү,
Өлүмгө даяр туткан өзүк-өзү:

«О, баатыр, наадандарга катаал болгун,

Жаман болбо — жамандык — уу деп койгун.

Өкүмдарсың, эл башчысы, элдин шамы,
Өлүм келсе бузулаар жашоо тамы!
Сен дагы «мен-мен» деген мактанчаагым,
Даяр бол көрдү карай учар жаның!

Эй, ач көз, дүнүйөгө кул болгондор,
Ойлогун, өлүм турат сундуруп кол!»

⁶¹⁷⁰ О боорум, кайгы менен өлүп барам,
Эки нерсе жүрөктү эзет жаман.

Биринчи кудайымдын кулу өлмөк,
Экинчи — теңир үчүн кылбайм эмгек.

Бүгүн, эртең көз жумуп кете берсем,
Дуба кылып өзүмө жүрсөң экен.

О, боорум дуба кылсаң мени эсте,
Арт жагымдан келерсиң жолуң бүтсө.

Мынакей көрдүң менин абалымды,
Бул — сабак, камдай жүргүн ылаажыңды!

⁶¹⁷⁵ Ажал келди, кайгыда өтүп барам,
Алыс эмес, даяр бол сен да аган.

Ажырармын өзүңдөн кайгы түнөп,
Көрүшөбүз кай жерден, теңир бңлет!

Өлөрүндө бир адам айткан экен,
Койгулап жерге башын бекем-бекем:

«Өлүп барам кайгыда, көзүм соолуп,
Жыргалым, кууралым да бирдей болуп.

Өлгөндөн соң жол жатат, эки башка,
Кайда алпарат, билалбайм башым оорун?»

⁶¹⁸⁰ «О боорум, — деп айтты ал, — ыйлабагын,
Мен үчүн өз жаныңды кыйнабагын.

Боздой бербе, жаш төгүп, кайгырба да,
Ойлонуп, дуба кылгын кайра-кайра.

Ыйлай бербе, токтоо болуп эсти жый,
Бул кудайдын кылган иши, сөздү тый!

Камын эми, кайра айланып үйгө бар,
Көп кайгырып, көңүлүңдү кылба тар.

Керектүү сөздөрүмдү айтып бердим,
Көңүл түзүм, унутпай жүрө көргүн!

⁶¹⁸⁵Эликке менден салам айта баргын,
А балким, акыркысы болор аным!»

Акдилмиштин Өткүрмүшкө айткан жообу

Акдилмиш боору ооруп айткан экен:
«Сени мен кантип жалгыз таштап кетем?

Кеселиң күч, жатасың өзүң жалгыз,
Кандай күндө каласың жалгыз байкуш?»

Өткүрмүштүн Акдилмишке айткан жообу

«Кете бергин — деп айтты ага Өткүрмүш,—
Мен үчүн кам жебегин, болбогон иш?

Кудайымдын аты эле — мага жолдош,
Теңирим жалгыз мени таштап койбос.

⁶¹⁹⁰Кудай кимди кам көрүп, эсине алса,
Кур койбой, бар жардамын берет ага.

Жакшы айтыптыр түз сүйлөп көнгөн адам,
Көптү көрүп, көп билин жаңылбаган:

«Кудай кимден жардамын аябаса,
Эки дүйнө бак-таалай берет ага.

Кимге кудай мээримин төгүп койсо,
Эки дүйнө оң жолдуу болот ошо.

Эгер кимден теңирим бурса жүзүн,
Ач бөрү, жолбун ит да көрөр күнүң!»

⁶¹⁹⁵О боорум, токтотолу эми сөздү,
Жөнө эми, коштошолу аарчы көздү!»

* * *

Акдилмиш кучактады Өткүрмүштү,
Өпкүлөп, боздоп ыйлап, жашын төктү.

Шолоктоп, баш көтөрбөй чыгып кетти,
Атын токуп, үйүнө бурду бетти.

Аттан түшүп үйүнө кирди ойлуу,
Кайгы мыкчып жүрөгүн, тынбай койду.

Адам деген канчалык муңдуу келет,
Кубанчы аз, кайгыны чексиз көрөт,-

⁶²⁰⁰Тилеги ишке ашса, ойноп-күлөр,
Кайгы келсе — чыдабай ыйлап ийер.

Сүйгөнүнө жеткендер шайыр-шатман,
Ажырашуу туш болот кайгы баскан.

Кубантса аны бирде жолугушуу,
Чөгөрүп, ыйга салат ажырашуу.

Ажырашып кеткендей азап барбы?
Деңизден терең болот анда кайгы.

Тирүүлөр ажырашса — жолугушар,
Кайрадан көрүшүүнүн жолдору бар.

⁶²⁰⁵Баарынан эң катаалы — өлүм болот,
Өлүм алса, канткенде орду толот.

Ажырашуу же кыска, узак келет,
Өлүм болсо — түбөлүк айрып, бөлөт!

Окуп ал бул тууралуу чыккан ырды,
Саптарында маани көп каткан сырды:

«Шум ажал — бөлүнүүнүн эң катаалы,
Ажырашсаң жашыңды төккүн дагы.

Тирүү менен бөлүнсөң үмүт калат,
Өлгөн менен жолукпайт — күтпө аны!»

* * *

⁶²¹⁰Ақдилмиш эс алган соң тамактанып,
Намазын окуп кирди тура калып.

Күн жашырды маанайын жер артына,
Күүгүмдөнүп асман да калды мына.

Төшөгүнө кыйшайды. Уйку келбейт,
Көз ирмелбейт, санааңы кайгы термейт.

Буркурап жашын төгүп чыкты сыртка,
Капкараңгы, көмүрдөй бүт айлана.

Кайра кирип үйүнө жамбаштады,
Толгонуп, кайгы-санаа басты аны.

⁶²¹⁵ Рум кызы жашырды аппак жүзүн,
Караңгыда мелтирейт аалам бүтүн.

Уйку келбең карасаң кең асманды,
Үркөр жылдыз капталга оогон жаңы.

Көпкө турду асманга көз жиберип,
Айлана түн, караңгы, аалам өлүк.

Кыйшайып көз ирмеди, чочуп кайра,
Көз жиберди мелтиреп кең асманга.

Чыгыш жактан кара куш учуп чыгып,
Өрттүү отун бийиктен чачты туруп.

⁶²²⁰ Жетиген көтөрүптүр башын бийик,
Тайган жылдыз шылкыят мойнун ийип.

Жол төшөптүр Эгиздер жерди карай,
Күн шооласы чачылды жерге тарай.

Ал туруп жүзүн чайды, Кийип бачым,
Намаз окуп, өтөдү ак кызматын.

Дүйнө жүзү алтындын өңүн алды,
Жердин бети кызарып нурга жанды.

Кийинди да, атына минип алып,
Дароо эле ордого жетти барып.

⁶²²⁵ Ал чапкылап ордого жетер менен,
Чакырып Элик өзү — кирсин деген.

Ақдилмиш кирер замат, Элик көрдү,
Кайгы басып, чүнчүткөн купкуу өңдүү.

Эликтин Акдилмишке берген суроосу

Элик сурайт: «Кутманым, алың кандай?
Көрүп турам, кебетең сыркоо жандай,

Кандай кайгы башыңа түштү бүгүн,
Кабагыңдан көрөмүн кайгы жүгүн.

Кызыл бетиң кубарып каны качкан,
Кандай тагдыр бозортту, ошону айтсаң?

⁶²³⁰Бул жашоодо бакыттан кур эмессиң,
Атакка, дөөлөткө да өзүң ээсиң.

Тагдыр сенден бурулуп качкан эмес,
Ай, Күнүң дайым ачык, бүркөлбөй эч.

Сени көрүп кабакты түйгөн жокмун,
Сени эч качан жактырбай жүргөн жокмун.

Ким сени кайгы менен муңга салды,
Эмне болду?— мага айтар жообуң барбы?

Бул кандайча кайгылуу көрүнүшүң,
Билгим келет, шылкыйдың эмне үчүн?

⁶²³⁵Эгер сен кайгы, муңга батып турсаң,
Кубанып, көңүл ачам өзүм кайдан?»

Акдилмиштин Эликке айткан жообу

Жооп кылып Акдилмиш айтты баарын,
Бир тууганы начарлап, ооруганын.

Кандай барып ал жерге көрүшкөнүн,
Кесел жандын багыштап айткан кебин.

Эликтин Акдилмишке берген суроосу

Көңүлү ооруп Эликтин, жашын төктү,
«Аттиң,— дейт,— кыйналган го эстүү киши!

Теңир колдоп, сактасын анын жанын,
Кубат кирип денине тепсин канын!

⁶²⁴⁰Жана сурайт: — Ахвалы анын кандай?
Кантип кеттиң ал жерден, калып калбай?

Ким карап, ким кеселдин камын көрөт?
Жалгыз кантип оору жан жата берет?

Неге өзүң калган жоксуң кесел менен,
Калтырдың аны кимге ишенип сен?»

Акдилмиштин Эликке айткан жообу

Акдилмиш жооп берди: «Пейли кенен,

Ушул сөздү мен ага айткан элем.

Айткан сөздү ал угуп ынабады,
Көп айтып көндүрө албай койдум аны!»
Эликтин Акдилмишке айткан жообу

⁶²⁴⁵Элик айтты: Бир кудай болсун жөлөк,
Дабаа жок сакайышка андан бөлөк.

Акылы, көңүлү да теңир менен,
Кудайым кур -калтырбас эч нерседен.

Баарынан кечип кеткен кулдун өзү,
Кудай деген пейли үчүн күчтүү дечи.

Теңир сактап, кырсыктан жардам берет,
Атагы артып, тилеги кабыл келет.

Сөздү ук бул тууралуу жакшы айтылган,
Көңүлгө түй, жакшылык келет саган:

⁶²⁵⁰«Жаратканга жалынып, көргүн камың,
Көңүлдө, сөздө ага жакындагын.

Ошондо кудай берет тилегиңди,
Шайтандабай — кудайга арна баарын!»

Түшүнгүңүң — дейт Элик, — Акдилмишим,
Азап чегип өзүңдү кыйнаба өзүң?

Ал адам — мыкты адам эл мактаган,
Өлсө да кудай жөлөк болот аган.

Бизди да эртең күтөт ошол тагдыр,
Не иш кылдык, айтаргд жооп бардыр!?

⁶²⁵⁵Биздин жаштык акылсыз бошко кетти,
Көңүл, ойлор биздеги — кеңкелестүү.

Өткөн өмүр көргөн түштөй, жок эми,
Кандай өттү? Бир өзүңдө себеби!

Калган күндөр талаага кетпесе экен,
Көр напсиге кул болуп өтпөсө экен!

Качсаң дагы, баары бир өлүм табат,
Кайгыртып, муңга салып өчүн алат.

Мындан ары ишиңди туура иште,

Элиңди, кулдарыңды жолго түздө.

⁶²⁶⁰Мени сактап осолдон ачык болгун,
Теңир сага туш кылсын ыйык жолун!

Түшүнчү, жакшы адамдын айткан сөзүн,
Адамзатты ардактап сүйгөн кишиң:

«Жакшылыкка жакшылык кыла келген,
Карачы, кудайымдын жолу кенен.

Зулум болсоң, зыян да бир өзүңө,
Жаман ишке-жамандык — жооп бирөө!

А өзүң жаман ишке жакын болсоң,
Иштей бер — боздогон ый табар олжоң!»

Акдилмиштин Эликке айткан жообу

⁶²⁶⁵«Кутман Элик, эгер сен, — дейт Акдилмиш,
Мындан ары ишенин тапшырсаң иш.

Элиңе дөөлөт берер бекийт заңың,
Бийликте, кудай колдоп жыргар жаның.

Жыргалы үчүн дайыма өкүмдардын,
Дене, жанды берүүгө мен даярмын!

Адам мыкты артында даңкы менен,
Кудайым жакшы атагын сактаса экен!

Көз ирмемде ажалың турат даяр,
Алдырба капарың жок, болор залал!

⁶²⁷⁰Акылмандын сөзү бар таамай айткан,
Ал сөздөн асыл чындык, маани тапкам:

«Көрүнбөс ажал сунат ач тырмагын,
Көз артат адамдарга дайым аның.

Жаман да, жакшы дагы — көргө кирет,
Күнүң бүтсө, кармалбай учат жаның!»

Эликтин Акдилмишке айткан жообу

Элик айтты: «Жүрөйүн кудайым деп,
Бийлик, тартип сактоого болсун көмөк».

Ушу менен токтотту сөзүн Элик,

А, Акдилмиш шарт турду жөнөй берип.

⁶²⁷⁵Арадан дагы өттү бир нече күн,
Акдилмиш алып жүрдү кайгы жүгүн.
Боорун эстеп муң менен баш көтөрбөйт,
Бүкчөйүп, өңү куп-куу азабын жейт,

Чыдабады көтөргөн кайгысына,
Кайрадан барсам деди бир бооруна.

Ордого, кайгы басып кайра келди,
Чакырды Элик өзү, анда кирди.

Акдилмиштин Эликке берген суроосу

Ал сурады Эликтен: «Болсо уруксат,
Бир боорума барсам дейм кайрадан бат.

⁶²⁸⁰Көрөйүн, кесел жаны не болду экен,
Тирүүбү, кырсыктан тыш эсен бекен»

Эликтин Акдилмишке айткан жообу

«Бул сөзүң, — дейт өкүмдар, — абдан туура,
Жанында бол, туугандык — милдетиң да.

Жөнө эми, мени дагы сурады де,
Көмөк бол ооруганда, ою сенде».

«Макул!» — деди Акдилмиш, сөзү бүттү,
Эс алууга үйүнө келип түштү.

Жол алдында тамактан ичип-жеди,
Жөнөдү бир бооруна, сыздап көөнү.

⁶²⁸⁵Жарым жолду кыйналып жөө басты,
Жетип келип акырын эшик какты.

82. ӨТКҮРМҮШТҮН ШАКИРТИ АҚДИЛМИШКЕ ӨТКҮРМҮШТҮН ӨЛҮМҮН УГУЗАТ

Эшик ачты келгенге шакирт — адам,
Учурашып, жаш төктү өзү анан.

«О, боорум, — деген сөздү араң айтты, —
Кудайым сага берсин күч-кубатты.

Эсен-соо, бейпилдикте көп жашагын,
А бизди таштап кетти бир тууганың.

Ыйлаба, кайгыга бек болуу керек,
Тирүүлөрдүн баарына — өлүм келет.

⁶²⁹⁰ Төрөлгөн соң өлүм бар, ажал табар,
Мейли бек, мейли кул бол, же пайгамбар.

Баарыбызды шум өлүм күтүп турат,
Тырмагынан ажалдын ким кутулат!»

* * *

Кабарды угуп Акдилмиш боздоп ийди,
Бир боорунан айрылып оттой күйдү.

83. ӨТКҮРМҮШТҮН ШАКИРТИ АКДИЛМИШКЕ КАНТИП КӨҢҮЛ АЙТКАНЫ ТУУРАСЫНДА АЙТЫЛАТ

«Кайгырбачы, — деп айтты шакирт адам,
Буйругуна кудайдын жок да дабаң.

Күнү бүтсө ар кимге келет өлүм,
Ал өлдү, суу түгөнсө сен да өлөсүң.

⁶²⁹⁵ Эмне пайда жаш төгүп ыйлаганда?
Тирилип албайт беле баары анда.

Тирүүлөргө өмүрдү теңир берет,
Кези келсе кайра алып коет, демек!

Алганын ошол бойдон кайрып бербейт,
Сагабы же магабы — өлүм бир дейт!

Мүрзөсүнө бооруңдун барып кеткин,
Маркумга эч болбосо дубаң жетсин!»

84. АКДИЛМИШ ӨТКҮРМҮШТҮН ӨЛҮМҮНӨ КАЙГЫРЫШЫ ТУУРАСЫНДА АЙТЫЛАТ

Боорунун мүрзөсүнө кулап түштү,
Кара жерди кучактап жашын төктү,

⁶³⁰⁰ «О, боорум, кайгырганым көрсөң боло,
Бир карайын козголуп келсең боло!

Жүзүңдү бир көрсөм деп дагы келсем,
Жер астына жашынып кетипсиң сен!

Бир боорум кайгы басты, каңтип эми,
Күн көрөм? Өзүм жалгыз, көрбөй сени?

Түшүмбү же болбосо өңүмдөбү?
Сыйпалап таппай турам — эми сени!»

85. ЭЛИКТИН АКДИЛМИШКЕ КӨҢҮЛ АЙТКАНЫ ТУУРАСЫНДА АЙТЫЛАТ

Кабарды угуп сарайдан келди Элик,
Көңүл айтып, жубатты демди берип.

⁶³⁰⁵ «Көзүңдү аччы, Акдилмиш, — деди Элик, —
Куран оку — өлгөндүн камын көрүп.

Жалгасын бир кудайым, Өткүрмүштүн,
Кылган күнөө — кылмышы болсо кечсин!

Бул кайгыңа теңирим болсун жөлөк,
Кудай дегин, өзүңө күнөө келет.

Эшик жабык, үстүңө кирген жан жок,
Качыпсың элден-журттан кеп, сөздөн жок.

Жарашпайт, бул кылыгың сендей жанга,
Акыл токтот, ыйлоодон болбойт арга.

⁶³¹⁰ Зордогон бирөө барбы айтчы мага,
Капа кылды ким сени, ачык айт да.

Кудайдын буйругу да — жашырды жер,
Бооруң кетти, эми өз камыңды көр!

Буркурап ыйлагандан пайда барбы?
Кой эми, андан алар энчиң кайсы!

Түргөн — кулайт, төрөлгөн акыры өлөт,
Жүргөн тынат, берген алат, боло берет.

Бир бооруңдун өлүмү сага сабак,
Сабыр кыл, сабырдуулар жыргал табат,

⁶³¹⁵ Өлүк көрүп, узаткан тирүү жандар,
Өлүм жайын баамдап сабак алар!

Кулак сал айтат имиш өлгөн адам:
«Мен өлдүм, ушул энчи келет саган!»

Бул тууралуу ырды оку, ою терең,
Акыл менен маанисин туйсаң экен:

«Сенден мурун өлгөндөр миң-сан чыгат,
«Мына, мени кара» деп сабак кылат.

Биз өткөрдүк өмүрдү ойноп-күлүп,
Биз өлдүк — сени кезек күтүп турат!»

⁶³²⁰Элик сурайт: «Өткүрмүш кантип өлдү?
Билгениңди сен мага айтып берчи!»

Акдилмиштин Эликке айткан жообу

Эликке айтты көргөнүн, билгендерин.
Өлөрүндө калтырган насаат кебин.

Кумурасын, таягын алып келип,
Эликке эстеликке сунду берип.

«Мына ушу — деди ал, — калтырганы,
Эч нерсеси жок болчу башка дагы.

Калтырды Элик сага мунун бирин,
Жакшы болсун бүгүнкүң, келер күнүң!»

Эликтин Акдилмишке айткан жообу

⁶³²⁵Элик алды таягын: «Ушуну алам,
Бакыт берсин бмүрдө таяк маган.

Кумураны сен алгын, бооруңду эсте,
Колго карма кайгырып турган кезде!»

Акдилмиш кумураны алып өптү,
Токтото албай кайгысын, жашын төктү.

«Ойлоп көрсөк, — дейт Элик, — эң бир терең,
Экөөбүзгө бул белек — насаат экен!

Күнүмдүккө алданбай так жашады,
Айтылып кала берди жакшы атагы.

⁶³³⁰Угуп ал жакшы адамдын айткан сөзүн,
Так аткарган ойлонуп бардык ишин:

«Байлыкты көп чогултсаң, артып калбайт,
Аз болсо, жетишинче улап жалгайт.

Бир кубанчка дүйнөдө миң кайгы бар,
Ар бир адам өз жүгүн тартып барар.

Өлгөндөн соң байлыктан пайда барбы?
Өзүң эмес, баарысы жатка калды!»

Бир бооруң күнүмдүктү көздөбөдү,
Тытык кийип, ылгабай арпа жеди.

⁶³³⁵Эл катары жашады өмүр сүрүп,
Байлык жыйбай, өткөрдү жайдак жүрүп!

Күнү-түнү сыйынды, милдет өтөп,
Өзүн кыйнап, эл жүгүн жеңилдетет.

Ишин өтөп, ал өзүн сактай алды,
Биз болсок тузактабыз, кыйнап жанды!»

Миңдеген кеңеш берди Элик дагы,
Жүрөгүндө түшүнүп айтты аны.

Кайрылып ордосуна кайта келди,
Кайгы жүгү оордоп кыйнай берди,

⁶³⁴⁰Акдилмиш да көп күнү аза күттү,
Кайгы азайып, жеңилдеп сергий түштү.

Кайгы кетип, кайрадан ишин кылды,
Ичип, жеп, ойноп-күлдү, көңүл тынды.

Эң жакшы айткан экен эл баштаар эр,
Башкарып билим менен журттту күтөр:

«Канчалык кайгы-азапты тартсаң дагы,
Алмаштырат күлкү-шат кайра аны.

Кылымдардан кылымга өтүп келет,
Жаман, жакшы баарына — мезгил дары!»

⁶³⁴⁵Акдилмиштин кургады аккан жашы,
Кайрадан милдет — ишин өтөйт жакшы.

Жанталашып, аябай бардык күчүн,
Күнү-түнү тынбастан кылды ишин.

Эликтин Акдилмишке берген суроосу

Бир жолу Акдилмишти чакыртты Элик:
Түшүндүр дейт иш жөнүн айтып берип:

«Айтып бер, элдин кандай акыбалы?
Кандай күн, кандай алда жатат баары?»

Кулак да, көз да сенсиң өзүм үчүн,
Дарбазасын ача бер бардык иштин.

Узак болду кайгырып күткөн азаң,
Ишиң кандай, кириштиң кайра качан?»

Акдилмиштин Эликке айткан жообу

«О, бек,— деди Акдилмиш,— элиң жашап,
Тилегиңди тилешип жакшы жатат.

Акдилмиштин Эликке айткан жообу

Соргок, ушак, ач көздүк жана бузук,
Жакшы иштерди чиритет такыр бузуп.

Ким ачкөздүк, ушактан болсо алыс,
Жаман ишке жолобой, ошол калыс.

Ким напсисин тыя алса бекем болуп,
Ачуусун токтото алса камап коюп,

⁶³⁵⁵Ошол адам акылдуу, билимдүү да,
Даанышмандык эң жакын болот ага.

Акылдуунун айтканы конуп турат,
Адилет, чынчыл, жоомарт болуп турат.

Жаман иштен андайлар алыс болот,
Жамандыкка эч качан койбойт жолоп!

Эликтин Акдилмишке айткан жообу

Элик айтты: «Адилет сүйлөн сөздү,
Өзүң да, сөзүң дагы сенин эптүү!»

Акдилмиштин Эликке айткан жообу

Күнөкөр адамзаттын дене, бою,
Эң керек аны эрк менен тыйып коюу.

⁶³⁶⁰Адам канча денесин ардактаса,
Ошончолук ал өзүн кыйнайт тура.

Ак жүрөк адам айткан сөздү тыңша,
Денең үчүн дарыдай сөздөр мына:

«Сен кимге жумшак болсоң, күткүн залал,
Күн сайын кырсык күчөп басат алар.

Сен кимди эркелетсең, ошондон корк,
Далай жолу ыйлатып отко салар!»

Үч нерседе семиздик зыян экен:
Семиз куш, семиз тайган, семиз денең.

⁶³⁶⁵Үчөөнү таптоо үчүн тыкат карма,
Ашык кетсе артылат залал анда.

Табында жок куш менен — аң алабы?
Семиз тайган — кийикке тиш салабы?

Семиз дене төө сымал очорулуп,
Качкан олжоң карматпайт колдон чыгып.

Тапталбаса салган куш колуң толбойт,
Семиз болсо тайганың олжо болбойт.

А өзүң козголо албас төөдөй болсоң,
Азап менен тозок да тапкан олжоң!

⁶³⁷⁰Ток жүрүшөт колунда жок жакырлар,
Барына азыр — байдан артык асылдар.

Тое жеп, денесин тек жапса болду,
Ак кызматын аткарат, бузбай ойду.

А бакыт, байлык, бийлик жана мансап,
Ишке тоскоол, иритип көптү бузат.

Кекирейме тааныбайт теңирин да,
Оң жол менен түз басуу болбойт анда.

Өлгөндөн соң бай да бир, кедей да бир,
Энчиси эки кулач — кепинидир.

⁶³⁷⁵Кедей өлсө арылат азабынан,
Бай өлгөндө — арманы артат улам.

Бир сөз бар жакшы айтылган бул тууралуу,

Сен өзүңө пайда тап угуп аны:
«Бай адамдын өлүмү — чыккыс тузак,
Бечаранын өлүмү — жыргал сымак.

Кедей өлсө шорунан арылганы,
Бай өлүмү муунтуп өзүн кысат!»

Эликтин Акдилмишке айткан сөзү

Кайрадан Элик сүйлөйт: «Билип алсаң,
Бул дүйнө — уюгундай жылан, чаян,

³⁶⁸⁰ Адал тамак чанда да арбыйт уусу,
Жакшы сөз аз, эң арбын ызы-чуусу.

Акылдууга дөөлөттүн жолу жабык,
Билимдүү да талабын таппас анык.

Наадан үчүн бул дүйнө болду бейиш;
Каалашыңча ойно, күл, жаша, жеп-ич!

Акылдууга бул дүйнө — чычырканак,
Алам десе — канатып, чукуйт, саят.

Даанышманга бул өмүр — уулуу идиш,
Уурттадыбы — бат эле кетет ал-күч.

⁶³⁸⁵ Кечкен үйдөн, байлыктан олуя да,
Элден бөтөн сыйынган алыс жайда.

Таза эмеспис күнөөнүн тузагынан,
Кудайым сактай көрсүн азабынан!»

Акдилмиштин Эликке айткан жообу

Жооп кылып Акдилмиш айтты: «— Бул сөз,
Ак чындык, адилеттүү, акылдуу сөз.

Бул дүйнөнүн мааниси ушул тура,
Ажыдаардай түрү да, мүнөзү да.

Өстүрүп чоңойтот да ушул арам,
Чыркыратып жеп коет өзү анан!

⁶³⁹⁰ Карап көрсөң ааламдын түзүлүшүн,
Көңүл чөгүп бир жолу кетет күчүң.

Бул жашоо бабалардан калган белек,
Уругу муундарда өсүп, өнөт.

Ошондон адам чексиз өнүп калды,
Сан жеткис адам саны, өкүмдары.

Бири акылдуу, да бири — баатыр келип,
Башкасы — кара аскадай кекирейип.

Да биринин көзү ачык, акыл, эстүү,
Да бири — дөдөй, макоо, жалкоо өзү.

⁶³⁹⁵Жаралган кандай мыкты пайгамбарлар,
Түз жолго салып келген элди алар!

Бири кыска, бири узак жашап көптү,
Бирин даңкы асманга көкөлөттү.

Кайсы бири таарынып, тагдырына,
Жоолашышып, жебе атат душманына.

Окуп-түшүн бул ырдын маани-сырын,
Пайдаң үчүн жакшылап үйрөнгүнүң:

«Миң жашап көптү көргөн болсоң кары,
Жүз эсе курчаса да тагдыр камы.

⁶⁴⁰⁰Баары бир ажал кетет көргө соруп,
Муңканып өлөрүңдө турсаң дагы!»

Канча мыкты, акылдуу адам заты,
Тилесе да узакка жашабады!

Билинбей бары, жогу канча жатат,
Жер алдында жок болуп жетпей санак!

Канча түрлүү жан болду ойлоп көрсөң,
Баарын жеди кара жер, тойбос экен!

Ээлери ордолордун, сарайлардын,
Жай кылышты канчасы жердин алдын!

⁶⁴⁰⁵Уктайт бекен кыймылсыз, үнсүз жаны,
Ким билет — бактылуубу, кайгыдабы?

Эми алар, колунда жок бечаралар,
Ашы жок, кийими жок илип алар!

Кайгы-муңда жалдырап жатат алсыз,
Миңдеген тилектери калды алыс.

Бул жашоону кудайым берди бизге,
Жарабас аны бекер өткөрүшкө.

Жардамын аябасын теңир дагы,
Милдетиң, о кутманым, ак жол салуу!»

* * *

⁶⁴¹⁰ Сөз улады Ақдилмиш мактоо менен:
«Узак жашап, бактылуу болсоң экен!

Бул аалам калбаса экен сенсиз, жетим,
Кудай берип тукумуң өнүп-өссүн!

Кандай тилек тилесең орундалсын,
Бир кудайым өзүңө эшик ачсын!

Дагы канча көп болсо тилегиңиз,
Теңирим кабыл кылсын баарын тегиз!

Кубанычың көбөйүп, арта берсин,
Бакыт менен шаттыгың кабат келсин!

⁶⁴¹⁵ Аттиңай, сендей асыл азаматтар,
Чиришип өлгөндөн соң жерде жатар!..

Табийгаттын жолуна амал барбы,
Теңирим өз тартибин куруп салды!

Сен өңдүүлөр өлсө да жашай берет,
Жакшы иштери жоголбой өсүп, өнөт.

Өлөсүңбү, же узак жашайсыңбы,
Жакшы сөзүң артыңда жашап калды.

Досту арбытып, касыңды жогот ары,
Өлкөң өсүп, аймагы артсын дагы!»

* * *

⁶⁴²⁰ Сөзүн бүтүп, жер өптү, өйдө түрдү,
Атка минип үйүнө жүзүн бурду.

Аттан түшүп, үйүнө келер замат,
Жеп, ичип — эс алууга бир аз жатат.

Эртең менен кайрадан ишке кирди,
Өзү иштеп, кеңеш-кебин айтып жүрдү.

Көңүл, тилин түз кармап, пейлин алды,

Бузулганды түзөтүп жолго салды.
Аалам гүлдөп, эл-журту алкап жатты,
Күндөр өттү бактылуу жана шарттуу!

⁶⁴²⁵Алар өтүп, артында аты калды,
Андан ашкан дүйнөдө урмат барбы!

Бул жандардын кылыгын, көрсөң эми,
Билбейсиң жөн адамбы, периштеби?!

Алар өткөн мурунку замандарда,
Энчиси бүгүнкү элдин эмне анда?

Эгер бизди аташып адам десе,
Анда алар чын периште жанга тете.

Аларды, алар кылган ишти билсең,
Улуу бакыт, зор мурас табасың сен!

⁶⁴³⁰Акылдуу — түшүнөр да, билген — билер,
Баары өлөт, дүйнө чексиз өмүр сүрөр!

Өткөрбөй өмүрүңдү бошко бекер,
Сыйынгын, кызматың жок андан өтөр!

Ушунда бар сен үчүн улуу сабак,
Өлгөн өлөт, өрнөгү сага калат.

Карачы ордо, сарай турат көктөп,
Өлгөндөр өзү менен ала кетпейт!

А канча ордолорду, шаарларды,
Мезгил соруп, уранды орду калды!

⁶⁴³⁵Гүлдөп турган канча көп айыл-кыштак,
Жок болду, түбү менен өлүм жалмап!

Шаар, кыштак, ордолор калар сага,
Жакшы сабак сөз калса жетет мага!

Атактуу аскербашы, жеңгер кана?
Аскер калды, өзү өлүп жер алдында.

Элим аз деп ыйлаган ач көз кайда?
Көп эл алды, өзү өлдү, кимге пайда!

Зордукчуга бир калыс тагдыр өзү,
Эки кулач көр болду алган энчи!

⁶⁴⁴⁰Кайда өзү канын төккөн мусулмандын?
Күчү кана? Жай кылды жердин алдын!

Азыр кайда өз элин эзген адам?
Жер алдында, кара жер конуш аган!

Бүт дүйнөнү багынткан жеңгер кайда?
Дүйнө турат, а алар жер алдында!

Кайда өзү мал-мүлктөрдүн жыйган баарын?
Эки кулач бөз болду — энчиси анын!

Кайда азыр жаңы жерлер алам деген?
Алган жери көр болду — өлөр менен!

⁶⁴⁴⁵Бул дүйнөнүн мааниси ушул экен,
Ачылат бардык эшик, көңүл бөлсөң.

Анда кубанч — кайгы да, бакыт-кырсык,
Ойногону — өлүмү, жыргал — түйшүк.

Башка келген жүгүңө ыраазы бол,
А жүгүң — жаман болоор, жакшы болоор!

Таалим берчү адамдын айтканын ук,
Чыдам менен жүгүңдү көтөрүп чык:

«Дөөлөт келсе кубанын топук кылгын!
Мээнет келсе сабыр кыл, бекем түргүн!

⁶⁴⁵⁰Сабыр кылсаң акыры келет бакыт,
Эрктүүлөрдүн дөөлөтү толо куржун!»

Назар салчы заманга, акылманым,
Өзгөрүп, башкача го мүнөзү анын!

Акылдуулар мукурап алсыз болду,
Билимдүүлөр тыйылын, тилсиз болду.

Эл ичинде зулумдар арбын болду,
Момундардын мойнуна түйшүк конду.

Шарап ичип, саткандар адамдыкты,
Жакшы аталып, баатыр деп аты чыкты.

⁶⁴⁵⁵Бузук ишти кылгандар, делип адам,
Ичпегендин бир аты болду сараң!

Намаз окуп, сыйынып жүргөн киши,

Жек көрүнүп кор болду кылган иши.

Адал аз да, арам иш күчөп кетти,
Арамдар көңүлүнө көөдөн септи.

Адалдын аты калып, оздөрү жок,
Арамдык басып кетти ченеми жок.

Арамды арамдык деп айткан барбы?
Көрдүңбү адалдыкка көчкөн жанды?

⁶⁴⁶⁰Дили ак, адилеттүү адам гана,
Тик карап ачык барчу кызматына?

Арамдыктан көңүлдөр кирдеп бүттү,
Адал деген айтчы дос, кайда кетти?

Бул тууралу айтылган жакшы сөз бар,
Көңүл буруп, ойлонуп түшүнүп ал:

«Көңүлүм кара болду арамдыктан,
Жүздөн бирин билимдин кайдан табам!

Дене боюм, напсим да моюн бербейт,
Өзүмдү тыя албаймын, напсим жаман!»

⁶⁴⁶⁵Бул ааламдын тартиби өзгөрүлдү,
Адам көөнү — тилинен тең бөлүндү.

Адамда адал эмес, арам күчтүү,
Тапчы адамды татыктуу, ишенимдүү!

Ишеним жок адамга, эки жүздүү,
Көбөйдү, кимге айтасың ишенимди.

Тууганынан тууганы алыс болду,
Арасында достордун ыр-чыр толду.

Кичүүдө адеп, улуунун — билими сеп,
Акылдуу аз, ааламда наадандар көп.

⁶⁴⁷⁰Жакындардын баары пулга сатылды,
Адал адам таппай жаным ачынды!

Аманат бар, а аны туткан барбы?
Насыйкат бар, а бирок уккан барбы?

Жакшылыкка жакшылык кылган барбы?
Жамандыкты жактырбай тыйган барбы?

Соодагерлер тутушпайт аманатын,
Кунардуулар угушпайт насыкатын.

Билимдүүлөр айта албайт туура сөзүн,
Уяты жок аялдар жаппайт жүзүн.

⁶⁴⁷⁵Адилеттер азайды, көп алдамчы,
Кудай деген жоголуп, көп жалганчы!

Адам эми болушту кул акчага,
Күмүш болсо колуңда жорго сага.

Мурун мечит аз эле, сыйынган көп,
Азыр мечит көбөйдү, сыйынган жок.

Акылдуу адам айткан сөздү тыңша,
Көңүл коюп түшүнгүн, сабак сага:

«Адилет, чынчыл кайда?— айтчы мага,
Ак жүргөйдөр көрсөтчү кайда, кана?

⁶⁴⁸⁰Жамандыктар жер жүзүн каптап кетти,
Ким таң калат мындайга?— айтчы мага!»

Мусулмандар чыр-чатак өзү менен,
Капыр үчүн — бул жыргал, сонун экен!

Мусулмандын таланды дүйнө-малы,
Бириктирер араңды кимдер калды?

Таң атканча ызы-чуу бутпарастык,
Илим, куран кайда азыр?— таппай калдык!

Тил жумшарып, көңүлдөр болду мерез,
Абийир кайда арадан таппайсың эч.

⁶⁴⁸⁵Уулу эми атасына башчы болду,
Уул — бек, а атага — кулдун орду!

Кысымда өмүр калып, кырсык артты,
Ач көздүккө жол кенен, абийир качты!

Жетим менен жесирди коргойт кимдер,
Таң калыштуу зымырайт ушул күндөр!

Жакшы айткан бир адам баарын көргөн,
Бүт түшүнүп жана да көптү билген:

«Бул дүйнө баш-аламан, тартип кетти,
Жамандан кысым көрүп, жакшы чөктү.

⁶⁴⁹⁰Билген билер, акылдуу түшүнөт го,
Бул дүйнө оңолбогон жолго өттү!»

Уул-кызда атаны урматтоо жок,
«Аксакал» деген сөзү — сөгүү окшоп.

Заң начарлап, ңөбөйдү тартип бузуу,
Ак, караны эч болбойт ажыратуу.

Бул болбосун жышааны кыяматтын,
Кабар келсе, алаамат болору чын.

Теңир бизди ыймандан кетирбесин,
Бузук, кырсык, балээден сактай көрсүн.

* * *

⁶⁴⁹⁵Төрт жүз жана алтымыш экинчи жыл,
Жазып бүткөм, тизмектеп ишти ушул,

Акыл-ойдун баарын сөзгө тушурдум,
Окурманым окуп өзүн. түшүнгүн!

Канча башка болсо да жорук, жолуң,
Туура жррин пайдалан жетсе оюң,

Айтылгандар өмүр да, теңир жолу,
Адашпаган — акыры жетет колу!

Күнүмдүкпү күткөнүң, ушул тура,
Акыретпи эңсээриң — ал да мына!

⁶⁵⁰⁰Кубат берет, кудайга кулдугум де,
Үчүнчү жок, — экиңин бирин тиле.

О кудай, билесиң го кандай ойдо,
Баштаганды бул ишти алып колго.

Атак-даңкты оюмда көздөбөдүм,
Жат, жакынга — жакшылык издегемин.

Окуп калса өзүмдү эстээр дегем,
Атымды атап дуба окуп коер бекен.

Жазган элем чоң тилек, үмүт менен,
Окуган жан эскерер мени дегем.

⁶⁵⁰⁵Тилим сайрап, колдорум жаза берди,
Өлүмдөн сактап болбойт колду, тилди!

Тилге, колго эстелик — ушул китеп,
Калтырдым, акылманым, бир сага деп.

Тирүүлөр! Окуганда мени унутпа,
Жер алдында мен кирип жатканымда!

* * *

Түбөлүк, муңсуз теңир, улуксуң сен,
Сактай көргүн муңу көп кулуңмун мен!

Мен кулуңмун, алдында күнөөм көптүр,
Боорукер бол, күнөөмдү өзүң кечир!

⁶⁵¹⁰Мен — кулуң, сен теңирсиң, кул деген кул,
Сен — эге, өкүмдарсың, эгелик кыл.

Мен — кулмун, сен пиримсиң, болсо эгер,
Кеңдик кылып, күнөөмдү кечире көр!

Жараткан кечире көр сен аларды,
Батыш, чыгыш жердеген момундарды!

Күнөкөрмүн, турмуш бүтүн күнөө,
Кечир мени, ак көңүл өзүң эле!

Жыпардуу жер абага атыр чачар,
Чириктерден таркалат сасык шамал.

⁶⁵¹⁵Үмүтүм сен, тилекке — көмөкчүсүң,
Суранам, таштай көрбө бизди өзүң!


Күнөөлүү кулуң менмин, көп кылмышы,
Ишенгин теңиримсиң, мээрим кылчы!

Жамандан жаман чыгат зыяны бар,
Жакшынын баары жакшы, танбайт алар!

Колдой көргүн дайыма момундарды,
Күнөөм үчүн кечиргин мени дагы!

Пайгамбарга өзүмдөн салам дечи,
Акыйкатка, ак жолго болгон элчи!

⁶⁵²⁰Анын төрт шакиртине менден салам,
Жеткизе көр, кудайым, өзүң аган!»



I. ӨТКӨН ЖАШТЫККА КАЙГЫРЫП КАРЫЛЫК ТУУРАСЫНДА АЙТАТ

Жигит кезим булуттай учуп өттү,
Өмүр дагы шамалдай өтүп кетти.

Жаштык кезим, ойлосом ичим жалын,
Кармай албай өзүңдү, качыргамын!

Жакын келчи жаштыгым, азга кайра,
Ардактайм алаканда, ак шайыда.

Кайдасың, асыл жаштык, кайда калдың?
Изиңди, карааныңды көрө албадым!

⁶⁵²⁵ Жигиттикке туш келген жыргалдарда,
Кийин бербейт бул өмүр, айтты баары!

Жаштык кайрат, балалык оюндарым,
Эми таппайм барында баалабадым!

Пайдасы эмне, баркы жок карылыктын?
Жаш күндөрдү талаага жоготупмун!

Жигиттик кез, ойлонсом ичим күйөт,
Алып кеттиң көркүмдү, таппайм издеп!

Убагында кан тамган нурлуу жүзүм,
Эми минтип саргайып турган кезим.

⁶⁵³⁰ Кундуздай кара чачты кыроо басты,
Толгон айдай курагым кайда качты?

Жаздай элем жаңы ачкан түркүн гүлдүү,
Гүл күбүлүп, күзгү жел чачып ийди!

⁶⁵³⁵ Кайың сымал шыңга элем, жебедей түз,

Ийилип жаа болдум, кетти ал-күч.

Өмүрүмдү өткөрдүм оюн менен,
Кайгырып, кандуу жашым эми төгөм.

Балалык жок жигиттик учуп өттү,
Бошко кетип өмүрүм көңүл чөктү.

Жеп, ичтим эч ойлонбой, мал сыяктуу,
Чаңыттым напсим үчүн салып уу-чуу.

Тапка келген шумкардай атылганмын,
Алгыр куштай жулкунчу аргымагым.

Дос-курдашка ар дайым сүйкүм жанмын,
Душманымды түшүндө чочутканмын.

Азыр мен баарын сөгүп, тилдеп турам,
Күнөөсүздү күнөөлөп, байкуш кылам!

Кас душман жеңгенсип маичыркадым,
Кара аскадай калдайып бой салбадым.

⁶⁵⁴⁰Эми мына ойгонгон ичкич жандай,
Турамын өз күнөөмдү көтөрө албай

Кудай калып, эл үчүн кызмат кылдым,
Күнүмдүктүн артынан кууптурмун.

Тилек, кыял артынан кууп келдим,
Кутурган бөрү сымал улуй бердим.

Эл туткундап, дүйнөсүн зордоп алдым,
Кыйнадым, уруп-согуп, таарынткамын!

Сураса бул күнөөмдү эмне деймин?
Жооп барбы? Шылкыйып туруп бердим!

⁶⁵⁴⁵Менден ашкан дүйнөдө наадан барбы?
Жаш өмүрүм оюнда, жайсыз калды!

Бакыт таппайм, а азап өтсө экен тез,
Кайгыга үч бүктөлүп кыйналган кез.

Болсом дагы Хосров, Кайсар, Шаддад,
Шаддад сымак бейиштей өстүрсөм бак¹.

¹Хосров — Хосров Парвия (590—628-жылдар) Сасаниддерден чыккан Ирандын шахы, Кайсар-Румдун падышасынын жалпылашкан образы, шаддад — бейиш багы.

Же дүйнөнү багынтсам Искендердей,
Же жашасам Ной сымал өлүм билбей¹.

Болсо дагы Хайдардай нар кескеним,
Үрүстөмдөй атагым болсо менин².

⁶⁵⁵⁰ Иса сымал чыksam да учуп көккө,
Нуширвандай адил заң курсам көккө³.

Болсом да Карынбайдай чириген бай,
Курсам да темир шаар — көркөмдүү жай.

Пайдасы эмне? Бардыгы жок болот да,
Алар энчим эки кез кепин тура!

Жылаңач төрөлгөмүн, кетем кайра,
Ошол бойдон, даңкыңдан эмне пайда!

Өткөн өмүр, өттү го бороон болуп,
Басынттым өзүмдү ага берип толук.

⁶⁵⁵⁵ Кайда мүнөз жашоого кошо келген?
Кандай жерге үрөндү эктим экен?

Эмне эксем — ошону оруп алам,
Эмнени орсом — ошого канаат кылам!

Жаштык өттү, карганча жашадым мен,
Айткан сөзгө мен өзүм жооп берем.

Жатпагын, тобо кылгын теңириңе,
Күн-түнү күнөөмдү кеч деп тиле!

Жылан курттар, денемди тойлоор бүтүн,
Жаралды экем мен неге ушун үчүн?

⁶⁵⁶⁰ Эй үйкүчү, ойгонгун, ыйла боздоп;
Кудай де, энчиң ансыз болот тозок!

Жаштык кетип, карылык кучактады,
Жыргал өттү, түз жолдун калды камы.

Канча жанды шум ажал салды торго,
Ким элем мени аяп жөн коерго!

О, жараткан, көзүмдү ачсаң экен,

¹Искендер — Александр Македонский, Ной — курандагы өлбөс адам, кээде Нух дейт.

²Хайдар-Али — пайгамбардын наамы, Үрүстөм Фирдоусинин «Шах — Намесиндеги баатыр.

³Нуширван — Ирандын шахы.

Күнөөлөп сыртка түртпө тазамын мен!

Өзүңсүң чын боорукер, кечиримдүү,
Күнөөмдү кеч, мен акман! ишенимдүү!



II. МЕЗГИЛДИН КАТААЛДЫГЫ ЖАНА ДОСТОРДУН МЕРЕЗДИГИ ТУУРАСЫНДА АЙТЫЛАТ

⁶⁵⁶⁵ Төгөрөктүн төрт бурчун кезип, жөнөп,
Ишенимдүү, жан барбы тапкым келет.

Адамдык азайды го, жолу кайда?
Тапсам эле — бир карап тартам кайра!

Баарын таптым, таппадым чыныгы адам,
Аппак жүзүн бир карайм эгер тапсам!

Бул дүйнө эки жүздүү, ишеним — аз,
Кимде калды адамдык айтчы, бир аз?

Эгер тапсам адамды ишенимдүү,
Көзүмдү албай көтөрүп жүрөйүнчү!

⁶⁵⁷⁰ жакшы адамды көрбөсө менин көзүм,
Кийик болуп жашайын тоодо өзүм.

Тамагым чөп, суусунум жамгыр болсун,
Күм дөбөдө жатайын куур тончон.

Дубанадай жер кесип жолобоюн,
Элден безип, жашоодон жоголоюм.

А болбосо — жашоону унутайын,
Бороон болуп, же суудай агылайын!

О, теңир бузуктукка болдум туткун,
Жаным тартуу, жакшы дос бери чыккын!

⁶⁵⁷⁵ «Адам» — деген жаңырык, орду толбойт,
Кайда кетти? Изин да таап болбойт!

Ишенимдүү адам жок, таппай келем,
Мерез жанга көңүлдү кантип берем.

Жакын кылып кимдерди көздөй тутсам,
Душман чыкты бардыгы, эмне кылам?!

Кимди сүйүп, жанымдай көргөндөрүм,
Азап кылды өзүмө, эмне дейин!

Адам артык жакшына сөзү менен,
Ою арамды, аланы, кантип сүйөм!

⁶⁵⁸⁰ Эми кимди өзүмө эш кылайын,
Кимге ишенип, кимдерди дос кылайын?

Кимге ишенип, муңумду айтам кимге?
Кайгыга чөмүлтөрмүн, баарын мүлдө!

Көңүл калды туугандан толбой орду,
Бир бооруң жат, кастан да жаман болду.

Айтышат, антка ишен, шертке ишен,
Шерт сөзүнө эми ким көнөр экен!

Түзду, даамды актаган барбы адам?
Алтын, күмүш, каухарга бөлөп салам!

⁶⁵⁸⁵ Кырсыгыңды бөлүшөр кошуна ким?
Баарын берип үйүмдөн мен кетейин!

Ишенер жан-дүйнөмдү достор кайда?
Бек кылып кул болоюн мен аларга.

Дос таппадым, жалгызмын азыр дагы,
Оюм оор, кубанам тапсам аны.

Эл бузулду, унутуп үрп-адатын,
Кандай күнгө түш болдум, айтчы бачым?

Жинди болуп, акылдан адаштымбы?
Түшүнсөм дейм, мен өзүм айткаиымды!

⁶⁵⁹⁰ Кумар кыстан, мээ байкүш айныдыбы?
Же элеси, бир көргөн түшпү ушу?

Же мени калды бекен кырсык басып,
Же тетири иш кылдым бекер шашып?

Кайда адамдар алкоого татый турган?
Туу көтөрүп мактоого жаным курман!

Алар түзсө адептүү тартип-заңды,
Иш оңолуп, кубанчым артмак дагы!

Болбосо жаңы заң бер, элиң тутсун,
Жакшылар төргө өтүп, жаман чыксын!

⁶⁵⁹⁵ Жакшы адат, жакшы заң — унут калды,
Эл бузулду, жакшы жан деги барбы!

Өткөн жандар атактуу салтты билген,
Билбентирмин, чыныгы нериште экен!

Алар өттү, мен калдым булар менен,
Кандай кылсам, не ишке жарар экем?

Канчалык сүйлөсөң да сөз үзүлбөйт,
Жетишет ушул эле, токтосун кеп!

Мындан башка үлүштү табалбадым,
Элден, журттан, шаардан алыстайын!

⁶⁶⁰⁰ Атымды укнай, өзүмдү көрүшнөсүн,
Сөзүм бүттү, мени издеп, күтүшнөсүн!

Чаян чагат, ит тиштеп, чиркей сорот,
Кайсынысын токтотуп, уруп болот!

Туш келип наадандарга ыйлап турам,
Күн-түнү жүгүм тартып түйшүк кылам.

Азап менен кырсыктар алыс кетип,
Осолдуктар жоголсун четтеп өтүп!

Жараткан пайгамбарды көрсөтө көр,
Төрт шакиртин көрүүгө көмөгүң бер!

III. БУЛ КИТЕПТИ ЖАРАТУУЧУ ЖУСУП, УЛУУ ХАЖИБ ӨЗҮНӨ НАСААТ АЙТАТ

⁶⁶⁰⁵ Билим алсаң урмат-сый алып келет,
Билим сага — акыл-ой, кубат берет!

Билимсиз жүрөк, тилдин пайдасы жок,
Билим өнөр, өмүргө суудай керек.

Канча билсең — ошончо үйрөн, оку,
Билимдүү тилегине дайым жетет.

Билимине мактанган билим издир,
Билгеним аз дегендер — көпкө кетет!

Билим деңиз түбү да, чеги да жок,
Канча сузсаң азайбайт, толо берет!

⁶⁶¹⁰ Билимдүүлөр ой термеп көңүлү суз,
Билимсиздер каткырып күлүң жүрөт.

Билим ал, киши болгун багып сезим,
Болбосо мал атанган наадан делет!

Билимдүү түйшүктөнүп ойлоп жүрөт,
Билимсиз — ой жүгүртпөй ойноп-күлөт.

Акылдуу ой терметип турган жерде,
Акылсыз аркар сымал оттоп кетет.

Акылдуу -ойго батып, ишин бүтөт,
Акылсыз — жара бузуп, аттап өтөт!

⁶⁶¹⁵ Акылман кишендесиң, айла керек,
Акылсызды тузактап, бошон демек!

Билим үчүн кол создум тынбай өзүм,
Сөздү сөзгө кынадым кошуп сезим.

Кийик эле түрк сөзү тоодо жүргөн,
Үйрөттүм, үйүр кылдым анын өзүн.

Сылап-сыйпай бакканда жоошуп калды,
Бирок али унутпайт азоо кезин.

Чарчабастан жыйнадым сөздүн кутун,
Аңкытты анан сөздөр жыпар жытын.

⁶⁶²⁰ Сөздү айттым адилет, кээде катуу,
Акылдуулар баалашат сөздүн чынын.

Окурмандар өзүмө таарынбасын,
Ашык кетсе сураймын мен кечирим.
Сөз чынынан бузулбайт, баалай жүргүн,
Калп-чынды, ак-караны айра билгин!

* * *

Төрт жүз жана алтымыш экинчи эле,
Бүткөн жылым, тизмектеп сөздү эми.

Он сегиз ай ичинде жазып бүттүм,
Терип сөздүн асылын келсе жөнү!

⁶⁶²⁵Сөзүм бүттү, жасадым гүлзар жайды,
Жыпар жытын ааламга чачсын деги!

Ким сөздү түгөтүптүр айткан менен,
Сөз булагы соолубас күнү-түнү!

О, Жусуп, жалаң чындык сөздү сүйлө,
Калпыс сөздү катып сал, бузат сени!

Көп сүйлөдүң, көп сөздө маани болбойт,
Ашык сөздөн бат калат адам көөнү!

Опосу жок бул дүйнө, азгырылба,
Алыс болгун, акылдуу айткан кеби!

⁶⁶³⁰Күнүмдүктүн көйүнө батып калдың,
Үзүп таштап, тазарткын пейилиңди!

Бул дүйнөгө ишенбе, берилбегин,
Тобо кыл, кудайга бер көңүлүңдү!

* * *

Жалган дүйнө кайгыртты канча жанды,
Ак жолунан канчаны адаштырды.

Эми сага жылмаңдап жабыштыбы?
Алданбай азгырыкка, куугун аны!

Канча бек менменсиген мыктыларды,
Жалдыратып кайгыртып өлүм алды!

⁶⁶³⁵Кайран жаштык! Майнапсыз өтүп кетти,
Өмүр бүтүп, өлөрүм жакыи калды.

Миң жыл жаша, акыры ажал алат,
Ала кеткен байлыгын адам барбы?

О, кудай бир өзүңө кулдук урам,
Көзүмдү ачып, күнөөдөн куткар жанды!

Мең кулуңмун уятсыз, күнөөсү көп,

Бир өзүңдөн жакшылык күтөм дагы!

Күнөө кылдым, өзүңдөн алыстадым,
Кечире көр, байкуш жан далбастады.

⁶⁶⁴⁰Эмнеге ишенди экен алсыз жаным?
Таянчың не? Билдирчи назарыңды?

Жолуң түзөп, туурала жоругуңду,
Эки дүйнө аласың төрдөн сыйды.

Бул дүйнө ишенимсиз, кубанчы аз,
Аны таштап ак жолдон изде чынды.

Тил, напсини тый дагы, уктабачы,
Укпай, көрбөй дүйнөдөн алыстачы!

Кудайым момундарды жалгай көргүн,
Мээриминде бир сенин жашоо наркы.

⁶⁶⁴⁵Пайгамбарым миң алкыш дайым алсын,
Андан соң урматталсын төрт шакирти!

Көркөм адабий басылыш

Баласагын Жусуп
КУТТУУ БИЛИМ
(Дастан)

2-басылышы

Байыркы түрк тилинен которгон *Козубеков Төлөгөн*

Редактору *Е. Акишев*

Сүрөтчүсү *А. Ахматов*

Сүрөт редактору *А. И. Ерошенко*

Техн. редактору *Ж. А. Искакова*

Корректорлору *Ш. Саадатова, Ж. Байсеркеева*

Терүүгө 20.08.91 берилди. Басууга 6.10.92 кол коюлду. Офсеттик кагаз. Жөнөкөй жаңы ариби, түстүү ыкма менен басылды. Форматы 60x90 1/16. 31,0 физ. басма табак, 31,0 шарттуу басма табак, 24,7 учётгук табак. Тиражы 10 000. Заказ № 2190.

Келишим баада.

“НИК” фирмасы. Москва ш., Бирюзов көч., үй 8.

Кыргыз Республикасынын басма сөз жана маалымат министрлиги. Кыргыз Республикасынын 50 жылдыгы атындагы Кыргызполиграфкомбинаты. 720461. ГСП. Бишкек, 5. Т. Суванбердиев көчөсү, 102.